
פינפטער בוך 


אֹ 


און הגם אונטערוועגנס האָבן זיי זיך דערװוּסט, די באָיאַרס, אַז שוין אויך 
דאָרטן װוּהין זיי פאָרן, װוּ זיי ווילן אַ מקום-מיקלט געפינען, איז אַ שחיטה 
און אַ גרויסע געווען, -- דרײַ באַטקאַיאַטאַמאַנען מיט אַ מאָל, דרײַ פרײַע 
זין פון דער פעט-ערדיקער, פון דער מוטער אוקראַיַנע, די נײַע קאָזאַקן- 
הײַדאַמאַקעס װאָלינעץ, סטרוק און זיראַ-זירקאָ האָבן פון די טיף האַרבסטיקע 
וועלדער, פון אַלע פיר זײַטן, מיט אַ װוילדן געפײַף און פײיער, אין מיטן דער 
נאַכט, אויף די אױיסגעפּאַשעטע שװאַרצע פערד, אין שטעטל זיך אַרײַנגעריסן, 
געצונדן און געקוילעט, פאַרגװאַלדיקט מאַמעס און טעכטער, פאַרשװעכט 
אין די בתּיימדרשים הייליקייטן און צו פאַר טאָג צו, בײַם שטאַרק-װינטיקן 
זונאויפגאַנג, געװאָרפן זקנים פונעם בריק אין טײַך אַרײַן, -- דאָך האָבן 
די באָיאַרס ניט פאַרהאַלטן און ניט אָפּגעשטעלט זיך, געלאָפן װײַטער מיט 
װײַב און קינד פון זייערע אײַנגעזעסענע ערטער, װײַל מ'איז שוין בײַ זיך 
אין שטוב מיטן לעבן ניט זיכער; די היימישע פּויערים, די שכנים, האָבן 
גענומען אָנפאַלן און הרגענען די דאָרפסיידן, -- אָקסן:הענדלערס און סטאָ" 
ליאַרעס, מוכר-תּבואהניקעס און קאָװאַליעס, מילנערס און שאָרניקעס, טע" 
פּערס און סטעלמאַכערס. --- דערצו נאָך ליגן אויף די הינטערשטע צויי 
פורן די הרוגים, װאָס דאַרפן צו קבר-ישׂראל געבראַכט וערן. די רעדער 
זינקען ביז די קלעצלעך און די פערד שלאָגן זיך פון די כּוחות אַרױס, פון 
די אויגן רינען זיי טרערן און שלעפּן קוים די פיס פון דער געדיכטער 
בלאָטע... ווילן זיי, די באָיאַרס, אין איין אָרט זיך צונויפפאָרן און אַלע אין 
איינעם דאָרטן קעגן די רוצחים און בלוט-פאַרגיסערס אַרױסגיין, װײַל דאָ, 
אין זייערע דערפער, װוּ פון אונטער יעדער סטריכע קוקט אויף דײַן האָב- 
און-גוטס און אויף דײַן לעבן אַ ניט-גוטער, אַ ניט-פאַרגינעריש, אַ פאַרראַט- 


קינאהדיק בלוי אויג אַרױס, און ס'צלמט זיך דאָרטן אַ געדיכט-באַװאַקסענער, 

אַ װוײַס-האָריקער, א האַרטבערדיקער מלאך-חמוות, --- דאָ, צעשאָטענע איבער 
די דערפער און כוטערס, װעט מען אַליין ניט קאָנען בײַשטײין, 

און אויפן װאָגן לעם די הרוגים זיצט סטיסיע מיט איר דעדהרגעטן 
קינד --- מ'האָט עס פאַר די פיסלעך אָנגענומען, צעהוידעט און מיטן קעפּל 
אין װאַנט אַרײַן געשלאָגן. סטיסיע האַלט דאָס טויטע זעקס-יאָריקע קינד 
אויף די הענט, און אינעם װײַסן לײַװונטענעם פאַרטעך פאַרװויקלט ליגן די 
צונויפגעקליבענע שװאַרץ-פאַרקױלטע ביינער פון איר מאַן, װאָס האָט זיך 
מיט אַ בענקל אין האַנט אויף די גזלנים געװאָרפן און מ'האָט אים אַ מעסער 
אין רוקן אַרײַנגעשטאָכן... זי האָט דעם מאַן אירן, נחומקען, פון דער מומע 
ליבעס ברענענדיקער שטוב ניט געקאַנט אַרױסטראָגן און ער איז אין פלאַם- 
פײַער פאַרברענט געװאָרן. 

און לעם איר, לעם סטיסיען, זיצט אויך דניאלקע דער מומע ליבעס -- 
אַ געל-שװוײַגנדיקער, די אויגן צוגעמאַכט, די קינבאַקן צוקן און די ליפּן 
פאַרקלעמט, -- טאַקע צוליב אים האָט זי, סטיסיע, דעם גוססדיקן מאַן אויפן 
גליטשיק-ליימיקן פּאָל אין בלוט ליגן איבערגעלאָזט, און אים, דניאלקען, 
און דאָס טויטע קינד אירס אויף די הענט גענומען און דורכן קעלער פון 
פײַער אין דער נאַכט אַרױס. 

טאַקע נאָר על-פּי נס האָט סטיסיע דניאלקעס לעבן געראַטעװעט. דאָס 
איז פאָרגעקומען ממש אין געציילטע רגעס בעת דער אַטאַמאַן האָט דעם 
זעקס-יאָריקן קינד, סטיסיעס ייִנגל, דעם רעװאָלװער אין הענטל אַרײַנגע- 
לייגט, דעם קינדס הענטל מיטן רעװאָלװער אויף דער מאַמען, אויף סטיסיען, 
אָנגעשטעלט און דעם קינד געזאָגט און געלערנט: 

-- אָט דאָ, אויפן צינגל, אָט דאָ קוועטש אָן... הרגע זי. די מאַמע דײַנע, 
די זשידאָווקע... װעסטו זי הרגענען, װעסטו בלײַבן לעבן. על איך דיך צו 
זיך צונעמען און דו װועסט בײַ מיר אַ גוטער קריסט אויסװאַקסן... נו! 

דאָ האָט די מומע ליבע מיט איר גוף סטיסיען פאַרשטעלט און צום 
אַטאַמאַן, צו אַנגעלן, צו דעם פרומען גוי מיט דער ברייטער האַרטער באָרד, 
שטיל און אַפילו רויַק, מיט איר טרויעריקן שמייכל, אָבער מיט אַ הייסער 
שׂינאה אין די אויגן, און מיט עפּעס אַ מין רחמנות אין קול געזאָגט : 

-- זאָל דאָס קינד שיסן אין מיר און ניט אין דער מאַמען.. זאָל אַזאַ 

שרעקלעך פאַרברעכן זיך ניט לייגן אויפן קינדס נשמה... בײַ אים ועט זײַן 
אַ פאַרשאָלטן לעבן! וויי איז צו אײַך, קריסטן, אַ בראָך צו אײַער גאָט יעזוסן, 
װאָס כּדי צו זײַן אַ , גוטער קריסט" דאַרף אַ קינד טייטן זײַן מוטער. אײַער 
גלויבן איז אַ בלוטיקער און אַ מערדערישער. 

האָט דער אַטאַמאַן אַנגעל דאָס קינד צו איינעם פון זײַנע לײַט אַ װאָרף 
געטאָן, די מומע ליבע פאַר די האָר פון שטוב אַרױסגעשלעפּט, אין זײַן 
בריטשקע זי אַרײַנגעװאָרפן, געהייסן די שטוב פון אַלע פיר זײַטן אונטער- 
צינדן, די טירן און פענצטער פֿאַרקלאַפּן, קיין לעבעדיקער זאָל פון דאָרטן 
ניט אַרױס, און אין דער נאַכט, און אין די וועלדער אַװעקגעיאָגט, 

וווהין די מומע ליבע, די טרייסטערין אין דער משפּחה, די שיינע און די 
שטאָלצע, מיטן גוטן טרויעריקן שמייכל אויפן צקשנותיקן פּנים, מיטן שטענ" 
דיקן, אַפילו אין די שווערסטע שעהען, לעבנסדאָרשטיקן צאַפּל אין די קאַרע 
אויגן, נאָך אָן אַ סימן פון גרויקייט אין דעם געדיכטן גלאַנציק-שװאַרצן קאָפּ 
האָר, װוזהין זי, מיטן קלוגן װאָרט און ווערטל, אַזאַ הויכע סאָסנע --- אַ פרייד 
געווען אויף איר צו קוקן, װוּהין מ'האָט זי, די מומע ליבע, פאַרפירט און װאָס 
ס'איז מיט איר דאָרט געשען, האָט קיינער פון די באַיאַרס קלאָר און אויף 
זיכער ניט געװוּסט. די דרײַ קאָװאַליעס, מאַטעס מיט זײַנע צוויי זין, אויף 
די פערד, מיט די אײַזערנע שטעקנס אין האַנט, האָבן אויף מאָרגן איבער אַלע 
נאָענטע און װײַטע וועגן -- די סכּנה פאַרן לעבן איז גרויס געווען --- איבער 
פעלד און װאַלד געזוכט און געפרעגט.. נאָר איין פּויערל, אַ פּאַסטעך בײַם 
שײַטער אין טאָל, האָט מיט האַלבע ווערטער געשטאַמלט: 

-- אַ זשידאָווקע ?.. װי לײַט רעדן, האָט מען זי לעבעדיקערחייט אין 
װואַלד באַגראָבן... 

--- וז ? אין וועלכן אָרט ? אין וועלכער זײַט ? 

--- ליודי נע קאַזאַלי,.. צע נע האַװאָרילל,, = 

און עפּעס מערער פונעם באָרװועסן פּױיערל, דעם פּאַסטעכל אין דער 
גרויער סוויטקע מיטן שטריקל אַרומגעבונדן, האָט מען זיך ניט געקאָנט 
דערוויסן. זענען די דריי באַיאַרס דעם גאַנצן טאָג איבער די סוף-האַרבסטיקע, 


* מענטשן האָבן ניט גערעדט, דאָס האָט מען ניט געזאָגט, 

ערב-ווינטערדיקע פּאָלעסיער וועלדער אַרומגעפאָרן, נאָר דער מומע ליבעס 
קבר דאָרטן אין ערגעץ ניט געפונען. 

קאָנען זיי נאָך אַלץ בשום-אופן ניט פאַרשטיין, די באָיאַרס, הייבן די 
אַקסלען און פרעגן איינער בײַם אַנדערן: װאָס הייסט עס ? אַזױ פיל יאָרן 
וי מ'לעבט אין איינעם, מ'קאַװעט פאַר זיי וועגענער און מ'שמידט פאַר זי 
אַקער-אײַזנס, מ'נייט פאַר זייערע פערד כאָמוטן און שלייעס, מ'בייגט אויס 
פאַר זיי רעדער און מ'דרייט פאַר זיי שטריק. װאָס פאַר אַ שד איז פּלוצלינג 
אין זיי, אין די פּויערים, אַרײַן ? אַזעלכע שטילע גוייִם געווען, צו זיך אויף 
;וועסיליעס" פאַרבעטן, דעם , באָך נאַ פּאָמאָשטש" אַנטקעגן געטראָגן ; אין 
די ווינטערס אויף די לעזשאַנקעס געלעגן און װי די בערן געדרעמלט. אין די 
זונטיקס, אומקערנדיק זיך פון קלויסטער, מיט סאַמאַהאָן זיך אָנגעטרונקען, 
אַ געזאַנג גערעוועט, מיט די רימענע ווישקעס דאָס װײַב געצלמט, דערנאָך 
צוריק אויפן אויוון זיך פאַרקליבן און דאָרטן אין דער װאַרעמקײט די ליולקע 
מיטן שטאַרקן סאַמאָסאַד תּמעװאַטע געזויגן, 

די פּוערטעס האָבן גאַנצענע טעג אויף די קאַלאַװאַראָטקעס און ווערע- 
טענעס דעם לײַן אוֹן דעם קאַנאָפּליע-פלאַקס, און די ניט-דערוואַשענע, געלב- 
לעכע װאָל געשפּיגט. דרײַ מאָל אין טאָג די קי געמאָלקן, בײַ טאָג געפירט 
צו די קרענעצעס די פערד פּױיען. און אַז ס'האָט אַ שיינער טאָג אויף שטילע 
שנייען געטראָפן, האָט מען דאָס פי פון די שטאַלן אין קושאַרעס אַרױס- 
געטריבן : 

-- זאָלן גאָטס באַשעפענישן די זײַטן זיך דערװאַרעמען. 

אין די חגאדטעג האָט מען פון די קאַסטנס די ספּאָדניצעס אַרוסגענומען, 
די שטײַף-קראָכמאַליעטע העמדער אָנגעטאָן, די גאָמבעס מיט די בונט- 
פאַרביקע טערנאָווע שאַלכנס אונטערגעבונדן. די מאַנצבלען האָבן די שמוי- 
שענע יאַלעמס אויף די קעפּ אַרויפגעזעצט, די וועגענער מיט הרעטשענער 
שטרוי אויסגעבעט, מיט קאַלירנדיקע קילעמס פאַרשפּרײט, די פערדישע 
גריוועס מיט רויטע סטענגעס פאַרפלאָכטן און מ'איז צום קלויסטער געפאָרן, 
די איקאָנעס דאָרטן מיטן אויסלייזער און מיט זײַן בתולה-מוטער געקושט, 
אויף די קני געשטאַנען און דעם שטערן אָן דעם שטיינערנעם דיל געקלאַפּט 
און דערנאָך, נאָכן פּראַװען און פּרעפּלען אין קלויסטער, איז איין סװאַט 

צום צווייטן, איין קום צום אַנדערן געפאָרן טרינקען, אין די בערד זיך 
געקושט, מיט געזאַלצענע אוגערקעס פאַרביסן, מיט קוואַשעס זיך געקוויקט, 
ווידער געטרונקען -- שטשאָב סליאָזי נע בולאָ*. געזונגען אויף צעריסן 
ווערן, פאַרבלאַנדזשעט מיט די פעט-נאַסע הענט צום שכנס װײַב אין בוזעם 
אַרײַן, געלאַכט און געקוויטשעט, זיך געשלאָגן ביז צום בלוט גיסן... 

אין די זומערס האָט דער גאַנצער קאַנט אין גרינס און אין צוויט און 
אין שװוערער האָרעװאַניע גערוישט -- קאָסעס שטאָלענע און גלאַנציקע 
האָבן אויף דער זון אין די תּבואה-פעלדער געפינקלט און געקלונגען. װײַבער 
און קינדער האָבן די זאַנגען מיט הראַבליעס צונויפגעשאַרט, אין סנאָפּעס 
ביז צו דער שקיעה געבונדן, און ביז האַלבער נאַכט האָבן אויף די לבנה-וועגן 
די הויכע, די לאַנגע דראַבינע-וועגענער, מיט די געבונדענע וייצנס און 
קאָרנס געסקריפּעט, --- מ'האָט מיט געזאַנג און מיט פרייד דאָס גערעטעניש 
פון שווערער מי אין קלוניע אַרײַן געפירט. | 

-- און אַצינדער, -- רעדט מאַטעס דער קאָװאַל צו די זין, װאָס טרעטן 
מיט אים בײַ דער לעצטער פור איבער די שוין געדיכט-געװאָרענע בלאָטעס, 
--- אַצינדער, קינדער, גייט װײַטער איבער דער ערד אַ בלוטיקע כמאַרע. 
די ערד האָט נאָך ניט אַרײַנגענומען אין זיך דאָס בלוט װאָס איז פאַרגאָסן 
געװאָרן אויף דער מלחמה, וועלף לעקן נאָך דאָס בלוט מיט אַ געוווי אין די 
באַלקעס... די ייַדן װאָס מ'האָט אַרױסגעטריבן פון גאַליציע און בוקאָװוינע 
װאָגלען נאָך אַרום און דאָ גייט שוין װוידער איבער אונדזערע קעפּ אַזא 
בלוטיקע כמאַרע. 

און מאַטעס װואַרפט זײַן אויג אויף דער פור װוּ ס'זיצט זײַן טאָכטער, 
סטיסיע, מיטן געהרגעטן קינד אויף די הענט, װוּ אין דעם װײַסן פאַרטעך 
ליגן אײיַנגעװיקלט די פאַרקוילטע ביינער פון איר מאַן, פון נחומקען, װאָס 
איז געווען אַ קאָװאַל אויף חידושים, און אויך אַ קענער און אַ ווייסער געוועך. 
אַפילו ייִדן למדנים פלעגן פון דער װײַטנס צו אים קומען הערן װי ער 
טײַטשט אַ בלאַט גמרא, 

זי זיצט, סטיסיע, אַ פאַרגליװוערט געװאָרענע. איר פּנים, װאָס די בלוטן 


קיין טרערן זאָלן ניט זײַן (אוקראַיניש). 

האָבן אין אים תּמיד געשפּילט און געקוועלט, איז שװאַרץ און פאַרװויסט, 
נאָר די אויגן בליאַסקען איר, 

-- איבער אונדז, קינדער, גייט שוין ווידער אַ בלוטיקע כמאַרץ. -- 
קאָן זיך מאַטעס ניט שטילן -- ס'ברענען אונדזערע הײַזער. אין די וועגענער 
פירן מיר אונדזערע געהרגעטע... אַ קלאָג צו דער װעלט! די שיינע און די 
האַרציקע מומע ליבע האָט מען באַגראָבן לעבעדיקערהייט ערגעץ אין די 
וועלדער. מיר ווייסן אַפילו ניט װוּ איר געביין געפינט זיך. צו קבר-ישׂראל 
אַפּילו ניט געקומען... קינדער מײַנע, קינדער, אַ בראָך צו אונדז און צו דער 
וועלט! 

-- טאַטע, -- זאָגט דער עלטערער זון, עזריאל, װאָס לויטן קלאַנג 
דערקענט מען זײַנעם אַן אױסגעקאַװעטן װאָגן אויף מײַלן װײַט, --- טאַטע, 
יצחק איז גערעכט, מ'דאַרף תּיכֹּף געפינען אַ קוזניע און זיך שטעלן שמידן 
מעסערס, 

-- יאָ, מײַן זון, יאָ, אַװודאי איז ער, יצחק, גערעכט. אָבער װאָס קאָנען 
מיר אױפּטאָן מיט אונדזערע מעסערס אַנטקעגן זייערע ביקסן און שװוערדן ? 
און וויפל זענען מיר און וויפל זענען זי ? װאָס האָבן מיר און װאָס האָבן זיי ? 
זיי האָבן װוּהין צו לויפן און װוּ זיך צו באַהאַלטן. הינטער זיי שטייען דערפער, 
כוטערס, געדיכטע וועלדער. און װאָס האָבן מיר ? 


ב 


און אַהין, אין דעם מיט בלוט פאַרגאָסענעם, אין דעם מיט קולות פון 
איבערגעטריקנטע גאָרגלען און אויסגעוויינטע אויגן, אין דעם האַלב חרוב- 
געװאָרענעם שטעטל, אַ באַרױבטס און באַגזלטס, אַ פאַרלוירנס און עלנטס, 
אויף קיין הילף פון ערגעץ ניט צו װאַרטן און צו האָפן, צוישן די סוף- 
האַרבסטיקע, טונקל-לײַכטנדיקע, מיט די ריחות פון פוילנדיקע בלעטער און 
קרײַטעכצער, צווישן די זומפּיקע און סכּנה-ווייענדיקע פּאָלעסיער וועלדער ; 
אַהין, װוּ ס'האָט נאָך געברענט און זיך גערייכערט, װוּ אָפּגעסמאַליעטע טירן 
האָבן אויפן ווינט געקלאַפּט און די צעברעקלט-פינקלענדיקע טאַפליעס אויף 
דער ערד האָבן אין אויג אַרײַן געשניטן : אויף די שטרויענע און שינדל- 
דעכער, באַדעקטע מיט רעדנעס און לײַלעכער, האָבן ייִדן, אָנגעשפּאַרט אָן 
די קוימענס, מיט אַש-גרינע פּנימער, פאַרטראָגענע, די בערד אויף די ווינטן, 
די אויגן אי רויך, די הערצער אין תּפילה, געגאָסן די עמערס װאַסער װאָס 
װײַב און קינדער האָבן פון טײַך געטראָגן, װײַל אַלע קרענעצעס זענען שוין 
ליידיק און אױיסגעשעפּט געװאָרן : אַהין,. װוּ ס'לעבן שוין פון פריער, נאָך 
פאַרן קיסר, פון די דערפער אַרױסגעטריבענע, אַ סך פון דער משפּחה, --- 
גבריאלס זין און אייניקלעך, און דער עיקר, דאָרטן לעבט דער אָנגעזעענסטער 
און חשובסטער, דער ניט געקריינטער נשׂיא פונעם דרײַצנטן שבט, יצחק 
באָיאַר, װאָס איז שוין אויף אַלע גזירה-פּײַערן געפּרוּווט געװאָרן, ער לעבט 
איצט, יצחק, איינער און אַלין, אַן אַלמן... פאַר אַ יאָרן, ווען ער איז מיטן 
;שטילן זומער", מיט רבקהן, צו דער אָפּגעברענטער קרעטשמע צוגעפאָרן 
(מ'האָט דעמאָלט געטראַכט אַז די שׂרפה איז אַ צופאַל, פּשוט אַן אומגליק 
אױיסגעבראָכן, שקצימלעך האָבן זיך מיט שוועבעלעך געשפּילט) איז ,דער 
שטילער זומער" פון װאָגן אַרױסגעקראָכן, אויף דער ערד געפאַלן און גענומען 
דעם אַשׁ אַרום זיך צונויפשאַרן -- זיי, יצחק מיט דער מומע-ליבע, האָבן 

זי קוים פונעם אַש אויפגעהויבן און פון דאָרטן אַוועקגעפירט. נאָך דעם האָט 
שוין ;דער שטילער זומער" לאַנג ניט געלעבט: אַהין, אין שטעטל אַרײַן, 
מיט פערד און װאָגן, בײַ די דראַבינעס די צוגעבונדענע בהמות װאָס רעווען 
פון מידקייט און הונגער, מיט די װויינענדיקע קינדער, שוין בײַם סוף פונעם 
טאָג, -- די ערב-פראָסטיקע, די נידעריק-שטייענדיקע זון, װי צוישן הימל 
און ערד, בײַ די אַרומיקע שװאַרץ-בלויקייטן, פאַרנעמט זיך מיט אַ פלאַם- 
פײַערדיקייט אין די וועלדער אַרײַן -- אַהין זענען די באָיאַרס מיט זייערע 
הרוגים אַרײַנגעפאָרן און שטיין געבליבן װײַט פונעם בית-:הקברות, װײַל 
נענטער צופאָרן איז פּשוט אוממעגלעך געווען, מענטשן האָבן אַלע וועגן 
פאַרשטעלט : אַלט און יונג, ווער ס'האָט נאָר געקאָנט פון שטוב אַרױס, פון 
בעט זיך אויפהייבן, איז אויף דער לוויה געגאַנגען, דעם לעצטן כּבוד אָפּגעבן 
דעם רב, דעם צוויי און אַכציק יאָריקן ר' יואלקן, װאָס איז בײַ נאַכט, טאַקע 
בײַ דער טשערנאָכילער קלויז, צו דעם לינדנבוים מיט אײַזערנע צוועכעס 
צוגעקלאַפּט געװאָרן. פונעם בוים האָט מען אים אַראָפּגענומען נאָך אַ לעבע- 
דיקן, אָבער צו זיך איז ער שוין מער ניט געקומען און מיט צוויי שעה צוריק 
איז ער נסתמלק געװאָרן. 

פון צווישן דער עדה, די מלווים, װאָס זענען אַרום און אויפן בית-עולם 
געשטאַנען, האָט זיך קיין קול און קיין קרעכץ אַפּילו פון קיינעם ניט געלאָזט 
הערן. די גרינע סאָסנעס האָבן אין דער שקיעה אויף די קאַלטע וינטן 
גערוישט. בײַ די ייִדן איז דאָס לשון אָפּגענומען, דאָס קול פאַרפאַלן און די 
טרערן פון די אויגן אויסגעטריקנט געװאָרן. מ'איז אין בהלה, אין הייסן 
טרויער און אין פאַרלאָרנקײט געשטאַנען: אַזױנס און אַזעלכעס האָט נאָך 
ביז איצטער ניט געטראָפן און ניט געהערט געװאָרן. נעמען אַ לעבעדיקן 
ייִדן, דערצו נאָך אַ רב, און אַזאַ זקן, מיט אַזאַ הײיליקן הדרת-פּנים און אים 
צו דעם בוים מיט צוועכעס צוקלאַפּן -- די פיס צו דעם שטאַם און די 
צעשפּרײיטע הענט צו די צוולנגן... 

איז מען דערצערנטע, דער עיקר דערשראָקענע, ביז צו די טיפענישן 
פון דער נשמה אויפגעטרייסלט געשטאַנען, און אַפילו ווען יאָסל דער חזן, 
מיט זײַן שטאַרקן און הילכיקן, מיט דעם טרערן-אָנגעפילטן קול, האָט אָנגע- 
הויבן דעם אל מלא רחמים, איז נאָך די פריַערדיקע, די מוראדיקע שטילקייט 

ניט אויפגעריסן געװאָרן און איז נאָך אַלץ װײַטער אַזױ שטיין געבליבן 
ערשט ווען מ'האָט אין די לײַלעכער געבראַכט צו טראָגן צוויי דערטרונקענע 
פון יענע ייִדן װאָס מ'האָט פאַר טאָג אין טײַך אַרײַנגעװאָרפן, ערשט דעמאָלט 
ברעכט אויס אַ קלאָג-יללה און אַפילו מאַנצבלען הייבן אָן צו פאַלן אין חלשות. 
די באָיאַרס, אַרײַנגעפאָרן אין אָט דעם גרויטן בראָך, זעענדיק װאָס 
מיט דער שטאָט איז געשען און הערנדיק וי דער אַטאַמאַן אַליין, דער יונגער 
און שיינער זיראַ-זירקאָ, דעם גראַף באַגושעווסקיס אַ ממזר-זון, --- די פרוכט 
פון דעם גראַפס אַ שגעון-תאווה צו אַ פעטער פּויערטע, װאָס האָט איין מאָל 
פאַר נאַכט די טרעפּ בײַ אים געװאַשן --- הערנדיק, וי ער, דער זיראַ-זירקאָ, 
דער קעמפער פאַר אַ סאַמאַסטינער * מוטער-אוקראַיַנע, האָט בײַ נאַכט 
אין דער טשערנאָבילער קלויז געהוליעט: ספר-תּורות פאַרשוועכט און פאַר" 
אומרייניקט, דערנאָך דעם אַלטן רב צום בוים מיט צוועכעס צוגעקלאַפּט, 
און שפּעטער, שוין צום פאַר טאָג צו, צען ייִדן אין טלתים צום הילצערנעם 
בריק אַוועקגעפירט און זיי דאָרטן, בײַ דער װאַסערמיל, פון דער הייך אין 
טײַך אַרײַנגעװאָרפן... האָבן זיי, די באָיאַרס, שוין גאָר אויפגעטראָגענע 
און מיט צונויפגעקלעמטע ציין די רעװענדיקע בהמות מיט די בײַטשן גע" 
שטילט, בײַ די וועגענער געשטאַנען און מיט גרויס זאָרג צוגעקוקט װי די 
זון זעצט זיך, װי דער טאָג גייט אויס אין דער שקיעה, -- אויף נאַכט װעט 
אַ פראָסט נעמען און בײַ אַזאַ װוינט קאָן אַ שניי אָנטראָגן, און דעמאָלט 
װעט מען ניט באַװײַזן די הרוגים זייערע נאָך הײַנט צו קבורה ברענגעף 
נאָר דאָ איז צו זיי יצחק באָיאַר צוגעגאַנגען --- אַן אױיסגעגלײַכטער, 
דעם אויפגעהויבענעם קאָפּ וי תּמיד אַ ביסעלע אויף אַ זײַט, װי ער װאָלט 
צו עפּעס-װאָס אין דער װײַט זיך צוגעהערט, די לאַנגע װײַס-שמאָלע באָרד 
אין האַנט, פונעם ווינט פאַרנומען, און בײַ מאַטעסן און זײַנע זין וועגן דער 
מומע ליבע, פון זייער אַרומפאָרן איבערן װאַלד, פון זייער אַרומזוכן איבער 
די טײַכברעגן, זיך געװאָלט דערוויסן, און ווען זיי האָבן אים מיט קיין איין 
װאָרט ניט געענטפערט, האָט ער, דער אַלטער באָיאַר, ביידע הענט מיט די 
פויסטן אויפגעהויבן און װוי בײל דער פאַרגייענדיקער זון געפרעגט: 


* זעלבשטענדיקער (אוקראַיניש), 

--- עד מתי ? ביז װאַנען ? איז שוין טאַקע באמת קיין סוף ניטאָ צו די 
אַכזריותן ? איז שוין טאַקע באמת ניטאָ קיין סוף צו אונדזערע יסורים און 
צו אונדזערע נסיונות ? 

און שטייענדיק אַזױ מיט אויפגעהויבענע הענט קעגן דער שקיעה, אין 
זײַנע אויגן לויפן אָן טרערן, ווישט ער זיי ניט אויס, לאָזט זיי איבערן פּנים, 
איבער דער באָרד לויפן און אויף דער ערד אַראָפּפאַלן : 

--- לאָמיר ניט דערלאָזן אַז אונדזערע הערצער זאָלן צעבראָכן װערן, 

איר הערט ? מיר דאַרפֿן האָבן גאַנצע הערצער ! --- ער לאָזט די הענט אַראָפּ. 
-- ניט מיר, איר הערט, נאָר זיי וװעלן אין אונדזער בלוט אומקומען 
אונדזער בלוט װעט זיי מאַכן פאַר חיות-רעות און זיי וועלן סוף- כּליסוף 
איינער דעם צווייטן אויפפרעסן... 

ער פאַרנעמט צוריק פונעם ווינט די באָרד אין האַנט אַרײַן, אויף זײַן 
פנים אַזאַ ווייטיק און טרויער, אַז אַפילו בעת ער האָט דעם ;שטילן זומער" 
צו קבורה געבראַכט און דערנאָך אַליין געדאַרפט קדיש זאָגן -- אַברהם, דער 
איינציקער לעבן-געבליבענער זון, איז דאָך צו די רויטע, צו די באָלשעװיקעס, 
צו די פּאַרטיזאַנער אין די וועלדער אַװעק -- אַפילו דעמאָלט האָט מען אויף 
יצחקס פּנים אַזאַ צער ניט געזען. 

-- גייט, גייט, --- זאָגט ער, -- גייט נאָך דער מיטה. באַלד װעט מען 
אונדזערע קדושים צו זייער אייביקער רו ברענגען. אײַ, אײַ, רבונוישל-עולם, 
וי אַזױ האָסטו דאָס געקאָנט צוקוקן וי מ'הרגעט דײַנעם אַ ייִדן. אַזאַ 
פריילעכער ייִד געווען, ברוך דער סטעלמאַך. איך האָב אים אַ מאָל געפרעגט : 
װאָס איז דיר אַזױ גוט, ברוך ? פון װאָס קוועלסטו דאָס שטענדיק אַזױ אָן? 
דו האָרעװעסט דאָך אַזױ שווער אויפן שטיקל בוויט... האָט ער מיך אַ פאַר- 
חידושטער אָנגעקוקט : װאָס הייסט ? -- האָט ער מיר געענטפערט, כ'בין דאָך 
אַ ייִד! איין ייַד צווישן אַ דאָרף מיט גוייִם, װוי אַזױ זשע זאָל איך זיך ניט 
פרייען ? כאָטש איין גוי אין דאָרף האָט אַזאַ שבת, אַזאַ פּסח, אַזאַָ שבועות, 
אַזאַ סוכּות, אַזאַ שׂימחת-תּורה און אַזאַ חנוכּה ? גייט, גייט נאָך דער מיטה! 

נאָר דאָ, אַז מ'דאַרף די הרוגים פון װאָגן אויפהייבן, דאָ כאַפּט מען זיך, 
אַז זי, סטיסיע, װאָס איז די גאַנצע צײַט געזעסן מיטן טויטן קינד אויף די 
הענט, זי איז מיטן טויטן קינד ניטאָ. אײַנגעװיקלט אין פאַרטעך, וי פריער, 


ע רה 17 


ליגן נחומקעס פאַרקוילטע ביינער, און זי, סטיסיע, מיטן טויטן קינד איז 
ניטאָ. און אויך ער, דניאלקע, דער מומע ליבעס ייִנגל, איז אויפן װאָגן ניטאָ. 

נעמט איין באָיאַר בײַם צווייטן פרעגן. אויך די אַרום-שטײענדיקע, 
צו דער לוויה-געקומענע, קאָנען ניט ענטפערן: אַלעמענס אויגן זענען מיט 
טרערן פאַרלאָפן, די אויערן צום בית-עולם אָנגעשטעלט: דאָרטן זאָגט דעם 
רבס זון ר' יוחנצע, דער מגיד, מיט אַזאַ געוויין קדיש. און דערצו נאָך 
בײַ דער שקיעה-לעשך-זיך, רוישן אויפן ווינט שטאַרקער די טאָפּאָלן און די 
אַראָפּגעפאַלענע בלעטער שלאָגן אין פּנים אַרײַן. דאָך דערמאָנט זיך עמעצער : 
אַ װײַבל, אַ הויכע, אַ פוללײַביקע, מיט אַ גרויסן קאָפּ אָפּגעדעקטע ליכטיקע 
האָר, די גרויסע אויגן האָבן איר משוגענערװײַז געבליאַסקעט, יאָ, יענע 
איז אַראָפּ פון אַ װאָגן מיט אַ קינד אויף די הענט און אַ ייִנגל פון אַ יאָר 
צוועלף איז אויך אַראָפּ פון װאָגן, ער איז איר נאָכגעגאַנגען און ביידע זענען 
זיי אַװעק אַהין, מיט דער זאַמדיקער גאַס. װאָס, זי האָט געטראָגן אויף די 
הענט איר געהרגעט קינד? 

-- וווהין זשע איז זי מיטן טויטן קינד געגאַנגען? 

-- צו וועמען און נאָך װאָס ? 

לויפט אָן אַ ייד און דערציילט: 

-- זי האָט איר געהרגעט קינד אַרײַנגעטראָגן אין טשערנאָבילער קלויז, 
ס'אַרײײַנגעלײגט אין דעם אָרון-קודש און וויל פון דעם אייבערשטן אַז ער זאָל 
איר צוריק לעבעדיק מאַכן איר קינד... איר הערט? זי װעט זיך, זאָגט זי, 
אַזױ לאַנג פונעם אָרט ניט רירן, ביז איר געהרגעט קינד װעט אַליין ניט 
אַרױס פונעם אָרון-קודש. 

-- אַ ניט-געהערטע זאַך. 

-- חילולזהשם, 

--- חבלי-משיח, 

-- חבליימשיח, חילוליהשם, -- זאָגט דאָ יצחק באָיאַר אַן אויפגערעג- 
טער. -- איר טוט בעסער אַ טראַכט ועגן דעם װײַבל װאָס האָט אין איר 
פאַרטעך געבראַכט די פאַרקוילטע ביינער פון איר מאַן.. דאָס איין-און- 
איינציקע קינד, װאָס איז אויף אַזאַ אַכזריותדיקן אופן דערהרגעט געװאָרן... 
חילול-השם ? חילול-השם איז דעמאָלט אַז מ'קוקט צו פונעם כּסא-הכּבוד 

וי מ'הרגעט מענטשן, וי מ'קלאַפּט צו אַן אַלטן רב צום בוים, װוי מ'װואַרפט 
ייִדן אין טליתים פונעם בריק אין װאַסער אַרײַן, װוי מ'באַגראָבט לעבעדיקער" 
הייט אַזאַ שיינע און ריינע נשמה, 

-- ס'איז כּפיויה, 

--- ער גלייבט ניט אין גאָט ! 

-- ס'א ליגן! ניט איך גלייב ניט, נאָר איר גלייבט ניט. דער װאָס 
גלייבט אין גאָט, דער קריגט זיך מיט אים, דער שלאָגט זיך מיט אים.. 
יעקב אָבינו האָט זיך מיט אים געשלאָגן, 

-- גאָטס וועגן זענען פאַרהוילן, 

-- ס'איז פאַר משיחס צײַטן, 

-- מיר וערן געפּרוּוט. 

-- גאָטס וועגן זענען פאַרהוילן ? וועגן װאָס זענען פאַרפלייצט מיט 
בלוט, זענען ניט קיין געטלעכע, געטלעכע וועגן דאַרפן זײַן קדושה, טהרה, 
פרייד און ליבשאַפט. חבלי-משיח ? איך בין אײַך מוחל דעם משיח װאָס דאַרף 
קומען נאָר דורך טײַכן בלוט און דורך בערג מיט ביינער... -- דער גאַנצער 
גוף טרייסלט זיך אים, יצחקן, אונטערן אויסגעריבענעם פּעלצל, װאָס איז 
מיט דער אַלטער קרײַקע אונטערגעבונדן. -- מיר װערן געפּרװוט? -- 
פרעגט ער איבער מיט צאָרן. -- מיר ווערן געפּרװוט! פּרוּוון קאָן מען 
נאָר דעם יחיד, אָבער ניט קיין פאָ לק.. פּרוון קאָן מען אַ 
שטאַרקן, אַ גרויסן מאַן... מ'קאָן פּרוּוון אַברהם אָבינו, איובן... דעם יחיד 
קאָן מען פּרוּוון, אָבער ניט קיין רבים, ניט קיין פרויען און קינדער, און 
ניט מיט טויט און ניט מיט בלוט !.. 


ג 


און די שקיעה איז צו איר סוף געגאַנגען, -- זעלטן-ווען טרעפט זיך שוין 
אין שפּעטן האַרבסט, אין די זייער קליינע טעג, שוין נאָך אַלע אויסגעלאָשענע 
שײַטערפאַרבן פונעם בלעטערפאַל, שוין בײַם סאַמע ערב-שניי-אויספאַלן, 
אין די נעפּל-גרויקייטן אַזאַ זונפאַרגאַנג : באַגילדטע בלויקייטן, כּמעט פרי- 
לינגדיקע, מיט אַ זיך-פאַרכליניענדיקן פייגל-צוויטשער, האָבן פון די אַרו 
מיקע נאַקעטע וועלדער זיך געהויבן, -- און באַלד איז די נאַכט, און מיט 
אַ סך פינצטערניש, ביז צו די הימלען, צוגעפאַלן. 

און די ווינטן טראָגן װײַטער דאָס אַש פון די מיט טרערן דורכגעווייקטע 
תּחינות און טליתים, פון סלאַװוּטער גמראות און תּפילין --- ביטערע ריחות 
פון געברענטע לעדער און פעדערן; שיכּורע געזאַנגען פונעם נאָענטן דאָרף, 
פון מאַהילנע, װאָס פאַלן שווער, וי בייזע אָנזאָגן אויף דער נשמה, 

דורכגענומענע מיט קעלט, מיט וויי און צער -- אַ סך זענען אָן אַ דאַך 
פאַרבליבן, ווייסן נאָך ניט װוּהין דעם קאָפּ אויף נאַכט צושפּאַרן, די קינדער 
אַליין דאָרטן, אין אַכסניה איבערגעלאָזט --- אָבער אַז ס'איז צום בית-עלמין 
וועגן דער באָיאַריכע דערגאַנגען, וועגן דעם דאָרפסװײַבל װאָס איז אין בית- 
מדרש מיטן געהרגעטן קינד אַרײַן און עס דאָרט אין אָרון-קודש אַרײַנגעלײגט, 
און שרײַט דאָרטן צו גאָט מיט בלוטיקע טרערן אַז ער זאָל איר דאָס קינד 
צוריק לעבעדיק מאַכן... האָבן זיך אַלע, און אַפילו חברה-קדישא װאָס האָבן 
שוין די פאַרקוילטע ביינער, די אײַנגעװיקלטע אינעם פאַרטעך, אין קבר 
אַרײַנגעלײגט און געװאַרט מ'זאָל דאָס געהרגעטע קינד ברענגען, ס'זאָל 
צוזאַמען מיטן טאַטנס ביינער באַהאַלטן ווערן -- אויך זיי,. חברה-קדישא, 
האָבן מיט די ברענענדיקע לאַמטערנס אין די הענט איבערגעלאָזט דעם 
אָפענעם קבר און צו דער טשערנאָבילער קלויז זיך געלאָזט לויפן, זען און 
הערן װאָס װעט מיטן וװוײַבל און מיט איר געהרגעט קינד אין אָרון"קודש 
פאָרקומען און געשען. 

און דאָרטן, אין דער טשערנאָבילער קלויז, װוּ די נײַע הײַדאַמאַקעס, 
באָגדאַן כמעלניצקיס אייניקלעך, האָבן בײַ נאַכט געהוליעט, מיט נאַהײַקעס 
געשלאָגן זקנים אין טליתים װאָס האָבן בײַ די פלאַמען פײַער פון די ברע" 
נענדיקע הײַזער איבער די עין-יעקבס און משניותן זיך געוויגט: מיט די 
מעסערס פון אַ ספר-תּורה צלמים געשניטן, גמראות געריסן, אונטער די פיס 
געװאָרפן און אויף זיי פּריסיאַדקעס געטאַנצט און געזונגען: 

היי, אי מי באַטקאָ אי טווי באַטקאָ 

אָבאַ בולי קריפּאַקי, 

פּאָסיאַ-אַידאַלי סערעד כאַטי 

טאַי נאַקלאַלי יאַק ביקי...* 
און פון כאַכעניש-געלעכטער שיִער ניט געפּלאַצט, און שיכור געהירזשעט, 
און פון שפּאַס און פּאַטיעכע בײַ די זײַטן זיך געהאַלטן און דעם אַלטן רב 
מיטן הדרת-פּנים, ר' יואלקען, װאָס איז אויף יענעם אָרט געשטאַנען װוּ 
אַ מאָל פלעג שטיין, בײַם פאַרפאָרן אַהער, ר' מנחם-נחום טשערנאָבילער, 
דער מגיד און בעל"שם, זײַנע התלהבותדיק-האַרציקע דרשות דאָ האַלטן און 
אויך מופתים באַװוײַזן... פון אָט דעם אָרט האָט מען אים, דעם רב, ר' יואלקען, 
װאָס איז מיטן פּנים צום פענצטער געשטאַנען און מיטן אוממענטשלעכן 
טוויער צוגעקוקט וי פײַערדיקע וויכערס, ווייגעשרייען טראָגן זיך צו די 
הימלען, און פאַרן שטעטל און פאַר זײַן עדה בײַם אייבערשטן רחמים געבעטן; 
אים האָט מען אין דרויסן אַרוסגעפירט און בײַ דער שײַן פון די פלאַמען 
פײַער צו דעם לינדנבוים מיט צוועכעס צוגעקלאַפּט און דערנאָך שוין יענע 
זקנים, אין די טליתים, צום טײַך אַװעקגעפירט און בײַם שטאַרק-װינטיקן 
זונאויפגאַנג פון בריק אין װאַסער אַרײַנגעװאָרפן, -- דאָרטן, אין דער 
טשערנאָבילער קלויז, שוין אַ צוגעראָמטער, די פאַרשוועכטע הייליקייטן 
אויפן בית:החיים באַהאָלטן; דאָרטן, בײַ די גרויסע ליכט װאָס זי, סטיסיע, 





=+ היי, און מײַן טאַטע און דײַן טאַטע, 
ביידע זענען לײַבאײיגענע געווען, 
האָבן זיי זיך אין מיטן שטוב אַװעקגעזעצט 
און װי די אָקסן אָנגעלײגט... 
(אוקראַיניש) 

האָט אַהער מיט זיך געבראַכט צו טראָגן פאַר די נשמות פון די אומגעבראַכטע 
באָיאַרס : פאַר איר מאַן, פאַר דער מומע ליבע און ברוכן דעם סטעלמאַך; 
פאַר איר קינד, פאַר זרחלען, אַ נאָמען נאָכן עלטערזיידן, דעם אַריכת- 
ימימדיקן, צו הונדערט דרײַצן יאָר אַ צווייט מאָל בר-מיצווה געװאָרן, פאַר 
איר קינד האָט זי, סטיסיע, קיין ליכט ניט געשטעלט : איר זרחל דאַרף אַליין 
פון אָרוןיקודש אַרױסגיין און זיך א װאָרף טאָן צו איר: ‏ 

--- מאַ --- מו --- ליאַ! 

נאָכן געשריי אירן, בײַם אַרײַנלײגן דאָס קינד אין אָרון-קודש,. צוישן 
די צוויי גאַנץיגעבליבענע ספריתּורות, שוין נאָך דגיאלקעס אָנצינדן די דרײַ 
גרויסע ליכט, צום שטענדער זיי צוגעשמאָלצן און אַליין אויף דער ערד 
זיך אַראָפּגעלאָזט און מיט ווערטער, ביז אַהער אין זײַן מויל ניט געווען. 
קיין מאָל נאָך פון קיינעם ניט געהערט זיי, װוי פון ערגעץ מיט אַ מאָל צו 
אים אָנגעקומען, מיט אַ מין גרויל ניט אויף אַ קול, נאָר מיטן האַרצן, זײַן 
אָנגעװײיטיקטקײט גענומען אַרויסמורמלען; שוין נאָך יענעם געשריי, װאָס 
האָט זיך פון איר אַרױסגעריסן נאָכן גאַנצן טאָג פאָרן איבערן האַרבסט" 
צעגריבלטן פעלדוועג מיטן געהרגעטן קינד אויף די הענט, מיט די פּאָר 
פאַרקוילטע ביינער, װאָס זענען איר פונעם מאַן געבליבן ; נאָך יענעם געשרײי 
װאָס האָט אַזױ אויפגערודערט, אויפגעטרייסלט און אויפגעשוידערט דאָס 
גאַנצע שטעטל, -- מ'איז אין קלויז און אין דרויסן, בײַ דער שײַן פון די 
לאַמטערנס, אויף דער שאַרפער קעלט, מיט אָפענע מײַלער געבליבן, װי ניט 
נאָר פונעם דאָרפטװײַבל, נאָר אויך פון זיי אַלע האָט זיך נאָר װאָס דער 
גװאַלד-געשריי צום אָרון קודש געטראָגן. און אויך מיט אַ באַהאַלטענער 
האַפענונג, אַפילו מיט אַ גרויסן גלויבן אין האַרצן, אַז דער געשריי װעט 
דערגיין און דערהערט וערן, דער נס װעט געשען. װײַל ער מוז דאָך, דער 
נס, קומען! נאָך דעם אַזױ פיל פאַרגאָסענעם בלוט, נאָך דעם װאָס מ'האָט 
מיטן רב אָפּגעטאָן, נאָך דעם וי מ'האָט זקנים אין די טליתים אין װאַסער 
אַרײַנגעװאָרפן, נאָך דעם וי אַ האַלב שטעטל איז מיטן פּײַער אַװעק, מוז דאָך 
קומען פון הימל אַן ענטפער. --- נאָך יענעם געשריי, איז זי שטיין געבליבן, 
סטיסיט, אַ שטילע, אַן אױסגעגלײַכטע, דעם קאָפּ אויפגעהויבן, װוי שוין ניט 
קיין חסד און טובה געבעטן, נאָר וי אַ חוב געפאָדערט. זי האָט מיט די הענט 

פאַר ביידע טירלעך פון אָרון-קודש זיך אָנגענומען און געשטעלט זיך װאַרטן, 

פון איר מיט אַ מאָל אַנטשװיגן וערן, װאַקסט און מערט זיך בײַ אַלעמען 
די אויפגערעגטקייט. דערצו נאָך גיט מען איבער: 

-- בײַם קינד האָבן שוין אַ פּינטל געטאָן די װיַעלעך.. 

--- אוי, גרויסער גאָט אין הימל! 

-- ניט צוליב אונדז, נאָר צוליב דיר! 

-- זאָל די וועלט זען אַז מיר האָבן אַ גאָט! 

--- שווייגט ייִדן, שװײַגט! דאָס װײַבל איז נעבעך פון צרות ניט בײַ אירע 
געדאַנקען... שװײַגט ייִדן! ס'איז חילוליהשם. גייט, ייַדן, אַהיים! 

און אַלע וערן דאָ אַנטשװיגן און רוקן זיך אָפּ, װײַל אַלע דערקענען 
דאָ דעם מגיד, דעם זון פונעם אַלטן רב װאָס איז מיט אַזאַ שווערן טויט 
אומגעבראַכט געװאָרן ; מ'דערקענט דעם מגידס קול, ס'רעדט צו זיי ר' 
יוחנצע, װאָס װעט פאַרנעמען דעם טאַטנס אָרט, דעם כּסא-הרבנות: 

-- גייט ייִדן אַהיים! ס'איז חילוליהשם. מיר'ן דאַרפן פאַסטן זיבן טעג. 
מיר, ייִדן, דאַרפן אויפנעמען יסורים און אומגליקן מיט דער זעלבער פרייד 
וי מיר נעמען אויף ישועות פון דעם װאָס לעבט אייביק.. מיר דאַרפן זיך 
קאָנען דערהייבן צו דער מדרגה פון צדיקים! גייט ייִדן אַהיים, ניטאָ װאָס 
צו שטיין דאָ אויפן בייזווונדער. חברה-קדישא, נעמט אַרױס דעם מת פון 
אָרון-קודש! 

נאָר אַז אַלע, הגם אַ ביסל אָפּגערוקט פונעם מגיד, בלײַבן דאָך מיט די 
אָפּענע מײַלער װײַטער שטיין אַרום סטיסיען, װאָס איז מיט אַ מאָל, נאָכן 
גרויסן געשריי, אַנטשויגן געװאָרן און מיט ביידע הענט פאָר די טירלעך 
פונעם אָרון-קודש זיך אָנגענומען, פרעגט ער שוין, דער מגיד, דערשראָקן: 

-- װאָס, איר זענט זיך צונויפגעקומען אַהער, אינעם מקום-קדוש, צו 
פּרוּוון דעם בורא-עולם, דעם בית-דין-של-מעלה, דעם מלך-מלכי-המלכים ? 
האַ? : 
און אָט די לעצטע ווערטער ווערן געפרעגט דווקא בײַ די באָיאַרס, װאָס 
זענען מיט װײַב און קינדער פון די דערפער געלאָפן, זייערע הרוגים אַהער 
געבראַכט -- ברוך ליגט נאָך אויפן װאָגן, נחומס ביינער ליגן אינעם אָפענעם 
קבר --- זיי שטייען, די באָיאַרס, פון ביידע זײַטן אָרון-קודש, אין דער מיזרח- 


ערב 23 


װאַנט, פונעם וועג פאַרמאַטערטע און הונגעריקע, די בײַטשן אין די הענט, 
מיט שװאַרצע פּנימער, ס'זאָל דאָ מיט סטיסיען קיין שלעכטס ניט טרעפן 
און קיינער זאָל זי דאָ, חלילה, ניט פאַרשעמען. 

-- פאַר װאָס טאַקע ניט? -- פרעגט איבער סטיסיעס פאָטער, מאַטעס 
דער קאָװאַל, װאָס פירט ניט אָפּ דאָס אויג פונעם געהרגעטן אייניקל װאָס 
ליגט אין אָרון קודש מיט אַן אָפן מײַלעכל פול מיט פאַרבאַקן בלוט. --- װאָס 
דען ? גאָט דאַרף שוין גאָר קיין מאָל ניט אָפּגעבן קיין דיןיוחשבון ? 

-- וויפל קאָן מען נאָך װאָרטן און גלייבן אויף צוזאָגעכצן ? 

--- וויפל בלוט אונדזערס און וויפל טרערן דאַרף ער עס נאָך האָבן, דער 
אייבערשטער, אַז ער זאָל אַראָפּברענגען משיחן ? 

-- האַ ? -- פרעגט שוין דער מגיד ר' יוחנצע (נאָכן ברענגען צו קבורה 
דעם פאָטער זײַנעם, דעם רב, האַלטן אים צוויי ייִדן אונטער, װײַל ער שטייט 
שוין ניט אויף די פיס). אַ דערשטוינט-און-דערציטערטער, מיט אַ דערװאָרגן 
קול, אַ הייזעריקס, אַ פײַפנדיקס, אַ פאַרחלשטס, פרעגט ער בײַם הויכן באָיאַר, 
װאָס האַלט אין האַנט די לאַנגע װײַסישמאָלע באָרד, -- האַ? איר ווילט 
דאָ האָבן אַן אצבע-אלקים ? איר ווילט דאָ פּרוּוון דעם אין-סוף ? איר ווילט 
דאָ פּרוּוון דעם כּביכול ? 

-- יאָ, -- ענטפערט אים יצחק באָיאַר, דער גרויסער בעל-נסיון, דער 
ביז גאָר אויפגערעגטער און צעווייטיקטער, דער אויפגעבראַכט און אויפגע" 
טראָגענער. אויך זײַן קול װאַרגט זיך פון טרויער, אָבער אויך מיט גאַל און 
אַרױסרוף. -- יאָ, פאַר װאָס טאַקע ניט ? איין מאָל מעגן מיר אים דאָך אויך 
אַ פְּרוּוו טאָן ? ער פּרוװוט אונדז שוין פון נאָך מתּן-תּורה אָן. שוין טויזנטער 
יאָרן וי ער פּרוּװט אונדז. איין מאָל ווילן מיר אים, דעם גרויסן גאָט אונדזערן, 
דעם גרויסן בעל-השגחה, דעם דערבאַרעמדיקן פאָטער, דעם טאַטן זיסן.. 
איין מאָל ווילן מיר אים אַ פּרוּוו טאָן ! שוין אַזױ פיל דורות, שוין טויזנטער 
יאָרן װי מיר לאָזן זיך שעכטן פאַר זײַן היײיליקן נאָמען, מיר גייען אין די 
טויזנטער, גאַנצע קהילות, מיט װײַב און קינדער אויף קידוש-השם... נו, און 
ער ? מיר ווילן אַז ניט איר, מגיד, זאָלט פאַר אים רעדן. איר פאַרשיט אונדז 
מיט פּסוקים, מיט פּרשיות, מיט גאַנצע גמראות. זאָל ע ר אַליין רעדן, זאָל 
ער זיך באַװײַזן ! זאָלן אַלע גוייַם פון דער וועלט אים דערזען און דערהערן! 

מיר גייען אָפּ פאַר זײַן הייליקן נאָמען מיט בלוט און מיט אַלע מיתה-משונות. 
ס'איז שוין גאָר ניטאָ אַזאַ טויט מיט וועלכן מ'זאָל אונדז ניט אומברענגען. 
מיט פּײַער און מיט װאַסער, מיטן מעסער און מיטן אָבוך. מיט דער ביקס 
און מיט דער קאָסע, מ'קלאַפּט אונדז צו לעבעדיקערהייט מיט צוועכעס צו זי 
ביימער, מ'באַגראָכט אונדז לעבעדיקערהייט אין דער ערד. מיר ווייסן שוין 
אַפילו ניט װוּ ס'זענען די קברים פון אונדזערע נאָענטסטע און פון אונדזערע 
טײַערסטע. אויב מיר גייען אויף קידוש-השם, פאָר װאָס זשע גייט ער ניט 
אויף קידושיהעם ? האַ? פאַר װאָס גייט ער ניט אויף קידוש-העם ? 

און יצחק באָיאַר בלײַבט ווידער שטיין שטיל, די לאַנגע. באָרד אין דער 
לינקער האַנט אַרײַנגענומען. דאָ, אין דער מיט אַ מאָל ווידער געשטעלטער 
טויטער שטילקייט, בײַ די דרײַ ברענענדיקע ליכט, װאָס װואַרפן אַ העלע שײַן 
אויף סטיסיען; אויף אירע צוויי הענט אָנגענומענע פאַר די טירלעך פון אָרון- 
קודש, אויף איר אָפּגעדעקטן, גאָלדקאָליריקן קאָפּ האָר, אויף איר פַּנים 
װאָס ס'איז שווער אויף אים צו קוקן, אַ פאַרשטײינט-געװאָרנס, נאָר אין דעם 
משונהדיקן, ניט-ערדישן בליאַסק פון אירע גרויסע אויגן זעט מען וי 
ס'ברויזט און װוי ס'קאָכט אין איר, דאָ, נאָך יצחקס רייד, שפּרינגט ער אויף, 
דגיאלקע, פון דער ערד, און לויפט צו צום מגיד מיט אַ ביטער געויין: 

-- ווו איז זי, מײַן מאַמע 1 װוּ איז דער קבר פון מײַן מאַמען ?.. איך הער 
וי מײַן מאַמע שרײַט און רופט מיך... פירט מיך צו דער מאַמען!.. װײַזט 
מיר דעם וועג צו איר ! 


ד 


און מיט אַ מֵאָל הייבן אים אָן די טרערן צו לויפן שטיל, און באַלד 
ווערן זיי אים גאָר פון די אויגן אויסגעטריקנט, װײַל ער דערזעט, דניאלקע, 
וי דער ייַד אין דעם גרויסן פוטערנעם שטרײימל, אונטער וועלכן ס'הענגען 
אַראָפּ צוויי לאַנגיגעדרייטע פּאות, אַ ברייט-געדיכטע און אויך זייער אַ 
לאַנגע באָרד, װוי אָט דער ייָד צו וועמען יצחק האָט מיט אַזאַ אויפגערעגטקייט 
און מיט אַזױ פיל האַרץ גערעדט, און בײַ ועמען ער, דניאלקע, האָט געפרעגט 
ווו איז דער מאַמעס קבר, און בײַ אים געבעטן: פירט מיך צו דער מאַמען 
װײַזט מיר דעם וועג צו איר... און געװאָלט אים דערציילן, אַז דער מאַמעס 
קול הערט ער גוט און זייער קלאָר און דאָס קול איז בײַ איר אַזאַ וי דעמאָלט, 
וי בעתן לויפן צו דער ברענענדיקער קרעטשמע -- פאַרגעדענק דניאלקע, 
האָט זי צו אים גערעדט, פאַרגעדענק די נאַכט פון אָט דער שׂרפה. ניט קיין 
שטוב ברענט דאָ, נאָר אַ לעבן פון דורות ייַדן. ס'טאָר ניט אַװעקגײן מיטן 
פײַער! פאַרגעדענק, דניאלקע, מײַנע רייד, דעם מיין װועסטו שפּעטער, אַז 
דו װעסט אונטערװאַקסן, פאַרשטין --- דער מאַמעס קול הערט ער גוט, 
ער ווייסט נאָר ניט פון װאַנען דאָס קול אירס גייט, אין אַװעלכער זײַט ער זאָל 
זיך ניט אויסדרייען און װוּהין ער זאָל דעם אויער זײַנעם ניט אָנשטעלן, 
פון דאָרטן און פון יענער זײַט גייט דער מאַמעס קול.. און נאָך האָט ער, 
דניאלקע, אים געװאָלט אָט דעם ייִדן דערציילן, אַז ביז אַהער צו האָט ער 
פון צײַט-צו-צײַט אין די נעכט, באַזונדערש פאַר טאָג, אויך געהערט אַ קול 
פון דאָרטן, פון דער מלחמה, פונעם שלאַכטפעלד, פון זײַן שװוער-פאַרװוּנדיקטן 
טאַטן, װאָס האָט בײַ דער גסיסה גערופן: מ-שי-ח!.. דיני-אל-קע !.. און אַז 
פון איצט אָן הערט ער, און שוין ניט בײַ נאַכט, נאָר שוין אין מיטן טאָג, 
צוויי קולות : דער מאַמעס פון דער נאָענט, פון ערגעץ דאָ, פון די וועלדער, 


26 : עלי שעכטמאַן 


און דעם טאַטנס פון ערגעץ זייער װײַט... אָבער ער האָט עס שוין ניט געזאָגט, 
װײַל דער צו וועמען ער האָט גערעדט, איז אין חלשות געפאַלן און מ'האָט 
אים אויף די הענט פון קלויז אַרױסגעטראָגן, 

בלײַבט ער שוין, דניאלקע, גאָר פאַרלוירן און אין דער טונקלקייט, װוּ 
ס'שטייען אַ סך מענטשן און אָטעמען שווער, און פון עמעצן רײַסט זיך אַ 
געוויין און עטלעכע ייִדן, װוי זיי װאָלטן אויפן ברעג פון אַן אָפּגרונט געשטאַ- 
נען, רופן : 

-- חברה-קדישא, נעמט אַרױס דעם מת פון אָרון-קודש! 

-- נעמט אַרױיס! 

-- מ'טאָר דאָס ניט דערלאָזן ! 

-- תּחית:המתים וועט זײַן בײַ ביאת-המשיח... 

פון דרויסן טױאָגט מיט רויך, אין דער נאַכט הוליעט דער ווינט. אינעם 
נאָענטן דאָרף, אין מאָהילנע, שפּילן כּלי-זמר. ערגעץ קרייען די ערשטע 
הענער, און ער, דער צװעלף-יאָריקער דניאלקע, דערפילט דאָ, צום ערשטן 
מאָל, די איינזאַמקײיט און יענע עלנטקייט װאָס װועט אים שוין באַגלײטן און 
נאָכגיין ווי זײַן שאָטן אויף אַלע וועגן פון לעבן. 

אַרױפגעשאַרט העכער דאָס היטל, װאָס אַ ייַד האָט אים פאַר דער חוצפּה 
צוֹ אַװעקשטעלן זיך מיט טענות פאַרן מגיד איבער די אויגן אַראָפּגערוקט, 
אונטערגעהויבן דעם ברייטן און לאַנגן אויף אים בורנעס, קערט ער זיך אום 
צוריק אויף זײַן פויִערדיק אָרט, זעצט זיך ווידער אויף דער ערד, אונטערן 
שטענדער אויף וועלכן די דרײַ ליכט ברענען און באַלױכטן סטיסיעס צוויי 
הענט, אײַנגעקלאַמערט אין די טירלעך פון אָרון'קודש, איר פּנים װאָס הייבט 
שוין אָן אויסגעקרימט צו ווערן, באַזונדערש אירע בליאַסקענדיקע אויגן און 
אויך דעם קינדס געל פּנימל װאָס הייבט שוין אָן צו שװאַרצן זיך... און פון 
איבער זײַן קאָפּ, פון די דרי אויבן ברענענדיקע יום-כּיפּור-ליכט, גייט אויף 
אים אַ פּחד: עפּעס קומט דאָ פאָר ביז גאָר שרעקלעכס.. 

פון אָט דעם פּחד װאָס גייט אויף אים פון די דרײַ ליכט, באַפאַלט אים אַ 
קעלט. װויקלט ער זיך אין דעם בורנעסל װאָס סטיסיע האָט אויף אים אַרויפ- 
געװאָרפן שוין אין דער לעצטער רגע, בײַם אַרױסלויפן מיט אים און מיטן 
געהרגעטן זרחלען אויף די הענט דורכן קעלער, פון דער מיט פלאַמען אַרומ- 

געכאַפּטער שטוב, --- די טאַפליעס פּלאַצן, די װײַסע קאַץ שפּרינגט דורכן 
פײַער אין דרויסן, דער הונט יאָגט מיט אַ ווילדן געוווי אַרום דער ברענעג- 
דיקער שטוב און ווען ער דערזעט אים, דניאלקען, פון קעלער אויפן גאָרטן 
אַרױסגײן, טוט ער זיך צו אים אַ װאָרף און נעמט אים די הענט קושףן. 
און באַלד מיט פריערדיקן געוווי אין װאַלד אַרײַן אַװעקגעיאָגט; האָט ער 
אויך, דניאלקע, געװאָלט זיך לאָזן נאָכן הונט לויפן, דעריאָגן די פור אויף 
וועלכער די גוייַם האָבן די מאַמע אַװעקגעפירט.. נאָר סטיסיע האָט אים 
צוגעשפּאַרט מיטן פּנים צו איר טויטן קינד און ניט געלאָזט פון דער ערד זיך 
אויפהייבן. 

-- חברה-קדישא, נעמט אַרױס דעם מת פון אָרװיקודש! 

--- װאָס שטייט איר, װאָס ? 

--- דער רוח-הטומאה, די סיטרא-אחרא האָט זיך אַהער אַרײַנגעכאַפּט. 

-- ייִדן, איבער אונדזערע קעפּ ברענט דער גיהנום-פּײַער. ס'איז נאָך 
ערגער פון אַ פּאָגראָם. : 

-- דאָס װײַבל איז דאָך ניט בײַ אירע געדאַנקען... טוט אַ קוק אויף אירע 
אויגן. 

-- אָט די באָיאַרס גלייבן ניט אין גאָט. 

--- נו, אָט דאָס שוין דײַקע ניט, -- רוקט זיך אַרױס מאַטעס דער 
קאָװאַל, --- מײַן טאָכטער איז בײַ אַלע געדאַנקען. און פּונקט פאַרקערט, 
ניט מיר, נאָר איר גלייבט ניט אין גאָט. װאָלטן מיר ניט געגלייבט אין גאָט, 
װאָלטן מיר דאָך דאָ ניט געשטאַנען אין געהאַקטע װוונדן מיט אונדזערע 
מתים און געװאַרט אַז דער אייבערשטער זאָל אונדז, און דער גאַנצער וועלט, 
זײַן כּוח באַװײַזן.-- 

און דאָ טוט ער, יצחק באָיאַר, אַ שפּאַן:צו, שטעלט זיך הינטער סטיסיעס 
פּלייצעס און איבער אירע אַקסל נעמט ער זיך אויך אָן מיט ביידע הענט 
פאַר די טירלעך פון אָרון-קודש; אין פּנים בײַט זיך אים די מראה, די אויגן 
אָט געעפנט ברייט און אויפגעריסן און אָט פאַרמאַכט און פאַרשלאָסן, די גע- 
דיכטע װילד-צעװואַקסענע ברעמען גייען אים אָט װײַט אויפן שטערן אַרויף 
און אָט פאַלן זיי און ווערן איבער די אויגן אָנגערוקט; און מיט אַ קול װי 
ער װאָלט צו עמעצן אין װײַטן פעלד אַרײַן גערעדט, אָנגעהויבן: 

--- רבונודשל-עולם, דאָ שטייען פאַר דיר ייִדֹן מיט פאַרבלוטיקטע 
נשמות. נאָך אַ שחיטה. ניט נאָר באו מים עד נפש, נאָר טײַכן בלוט דערגייען 
אונדז שוין ביזקל דעם האַלדז. מלך מלכי המלכים, ביז װאַנען און וויפל בלוט 
אונדזערט דאַרפסטו נאָך האָבן ? אל עליון, מיט װאָס זענען מיר זינדיקער 
פון אַלע פעלקער אויף דער ערד ? טאַטע אין הימל, װוּ איז די מאָס פון דײַן 
גערעכטיקייט ? מיט וועלכן שנור מעסטו די זינד פון פעלקער ? זאָג אונדז, 
גרויסער גאָט אין הימל, װאָס איז דער שׂכל און װאָס איז דער זינען פון 
דעם װאָס אונדזער בלוט גיסט זיך וי װאַסער, פון דור צוֹ דור, פון לאַנד צו 
לאַנד... עפּעס אַ זינען דאַרף עס דאָך האָבן פאַר אונדז און פאַר דער וועלט. 
װאָס ווילסטו אױפטאָן מיטן בלוט פון אונדזערע קינדער ? פאַר װאָס גייען 
מיר יאָ אויף קידוש'השם און פאַר װאָס גייסטו ניט אויף קידוש-העם? 
פאַר װואָס ?.. אונדז קאָסט דער קידוש-השם טײַכן בלוט און דיר דאַרף דאָך 
דער קידוש-העם גאָרנישט ניט קאָסטן ! דו װאָלסט דאָך נאָר דערפון דערהויבן 
און געהיײיליקט געװאָרן. פאַר װאָס, פרעג איך דיך, האַ ? ענטפער! אָט שטייט 
פאַר דיר, רבון כֹּל העולמים, אַ ייִדישע טאָכטער װאָס האָט פונעם אַשׁ 
אַרױסגעשאַרט דעם מאַנס עטלעכע שװאַרצע ביינער און זיי געבראַכט אין 
איר פאַרטעך פאַרן קבר. און איר געהרגעט קינד האָט זי אַװעקגעלײגט פאַר 
דיר און זי שטייט אין ברענענדיקע יסורים און װאַרט אויף דײַן גערעכטיקייט, 
דו ביסט דאָך אַן אל-מלא-רחמים, אַן אל-מלא-צדק... דעם מאַן אירן, נחומען, 
וועסטו דאָך שטעלן צום מישפּט אין זײַן ערדישן גוף ! די פּאָר שװואַרצע ביי" 
נער װועסטו דאָך טאַרן בית-דיןישל-מעלה ניט אַװעקשטעלן... דו װעסט דאָך 
דאָרטן, אויף יענער װעלט, איידער דו װעסט אים ברענגען צום מישפּט, 
דאַרפן נאָך אַ מאָל באַשאַפן... דאָרטן, אין די אייבערשטע ועלטן, װעסטו דאָך 
עס יאָ קאָנען טאָן, טאָ פאַר װאָס דאָרטן, אין די װײַטע װועלטן יאָ, און דאָ, 
אויף דער ערד, װוּ מיר גייען פאַר דײַן הייליקן נאָמען אויף קידושיהשם, 
פאָר װאָס קאָנסטו עס דאָ ניט טאָן ?! און דאָס קינד איז דאָך נאָך אַ גאַנצס, 
אָנגעטאָן אין זײַן ערדישן גוף, די גוייִם האָבן דעם נאָר צעקלאַפּט דאָס קעפּל 
אין דער װאַנט... 

אַפילו די װאָס האָבן פריִער גערופן חברה-קדישא אַרוסצונעמען דעם 
מת פון אָרון:קודש, אויך די שװײַגן; אין די אָפענע טירן פּײַפט דער ווינט, 

אין דרויסן, אין דער שײיַן פון די לאַמטערנס דרייען זיך די ערשטע שנייט. 
לעך, אַלע שטייען אַרומגעכאַפּט מיט אַ ציטערניש. 

-- טאַטע-זיסער, אַביייתומים, --- װאַרפט יצחק באָיאַר אין אָרון-קודש 
אַרײַן ווערטער שווערע, װאָס גייען אים מיט אַ קרעכץ פון האַרץ אַרױס, -- 
אָט זיצט פאַר דיר אויף דער ערד, אונטערן שטענדער, אונטער די דרײַ 
ברענענדיקע נשמה-ליכט, נאָך אַ גרעסערער בעל-יסורים פון איובן... אָבער 
יענער איז דאָך שוין געווען אין די יאָרן, יענער האָט דאָך שוין געהאַט 
פאַרזוכט פון עשירות און פון כּבוד, געהאַט װײַבער מיט קינדער, און דער, 
גאָטעניו, װאָס ? דער, דניאל בן ליבע-לאה, איז דאָך נאָך אַ קינד, אָט דאַרף 
איט ערשט וערן צוועלף יאָר... איז דיר קאַרג געווען,. אל-חנון, װאָס זײַן 
טאַטע, שמריה, געווען דײַנער אַזאַ געטרײַער קנעכט, איז געפאַלן אויף דער 
מלחמה, פאַרן טויט מיטן לעצטן אָטעם צו דיר געשריען.. האָסטו נאָך 
צוגענומען בײַם קינד אויך די מאַמע זײַנע! אַזאַ ריינע און אַזאַ ליכטיקע 
נשמה האָבן דײַנע גוייִם לעבעדיקערהייט באַגראָבן אין דער ערד! צוליב 
װאָס האָסטו דאָרטן, אין מידבר, בײַם באַרג סיני, אַזױ געשטורעמט און 
געבליצט: לא תּוצח! דאָרטן, אין מידבר, האָט מען ניט נאָר געהערט, נאָר 
געזען דײַן קול... וכל העם רואים את הקולות. נו און דאָ, ניט אין מידבר ? 
זאָל מען דערזען דײַן קול! מ'זאָגט אונדז אַז מיר קאָנען ניט פאַרשטיין און ניט 
באַנעמען דײַנע וועגן. פאַר װאָס קאָנען מיר ניט ? אין דײַן הייליקער תּורה 
שטייט דאָך געשריבן: ויברא אלהים את האדם בצלמו בצלם אלהים... 

און ער בלײַבט שטיין, דער ייָד, און נעמט זיך וויגן, און ס'הערט זיך 
נאָר וי ער דערשטיקט אין זיך אַ קלאָגגעװיין. און אויך זי, סטיסיע, מיטן 
אויסגעקרימט געװאָרענעם פּנים, וי זי װאָלט צווישן פײַערן געשטאַנען, אויך 
זי וויגט זיך מיט אים, מיט יצחקן, און די טירלעך פון אָרון-קודש, פאַר וועלכע 
ביידע האַלטן זיך אָנגענומען, פאַרמאַכן זיך ביז האַלב און עפענען זיך באַלד 
צוריק ברייט פונאַנדער. און שוין ניט נאָר זיי ביידע, נאָר אַלע אַרום וויגן 
זיך. ער איינער, דניאלקע, אויף דער ערד, בלײַבט װײַטער אַזױ פאַרגליווערט 
זיצן און די נאַכט מיט די דרײַ ברענענדיקע ליכט און מיט אַלץ װאָס ס'קומט 
דאָ פאָר גייט אים שוין אויפן גאַנצן לעבן, דורך די מיט טרערן פאַרלאָפענע 
אויגן, אין האַרצן אַרײַן. און פּלוצעם שטעלן זיך די טירלעך פון אָרון-קודש 

אָפּ, און מ'דערהעױט װי דער ייִד מיט דער שמאָלער װײַסער באָרד הייבט 
אָן צו זאָגן מיט אַ ניגון און מיט אַזאַ טרויער װוי ער װאָלט זיך דאָ געשיידט 
מיט אַלע האָפענונגען פון זײַן לעבן : 

--- אמת ואמונה כל זאת וקים עלינו, כי הוא ד' ואין זולתו, ואנחנו 
ישראל עמו. הפּודנו מיד מלכים, מלכנו הגואלנו מכף כל העריצים, האל 
הנפרע לנו מצרינו, והמשלם גמול לכל אויבי נפשנו, העושה גדולות עד אין 
חקר ונפלאות עד אין מספר... ברוך אתה ד', מגן אברהם... אתה גבור לעולם 
אדני, מחיה מתים... 

און אַן אויפגעצאָרנטער, אַלע ביינער קראַכן אין אים, לאָזט ער אָפּ 
די טירלעך פון אָרון-קודש און לייגט די הענט אַרױיף אויף אירע אַקסלען: 

-- קום, סטיסיע, קום... נסים זענען פאָרגעקומען דאָרטן, אינעם חומש... 
דאָרטן איז יעדער בלעטל אָנגעשפּיקעװעט מיט נסים.. דאָרטן האָט דער" 
װאָס-לעבט-אײיביק אָנגעשיקט אויף פּרעהן צען מכּות, דאָרטן האָט זײַן" 
ליבער-נאָמען געשפּאָלטן דעם ים-סוף, דאָרטן האָט דער גאָט פון אַברהם, 
פון יצחק און פון יעקב אַראָפּגעשיקט מן פונעם הימל, דאָרטן האָט זיך 
פון אַ שטיין געגאָסן װאַסער, אַלץ דאָרטן. און אַלץ אַ מאָל. דאָ הייסט מען 
אונדז: בדמייך חיי ! ניין, רבונוישל-עולם, גענוג, מוחל! אַ פאַרבלוטיקטער 
װעל איך פאַר דיר קיין קדוש! קדוש! קדוש! ניט טאַנצן.. די פיס מײַנע 
הייבן זיך שוין מער ניט! קיין קרבן-תּמיד וועלן מיר פאַר דײַן רישעותדיקער 
וועלט ניט זײַן !.. קום, סטיסיע, נעם דאָס קינד און מירן גיין עס ברענגען 
צו קבר-ישׂראל, נזומס ביינער ליגן דאָך אינעם אָפענעם קבר... ברוך ליגט 
נאָך אויפן װאָגן. ט'הייבט אָן שיטן אַ שניי. קום, סטיסיע, מיר װעלן מקבר 
זײַן די הרוגים און דערנאָך ועלן מיר אַלע גיין אין שעפטלס קוזניע קאָווען 
מעסערס. לאַנגע מעסערס... ניט באַהבה, ניט מיט ליבשאַפט דאַרפן מיר טראָגן 
אונדזערע יסורים, נאָר מיט שׂינאה... אַן אויג פאַר אַן אויג, אַ צאָן פאַר צאָן, 
בלוט פאַר בלוט... די גוייִם האָבן דרך-ארץ נאָר פאַר מגושמדיקן כּוח! פון 
אונדזער קידושיהשם קװאָליען זיי נאָר אָן, די גוֹייִם !.. אַזױ פירט ער דאָך, 
דער ד' צבאות, זײַן וועלט ! 

און מיט אַ מאָל דערהערט זיך פון צווישן עולם אַ שופר-בלאָזן -- אַ 
תּקיעה-גדולה און אַ שברים און אַ תּרועה -- דער שוחט און דער בעל-תּוקע 

פונעם גרויסן בית-מדרש, פונעם ,מאָווער", ר' חיים-אַהרן, װאָס זײַן ברודער, 
דוד-הערשן, האָבן די גוייִם פאַר טאָג אינעם טלית פונעם בריק אין טײַך 
אַרײַנגעװאָרפן און צו פאַר נאַכט איז ער מיטן װאַסער, אינעם טלית, צום ברעג 
פאַרטראָגן געװאָרן, ער, חיים-אַהרן דער שוחט, װאָס האָט פאַר דער קבורה 
בײַם ברודער די בלאָ-שװאַרצע האַנט גענומען און אַ תּקיעת כּף געגעבן, 
אַז ער גיט אים אָפּ, דעם קדוש, אַלע מיצוות פון ביז אַהער און אויך אַלע 
מיצוות װאָס ער װועט נאָך האָבן ביזן סוף פון זײַן לעבן, ער, חיים-אַהרן, 
האָט זיך אַװעקגעשטעלט בלאָזן שופר, 

און דערנאָך, אַז ער האָט שוין שופר אָפּגעבלאָזן, שוין נאָכן פאַרטרײַבן 
דעם שׂטן-המשחית, די קליפּה, רײַסט ער זיך פון צװישן דעם שוין ביז גאָר 
מבולבלן עולם און פון צווישן דער מוראדיק-פּײַנלעכער שטילקייט אַרױס 
און מיט אַ געשריי: 

--- ועל כולם אלהי סליחות... 

לויפט ער צו און פאַרלעשט די דרײַ ברענענדיקע ליכט אויפן שטענדער. 
שטעלט זיך אַ בהלהדיקע פינצטערניש און אַפילו אַ סך פון די באָיאַרס לאָזן 
זיך פון קלויז אַרױס לויפן, 


ה 


און זי, סטיסיע, -- די נאַכט נעמט אין די שפּעטע שעהען אַרײַנגײן, 
די ווינטן טרײַבן איבער דער האַרטער ערד פאַרגעלטע פעדערן פון אויפ- 
געשניטענע קישנס, דעם זילבער-גרינלעכן, הײַיאָר פאַרשפּעטיקטן שניי, די 
טונקל-רויטלעכע שײַן פון אַן אָפּגעדעקטן שטערן, די ריחות פון געברענטן 
קימל און קליי, די געזאַנגען פון נאָענטן שיכּורן דאָרף --- זי הערט אָבער ניט, 
סטיסיע, קיינעם און גאָרנישט ; די קברות-ייִדן מיט די ברענענדיקע לאַמ" 
טערנס ווילן דאָס קינד פון אָרון קודש אַרויסנעמען, אין שװאַרצן געװאַנט 
אַרײַנלײגן און אויפן הייליקן-אָרט אַװעקטראָגן, נאָר זי רירט זיך פון אָרט 
ניט. ביידע הענט נאָך אַלץ אין די טירלעך אײַנגעקלאַמערט און נאָך אַלץ מיט 
התלהבות, טאַקע מיט לײַב און לעבן, מיט דער גאַנצער פאַרגלייבטקייט פון 
אַ פרוי און פון אַ מאַמע, װאָס ליבע איז בײַ איר ריין און הייליק, שטייט זי 
װײַטער, שוין נאָך די ליכט אויסלעשן, וי צוגעבונדן, װוי צוגעזאָטן און װי 
באַהעפט געװאָרן מיטן אָרון-קודש, װײַל נאָך דאָרטן, אין וועג מיטן טויטן 
קינד אויף די הענט, מיטן מאַנס ביינער אײַנגעװיקלט אין פאַרטעך, שוין 
דאָרטן גוט מיטן שׂכל, און דער עיקר מיטן האַרצן באַנומען װאָס פאַר אַ 
בראָך און װאָס פאַר אַ חורבן ס'איז פאַרן לעצטן מעת-לעת אין איר לעבן 
פאָרגעקומען, און זי ווייסט גוט, סטיסיע, אַז פון דאַנען, פונעם אָרון"קודש, 
איז שוין קיין װועג פאַר איר װײַטער ניטאָ: דאָרטן, ערגעץ-װײַטער, װאַרט 
אויף איר אַן עלנטקייט אָן אַ ברעקעלע פײַער... דאָרטן, ערגעץ-װוײַטער, וועט 
דאָס וויכטיקסטע, דער תוך, דער תּמצית, דער זינען פון איר לעבן, אין אַ 
פינצטערניש אַרײַן : דער מאַרך פון אירע ביינער און די ערד פון אירע 
בלוטן וועלן אויסגעטריקנט ווערן און שוין קיין קיום ניט האָבן. 

--- פאַר װאָס איז מיר געקומען אַזאַ חורבן אין מײַן לעבן ? --- רעדט זי 
אָן ווערטער, אָבעוי מיט אַזאַ געשריי פונעם האַרצן, אַז אַלע װעלטן קאָנען 

זי דערהערן. -- פאַר העלפן דעם טאַטן מיטן גרויסן האַמער, פון פאַר טאָג 
ביז פאַר נאַכט, אויפצוהאָדעווען די צען קינדער, די עשׂרת-הדיברות, װי 
עקיבא רופט זיי, -- איך וויל נאָר וויסן פאַר װאָס? איז דען פאַראַן אויף 
מײַן לעבן כאָטש אַ בלוטסטראָפּן ? 

די הייס-טרוקענע, די גרויסע אויגן אירע, וי כּמעט בײַ אַלע באָיאַרס 
טעכטער, פײַערן איר אין אָרון-קודש אַרײַן : 

--- פאַר וועלכע זינד מײַנע האָסטו דערהרגעט מײַן זרחלען, דערשטאָבן 
און פאַרברענט מײַן נחומען ? און פאַר װאָס האָסטו יענעם, שׂימחהן, מיט 
דרענגלעך דערהרגעט ? דו האָסט כאָטש געזען װי ס'איז אים גערונען דאָס 
בלוט פונעם אַרױסגעשלאָגענעם אויג ?!.. 

און ניט קיין קלאַנג און ניט קיין ריר מיט אַן אבר, וי זי װאָלט מיט 
די אויסגעצויגענע הענט, אָנגעכאַפּט פאַר די טירלעך פון אָרון-קודש, פאַר- 
קילט, פאַרגליווערט און פאַרשטײנט געװאָרן : ווען די הענט צעעפענען זיך 
איר, פאַלט זי װוי אַן אונטערגעהאַקטער בוים אין װאַלד, 

די זיך:וויגנדיקע און אונטערשפּרינגענדיקע פאַררייכערטע שײַן פון די 
קברנישע לאַמטערנס װאָס פון אונטן, װי פון דער ערד אַרױס, מיטן ביטער- 
טשאַדענדיקן ריח פון טריפנדיקן געלן חלב, לויפט איר איבערן שװאַרצן 
מאַנטל, פאַרקריכט דורך דער אַראָפּגערוקטער פאַטשיילע אויף איר אָפּגעי 
דעקטן גאָלדיק-בלאָנדן קאָפּ האָר ; און דער עיקר גייט אָט די זיך-וויגנדיקע, 
אָט די פאַררייכערט-געלע שײַן אַ מין װיסטן טאַנץ אויף סטיסיעס פאַר" 
שװאַרצטן פּנים. 

שטייט מען אַרום איר אין אָט דער פאַרפּלאָנטערטער טונקלעניש און 
קיינער הערט ניט, אַחוץ זיי צווייען, דער אַלטער יצחק און דער צװעלף- 
יאָריקער דניאלקע, וי אַלע בלוטן שרײַען אין איר. 

--- פאַר וועלכע זינד, פרעג איך דיך, -- פײַערט זי װוײַטער און אָן 
ווערטער אין אָרון-קודש אַרײַן. --- פאַר װאָס האָסטו אַרױסגעריסן די זון פון 
מײַנע אויגן און אויסגעלאָשן פאַר מיר די װעלט? די מומע ליבע איז אומי 
געקומען אין גרויסע יסורים, אָבער אירע יסורים האָבן שוין אַ סוף... און איך 
װועל זיך דאָ אַרומדרײען אויף דער ערד מיט װײַסע אויגן, מיט דער פינצ- 
טערניש אין די אויגן... און פאַר װאָס ? פּרוּוו אָפּלעבן מיט אַ מאַן װאָס 

צעבײײַסט דיר אַלע נאַכט נאָר די בריסטן... יאָ, גבריאל איז מיר דענסטמאָל 
געווען שטאַרק צום האַרצן. ער איז װוי קראָפּעװע אױיסגעװאַקסן אין מײַן 
ליידיקן האַרץ... איך האָב ליב געהאַט זײַן ליבשאַפט צו מיר. זײַן ליבשאָפט 
צו מיר האָב איך געפילט אַלע מאָל ווען ער פלעג דורכגיין פאַרבײַ מיר, 
ער, דער גבר, פלעג זיך אָנהייבן צו װאַקלען, װי די פיס װאָלטן זיך אים 
גענומען אונטערברעכן. שטראָפסטו מיך נאָר פאַר אַ זינדיקן געדאַנק? און 
אפשר גאָר פאַר יענער פּסחדיקער נאַכט ווען גבריאל האָט פון מיר אַראָפּי 
געריסן די מלבושים ? אין יענער נאַכט האָט ער עס געטאָן ניט פון ליבע צו 
מיר און אַפילו ניט פון תּאווה צו מיר. ער האָט עס געטאָן פון צאָרן װאָס זײַן 
זון האָט ניט געקאַנט איבערלאָזן קיין קינד. גבריאל האָט אין יענער נאַכט 
געװאָלט אויפשטעלן מיט מיר אַ דור נאָך שׂימחהן. שׂימחהס נאָמען זאָל ניט 
פאַרפאַלן גיין. און איך בין זיך מודה, אַז טאַקע דערפאַר װאָס ער איז אויף 
מיר אָנגעפאַלן דעמאָלט ניט מחמת ליבע צו מיר, נאָר מחמת צאָרן פאַר זײַן 
שימחהן, האָב איך אים טאַקע דערפאַר דעמאָלט אָפּגעשטױסן.. קומט מיר 
טאַקע, אַז דו זאָלסט בײַ מיר דערפאַר אַרױסרײַסן די זון פון די אויגן ? און 
װאָס װאָלסטו שוין געטאָן מיט מיר, און װאָס פאַר אַ שטראָף װאָלסטו שוין 
דעמאָלט פאַר מיר צוגעטראַכט וען איך גיי טאַקע אַװעק צו גבריאלן? 
ווען ער בלײיַבט דאָך לעבן, ווען ער פאַלט ניט מיט דער האַק אין דער האַנט? 
װאָלט איך דאָך אויף געוויס צו אים אַװעקגעגאַנגען. אַז אַלע זענען זיך פון 
אים צעלאָפן, װאָלט איך אים דאָך דאָרטן, אינעם פאַרװויסטן הויף, איינעם 
אַליין ניט איבערגעלאָזט... װאָס װאָלט מיר שוין דענסטמאָל, פאַר אַזאַ זינד 
געקומען ? 

און זי זוכט אין זיך און נישטערט נאָך זינד, פון זינט אויף די פיס זיך 
געשטעלט און געדענקט זיך, אָבער קאָן זיי ניט געפינען. זי, אָטידי שיינע 
און געזונטע דאָרפס-און װאַלדימױד, װאָס פלעגט דאָס װוילדסטע פערד 
אונטערקאָווען, זי מיט אירע קאָכיקע בלוטן, װאָס האָבן זי צו ברעכן ווענט 
און אײַזערנע פּלױטן געקאָנט דערפירן, זי האָט קיין מאָל קיין איין טראָט 
ניט געמאַכט פונעם גלײַכן וועג, זי האָט מיטן גאַנצן האַרצן, שוין אַפילו נאָך 
איר אומגליק מיט שׂימחהן, שוין אויך נאָך גבריאלס טויט, געגלייבט און 
געװאַרט אויף איר אמתן באַשערטן, טאַקע אויף דער גרויסער און געבענטש" 

טער ליבע, װוּ דאָס לײַב ווערט נשמה און די נשמה ווערט לײַב... און זי האָט 
אים טאַקע, נחומען, אין איינעם אַ הייסן זומערטאָג, פאָרנדיק פון דער 
גרויסער חתונה --- וועלוול מיט ביילען האָבן צוויי טעכטער מיט אַ מאָל 
אויסגעגעבן, אין איין טאָג צוויי חופּות געשטעלט -- בײַם סאַמע ועג, 
אונטער דער פאַרשטויבטער סאָסנע געטראָפן אים ליגן, װי ער װאָלט אויף 
איר דאָ געװאַרט. 

און נאָך אַלץ אָן אַ װאָרט און אָן אַ ריר מיט אַן אבר, נאָר מיטן ווילד- 
צאָרנדיקן בליאַסק אין די אויגן, קוקט זי אויף איר געהרגעט קינד װאָס 
ליגט אין אָרון-קודש צווישן די צוויי ספר-תּורות, מיט די צונויפגעבויגענע 
פיסלעך, --- דאָס פּנימל הייבט אים שוין אָן צו שװאַרצן זיך, װי ס'װאָלט 
אָנגעהויבן צו באַדעקט װערן מיט רויך פון די קברנישע לאַמטערנס, -- 
הייבט איר פּנים אָן צו ווערן אויסגעקרימט וי בעת איר גיין מיט זרחלען 
צו-קינד. אָבער דעמאָלט נאָר אין אָנהייב געשריען, און דערנאָך שוין אַלע 
דרײַ מעת-לעת די איבערגעטריקנטע ליפּן ביז בלוט געביסן ; די מומע ליבע 
מיט דער מאַמען האָבן אויפן דריטן טאָג דעם בויך מיט אַ לאַנגן האַנטעך 
איר איבערגעבונדן און פון ביידע זײַטן בעט פאַר די עקן צו זיך געצויגן... 
אָבער דעמאָלט, אין יענע ווייטיקן, איז דאָך אַזאַ פרייד געווען : דעמאָלט איז 
דאָך סוף-כּל-סוף, נאָך אַזױ פיל יאָרן האָפן און װאַרטן, דער גרויסער סוד, 
דער גליקלעך-װייטיקדיקער סוד פון געווינען פאַר איר אַנטפּלעקט געװאָרן ; 
אין יענע ווייטיקן איז דאָך רושם און התפּעלות געװען: און יענע ווייטיקן 
זענען דאָך אינעם לײַב אָבער ניט אין דער נשמה געווען: פון יענעם צער 
איז דאָך אַ קינד, אַ נײַ לעבן געגאַנגען. 

--- און איצטער ? -- נעמט זי טרייסלען די טירלעך פון אָרון-קודש 
און דער בליאַסק אין די אויגן לעשט זיך איר --- גאָט ! -- רײַסט זיך ווידער 
אַ ביטער געשריי פון איר אַרױס -- גאָט! קער מיר אום מײַן קינד!.. מיט 
די ביינער פון מײַן מאָן װועל איך שוין יאַקאָש לעבן.. 

און דאָ, אַז סטיסיעס מאַמע, ראַסיע-זלאַטע --- פון איר פּײַערדיקן קאָפּ 
האָר איז שוין נאָר דאָס אַשׁ פאַרבליבן, זי איז שוין ניט אַזױ הויך און שוין 
ניט אַזױ ברייט; מאַטעס האָט שוין אויף איר מער רחמנות וי מורא -- אַז זי 
נעמט וויינען דער טאָכטער אויפן אַקֶסל ; 

--- סטיסעניו, לאָז נעמען דאָס קינד... אין דרויסן הייבט אָן גיין אַ שניי, 
ס'וועט דאָך פאַרשאָטן ווערן דער קבר װוּ ס'ליגן נחומס ביינער... טאָכטער, 
האָב אויף זיך און אויף אונדז רחמנות! -- דאָ װאַרפט זי, סטיסיע, פון זיך 
מיט אַ מאָל אָפּ די טירלעך פון אָרוןזקודש און נעמט מיט ביידע הענט צו 
פאַרשאַרן פון זרחלס אויגן די האָר און זי טוט עס מיט עפּעס אַ מין משונהדיקן 
געלעכטער: מיט אַ געלעכטער פון אַ פרוי בײַ וועמען די לעצטע און די 
איינציקע האָפענונג איז צעבראָכן געװאָרן און ס'איז שוין ניט געבליבן מיט 
װאָס און פאַר וועמען װײַטער צו לעבן, 

דאָ, אַז אַלע דערהערן אָט דעם פאַרצווייפלטן, אָט דעם ביז צום טויט 
דערשטיקטן געלעכטער אירן און ווערן צונויפגעדריקט און צונויפגעבויגן, 
דאָ גלײַכט עֶר זיך אויס, יצחק באָיאַר, גייט אָפּ פון דניאלקען װאָס זיצט 
נאָך אַלץ אויף דער ערד אונטערן שטענדער און לויפט צו צום יונגן-מאַן, 
צו דעם אַרױסגעטריבענעם בעת דער מלחמה פון גאַליציע, צו ליפּע זאק, ‏ 
װאָס יצחק האָט אים מיט דעם טראָגעדיקן װײַב צו זיך אין שטוב אַרײַג- 
גענומען -- דער ,שטילער זומער" איז אַרום זיי אַרומגעגאַנגען --- און מ'האָט 
זיי מיט אַלע כּוחות און מעגלעכקייטן געהאָלפן, און אַז דאָס קינד איז געבוירן 
געװאָרן, האָט מען דעם ברית געפּראַװעט און ער אַליין, יצחק, איז סנדק 
געווען. און שפּעטער, אין אַ האַלב יאָר אָרום, איז אַ װײַבל געקומען און ס'האָט 
זיך אַרױסגעװיזן אַז זי איז דעם ליפע זאַקס װײַב, מיט אים אונטער דער חופה 
געשטאַנען, און אַז ער האָט זי אין וועג בײַ נאַכט איבערגעלאָזט און אַליין מיט 
אַ פרעמדער אַנטלאָטן געװאָרן. 

--- דו, --- פרעגט יצחק אַ ביז גאָר דערשראָקענער בײַ אָט דעם ליפּען, --- 
דו ביסט אויך אַהער צו געקומען ? דו, װאָס דו האָסט געקאָנט אין אַן עת-צרה 
בײַ אַזאַ פאָלקסאומגליק, בעת ייִדן זענען וי גראָז אַרױסגעריסן געװאָרן פון 
זייערע הײַזער, מ'איז אויסגעגאַנגען אויף די וועגן, דו ביסט דעמאָלט אַנטלאָפן 
געװאָרן פון דײַן װײַנ: מיט אַן אַנדערער. בײַ אַזאַ פאָלקסאומגליק ביסטו געווען 
פאַרנומען מיט זיך ! דו, אַזאַ פאַרדאָרבענער, מיט אַזאַ גוייַשן יושר, מיט אַזאַ 
טרייפענעם ביין, דו ביסט אויך געקומען אַהער ? --- און יצחק באָיאַר נעמט 
אים אָן פאַרן קאָלנער און װאַרפט אים פון קלויז אַרױס. אַלע ביינער קראַכן 
אים אונטערן פּעלצל. --- האַ, ער איז אויך אַהער צו געקומען! ער האָט דאָך 

מיט זײַן האַרץ קיין מאָל קיין שטרוי ניט איבערגעבראָכן... קום, סטיסיע, -- 
גייט ער צו און לייגט איר ווידער אַרױף זײַנע הענט אויף די אַקסלען װאָס 
טרייסלען זיך נאָך אַלץ אינעם גרויליק-צוגעשטיקטן געלעכטער, -- קום, 
װײַל אויף אונדזער פײַערדיקן אומגליק ווילן זיך מנוּוולים װאַרעמען די הענט. 
קום, סטיסיע, אונדזערע ליכט האָט מען אויסגעלאָשן, דער מגיד האָט געזאָגט 
אַז מיר האָבן טמא געמאַכט דעם אָרון-קודש, די צוויי ספר-תּורות. אָ, גיין! 
אין אָרון-קודש ליגט אַ קינד אַ קדוש! דאָס געהרגעטע קינד איז הייליקער 
פון הונדערטער ספר-תּורות. ספר"-תּורות קאָן מען שרײַבן נײַע. סטיסיע, שטיל 
אײַן דײַן געלעכטער! דו הערסט ? מ'שיסט, די ערד ציטערט. װער גייט 
אַהער ? רויטע ? פּעטליוראָװוצעס ? באַנדעס ? אפשר גייט דאָרטן מײַן אַברהם ? 
קום, סטיסיע, מיר'ן ברענגען אונדזערע קדושים צו זייער אייביקער ר 

(אָבער סטיסיע האָט פּלוצעם דאָס קינד פון אָרון:קודש אַרויסגענומען. 
צוגעפאַלן מיט איר מויל צו זײַן מײַלעכל און גענומען אין אים מיט אָט יענעם 
ביזן טויט צוגעשטיקטן געלעכטער אַרײַנאָטעמען. ערגעץ װײַט רײַסן זיך 
האַרמאָטן-קוילן, די ערד ציטערט אַלע מאָל אויף; אין די ערב-ווינטערדיקע 
שװאַרצע הימלען ברענען יוסיטובדיקע גרין-רויטלעכע גרויסע שטערן, און 
איבער דער ערד לויפן זילבערנע שטויבן. קיינעמס רייד דערגייען ניט צוּ 
איר. זי אָטעמט שוין ניט אַרײַן אינעם קינדס מײַלעכל, נאָר דעם קאָפּ צום 
נאַקן פאַרװאָרפן און לאַכט אויף אַ קול, װוי צו עמעצן אַהין, איבערן דאַך, 
איבער יענע יוםיטובדיק אויסגעשטערנטע הימלען. אין אָט דעם געלעכטער 
אירן איז שוין ניט נאָר ייִאוש, נאָר שוין אויך גאַליקער ביטול פון אַ פרוי 
װאָס איז מיט אַזאַ האָפּענונג און גלויבן געקומען און איז פאַרפירט און אָפּגע- 
נאָרט געװאָרן. װוּהין און צו וועמען קאָן זי שוין מיט איר געהרגעט קינד 
װײַטער גיין ? עס אָפּגעבן די באַגרעבערס, מ'זאָל עס אין דער ערד אַרײַנלײגן 
און אַליין בלײַבן דאָ, אויף דער ערד, און אַרומגיין מיט װײַסע אויגן ?.. 


ו 


און אויך דעמאָלטן, טאַקע אין יענע טעג -- דער ווינטער איז שוין מיט 
פרעסט און זאַװייעסט איבער אַלע וועגן געלאָפן, די ערד איז שוין גאָר מיט 
הורבעס בלינד-שווארצער שׂינאה, מיט גאַל-פאַרסמטער קינאה, מיט קאַלט- 
ניכטערער רציחה און מיט ביטול-פאַרביסענער הפקרות פול געװאָרן : אַ זון 
האָט די האַק אויפן פאָטער, און די טאָכטער האָט די האַנט אויף דער מוטער 
אויפגעהויבן; אַ שװועסטער האָט פאַר מאַרקסן איבערגעשניטן בײַ נאַכט 
דעם ברודער מיט אַ מעסער דעם גאָרגל. אומעטום און אַלץ איז צעשנורט- 
אויפגעבונדן און פרײַ געװאָרן, אַלע צאָמען אומגעװאָרפן און מיט אַ פאַר- 
כאַפּטן אָטעם, מיט אַ פאַרשײַט-פאַרגעניגנדיקער דערקוויקעניש, מיט אַ מין 
רייצנדיק-זיסער באַגײַסטערונג זיך אויפגעשלאָסן און אויפגעבראָכן, מיט 
עפּעס אַ מין ווילד"פריידיקן נײַגער איבער חרפּה און בושה געטראָטן -- 
בפרהסיה זיך אָפּגענאַקעט-און-אָפּגעדעקט, 

איבערן גרויסן לאַנד ווו די זון פאַרגײיט כּמעט ניט, װוּ די ערד איז מיט 
אַל-דאָס-גוטס איבערגעפולט, די ועלדער אויף ניט דורכצוגיין און ניט 
אויסצומעסטן, מיט פייגל און מיט חיות פול, די פולװאַסערדיקע טײַכן 
שוויבלען און ווימלען מיט פיש; די פעלדער, ווינטער מיט שניי און זומער 
מיט רעגן, װײַט:רחבותדיקע, מיטן אויג ניט אַרומצוכאַפּן : די סעדער אין 
טוייִקן בלי, די געדיכט-גראָזיקע טאָלעקעס מיט פעטער מילך געבענטשט; 
און איבער אָט דעם לאַנד איז אַ װאָלפישער הונגער געשטאַנען. זעלטן-ווען 
און זעלטן-וווּ האָבן אין די שטעט רויכן פון די קוימענס אין די װוײַסע פרעסט 
אַרײַן געשלאָגן. דורך די פאָרטקעס פון די ניט-פאַרפרוירענע פענצטער זענען 
שיטער-גרויע רייכלעך געקראָכן --- מ'האָט די אײַזן- און בלעך-אייוועלעך 
מיט שטובמעבל און מיט גאָלד-געליישטע, אין לעדער"געבונדענע ביכער 
געהייצט : שרײַבערט און דענקערס פון גאָר דער וועלט, אויף אַלע שפּראַכן, 
האָבן דענסטמאָל באמת דאָס לעבן פון אַ מענטשן דערװאַרעמט. 


ער ב 39 


און אויף די שליאַכן פאָרן ניט קיין פורן, און אויף די רעלסן גייען ניט 
קיין באַנען, און אויב אַ צוג גייט שוין יאָ אַ מאָל אין וועג אַרױס, ווייסט מען 
ניט ווען און װוּהין ער װועט אָנקומען. די משׂא-װאַגאָנען --- אָן ליכט און 
װאַרעמקײט, מיט רעשטלעך פאַרשטויבטע ריחות פון תּבואה און קוילן, בוימל 
און כודאָבע-מיסט, אָנגעשטופּט און אָנגעפּראָפּט מיט מענטשן פון אַלע שטאַנדן 
און גראַדן, אָנגעבונדן און באַלאָדן מיט זעק און קוישן, אויפגערייצטע און 
אויפגעבראַכטע, זידן פון רציחה, גרייט יעדער רגע װאַרפן זיך איינער אויפן 
אַנדערן צו דורס-זײַן, טרעטן אויף יענעמס גוף און נשמה. 

און מ'פאָרט אויף די פאַרשנייטע װאַגאָנדעכער, אויף די אָפענע פּלאָט- 
פאָרמעס, אויף די בופערס און טרעפּלעך -- דער פראָסט אין לײַב, די פעלד- 
ווינטן אין פּנים און דער פּחד אין די אויגן : אָפט יאָגן פון די וועלדער אַרױס, 
מיט שיסערײַ און בהלה-טומל, פּויערים אויף ניט-געזאָטלטע פערד, אין 
שװאַרצע פּעלצן, די שמוישענע יאַלעמס איבער די אויגן, שטעלן אָפּ און 
באָפאַלן דעם צוג, רויבן װאָס אונטער דער האַנט קומט, שלעפּן פון די זעק 
און פון די װײַבערשע בוזעמס, ברעכן די פינגער אויס בײַם אַראָפּנעמען די 
רינגען און רײַסן מיטן פלייש די אוירינגלעך אַראָפּ. און אַז מ'טרעפט אָן 
אויף אַ ייִדן, דאָ טוט מען אים שוין גאָר אויס ביזן העמד, מ'שלאָגט אים 
מכּות-רצח און מ'וואַרפט אים פון װאַגאָן אויף דער ערד, אין װאַלד, ער זאָל 
דאָרטן אויפן פּראָסט אין שרעקלעכע יסורים אויסגיין, 

| אָט דעמאָלט, טאַקע אין יענע טעג, אַז קיין אַנדער וועג און ברירה איז 

פאַר דער טאָכטער פון שמריהן, װאָס האָט געלעבט מיטן ווינטשפינגערל אין 
לינקן אויג, געגלייבט אַז אין איינעם אַ טאָג װעט די גאולה קומען, אַז ער 
װעט ערגעץ אויף די יריד:וועגן משיחן באַגעגענען.. אַז פאַר איר, פאַר 
שמריהס טאָכטער, פאַר שיפרהן, איז שוין קיין אַנדער אויסוועג ניט געווען. 
אַלע חלומות אין איר לעבן זענען אומגעפאַלן און ווער ס'וויל קאָן אויף זיי, 
אויף אירע אױיסגעװוייטיקט און אויסגעבלוטיקטע חלומות, אַ שפּײַ טאָן, זי 
אָפן לעסטערן, אױיסשפּעטן און לצנות טרײַבן... אָט דעמאָלט האָט זי גענומען 
צו דער מאַמען פאָרן און צו יענעם װאַלדשטיבל זיך דערקלײיבן, 

צום סוף אָבער, נאָך אַזױ פיל מאַטערנישן, פון שליטן אויף שליטן, דורך 
אַזעלכע פרעסט און שנייען, דערקליבן זיך אַהין, האָט זי די מאַמע דאָרטן 

ניט געטראָפן און אויך פון דער שטוב איז קיין סימן ניט געבליבן -- אַ הורבע 
שניי מיט טרוקן גרינע נאָדלען, אָנגעטרייסלט פון די אַרומיקע סאָסנעס, 
זילבערט זיך אויף דער זון, און אין דער ווינטערדיקער שטילקייט פון װאַלד 
הילכט ביז גאָר אָפּ דאָס אויסקלאַפּן פונעם פּיקהאָלץ, פון אָט דעם גרויסן 
װאַלדירופא, איבער די ליכטיק-באַגילדטע סאָסנעשטאַמען, זי איז געשטאַנען 
דאָרטן לאַנג, שיפרה, אַ פאַרטראַכטע און דער ווינט האָט איר פון די אָנגע- 
שנייטע יאָדלעס געטריבן אין פּנים אַרײַן אַ ראָזעװון שטויב, 

פון דאָרף האָבן זיך צו די פיאָלעט-קאַלטע הימלען געהויבן װײַסע זײַלן 
רויך. האָט זי זיך אַהין, צום דאָרף געלאָזט גיין. געװאָלט דאָרטן זיך עפּעס- 
װאָס דערוויסן, האָט איר אָבער קיינער דאָרטן קיין ענטפער ניט געגעבן און 
אֲפילו אויף איר די אויגן ניט אויפגעהויבן. פון אָט דעם עקשנות:װויסטן 
שװײַגן איז איר געווען צו פאַרשטײין : מיט דער מאַמע האָט גאָר אַ גרויסער 
אומגליק געטראָפן. אויך פון יצחק באָיאַרס שטוב, פון דער אַלטער ירושה- 
קרעטשמע, איז פאַרבליבן נאָר איין װאַנט --- די דרומדיקע, װאָס שטאַרצט 
אַ שװואַרץ-פאַרקױלטע פון די שנייען אַרױס. אַחוץ אָט די צוויי אָפּגעברענטע 
ייַדישע הײַזער, האָט מען אין דאָרף קיין סימנים פון שׂרפה ניט געזען. די 
כאַטעס -- ביז צו די פענצטער מיט װאַלדבלעטער פאַרהאַטעט -- האָבן צו די 
האַלבטאָגיק-װינטערדיקע הימלען מיט פעטע רויכן געשלאָגן: ס'איז ערב 
נײַיאָר, פאַר ניטל"חגא געווען -- און פון אונטער די סטריכעס האָט געטראָגן 
מיט געקנאָבלטס און געבראָטנס, מיט גערייכערטע פליישן, בלוטװוּרשטן, 
געפעפערטע דריליעס, מיט סאַמאַהאָן און מיט סיוווּכע. 

האָט זי געװאָלט צום שטעטל זיך דערקלײַבן --- דאָס מוז זי טאָן, זי מוז 
דאָ בײַקומען אַלע שועריקייטן און שוין צום לעצטן מאָל איר מיין און 
פאַרטראַכּט ביזן סוף דערפירן --- אפשר וועט זי פאָרט דאָרטן די מאַמע אָדער 
אַפילו יצחקן געפינען, צי אויף עמעצן פון אירע ברידער און שװעסטער 
זיך אָנטרעפן. הגם ניט זי געדענקט זיי און ניט זיי געדענקען שוין זי: 
אַזױ פיל יאָרן פון דער היים, און אַזױי װײַט געווען. דעם קלענסטן פון די 
ברידער האָט זי שוין אַפילו אין די אויגן ניט געזען. יענער, דניאל, װוי מ'האָט 
איר דערציילט, איז געבוירן געװאָרן בעת די מאַמע איז פון טורמע אַרױס, 
ערגעץ בײַם וועג, הינטער אַ סקירדע שטרוי. 

אָבער אַהין איז זי ניט דערפאָרן. אונטערוועגנס, בײַ דער באַנסטאַנציע, 
דערהערט: שוין אַ מעת-לעת וי דאָרטן, אין שטעטל, פון דער באַן-קאָליִע 
װוײַט און וי אין װאַלד אַרײַן פאַרװאָרפן, דאָרטן הוליעט דעם גלחס טאָכטער 
מיט איר באַנדע, מיט איר ,קורין סמערטי", די אַטאַמאַנשע מאַרוסיאַ, װאָס 
האָט פאַרענדיקט די פרויען-גימנאַזיע מיט אַ גאָלדענעם מעדאַל. ס'זענען שוין 
דאָרטן ווידער געהרגעטע און פאַרװונדיקטע פאַראַן, יונגע מיידלעך װערן 
דאָרטן פאַר. די אויגן פון די אַטאַמאַנעס פּאַרגװאַלדיקט. 

ניין, אַהין קאָן זי ניט און טאָר ניט פאָרן. אַ פּנים אַז דער גורל אַלײן 
האָט זיך איר אויף דעם וועג צו דער מאַמע געשטעלט. פאַרהאַלטן זיך דאָ 
לענגער, קאָן זי שוין מער ניט. זי פילט װוי איר לעצטע שעה נעמט קלאַפּן. 
און דאָ װעט באַלד אָפּגיין אַ צוג אין שטאָט אַרײַן -- דאָס שװאַרץ-גלאַנציקע 
לאָקאָמאָטיוול פּײַפט פון ייִאוש, ס'גלייבט ניט אַז ס'וועט קאָנען אָט די 
שװער-אָנגעלאָדעגע װאַגאָנען פון אָרט אַפילו רירן: פולע מיט קײַלעכדיקע 
סאָסנע- און בערעזע-קלעצער, װאָס שמעקן נאָך מיט זומערדיקן װאַלד, און 
פון אויבן, אויף די קלעצער, מענטשן מיט זעק --- ניטאָ שוין װוּהין אַ נאָדל 
צו פאַלן. און מ'גייט נאָך אַלץ מיט די קני און עלנבויגנס און מ'שפּאַרט זיך 
נאָך אַלץ און מ'קריכט מיט געוויין און מיט גװאַלדן. און וי אַזױ זאָל זי, 
שיפרה, אַהין אַרײַנקריכן און זיך אַהין אַרײַנברענגען? ניטאָ שוין בײַ איר 
אויף דעם קיין כּוח און דער עיקר, אין איר מצב איז דאָך אַ גרויסע סכּנה 
אין אַזאַ געדרענג אַרײַנקומען און צװישן אַזאַ װילדקייט אַרײַנפאָלן. 

גייט זי מיט איר קלומיקל צום מאַשיניסט, װאָס שטייט אין טיר און 
הינטער אים פלאַקערט דער קעסל-אויוון. און דער פײַער דערמאָנט אָן אַ 
שטוב, אַ טיש מיט ברויט, מיט אַ זודיקן סאַמאָװאַר און אויך אָן אַ בעט מיט 
קישן צוקאָפּנס. און דער פּײַער אין קעסל-אויוון איז פאַר איר װײַט און שלאָגט 
זיך אָפּ מיט סקוליענדיקער בענקשאַפט אין אירע אויגן. און זי בלײַבט שטיין 
פאָרן מאַשיניסט און קוקט צו אים אַרױף מיט אירע גרויסע אויגן, װאָס בעטן 
אָן אַ קול ער זאָל זי אויפן פּאַראַװאָזל אַרופנעמען און איר דאָרטן בײַם 
פײַער אַ ווינקעלע געבן. 

האָט ער אירע אויגן דערזען --- אויגן פון אַ פרוי װאָס האָט שוין איר מזל 
פאַרשפּילט און אַלצדינג אין לעבן פאַרלוירן ; די פיס אירע װאָס מיט שמאַטעס 

אַרומגעװיקלט און מיט צונויפגעקניפּטע שטריקלעך אַרומגעבונדן, און 
דער עיקר דעם היכן בויך אירן באַטראַכט און זיך אויף איר מרחם 
געווען. 

און שפּעטער האָט אויך ער, דער מאַשיניסט, װאָס גייט שוין מיט די יאָרן 
אין גרויקייט אַרײַן --- אַז דער אַטאַמאַן אַנגעל מיט זײַנע טויטברענגערס 
איז דעם צוג באַפאַלן, פון זייערע הענט זי אַרױסגענומען: מ'האָט שוין בײַ 
איר אַן אוירינגל מיטן פלייש אַרױסגעריסן --- אויפן וועג װאָס פירט אין 
שטאָט אַרײַן זי אַרויפגעפירט, איר אַ שטיקל ברויט אין האַנט אַרײַן געגעבן 
און דערקלערט װוּ זי װעט דאַרפן דעם טײַך אַריבערגײין און וי אַזױ פון 
דאָרטן צום קימפּעט-שפּיטאָל זיך דערקלײַבן. : 

דערנאָך, אַרױט מיטן לעבן פון רוצחישע הענט, מיטן פאַרבלוטיקט- 
צעריסענעם אויער, שאַרט זי די פיס, די אַרומגעבונדענע מיט די שמאַטעס, 
בײַ דער זײַט פון וועג איבער די שנייען --- הערט זיך צו און װאַרט ס'זאָל 
אַ שליטן אָניאָגן און זי אונטערפירן. די געבורטווייען נעמען איר שוין 
אַרומגײן איבערן גאַנצן לײַב און די װאַסערן האַלטן איר אין אָפּגיײן -- 
אָט באַלד װעט זי אָנהייבן גייןיצו-קינד דאָ, אין מיטן וועלט, אויפן שגיי, 
בײַם ערב-נאַכט וװוערן: די זון איז שוין כּמעט דעם באַװאַלדיקטן באַרג 
אַריבער, פאַרבליבן פון איר נאָר אַ דיןיאויסגעבויגן ריפטל -- אַ פראָסטיק- 
פײַערדיקס, אַזאַ װאָט שאָטנט אָפּ פון די נאַקעט-ברוינע צװײַגן עפעס אַ װוײַט- 
פרעמדע, אַ זייער אומהיימלעכע שײַן אויף די אַרומיקע בלאָווקייטן און 
פאַרגייט מיט אַ ביטערער קעלט אין די אויגן אַרײַן. 

זי וויל, שיפרח, איינס: דערגיין צום קימפּעט-שפּיטאָל און געפינען 
דאָרטן צווישן די פיר ווענט אַן אָרט אויף צו אַװעקלײגן זיך, -- דער בויך 
ווערט איר אַלץ שווערער און שווערער, ציט זי ממש צו דער ערד און פון 
וייטיק װועט זי באַלד אָנהייבן צו ווויען אין דעם פינצטער-װוערנדיקן פעלך, 
װוּ פון אונטער די יאָדלעקוסטעס קריכן גרינלעך-פאַרבלויטע שאָטנס און 
די בערעזעס נעמען קלערער לײַכטן אין דער נאַכט. די לעצטע נאַכט פון יאָר... 
און די לעצטע נאַכט פון איר לעבן. און דאָ דערפילט זי ווידער, און ניט נאָר 
זי דערפילט, נאָר זי ווייס שוין אויף זיכער, און שוין אָן שום ספק, און שוין 
אָן אַ ברעקל האָפענונג אַז זי וועט שטאַרבן אין קימפּעט. זי זעט אַפילו װוי דער 

טויט, טאַקע באַלד װוי דאָס קינד װעט געבוירן װוערן און יענע װעט פון 
איר דאָס קינד צונעמען... --- אויך יענע װאָס װעט בײַ איר דאָס קינד 
צונעמען זעט זי בולט. טאַקע באַלד נאָכן געבוירן דאָס קינד, זעט זי װוי דער 
טויט רײַסט איר אויף די צוגעמאַכטע אויגן און גייט מיט אַ כאָרכלענדיקן 
פײַף צו איר אין הייסן לײַב אַרײַן, 

באַדאַרפט געווען -- טראַכט זי --- דעמאָלט פאָלגן דעם אַלטן דאָקטער 
װאָס האָט זי נאָך אין דעם ערשטן חודש פון איר מעוברתדיקייט געװאָרנט. 
האָט זי אָבער צו יענעמס רייד ניט געװאָלט זיך צוהערן, הגם גוט געװוּסט, 
אַז די באָיאַרס טעכטער זענען שווער-האָבערינס, וי זיי װאָלטן פאַר זייער 
לעבנסדאָרשטיקײיט, פאַר זייער להוטקייט און שיכּרותדיקער תּאווהדיקייט 
באַשטראָפט געװאָרן. אין אירע יאָרן, בײַ זעקס און דרײַסיק, און דערצו נאָך 
אַן ערשטלינג !.. און ווען ? אין איר בלײַבן אַלײן, אין איר עלנטקייט, און 
נאָך אַזעלכע יסורים און נאָך אַזױ פיל געפּטרטע כּוחות. און צוליב װאָס 
דאַרף זי נאָך די װײַטערדיקע פּײַנען און ליידן איבערטראָגן און אויסשטיין ? 
כּדי באַלד טאַקע, נאָכן האָבן דאָס קינד און נאָכן אָפּגעבן עס איר, דער 
פרעמדער... פון דער ועלט אַװעקגיין? קיין נאָענטע האַנט װעט איר די 
אויגן ניט צומאַכן און קיין נאָענטער מענטש וועט זי צום גרוב ניט באַגלײטן. 
אין יענעם אָװנט, אַז זי איז צו-און-פון דעם דאָקטער געגאַנגען, האָט זי דאָך 
דער מאַן באַגלײט און פרילינגדיקע װאַסערן האָבן דעמאָלט איבער די גאָסן 
פון סאַמאַרע, פון צווישן די נאָך נאַקעטע סעדער אַרױס, געריזלט -- געטראָגן 
אין זייער צאַרטן רוישן דעם אײיביקן געזאַנג פון בלי און יונגשאַפט. און ניט 
געקוקט אויף דער זיך-ברעקלענדיקער און אומרויקער צײַט, איז איר אַ 
שטילע פרייד אין האַרצן אַרײַן. די פרייד פון די פרילינגדיקע װאַסערן האָט 
זי פון איר מאַמען געירשנט. 

און דאָס קינד, דעם זון -- אויף קיין האָר ניט געצווייפלט אַז זי װעט 
אַ ייִנגל געבוירן --- האָט זי דאָך געװאָלט פאַר אים, צוליבן מאַן האָבן. איר 
גרעסטע מתּנה, ריזיקירנדיק דערבײי מיטן לעבן, געװאָלט אים פאַר זײַן 
ליבע צו איר און פאַר זײַן טיפער מענטשלעכקייט שענקען. און אויך פאַר 
זיך אַליין, אויף דער עלטער, פריידיקע זאָרגן האָבן און צרות פון קינדער 
טראָגן. און דער עיקר, מיטן קינד האָבן, געװאָלט דעם מאַן שטאַרקער צו זיך 

צובינדן, -- די שיינקייט אירע האַלט דאָך שוין בײַם פאַרגיין און די רײַפע 
יאָרן פאַלן אין האַרבסט אַרײַן. 

האָט מען דעם מאַן אירן, דעם גענעראַל, דעם לעצטן צװײַג פון אַן אַלטן 
רוסישן אַדלשטאַם, אין איינעם אַ פאַרטאָג, שוֹין באַלד זיבן חדשים, בײַ 
דער װאָלגע צעשאָסן... טאַקע זיי אַלײן, די חברים זײַנע, האָבן אים צום טויט 
פאַרמישפּט: ניט געקאָנט אים זײַן אַריבערגײן צו די באָלשעװיקעס מוחל 
זײַן, הגם ער האָט זיי אויפן געריכט אַזױ קלאָר און מיט אַזױ פיל וויסן און 
חכמה דערקלערט: די מאָנאַרכיע, די אַמאָליקע אידעע אַז מאָסקװע האָט 
פאַרנומען דאָס אִױט פון ביזאַנץ, אַז מאָסקװע איז דאָס דריטע רוים, אַז צוויי 
רוימישע אימפּעריעס זענען געפאַלן און דאָס דריטע רוים, מאָסקװע, װועט 
שוין שטיין אייביק, --- אָט צו יענער פּראַװאָסלאַוונע-משיזישער אידעע איז 
שוין געקומען אַ סוף... דער צאַריזם -- האָט ער זיי דערקלערט -- דער 
רוסישער פּראַװאָסלאַוונער קלויסטער האָט שוין מער און װײַטער ניט געקאָנט 
פאַרהיטן און פאַרהאַלטן די רוסישע אימפּעריע פון צעפאָלן וװוערן. יענע 
גאַנצע אידעע וועגן מאָסקװע ווי וועגן דעם דריטן און אייביקן רוים, ליגט 
שוין אין שטויב. רוסלאַנד האָט שוין פון לאַנג באַדאַרפט האָבן אַ נײַע אידעע, 
װאָס זאָל געבן רוסלאַנד די מעגלעכקייט און די קראַפט צו פאַרהיטן און צו 
באַשיצן איר גאַנצקייט און איר ניט-:צעטײילבאַרקײט. און ניט נאָר פאַרהיטן 
איר גאַנצקײט, נאָר אויך אויף װוײַטער קאָנען אויסברייטערן אירע ערדן און 
איר ווירקונג אויף דער וועלט. אָבער דער צאַריזם מיט דער פּראַװאָסלאַװיע 
האָט שוין אויף דעם קיין כּוח ניט געהאַט. רוסלאַנד האָט זיך גענייטיקט אין 
אַ מאָנאַרכיע פון אַ נײַעם שניט. און ס'זענען געקומען די באָלשעװיקעס מיט 
זייער מערבדיקן מאַרקסיזם. אויך די פּראַװאָסלאַװיע איז ניט אױיסגעװאַקסן 
אויף דער ערד בײַם דניעפער, אין דער אַלטער קיעווער ,רוס". װלאָדימיר 
מאָנאָמאַך האָט דאָס קריסטנטום פון ביזאַנץ געבראַכט קיין רוסלאַנד און מיט 
דער צײַט איז פּראַװאָסלאַװיע געװאָרן אַ ריין רוסישער גלויבן. דער נײַער 
װולאַדימיר מאָנאָמאַך, װלאַדימיר לענין, בײַט שוין דעם מאַרקסיזם... ער האָט 
שוין דעם מאַרקסיזם אַריבערגעפירט פון פּעטראָגראַד קיין מאָסקװוע, אין 
קרעמל אַרײַן, װוּ ס'איז געזעסן איװאַן דער גרויזאַמער... נאָר זיי, די באָל- 
שעוויקעס, מיט זייער נײַער אָרטאָדאָקסאַלער קאָמוניסטישער רעליגיע, װועלן 

פאַרהיטן מאָסקװע וי דאָס דריטע רוים. די קאָמוניסטישע מאָסקווע װעט 
טראָגן װײַטער די גרויסע רוסיש-משיחישע אידעע... מאָסקװע װועט גרינדן 
אַ נײַע קאָמוניסטישע קירך און פאַרשפּדרײטן איר ווירקונג אויף דער וועלט, 
דאָס קלינגט ניט פאַר אײַערע אויערן? נישקשה, מיט דער צײַט װעט עס 
קלינגען. די רוסישע קאָמוניסטן װעלן מיט פײַער און שװערד, וי דער 
איסלאַם, פאַרשפּרײטן זייער לערע. רוסלאַנד װעט וערן די אויסלייזערין 
און די פירערין פון אַלע אירע שכנישע לענדער, דער עיקר פון אַלע סלאַװישץ. 
לענדער און שפּעטער פון דער גאַנצער וועלט. מיר זענען געווען מאָנאַרכיסטן 
ניט פון ליבע צום קיסר, נאָר פון ליבע צו רוסלאַנד. איצט דאַרפן מיר דער" 
שטיקן אונדזער שׂינאה צום באָלשעוויזם אין נאָמען פון דער ליבע צו רוס" 
לאַנד. דער קאָמוניזם װעט מיט דער צײַט ווערן אין רוסלאַנד אַ מיסטעריע, 
אַ מלוכה-קולט. אין אָט דער גאָטלאָזער מיסטעריע װעלן אָנטײיל נעמען פעל- 
קער... אין נאָמען פון רוסלאַנד דאַרפן מיר גיין מיט דער נײַער מאָנאַרכיע! --- 
זיי האָבן אים אָבער ניט פאַרשטאַנען, די חברים זײַנע, און האָבן אים פאַר- 
מישפּט צום טויט. 

פֿאַר טאָג האָט מען איט צעשאָמן 

און זי האָט אים דאָרטן, דעם מאַן, בײַ דער װאָלגע, איינע אַלין. -- 
מיט די הענט דעם זאַמד און דערנאָך די ערד מיט אַ ברעטל געגראָבן, און 
אים, מיטן צעשאָסענעם קאָפּ, אַ באָרװעסן, אין גרוב אַרײַנגעקײַקלט. ער איז 
מיטן פּניט אַראָפּ דאָרטן געבליבן ליגן. זי האָט שוין קיין כּוח ניט געהאַט 
צו אויסדרייען אים און מיטן פּנים אַרױף אַװעקלייגן. און לאַנג איז זי בײַ 
זײַן אָפענעם קבר געזעסן, צוליב עפּעס געװאַרט אַז די זון זאָל אויפגייך, 
און אַז זי האָט זיך דערװאַרט --- די זון איז פון טײַך אַ װאַרעם-פאַרבלוטיקטע 
אויפגעגאַנגען, האָט זי מיט אַ געשריי גענומען אויפן מאַן ערד װאַרפן. 
און די גרוב פאַרשאָטן און מיט דער ערד אױסגעגלײיַכט. זי װאָלט שוין איצט 
זײַן קבר ניט געקאָנט געפינען. 

און אַ כּעס און אַ גרימצאָרן און אַ שרעקלעך ביטערער פאַרדראָס גייט 
איר מיטן פראָסט אין האַרצן אַרײַן --- אַלע אירע באַגערן און שטרעבונגען, 
אַלע אירע עקשנותן און כּוחות, איר גאַנץ לעבן איז מיט אַ מאָל אין יענער 
גרוב מיטן פּנים אַראָפּ געפאַלן. ניט נאָר אים, נאָר אויך זיך, דער עיקר טאַקע 

זיך אַלײן, האָט זי דאָרטן, בײַ דער װאָלגע, באַגראָבן. זי איז דאָך דאָרטן 
בײַ איר אייגענער קבורה בײַגעװען. 

און אַלץ קאָכט און בונטעוועט זיך אין איר. און די גרויסע שװאַרצע 
אויגן אירע, װאָס האָבן געזוכט די פרייד און דעם תּענוג אין לעבן -- אויף 
קיין נסים-ונפלאות, וי דער טאַטע אירער, ניט אַרױסגעקוקט און ניט פאַר- 
לאָזט זיך. ניט געגלייבט אין קיין גאָט און ניט אין קיין שׂטן. אָט די גרויסע 
שװאַרצע אויגן ווערן איר װאָס װײַטער אַלץ מער מיט אָנרחמנותדיקייט 
און מיט שׂינאה צו אַלץ און אַלעמען, צו דער גאַנצער וועלט אָנגעפילט. דער 
עיקר צו זיך אַלין, : 

און אַז זי איז דעם פאַרפרוירענעם דניעפּער אַריבער, אויפן באַרג זיך 
אויפגעהויבן און דעם אַמאָליקן אפרת-שפּיטאָל בײַ דער פולער לבנה דערזען, 
איז זי געגאַנגען אַהין, װי צו אַ ניט אױיסמײַדנדיקן גורל און װוי צו אַן אַרט, 
װאָס האָט פאַר איר נאָר אַן אַרײַנגאַנג.. 


און אַז זי איז שוין איבערן אָנגעשנייטן פּאַרק געגאַנגען, די געבורט" 
ווייען האָבן זי שוין כּמעט ניט אָפּגעלאָזן, די װייטיקן אין די לענדן ווערן 
אומברחמנותדיקער, ס'װואַרפט זי פון קעלט אין היץ און פון הייסן אין קאַלטן 
שווייס אַרײַן ; די װאַסערן זענען איר שוין פון לאַנג אָפּגעגאַנגען, זי קאָן 
דאָך יעדער רגע אָנהייבן גיין-צו-קינד דאָ אויפן פראָסט, אין די שנייען. 
און פון דעסטוועגן שטעלט זי זיך אָפּ און נעמט זיך אײַנהערן און ממש מיט 
אַלע אברים צו די גװאַלד-געשרייען װאָס טראָגן זיך פון דער שטאָט ; אויך 
דאָרטן גייט אַ שחיטה -- מ'קוילעט שוין ניט נאָר די ,בייליסעס" װאָס 
דאַרפן קריסטלעך בלוט אין די מצות, נאָר מ'שנײַדט שוין אויך ייִדן װאָס 
ווילן פאַרשפּרײטן קאָמונעס, מ'הרגעט זיי, די זיידעס פון מאַרקסן, די 
טאַטעס פון די טראָצקיס און די אייניקלעך פון די סװערדלאָווס... און ס'דאַכט 
זיך איר, שיפרהן, אַז זי הערט פון דאָרטן גיין דער מאַמעס קול, אַזאַ צאָרנדיקס 
אָבער דערבײַ אַזאַ טרויעריק-פאַרװונדערטס ; דער מאַמעס קול, װאָס רופט 
צו הילף פאַר יענעם, פאַר אַנדערע -- אירע צרות און יסורים האָט זי תּמיד 
געטראָגן אין זיך, אין דער שטיל, פאַר קיינעם ניט אַרױסגעװיזן און פאַר 
קיינעם ניט אַרוסגעשטעלט. --- װאָלט זי, שיפרה, נאָר כּוח געהאַט און װאָלט 
זי נאָר ניט געווען אין אַזאַ מצב, װאָלט זי אַװדאי אַהין געלאָפן צו דער 
מאַמען און זי פון רוצחישע הענט אַרױסגעריסן.. און דאָך, -- זי װאָלט 
עס מורא געהאַט מודה צו זײַן פאַר זיך אַלין, --- ברענגען איר אָט די אין 
דער נאַכט אומבאַהאָלפענע און שוידערלעך-ייאושדיקע קולות עפּעס אַ מין 
פאַרלײַכטערונג, אַ דערמוטיקונג און דער עיקר, אַ באַרעכטיקונג. זיי, אָט-די 
גװאַלד-געשרייען, װאָס רופן עמעצן קומען צו הילף און קיין רעטונג קומט 
ניט פון ערגעץ, גראָד אָט-די גװאַלד-געשרײיען זענען פאַר איר וי אַן אָנזאָג 
ניט נאָר פון איר אייגענעם, נאָר פון איר קינדס גורל. און זי וערט דאָ מיט 

אַ מאָל נאָך מער אויפגערודערט און נאָך מער פאַרביטערט: אין דער גאָרער 
וועלט האָט זי דאָך קיינעם ניט װאָס זאָל אירע ליידן און איר בראָך מיטפילן, 
גראָד זי, די מאַמע אירע, איז דאָך פון איר די סאַמע װײַטסטע געװאָרן, אַפילו 
איין מאָל, דורך אַ בריוול, אָנגעזאָגט: פון דאָרטן װוּהין שיפרה איז פאַר- 
גאַנגען, איז שוין צו איר, צו דער מאַמען, קיין וועג אויף צוריק ניטאָ. -- 
און פאַר װאָס, פאַר וועלכע זינד? װײַל איך האָב געװאָלט זײַן אַ מענטש 
צװישן מענטשן און ניט קיין ייד צווישן גוייִם! 

און מיט שטאָרקן ווייטיק אין די לענדן נעמט זי אויף גיך בלעטערן 
איר לעבן, זוכן דאָרט שלעכטע טריט און פאַלשע גענג, --- אָבער זי קאָן זי 
ניט געפינען. איין מאָל נאָר, פון זינט זי איז פון דער היים און דערנאָך שוין 
בכלל פון ייִדן אַװעק, איז זי צו אַ שוואַכקײט און צו אַ געפאַלנקייט געקומען : 
טאַקע אין אָט דעם פּאַרק האָט זי אַ מאָל, אין יענעם פאַרטאָג, פאַר איווען 
װאָס איז אויף דעו פאַרשנייטער באַנק געזעסן און צופוסנס איז איר דניאלס 
געמעל געשטאַנען: ,די רויטע בהמה מיטן אָפּגעבראָכענעם האָרן, װאָס 
רעוועט דורך די שטאַכעטן אין דעם פרי-פרילינגדיקן פעלד אַרײַן.. זי, 
שיפרה, איז דענסטמאָל פאַר איווען אויף די קני אין שניי געפאַלן און געבעטן 
געבן אַלעקסאַנדערן דעם גט.. אָט יענער פרימאָרגן גייט איר נאָך וי אַ 
שװאַרצער שאָטן דאָס גאַנצע לעבן. אָבער צו אַלעקסאַנדער לאַנדען האָט זי 
דעמאָלט געמוזט װאָס גיכער דערגיין -- די צײַט האָט זיך פאַר איר אָפּגע" 
שטעלט און איר גורל איז אויך געלייגט געװאָרן אויף דער װאָגשאָל. און זי 
בלײַבט נאָך עטלעכע רגעס שטיין און הערט זיך נאָך אַלץ אײַן אין די 
גװאַלד-געשרייען, װאָס זענען פאַר איר ווי אַן אָנזאָג צו דערגיין איר װועג, 
אָן שום װאַקלענישן, ביזן סוף. און דערנאָך װײַטער, מיט אַ פאַרביטערט 
עקשנות, צום שפּיטאָל גענומען גיין, און װוי נאָר זיך אַהין דערקליבן און דעם 
ערשטן װאָס אין אַ װײַסן כאַלאַט בײַם אַרײַנגאַנג אָנגעטראָפן, געבעטן אים 
װאָס גיכער צום בראָכשטול זי ברענגען. 

און שוין דאָרטן, אין דער גרויסער טונקעלער פּאָלאַטע, -- ערגעץ װײַט 
פלעמלט אַ לאַמטערן, וי לעם אַ פאַרװאָרפענער אַכסניה ; ערגעץ װײַט וויינען 
נײַיגעבוירענע, און פונעם אַרום גייען איבלדיקע ריחות; ניט װײַט פון איר 
שרײיַט אַ געװוינערין אויף קולי-קולות, שעלט דעם מאַן און זידלט אים מיט 

די געפעפערטסטע וערטער -- ליגנדיק דאָרטן אַ פאַרװאָגלטע, אין דער 
גרויער פינצטערניש, װי אויפן דנאָ פון דער וועלט, אויפן האָרבאַטן טאַפּי 
טשאַן װאָס מיט דער קאַלטער צעראַטע פאַרשפּרײט און אין צוקאָפּנס אַ 
געבערגלט-האַרטער אָנלען; אַרום איר ניט נאָר געװינערינס, נאָר אויך 
קראַנקע אויף פלעקטיפוס, װאָס שרײַען און רופן מיט געוויין און קללות, 
נאָר קיינער גייט ניט צו און קיינער רופט זיך ניט אָפּ: מ'האַלט אין איין 
אַרױסטראָגן יענע, די אויף אייביק אַנטשװיגן- געװאָרענע, און אויף זייערע 
באַפרײַטע ערטער טראָגט מען אַרײַן די קראַנקע װאָס װאַלגערן זיך אין די 
קאָרידאָרן אויף דער הוילער ערד, װוּ פון די אַרײַנגאַנג-טירן יאָגן אומברח- 
מנותדיקע קעלטן און יענע גװאַלד-געשרייען -- דאָרטן האָט זי ערשט 
דערפילט, שיפרה, װאָס ס'הייסט אַליין און אין עלנטקייט בלײַבן 

דערצו נאָך עפּעס איינע, װי אַ שװאַרץ געשפּענטט, אָנהאַלטנדיק זיך 
מיט ביידע הענט פאַר דער װאַנט, -- געשלאָגן, אַ פּנים, מיט נאַכטבלינדקייט, 
-- באַוועגט זיך הין-און:הער, און מיט אַ גלחותדיקער שטים פּרעפּלט זי: 
און ס'איז געזאָגט געװאָרן, אַז נאָכן װײַטן פערד װעט אַרױסגײן אַן אַנדער 
פערד, אַ רויט פערד.. און דער װאָס װעט אויפן רויטן פערד זיצן 
דעם װעט געגעבן ווערן צוצונעמען דעם שלום פון דער ערד... און דערנאָך 
וװועט אַרױס אַ שוואַ רץ פערד, און דער װאָס וועט זיצן אויף אים וװעט 
האָבן אין זײַן האַנט אַ װאָגשאָל אויף צו וועגן די זינד פון די װאָס האָבן 
געבעטן און געהאָפט אויפן רויטן פערד.. איצט שרײַען זיי, די ייִדן! 
װאָרעם ס'איז דאָך געזאָגט געװאָרן, אַז נאָכן דריטן, דעם שװאַרצן, װעט 
אויך אַראָפּקומען דאָס פערטש, דאָס געלבלעכע פערד... און דער װאָס זיצט 
אויפן געלבלעכן פערד איז דער נאָמען זײַנער טויט. און ס'איז אים 
געגעבן געװאָרן די שליטה צו טייטן מיט דער שװערד און מיט הונגער 
און זדורך ווילדע חיות פון דער ערד.. אָבער דאָס איז ערשט דער אָנהייב! 
אַ פאָלק װעט זיך אויפהייבן קעגן אַ פאָלק און אַ מלוכה קעגן אַ מלוכח און 
גרויסע ערדציטערנישן וועלן אין פאַרשיידענע ערטער פאָרקומען... און דאָס 
אַלץ איז ערשט דער אָנהייב פון די ווייען! שרײַט, ייִדן, שרײַט! װײַל איר 
האָט געבעטן און געהאָפט אױטן רויטן פערד און נאָך אים האָט שוין 
געמוזט קומען דאָס שוואַרצע אן דאָס געלבלעכע פערד, װאָס 

דער װאָס זיצט אויף אים איז זײַן נאָמען טויט! -- און בײַ דעם געשפּענסט 
מיט דער גלחותדיקער שטים רײַסן זיך מיט אַ מאָל אָפּ די הענט פון דער 
װאַנט, טוט זיך פלוצעם אַ װאַלגער און פאַלט אין איר קרענק, אין דער 
פאַלעניש אַרײַן. זי ווערט צונויפגעדרייט, דער קאָפּ קלאַפּט זיך איר אָן 
דער ערד און אַ שוים שלאָגט איר פון מויל אַרױס. 

און צו דעם אַלעמען, אין אָט דער הקדש-צעמישטקייט, האַלב-ליגנדיק, 
אויפן האָרבאַטן טאַפּטשאַנדל, אינעם בײַקענעם קורצן כאַלאַטל װאָס מ'האָט 
איר בײַם איבערטאָן געגעבן, פילט זי זיך אַזױ װוי זי װאָלט אַהער מיט אַ 
געגנבעט לעבן אַרײַן. זי האָט שוין אַפּילן ניט איר נאָמען. בײַם פאַרשרײַבן 
ווער און פון װאַנען זי איז, האָט זי זיך ניט מיט אירן, נאָר מיט אַ פרעמדן, 
מיט אַ ציגײַנערשן נאָמען אָנגערופן: מאַריצאַ מאַקלאַש, די טאָכטער פון 
דאַנילאָן, פונעם טאַבאָר װאָס שטייט אין װאַלד, װײַט פון דער שטאָט, ווּ 
מ'לעבט אין אויפגעשטעלטע געצעלטן. דער פראָסט קומט אָבער אַהין צו ניט 
אַרײַן -- מ'הייצט מיט יאָדלע-קאָרטשעס, אַזאַ געשמאַקער פײַער... 

און דאָס אַלץ האָט פאַרשריבן, אָנגעבױיגן איבערן אײַזערנעם טישל, בײַ 
דער שײַן פון קאַנעצל, דער אַלטער פּראָפּעסאָר אפרת, -- ס'איז אים צו 
דערקענען, הגם ער איז שוין גאָר אַ טיפער זקן. ער האָט אויפגעהויבן אויף 
איר די אויגן --- נאָך זייער לעבעדיקע, אָבער רויִקע, אַפילן גלײַכגילטיקע, 
שוין אָן קינאה ; אויגן פול מיט פּיקחוֹת, װאָס האָבן שוין אַלץ געזען און 
מ'קאָן זיי שוין מיט גאָרנישט ניט פאַרחידושן. אויך אין זײַן קול, ניט געקוקט 
װאָס אַרום טוט זיך, איז קיין ציטער ניט געווען. אָבער דאָך איז אין זײַנע 
אײַנגעפאַלענע בלאָווע באַקן, ריין אױיסגעגאָלטע, מיט רויטלעכע פלעקן 
באַזונדערש אין די אַראָפּהענגענדיקע ווינקלען מויל, געווען צו זען אַ גרויסע 
זאָרג און טרויעריקייט וי פון אַ נאָר װאָס איבערגעלעבטער צרה, אָדער ערב 
אַזאַ אומגליק װאָס מ'באַדאַרף ערשט איבערטראָגן און אַרױס מיטן לעבן. 

פון שרעק פאַר זײַן קוק אויף איר --- ער קאָן דאָך זי דערקענען, אַזױ 
אָפּט צו אים אין שטוב מיט אַלעקסאַנדערן און אויך אַליין אַהין אַרײַנגעגאַנ- 
גען, אָנגעהױיבן אויף אַ קול דערציילן, וי אַזױ און מיט אַוועלכע שװעריקייטן 
זי איז אַהער צו פוס געגאַנגען, װוי אין וועג איז דאָס פערד געפאַלן און די 
מאַמע איז דאָרטן אונטערוועגנס לעבן געפאַלענעם פערד בײַם שליטן פאַר- 

בליבן. האַ, דער צעריסענער אויער? אַ באַנדיט האָט בײַ איר אויפן וועג 
אַרױסגעריסן דאָס אוירינגל מיטן פלייש, געװאָלט אויך דאָס צווייטע אַרױיס- 
רײַסן, נאָר זי האָט אים דערוויזן אַז די אוירינגלעך אירע זענען ניט קיין 
טײַערע, פון פאַלשן זילבער, פאַרשװאַרצטע, האָט ער פון כּעס זי. אין שניי 
אומגעװאָרפן און דאָס אַרױסגעריסענע אוירינגל אין פעלד אַרײַן פאַרװאָרפן, 
האָט זי עס דערנאָך לאַנג געזוכט און עס ניט געקאַנט געפינען. 

-- װאָס האָסטו עס באַדאַרפט זוכן ? האָסטו אים, הייסט עס, אָפּגענאַרט ? 

-- גאָט באַהיט. כ'האָב אים דעם ריינעם אמת געזאָגט. 

-- װאָס זשע איז געווען צו זוכן, אַזעלכע קאָן מען קויפן שפּאָט-ביליק 
אין אַלע קלייטלעך. 

-- יאָ, מ'קאָן זיי קריגן. אָבער אָט די אוירינגלעך זענען מיר אַן אָנדענק, 
אַ גרויסע מתּנה פון מײַן טאַטן., 

און דערציילן דערציילט זי עס שוין ניט אַזױ פון װעלן אָפּװענדן דעם 
פּראָפּעסאָר --- יענער האָט שוין אָן איר פאַרגעסן און איז פאַרנומען מיט 
אַנדערע קראַנקע װאָס ווערן אונטער די הענט אַרײַנגעפירט, אָדער אויף 
טראָגבעטלעך אַרײַנגעטראָגן --- נאָר זי דערציילט עס, און שוין מיט אַ זייער 
אויפגערעגט און ממש ציטערנדיק קול, פאַר יענער געװוינערין װאָס איז נאָר 
װאָס אַרײַן, אין די גוטע שטיוול, אין דעם ראָמאַנאָװער פּעלץ, װי גראָד 
אויף איר האָט שיפרה געװאַרט און די גאַנצע צײַט אַרױסגעקוקט... זי רעדט 
צו איר, צו דער יונגער און שיינער פּויערטע, װאָס באַטראַכט אויך פון קאָפּ 
ביז די פיס די ציגײַנערטע און הערט זיך צו זייער אָנגעשטרענגט צו אירע 
רייד, און פרעגט זיך נאָך און וויל וויסן, װי ס'װאָלט אויך איר, אָט דער 
פּױערטע, אין לעבן געגאַנגען, װוּ און אין וועלכן װאַלד דער ציגיינערשער 
טאַבאָר געפינט זיך און וי לאַנג װעט ער זיך דאָרטן פאַרהאַלטן ? 

וויל זי איר נאָך אַ מאָל, אָט דער פּויערטע, װאָס אויך בײַ איר ווערט 
שוין דאָס פּנים פון די געבורטווייען אויסגעקרימט, וועגן דעם ציגײַנערשן 
טאַבאָר אין װאַלד און וועגן דעם געפאַלענעם פערד אין וועג דערציילן, נאָר 
זי, מאַריצאַישיפרה, קאָן שוין מער ניט רעדן, װײַל די װייטיקן אין די לענדן 
ווערן אויף ניט איבערצוטראָגן, און זי בעט מ'זאָל זי װאָס גיכער אַװעקלײגן. 


חֹ 


און הגם די װאַסערן זענען איר נאָך אין וועג אָפּגעגאַנגען און די ווייען 
לאָזן זי כּמעט ניט אָפּ, קאָן זי נאָך אַלץ ניט האָבן --- די באָיאַרס טעכטער 
זענען שווער-האָבערינס... דער ווייטיק אין די לענדן איז טאַקע ביז צו משוגע 
ווערן, אָבער נאָך, אַ פּנים, ניט אַזאַ און נאָך ניט יענער פון וועלכן דאָס קינד 
ווערט געבוירן. אויף איר קול רופט זיך קיינער ניט אָפּ -- ס'פאַלט וי אַ 
שטיין אין אַ טיפן ברונעם אַרײַן. בײַסט זי די אָנגעשװאָלענע, שוין אַזױ אויך 
צעביסענע ליפן און ציט נאָך ענגער צונויף די דינע ברעמען און פאָכעט מיט 
די לאַנגע ויִעס איבער אירע הייסע אויגן, װוי געװאָלט אויסלעשן, אָדער 
לכל-הפחות שטילן דעם פײַער װאָס שלאָגט פון זיי אַרױס. זי פילט וי דער 
סוף אירער גייט און דערנענטערט זיך. זי ספקט אויף קיין רגע ניט, אַז די 
לעצטע שעה אירע שלאָגט -- אין קימפּעט װעט זי שטאַרבן. און נאָך הײַנט 
פאַר טאָג וועט זי טאַקע אונטער יענע בליציקע שנייען, װאָס זי האָט ערשט 
ניט לאַנג איבער זיי געטראָטן, נאַגראָבן װערן. אויף אייביק. דער טויט 
איז דאָך שוין אויף אײיביק. זאָל זי אָנהײיבן צו רופן איווען ? בײַ איר אַרײַנגײן 
אַהער האָט זי געזען איווען מיט רמזן דורכלויפן פאַרבײַ אַהין, צו יענעם 
פליגל, װוּהין מ'טראָגט די שווער-פאַרװוּנדיקטע אינעם פּאָגראָם, זאָל זי, איווע, 
קומען און איין רגעלע שטיין דאָ, לעבן איר בעט, נעמען איר האַנט... זי קאָן 
דאָך שוין מער ניט פאַרטראָגן און איבערטראָגן אַזאַ עלנטקייט. 

נאָר זי רופט זי ניט, איווען, --- צו װײַט זענען זיך זייערע וועגן צעגאַנגען. 
קיין שום בלוט-קרובישאַפט, קיין שום משפּחהדיקייט קאָן זיי שוין ניט 
דערנענטערן. אויף זיך אומקערן צוריק, דאַרף מען האָבן נאָך אַ לעבן. און 
זי וויל גאָר ניט, שיפוה, זיך אומקערן צוריק אַהין... און זי נעמט זיך ווידער 
צוהערן צו די גװאַלד-געשרײיען, װאָס גייען פון דער נאַכט, און נאָך מיט 
שטאַרקערער אָנגעשטרענגטקייט, און נאָך מיט גרעסערער אינעװוייניקסטער 

ציטערניש, וי אין אָט די געשרייען װאָלט זיך געפונען די ענדגילטיקע 
באַרעכטיקונג און די באַװיליקונג אויף דעם װאָס זי קלײַבט זיך אָפּטאָן שוין 
דאָ, בײַם סוף פון איר לעבן. און די צאָרנדיקיאומבאַהאָלפענע קולות אין 
שטאָט ווערן ניט געשטילט און ניט געלינדערט --- זיי קומען פון הינטער די 
פאַרשנייטע סעדער און פאַרלבנהטע פּאַרקן. די צװײַגן בייגן זיך פונעם 
געדיכטן פרירטוי און שפּיגלען זיך אין די אַרױיסגעשטעלטע פאַרגלאָזטע 
איקאָנעס פון ישו דעם משיח און פון זײַן מוטער, דער הייליקער בתולה, 
מרים; זיי גייען, די קינדער-געשרייען, פון צווישן די גאָלד-באַדעקטע קלויס- 
טערס און סאָבאָרן -- גריכיש-פּראַװאָסלאַװישע, רוימיש-קאַטױלישע, לוטעי 
ראַניש-פּראָטעסטאַנטישע; זיי קומען, די ביטערע וויי-און ווינד-געשרייען, 
פון די פאַרגװואַלדיקטע מאַמעס און טעכטער, פון הינטער די מאָנאַסטירן מיט 
זייערע באַרעמהאַרציקע ברידער און גאָטס כּלות.. 

אײַנהערנדיק זיך אין אָט די בײַנאַכטיקע קולות, אין וועלכע ס'הערט זיך 
אַזאַ אומבאַהאָלפנקײט און פאַרלוירנקייט, און דערפאַר טאַקע װערט פון 
אָט די געשרייען נאָך שרעקלעכער און ייִאושדיקער, קומט איר דאָ אויפן 
געדאַנק אַרױף: אפשר באמת ניט באַדאַרפט געווען קווענקלען און װאַקלען 
זיך אין וועג, און טאַקע אין װאַלד אַרײַן אַראָפּקערעװען און אונטער אַ בערעזע 
-- אָט די ליבשאַפט צום בערעזע-בוים האָט זי פון איר מאַן, פון אַלעקסײען, 
גטנומטן --- און אין די שנייען, אויפן פראָסט איבערקומען, און אין איינעם 
מיטן געװוּנענעם קינד דאָרטן אומקומען. 

אָבער אויך דאָ, אויפן האָרבאַטן טאַפּטשאַנדל, דעם קאָפּ מיט די צעשאָ- 
טענע האָר אויפן געבערגלטן אָנלען פון װייטיק פאַרװאָרפן, טרײַבט זי פון 
זיך, וי דאָרט אין וועג, אָט דעם געדאַנק אָפּ: דאָס װאָלט דאָך געווען פּשוט 
רציחה, זי װאָלט דאָך מיט די אייגענע הענט איר װײַטערדיק לעבן אומנע- 
בראַכט. דורך איר קינד וועט זי לעבן אין די קומענדיקע דורות... 

און זי גייט ווידער אַרײַן אין יענע געשרייען װאָס טראָגן זיך צו דער 
װעלט פון די אויפגעבראַכענע פענצטער. גאַנצע גאָסן, איינע נאָך דער 
אַנדערער און אַלע אין איינעם, אָן איבעררײַס און אָפּשטעל, שוין מיט די 
לעצטע כּוחות, אויף אַלע קולות פון דער ערד, טראָגן זיך צו די גרין" 
פראָסטיקע, צו די תּהומיק-שװאַרצע הימלען, װאָס שפּריצן מיט בלוי-פײַער- 


54 עלי שעכטמאַן 


דיקע פונקען, און זיי פאַלן פון דאָרטן צוריק, די קולות, הייזעריקע, פאַר- 
שטיקטע, ריינע און געהייליקטע, פון די ווינטערדיק-אויסגעשטערנטע הייכן 
אין דעם ווילד-חייַשן געבריל, אין דעם הפקר-פײַפנדיקן געלעכטער און ווערן 
צעטראָטן אין די שנייען װאָס שמעקן מיט װאַרעם בלוט און געברענטעץ 
פעדערן : באַזונדעדש שרײַען דאָרטן, אַרום דעם גרויסן סלאַװישן דניעפּער- 
טײַך, די אַראָפּיבאַרגיקע ענג-קרומלעכע גאַסן און געסלעך, שוין אויסגע- 
מאַטערטע פון פריערדיקע תּעניתים און תּפילות, מיט זייערע לעצטע גסיסה" 
קולות דעם אייביקן ייִאושיבטחונדיקן שמע-ישׂראל!. 

און װוידער דערזעט זי זיי, יענע חולה-נופלדיקע הענט, וי זיי קריכן מיט 
די צעשפּרײטע פינגער איבער דער װאַנט און דערהערט ווידער יענץ גלחות- 
דיק קול װאָס פּרעפּלט : און ס'איז אײַך דאָך געזאָגט געװאָרן אַז נאָכן רויטן 
פערד װעט קומען דאָס שװאַרצע און נאָכן שװאַרצן דאָס געלבלעכע פערד, 
און דער װאָס װועט זיצן אויף אים, אויפן געלבלעכן פערד, וועט זײַן נאָמען 
הייסן טויט... שרײַט ייִדן, שרײַט, איר האָט דאָך געבעטן און געהאָפט אויפן 
רויטן פערד --- און מיט אַ מאָל פאַרלירט זי, שיפרה, די משוגענע הענט אויף 
דער װאַנט, דעם קלויסטערשן פּרעפּל, אַפילו אויך די שחיטה-געשרייען, 
און דערזעט שוין נאָר דעם אַלטן פּראָפּעסאָר אפרת, אַ באַלױכטענעם פונעם 
פײַער װאָס גייט פונעם אָפענעם טירל -- ער הייצט בײַ דער טיר דאָס 
אײַזערנע אייוועלע, די , בורזשויקע", מיט קײַלעכדיקע קורצע קלעצלעך 
אָנגעהאַקטע פון די ביימער, װאָס ער האָט דאָ אַ מאָל מיט די אייגענע הענט 
געפלאַנצט... און זי נעמט רופן : 

-- מאַמע, איווע, װווּ זענט איר ? 

---. פּראָפּעסאָר, קומט גיכער, העלפט מיר ! 

זי קלאַמערט זיך מיט די הענט אָן די שאָרסטקע ראַנדן פון טאַפּטשאַנדל, 
אַזױ אַז די פינגער ועלן איר באַלד איבערגעבראָכן ווערן. ס'קאָרטשעט און 
ס'דרייט זי אײַן אין ווייען, זי איז אין גאַנצן אין אַ קאַלטן שווייס. עמעצער 
דריקט איר און פּרעסט איר דעם בויך, מ'הייסט איר שטאַרקער זיך אָנ- 
שטרענגען, פלײַסן און אָנטאָן זיך אַ נויט, ניט אָפּלאָזן זיך און גלייבן אין 
די אייגענע כּוחות. זי גייט-צו-קינד, זי גייט צום טויט. דער טויט איז שוין 
אויף אייביק. דאַכט זיך, אַז לעם איר בעט איז נאָר װאָס דער פּראָפּעסאָר 

געשטאַנען. און באַלד דערזעט זי איבער זיך אָנגעבויגן און דערקענט יענע 
פויערטע צוליב וועלכער זי, מאַריצאַ-שיפרה, האָט אירע אױיסטראַכטענישן 
וועגן דעם ציגײַנער-טאַבאָר אין װאַלד דערציילט. יענע פּיערטע העלפט 
איר צו-קינד-גיין. און דאָס װוּנדערט זי ניט. און נאָך װייניקער חידושט זי, 
װאָס אָט די פּויערטע קושט זי און וויינט איר אויפן אויער: 

--- בײַ מיר, האַלובאָטשקאַ, איז ווידער אַ טויטס געבוירן געװאָרן אַ 
פאַרשאָלטענע בין איך. שוין דאָס דריטע פאַלט אַרױס אָן לעבן... פּראָקליאַטאַ 
יאַ, פּראָקליאַטאַ!* אָן אַ לעבעדיק קינד װעט מען מיך פון הויף אַרױסטרײַבן. 
ווער וויל עס זייען אויף אַן ערד װאָס גיט ניט קיין גערעטעניש? שרײ, 
מאַריצאַ, שרי:, אַ געװוינערין דאַרף שרײַען. נו, שטשע טראָכי, נאָך אַ ביסעלע, 
שטרענג זיך אָן, מאַריצאַ. אָך טי גאָספּאָדי מי, אָך דו גאָט מײַנער, הייליקע 
מאַריאַ, העלף איר. טײַבעלע, מאַריצאַ, װי שווער דו גייסט-צו-קינד! 

און אין שטאָט, פאַרן פאַרלאָזן זי, הוליען פאַרשיכּורטע פון בראָנפן און 
הפקרות די נאַציאָנאַל-רעװאָלוציאָנערע חיילות פון דער אוקראַיַנישער דיי 
רעקטאָריע", װאָס בראָש פון איר שטייען אַלטע סאַציאַל-דעמאָקראַטן, סאָ- 
ציאַליסטן-רעװאָלוציאָנערן, אַזעלכע װי דער שרײַבער װיניטשענקאָ און װי 
דער פאָלקסלערער, איצט שוין דער הױפּט-אַטאַמאַן, דער באַטקאָ פּעטליוראַ... 
-- אין די שטיינערנע הייזער, הינטער די אַרױסגעשטעלטע איקאָנעס, באַ- 
געגנט מען דעם פּראַװאָסלאַװונעם נײַיאָר בײַ געדעקטעש און געגרייטע טישן, 
בי אָנגעצונדענע פאַרביקע ליכט, בײַ די גלאַנץיאױסגעצירטע יאָדלע- 
ביימלעך, װאָס זייערע נאָדלען דאַרפן דערמאָנען אָן דעם דאָרנדיקן וועג 
פון גאָטס זון וועלכער האָט אויף זיך דעם קרייץ דעם שווערן געטראָגן און 
דערמיט, מיט זײַנע יסורים, די וועלט פון זינד אויסגעקויפט און אויסגעלייזט. 
פון אָנהײיב דאָרטן שטיל, אײַנגעהאַלטן, אויפגערעגט-דערשראָקן, אָבער װאָס 
מער מיט אַ כּוס און װאָס װוײַטער מיט אַ װינטשעװאַניע, אַלץ האָפערדיק- 
פריילעכער ווערט מען, מ'לאָזט זיך װווילגיין פאַרן נצחון פון די װײַסע, פאַר 
דער מפּלה פון דער יודאַדבאָלשעװיסטישער הערשאַפט, פאַר די רומפולע זין 
פון דער פּרײַער אוקראַיַנע... מ'קושט זיך אין די בערד, און שוין איבער. 


* אַ פאַרשאָלטענע בין איך, אַ פאַרשאָלטענע (אוקראָלניש). 

געטרונקענע און איבערגעפרעסענע, ברעכט מען מיט דער גרינער גאַל 
איינער דעם אַנדעױן אויפן אַקסל און גלחים, די גרויסע בריות אויף טרינקען, 
װאַלגערן זיך שוין אונטער די טישן. און יענע, די אָנגעלאָפענע אַהער, די 
אַנטלאָפּענע פון די רויטע, די הורטאָװע סוחרים און פאַבריקאַנטן, פּריצים 
און באַנקירן, גראַפן און פירשטן מיט זייערע שװערװאָגיקע װוײַבער און 
לײַכטע טעכטער, נעמען אין אײַלעניש צונויף, װאַרפן און פאַרשטופּן די 
טײַערע פוטערס און פּערסישע טעפּעכער, די גאָלדן און אַנטיקן אין די 
קופערטן און לאָזן זיך אין בהלה און אין אימה פאַר די באָלשעװיקעס, װאָס 
שטייען שוין בײַ דער שטאָט, צו לויפן װײַטער, קיין קרים, זיך אַרױפכאַפּן 
דאָרטן אויף אַ שיף און זיך דערקלײַבן צו די ברעגן פון טערקײַ און פון דאָרטן 
נאָך װוײַטער... 

-- טײַבעלע מײַנס, מאַריצאַ, שװײַג ניט, שרײַ! גיב זיך ניט אונטער. 
נעם צונויף אַלע כּוחות. דו מוזט מיר דאָס קינד געבוירן. מײַנס איז 
געבוירן געװאָרן אַ טויטס. שוין דאָס דריטע קינד פאַלט בײַ מיר אַרױס אָן 
לעבן. סערדענקאָ, דער מאַן װצט מיך אין שטוב ניט אַרײַנלאָזן, פון הויף 
פאַרטרײיַבן. מענטשן װועלן מיך וי אַ פאַרשאָלטענע פאַרבײַגיין. די שטוב איז 
אַ רײַכע און די שטאַלן פול מיט קי, מיט פערד און שאָף. זעכציק דעסיאַטין 
אַקערערד, און װאַלד און לעװאַדעס, דו גיב מיר נאָר דאָס קינד אַ לעבעדיקס, 
ס'וועט דעם גאָרנישט ניט פעלן און דאָס גאַנצע גוטס וועט ער איינער אַלין 
ירשענען. אָט אַזױ, סערדענקאָ, בײַ מיר וועסטו דאָס קינד געבוירן. סערדענקאָ, 
דו ביסט דאָך ניט קיין ציגײַנערטע. שרײַ, טויב מײַנע, שרײַ! 

און די לעצטע נאַכט פונעם אַלטן יאָר פאַרגייט און די ערשטע נאַכט 
פונעם נײַעם יאָר גייט אויף איבער גאַנץ אוקראַינע -- איבער אירע וועלדער, 
פעלדער און סטעפּעס --- אין טרערן און אין אומבאַהאָלפן-צאָרנדיקע גװאַלד- 
און-וויי,,. אין הילף"רופנדיקע קולי-קולות. ס'הוליען ווידער די הײַדאַמאַקעס 
אין די ברייטע שאַראַװאַרעס --- מאַלינאָװע, וי פאַרבאַקן בלוט ; אין די ענגע 
זשופּאַנעס --- גרויע, װוי שטויב אין אַ טרוקענעם זומער ; זיי הוליען, די פרײַע 
קאָזאַקן, די אייניקלעך פון כמעלניצקי, פון גאָנטאַ און זשעלעזניאַק, װאָס 
האָבן אויסגעקוילעט הונדערטער ייַדישע קהילות, קינדער צעריסן אויף 
צווייען, געקוילעט זיי אין שויס פון דער מוטער, בײַ טראָגדיקע פרויען דאָס 

לײַב אויפגעשניטן, לעבעדיקע קעץ אַהין אַרײַנגעלײגט, דעם בויך פאַרנייט 
און די הענט אָפּגעהאַקט, מ'זאָל די לעבעדיקע קעץ פונעם לײַב ניט קאָנען 
אַרױסרײַסן... 

אין יענער נאַכט הוליען זיי, די הײַדאַמאַקעס, אין די שװאַרצע באַשליקן, 
די קאַראַקולנע יאַלמעס אויף אַ זײַט, די װײַסע היטשקעס האָר איבער די 
פאַרלאָפן:צעבויטעטע אויגן. שוין ניט כמעלניצקיס און גאָנטאַס, נאָר שוין 
װיניטשענקאָס און פּעטליוראַס הײַדאַמאַקעס... זיי ווייסן, אָט די אַלע נײַע 
אַטאַמאַנעס און באַטקאָס: די סימאָסענקאָס און זעלעניס, די טיוטיוניקס און 
זיראָ-זירקאָס, די סאָראָקעס און מאַכנאָס, די אָסקילקאָס און מאַרוסיעס -- 
אַז אויך זיי, װוי די זיידעס זייערע, װעלן פאַר קוילען ייִדן באַזונגען און וי 
נאַציאָנאַלע העלדן פאַראיײיביקט ווערן אין די פאָלקסלידער, װוי ס'איז באַזונגען 
און פאַראיײיביקט געװאָרן שװאַטשקאָ, דער רוצח װאָס האָט אַ מאָל אויסגע- 
שניטן אַלט און יונג פון דער שטאָט פאַסטאָו: 


דאַ כאָדיט שװאַטשקאָ דאַ פּאָ כװאַסטאָװוי, 

אָאַ אוּ זשאָווטיך טשאָבאָטיאַך, 

אוי, װיווישאַװו זשידיוו, אוי, װויװישאַװו ליאַכיו, 
דאַ נאַ פּאַנסקיך װאָראָטאַך,* 


און ניט נאָר דאָס אוקראַינישע פאָלקסליד האָט באַזונגען דעם גזלן, נאָר 
אויך דער אוקראַיַנישער דיכטער, דאָס שײַנדל פון דער אוקראַיַנישער פּאָעזיע, 
טאַראַס שעווטשענקאָ, אין זײַן ,קאָבזאַר", האָט געלויבט און גערימט דעם 
הײַדאַמאַקישן מערדער שװאַטשקאָן, באַזונגען און געשעפּט נחת פון דעם, 
װאָס 1 
דאָ סכיד סאָנציאַ או כװאַסטאָװי, 
כלאָפּיאַטאַ גוליאַלי... 


0080 שוג 


+ און ס'גייט אַזױ זיך שװאַטשקאָ און שפּאַצירט זיך איבער פאַסטאָװ 
און שפּאַצירט זיך איבער פאַסטאָוו אין די שטיוועלעך די געלע, 
אָך, האָט ער געהאַנגען זיי די זשידעס און די ליאַכן 
אָך, האָט ער געהאַנגען זיי אויף די טויערן די פּאַנסקע (אוקראַיניש). 

ער האָט אָנגעקוועלט און איז באַגײַסטערט געװאָרן, דער אוקראַיַנישער 
דיכטער, דער גרויסער רעװאָלוציאָנערער דעמאָקראַט, װאָס די יאַטן, די 
כלאָפּצעס, האָבן אין פאַסטאָוו געהוליעט ביז די זון איז אויפגעגאַנגען און 
אויסגעקוילעט דאָרטן אַזױ פיל זשידעס און ליאַכן, ;אַז די פעלדער זענען 
רויט געװאָרן פון בלוט.* 

און זיי הוליען ווידער די שװאַטשקאָס אין יענער נײַיאָר-נאַכט, װאָס 
אין באַגילדטער לבנה'ליכט, אין גרינלעכן פינקל פון שטערן, אין ווילדן 
געפּילדער פון קראָען אַרױיסגעטריבענע פון זייער באַהעלטעניש, אין קלאַנגען 
פון צעשאָטענעם קלאַװויר װאָס איז פון פּראָפּעסאָר אפרתעס ווינונג, פונעם 
דריטן שטאָק, צוזאַמען מיט זײַן אייניקל, מיט דער צװעלף-יאָריקער אַניטאַ 
דורכן אויפגעבראָכענעם פענצטער אין דרויסן אַרױסגעװאָרפן געװאָרן.. 
זיי הוליען, װיניטשענקאָס און פּעטליוראַס הײַדאַמאַקעס. צו זייערע רציחות 
איז גאָר קיין גרענעץ און קיין אָפּשטעל ניטאָ: אַז זי, יעלענאַ אפרת, האָט 
פון זייערע הענט זיך אַרױסגעריסן און געלאָזט זיך צו דער אַרױסגעװאָרפע- 
נער טאָכטער לויפן, האָט מען זי אויף די טרעפּ געכאַפּט, אַ ברוסט איר דאָרטן 
אָפּגעשניטן און אַרױסגײענדיק פון שטוב דאָס הייסע בלוט פונעם מעסער 
אינעם שניי אָפּגעװישט. 


ט 


און אין יענער נאַכט, אין שפּיטאָל, אינעם געווירבל, קאָפּיאיבער- קאָפּ, 
מיטראָגט שוין אַפילו די געשטאָרבענע ניט אַרױס, זיי בלײַבן צװישן די 
לעבעדיקע אָפט אויף איין בעטל ליגן, און יענע, די לעבעדיקע, אין דער 
היץ פאַרטראָגענע, בעטן הילף בײַ די מתים -- כאָטש דערלאַנגען אַ ביסל 
װאַסער. דאָרטן גייט זי, שיפרה, אַזױ שווער צו-קינד, און זי פאַרלירט שוין 
אַלע מאָל די וװועלט אַרום זיך און ווייסט שוין ניט װוּ זי געפינט זיך און 
װאָס מיט איר קומט דאָ פאָר; מיט די אײַנגעפאַלן געװאָרענע אויגן קוקט 
זי אויף דער אַנטקעגנאיבערדיקער װאַנט -- פון די שׂרפות אַ שטאַרק 
באַלױכטענע, וי עמעצער װאָלט איר דאָרטן, שוין צום לעצטן מאָל פאַרן 
אַװעקגײין פון דער ועלט, נאָך אַ מאָל באַװיזן שטיקער פון איר לעבן 
באַזונדערש פון אירע קינדער-יאָרן, פון יענע װאָס זי איז פון זיי געלאָפן 
און אַלץ װײַטער און װײַטער און קיין מאָל ניט געװאָלט זיך אָפּשטעלן און 
אַהין, אין אירע קינדער-יאָרן, כאָטש אויף אַ רגע אַרײַנבליקן און עפּעס 
אין זיי גוטס און שיינס דערזען. און איצטער האָט זי שוין גאָר געװאָלט, 
איין מאָל פאַר אַלע מאָל, מיט זיי אַ סוף מאַכן. זי דערזעט זיך דאָרטן, אויף 
דער אַנטקעגנאיבערדיקער ליכטיקער װאַנט, נאָך גאָר אַ קינד, װוי זי טרעט 
אַרוף מיטן רעכטן פיסל אויף דער רעדנע מיט וועלכער ס'איז איבערגעדעקט 
דער טשוחון זודיק װאַסער װאָס איז צוגעגרייט געװאָרן צו פאַרפּאַרען דאָס 
גרעט אין ;זשלוקטאָ". -- געװאָלט אױיספּרװון צי די רעדנע װעט זי אוים- 
האַלטן, װי שוין דעמאָלט געװאָלט זען אויף וועלכע אײַנשטעלענישן קאָן זי 
גיין... האָט אָבער די רעדנע, דער שטיק גראָבער לײַװונט, זי ניט אויפגעהאַלטן 
און זי איז מיט דעם פוס אין זודיקן װאַסער אַרײַן, -- בײַם אויסטאָן איר דאָס 
שיכל, האָט מען אין איינעם מיט דעם זאָק אַראָפּגעצױגן אויך די הויט.. 
און באַלד דערזעט זי זיך --- אויף דער אַנטקעגנאיבערדיקער װאַנט --- אויף 

דער קאַנאַפּע ליגן, איבער איר קאָפּ דער שװאַרצער זייגער װאָס מ'קאָן זיך 
ניט דערװאַרטן אויף זײַנעם אַ קלונג. אין שטוב שטייט דער שווערער ריח 
פון די אױיסגעהאַנגענע רויע פעלעכלעך װאָס דער טאַטע שינדט אַראָפּ פון 
די פּגירה-שעפעלעך וועלכע ער ברענגט פון די יאַרידן, שיט זיי פאַרהאַרטע- 
וועטע פונעם זאָק אונטערן אויוון אַרױס, זיי זאָלן דאָרטן פון זייער געפרוירן- 
קייט אָפּגיין. די אָפּגעשונדענע שעפעלעך װאַרפט ער הינטער דער שטוב, 
אויפן גאָרטן, און די הינט פונעם גאַנצן דאָרף האָבן זיך אין די לאַנגע 
ווינטערדיקע נעכט געריסן איבער זיי און אַזױ ווילד געווויעט, אַז דער טאַטע 
אירער פלעג וי אַ שמירה, איבערקערן אַ שוך בײַ דער קיכטיר, און דערנאָך 
אויסלעשן דאָס לעמפּל, זיך אויף דער לעזשאַנקע אַװעקזעצן און נעמען 
תהילים-זאָגן און מיט אַזאַ קול, אַז ס'האָט זיך איר געװאָלט דעם קאָפּ אין 
דער װאַנט צעקלאַפּן.. 

און באַלד טאַקע אויף דער זעלנער אַנטקעגנאיבערדיקער שטיק װײַסער 
װאַנט, נאָר אַ ביסל העכער, שטעלט זיך פּלוצעם יענער גרויסער יאָריאַריד, 
אונטער דער הייסער פרילינגדיקער זון, צווישן די צעגרינטע פעלדער און 
צעבליטע סעדער :; פון די וועגענער, אַרומגעשטעקט מיט גרינע צװײַגן, גייט 
דער האַנדל מיט געבונדענע שרײיענדיקע גענדז און הינער : ס'רעווען קעלבער 
און ס'הירזשען לאָשיקעס, אַ שאַרמאַנקע שפּילט און דער פּאָפּוגײַ אויפן קעס- 
טעלע טרעף-מזלות דרעמלט אויף דער זון און ס'חלומט זיך אים זײַן הייס 
לאַנד,.. און די בלינדע בעטלערס, די ;סטאַרצעס?, דרייען די קרעכצנדיקע 
לירעס און זינגען דאָס אייביקע ליד פון אומרעכט, פון מענטשלעכער עלנט" 
קייט און געפאַלנקייט. די מאַמע פירט זי פאַרן הענטל פונעם אָפּגעזאָגטן 
אָרט צום טאַטן. ס'קלינגען די קלויסטערס און די זעגן און די קאָסעס אין די 
זאַליאַזנע קלייטן -- אין די אויגן בליאַסקען שפּיגלען, בײַטשן קרעלן, בראָש- 
קעס, אוירינגלעך און פילקאָליריקע סטענגעס. די מאַמע קויפט איר אַ בייגל 
און אַ רוט צוקער-הענדל אויף אַ שטעקעלע. 

און דאָ װערט מיט אַ מאָל די אַנטקעגנאיבערדיקע װאַנט נאָך ליכטיקער 
און נאָך העלער, שוין מיט אַ רויט-פײַערדיקן אָפּגלאַנץ, און זי דערזעט איט, 
דעם טאַטן אירן, שטיין אָנגעשפּאַרט אין אַ דראַבינע פון װאָגן, װי ער װאָלט 
שוין געװוּסט אַז מ'האָט זי, שיפרהן, פון איר שטעלע אָפּגעזאָגט און ער װאַרט 

אויף איר, און וי נאָר זי דערזען, אַזױ האָט ער דעם פוס צוישן די ספּיצעס 
פון דער ראָד אַרײַנגעשטעלט, אַרױסגעשלעפּט אַ צװײַגל, זי אַ שלעפּ געטאָן 
צו זיך, אַרױפגעװאָרטן אויף די קני, און איר, דעם דרייצן-יאָריקן מיידל, דאָס 
לײַב פאַרהוילט און גענומען זי שמײיסן... דער בייגל פאַרקײַקלט זיך ערגעץ 
אונטערן װאָגן, דאָס צוקער-הענדל בלײַבט שטיין אויפן שטעקעלע אַרײַנ- 
געשטעלט אין דער ערד און אירע צעפלאָכטענע צעפּ פאַרקערן דעם זאַמד, 
מיט די נעגל פון ביידע הענט גראָבט זי גיך:גיך ווי זי װאָלט זיך װעלן 
באַגראָבן אַ לעבעדיקע. און דאָ, גראָבנדיק די ערד, זענען איר אין האַנט 
די ביליקע ציגײַנערשע פּאַלקעלעך אַרײַנגעפאַלן.. 

--- מאַריצאַ, האָלובקאַ, דאָליאַ מאָיאַ* -- טרייסלט זי פאַר די אַקסל יענע 
פּויערטע װאָס האָט דאָס דריטע קינד אַ טויטס געהאַט. -- מאַריצאַ, סער" 
דענקאָ, הער מיך ! --- פון אויפרעגונג שפּרינגען איר די קינבאַקן און ס'צי- 
טערן איר, דער פּויערטע, די װײַס געװאָרענע ליפּן. זי האַלט זיך אַליין קוים 
אויף די פיס, נאָר זי שטייט איבער איר אָנגעבויגן, דריקט און פּרעסט איר, 
שיפרהן, דעם בויך און בעט זיך בײַ איר מיט כּעס און מיט ייְָאוש און מיט 
טרערן אין די אויגן. --- מאַריצאַ, דאָליאַ מאָיאַ, שטאַרב ניט, האָב מיר 
פריִער דאָס קינד... ניין, שוואַרצברעמיקע מײיַנע, ניין, שװאַרצאױניקע מײַנע, 
כ'וועל דיך ניט לאָזן שטאַרבן ביז דו װעסט מיר דאָס קינד ניט האָבן. גורל 
מײַנער, לבנה ליכטיקע, דו ביסט דאָך ניט קיין ציגײַנערין, דאָס האָב איך 
פונעם ערשטן בליק געזען. און דײַן לײַב, סערדענקאָ, האַלובאָשקאַ, איז דאָך 
װײַס װוי גאָטס טאָג. אָט טאַק, דאָליאַ מאָיאַ, אָט אַזױ. שטרענג זיך אָן נאָך אַ 
ביסעלע. האָב מ יר דאָס קינד און שטאַרב זיך. נו, סערדענקאָ!.. 

און זי, די שװאַרצאױיגיקע און שװאַרצברעמיקע, די סערדענקאָ, קאָר" 
טשעט זיך אין די לעצטע ווייען, שוין אויפן ראַנד פון אומקום, שוין אין מין 
הינערפּלעט, און דאָך, און פאָרט, כאַפּט זי אויף דער פּויערטעס רייד און נאָך 
שאַרפער און נאָך שנײַדנדיקער דערגייען צו איר יענע צאָרנדיקיאומבאַ- 
האָלפענע שחיטה"גװאַלדן אין דער נאַכט, װאָס פאַרמערן, פאַרגרעסערן און 
דערנענטערן זיך... און פאַר די אויגן אירע, אײַנגעפאַלן-ברענענדיקע, װי ליכט 


* מאַריצאַ, טײַבעלע, גורל מײַנער (אוקראַיניש). 

פאַרן אויסגעלאָשן װערן, זעט זי זיך איבער דער װײַסער װאַנט אין יענעם 
מיטזומערדיקן סוף-טאָג, דעם אָנגעגליטן, מיט דעם האַרבסטמאַנטל אויפן 
הוילן לײַב צום טראַמװײַ לויפן. און אין טראַמװײַ קוקן אַלע אויף איר װי 
אויף אַ חסר-דעה, וי אויף אַ ווילדער װאָס בלאָנדזשעט איבער פרעמדע 
וועלטן: אין אַזאַ היץ, אין אַזאַ שוויצעניש און דאָ נאָך מיט אַ מאַנטל אויף 
זיך. און זי האָט מורא, ציטערט ממש, טאָמער רײַסט מען אין אָט דער 
ענגשאַפט די קנעט פון מאַנטל אָפּ, און זי בלײַבט פאַר אַלעמען אַ נאַקעטע 
שטיין. זי פאָרט דאָך צום בחור װאָס איז אין איר פאַרליבט און האָט געװאָלט 
איבער איר דאָס לעבן זיך נעמען. 

זי קוקט אויף דער װאַנט שוין מיט האַלב-פאַרמאַכטע אויגן און זעט זיך 
אַרײַנקומען אין יענער בוידעם-קאַמער -- אַ שמאָלע, אַ לאַנגע, די פערטע 
װאַנט זעט מען ניט, אַ מין קאָרידאָר װאָס פירט פון לעבן אַרױס. און טאַקע 
דאָרטן, צום סוף פון קאָרידאָר, זעט מען וי פון אַ באַלקן הענגט אַראָפּ 
אַ שטיקל שטריק, אַן אָפּגעשניטענע, דאָס האָט מען אים פון דער שטריק 
אַראָפּגענומען... אומעטום װאַלגערן זיך ביכער, פאַרשריבענע גרויע פּאַסן 
פּאַפּיר. אין אַ ווינקל, אויף דער ערד, ליגט אַ געלעגער. ער זיצט בײַם 


פענצטערל און שרײיבט עפּעס, -- אַ צעפּאַטלטער, אַ פאַרװאַקסענער,. -- 
ס'שלאָגט אויף אים דער פּלאַם פון דער זיך-זעצנדיקער זון. װאַרפט זי פון 
זיך דעם מאַנטל אַראָפּ און בלײַבט פאַר אים שטיין אַ נאַקעטע: 

--- הײַנטיקע נאַכט בין איך דײַנע. 

און די װאַנט ווערט פאַר איר מיט אַ מאָל ליידיק, אין די אויגן ווערט 
איר פּוסט, אין לײַב גרינג און זי הייבט אָן פון ערגעץ צו פאַלן אין אַ 
נידערניש װאָס האָט גאָר קיין סוף און קיין דנאָ ניט --- מ'קאָן אַהין צו פאַלן 
אָן אָפּשטעל און אָן אויפהער טעג, חדשים און יאָרן אויך יענע ביטער- 
אומבאַהאָלפענע, יענע עלנטע גאָרגל-געשרייען, טרוקענע, הייזעריקע, שוין 
ניט קיין ערדישע, װוי איר קול אין יענעם פאַרטאָג, אין יענער בוידעם-קאַמער, 
ווען זי האָט זיך אויפגעכאַפּט און אים אויפן געלעגער ניט געפונען און איר 
בליק אַהין געװאָיפן און דערזען אים דאָרטן, אין סוף קאָרידאָר, אונטערן 
באַלקן הענגען... אָטידי אַלע קולות פאַלן מיט איר אַהין, אין דער אייביקער 
טיפעניש אַרײיַן. און דאָך, פאַלנדיק אַהין, בלײַבט זי, וי פון עמעצן אין חלל 

פאַרהאַלטן, און הערט זיך צו מיט פרייד און נאָך מיט אַ גרעסערן טרויער 
וי די פּויערטע רעדט צו איר שוין אָן כּעס, אָבער שוין ביז גאָר אַן אויפ- 
געטרייסלטע : 

--- מאַריצאַ,. שטערן מײַנער ליכטיקער, דו האָסט געבוירן. אַ װײַסלײַ- 
ביקער, אַ העלהאָריקער. געלויבט ביסטו יעזוס-גאָט פאַר אָט דער געבענטש-" 
טער נאַכט, געלויבט ביסטו הייליקע מאַריאַ! -- זי צלמט איבער שיפרהן. -- 
שטערן מײַנער ליכטיקער, דו האָסט מיר מײַן לעבן געראַטעװעט, --- און זי 
וויקלט דאָס שרײַענדיקע נײַיגעבוירענע קינד אין לײַװונט און הערט זיך צו 
וי ס'שטאַרקן זיך די שיסערײַען, װי די האַרמאַטן-קנאַלן און די סנאַריאַדן- 
אויפרײיַסן טרייסלען די ווענט און אין די קלינגענדיקע שויבן גייען אויף 
שׂרפות. --- מייבוט קראַסני אידוט, די רויטע גייע. -- מיט ציטערנדיקע 
הענט לייגט זי דאָס קינד צו זיך אונטערן קאָפטל, אין בוזעם אַרײַן, צלמט 
נאָך אַ מאָל איבער שיפרהן און הערט זיך צו צו איר שווערן אָטעמען, וי 
זי װאָלט באַקלערט, די פּויערטע, װאָס װײַטער מיט דער פאַרשטעלטער 
ציגײַנערין טאָן : װאַרטן ביז זי װעט אַליין אויסגיין, אָדער איר אַ ביסעלע 
צוהעלפן... אָבער דאָ, װי אומגעריכט, הגם מ'האָט אין יעדער רגע געקאַנט 
אויף דעם װאַרטן, װוערט דער אַרום פאַרהילכט און פאַרטויבט און מיט 
פאַרבלענדנדיקן בליאַסק אויף בלינד צו ווערן, ווערט ממש אין אַן אויגנבליק 
דער ווינקל מיט אַ האַלבן פענצטער אַראָפּגעטראָגן און די נײַיאָר-נאַכט, די 
מיטווינטערדיקע, מיט די נידעריקע הימלען, פאַרשאָטענע מיט בליציק- 
גרויסע שטערן, מיטן זילבערדיקן פרירטוייַקן פראָסט, מיט די סקריפּענדיקע 
שנייען, מיטן געקנאַל און געקראַך, פאַלט מיט אַ מאָל צווישן די געווינעריגס, 
צו די טיפוס-קראַנקע אין פּאַלאַטע אַרײַן. די װײַסע ערד הייבט זיך צו די 
שװאַרצע הימלען, די הילצערנע פאָרשטאָט-הײַזער גייען אויף אין פלאַמען, 
ס'פאַלן ברענענדיקע טויבן. פאַרבײַ דער אַראָפּגעטראָגענער שטיק װאַנט יאָגן 
אין גאַלאָפּ אָנגעזאָטלטע פערד אָן רײַטערס, צווישן די פאַרהאַרטעװעטע 
הורבעס שניי קרייצן זיך מיט פאַרביסן-פאַרביטערטן געקלאַנג שװערדן, 
ס'שיטן זיך פונקען און ס'פאַלן מענטשן... פּעטליורישע אַטאַמאַנען און באָט- 
קאָס, אויסגעניכטערטע און מיט טויטשרעק אַרומגעכאַפּטע, װאַרפן די ביקסן 
אין די קרענעצעס אַרײַן, שלעפּן און װאַרפן אַרױס פון די אָנגעשװאָלענע 

און אויפּגעלאָפענע שאַראַװאַרעס דאָס אָנגעגזלטע ייִדישע האָב-אוןיגוטס -- + 
נאָך פײַכט פון בלוט און טרערן. פון דער סטעליע הענגען אַראָפּ באַלקנס, 
די קראַנקע שפּרינגען פון די בעטן אַרױס, 

און זי, די פּױיערטע, אײַנגעבויגן אין דרײַען, אין אָט דער בהלה און 
מהומה, לאָזט זיך מיט שיפרהס קינד פון שפּיטאָל אַרױס אַ גליקלעכע לויפן, 


5 


און דערנאָך, שוין נאָכן אָפּגעבן יענער פּױיערטע דאָס קינד, שוין נאָכן 
אַריבערטראָגן זי פון יענער פּאַלאַטע, װוהין דער סנאַריאַד האָט געטראָפן 
און אַ ווינקל פונעם בנין אַראָפּגעטראָגן, -- די הפקר-צעווילדעוועטע, די 
װוּנדערלעך-פאַרלבנהטע נײַיאָר-נאַכט װאַרגט זיך מיט שװאַרצע רויכן פון 
שׂרפות, מיט מאַרך פון צעשפּאָלטענע קעפּ, מיט קלאַנגען פון ,, אינטערנאַציאָ- 
נאַל" און פון פיבערדיק-צעוויגטע קלויסטער-גלאָקן, -- ליגט זי דאָרטן 
שיפרה, אין אָפּעראַציע-זאַל, מיט איר דערשטיקטן געשריי אין גאָרגל און 
דאָך מיט אַ נצחונדיקן שמוך אויף די װײַס-געשװאָלענע ליפּן: זי איז זיך 
פאָרט בײַגעקומען, איבער זיך געקאָנט אַריכערטרעטן, דעם וועג אירן ביזן 
סוף דערגאַנגען... 

דער אָפּעראַציע-זאַל איז איבערגעפולט מיט פאַרװוונדטע, צעממיתטץ 
און צעמזיקטע ייִדן -- אַלט און יונג, מיט קינדער פון די וויגעלעך -- פונעם 
פּאָגראָס װאָס גייט שוין אין שטאָט דעם דריטן טאָג. אויפן אָפּעריר-טיש, 
אונטער צוויי נאַכטלאָמפּן, ליגט דער האַלב-נאַקעטער, דער מיט מעסערס 
צעשטאָכענער בעל-עגלה, דער אַלטער גרײַזדגרױער אַשמדאַי, װאָס האָט 
מיטן האָרטשיק פונעם װאָגן, רײַטנדיק אויף זײַן אױיסגעדאַרטן בולאַנעם 
פערד, געשניטן אויף רעכטס און אויף לינקס, געטריבן די אָנגעלאָפּענע פון 
די דערפער, װאָס האָבן געגזלט און געטראָגן פון די ייִדישע הײַזער אין די 
שליטנס אַרײַן, און שוין איינוועגס האָבן זיי, די פּוערים, געהאָלפן כאַפּן און 
איבערגעבן צו די אַטאַמאַנען און באַטקאָס, צו די קעמפער פאַר דער זעלב- 
שטענדיקער מוטער אוקראַיַנע, די פאַרװוּנדטע ייִדן: די בעל'יעגלות און 
קצבים, די שמידן און סטאָליערס װאָס האָבן מיט די האָרטשיקעס און פּרענ- 
טעס אײַזן, מיט די געציילטע ביקסן און רעװאָלװוערן געװאָלט פאַרשטעלן 
דעם וועג און באַשיצן די ייִדישע גאַס-און-געסל פון די רוצחים, קעגן דעם 

שטאָטישן ערבירב, קעגן דעם דאָרפישן המון-עם: קעגן אָט די סטײַעס 
האָט מען נאָך געקאַנט זיך קעגנשטעלן, פאַרהאַלטן און זיי צעטרײַבן. אָבער 
דאָ, קעגן באַװאָפנטע, צעיושעטע און אָפּטרעטנדיקע חיילות ? און אַז זיי, 
אָט די געכאַפּטע, אָט די שװער-פאַרװונדיקטע ייִדן פון דער אַלײנשוץ, פון 
דער ,סאַמאָאָכראַנע*, פלעגן צו די פּעטליוראָווצעס אַרײַנפאַלן, האָט מען זיי 
הענט און פיס געבונדן, די מײַלער פאַרשטאָפּט, אָבער ניט אױיסגעטאָן, פון 
זיי גאָרנישט ניט אַראָפּגענומען, אַפּילו די בעסטע שטיוול ניט אַראָפּגעצױגן, 
די זייגערס פון די קאַמזױלן ניט אַרױסגעריסן; דאָ איז שוין אַלץ פון פרומ" 
קייט, לשם-שמים, פאַרן צלם געטאָן געװאָרן. מ'האָט זיי, די שווער-פאַר- 
װוונדטע ייַדן, אויף אַ דרינזשעלע-שליטן, װי קלעצער אין שורות געלייגט, 
איין שורה אויף דער צווייטער, צום דניעפּער געפירט און דאָרטן, צלמענדיק 
זיך, אין דער שמאָל-אויסגעהאַקטער פּאָלאַנקע, מיטן קאָפּ אַראָפּ, אונטערן 
אײַז, אין װאַסער אַרײַן געװאָרפן, : : 

און דאָרטן, בײַם אָפּעריר-טיש, װוּ די צוויי דאָקטוירים, איווע און רמז, 
זענען מיטן אַשמדאַי געווען פאַרנומען --- אויף זײַן לײַב איז קיין לעבעדיק 
אָרט ניט פאַרבליבן און דערצו איז ניטאָ שוין קיין ברעקל און קיין טראָפּן 
רפואה אויף צו שטילן און צו פאַרגרינגערן אים די װייטיקן, אָבער קיין קול 
פונעם אַלטן ייִדן הערט מען ניט. 

--- שרײיַט, ר' לייזער, -- בעט זיך בײַ אים איווע. --- שרײַט, שרײַט 
אויס דעם װײיטיק! 

--- האָדי נו, --- פאַרקוועטשט ער שטאַרקער די אויגן, רוקט אַראָפּ 
נידעריקער די ברעמען, וי זיי װאָלטן באַדאַרפט פון נאָך אַ גרעסערן ווייטיק 
אים פאַרהיטן און הייבט זיך אונטער אויף די עלנבויגנס. --- האָדי נו. פאַר 
וועמען, צו וועמען שרײַען? פאַר אײַך? האָדי נו.. איר הערט אַזױ אויך 
מײַן געשריי. און װאָס ? 

--- איליאַ. איליטש, --- ווענדט זי זיך מיט כּעס צום דאָקטער רמז -- 
איר הערט ? איר פאָרט אויף די קאָנגרעסן, איר האַלט דאָרטן הייסע רעדעס, 
אַלע רעדן דאָרטן מיט פײַער, מיט פלאַם, 

וויל ער איר ענטפערן, נאָר זי, שוין אַן אױיסגעשעפּטע, קאָן שוין מיטן 
שׂכליהישר דעם דאָקטער רמזעס רייד ניט אויפנעמען -- זיי דערגייען שוין 

צו איר ניט, זיי פאַלן אויף איר איצט, אָט די אַלע רייד זײַנע, װוי אַ רעגן 
אויף אַ בלעכענעם דאַך. זי געדענקט נאָך גוט יענעם אָװונט, נאָכן פאַרלאָזן 
די לאַנדעס, ווען זי איז פאַרטראָגן געװאָרן צו די אפרתעס. אַרום איר יום" 
טובדיקע ליכט, קווייטן און די אויסגעפּוצט און אויסגעצירטע װײַבער װאָס 
מײַדן זי אויס און װאַרפן אויף איר ביטול-בליקן, 

און זי, איווע, איז ניט נאָר אָן אַ דאַך איבערן לעבן, נאָר שוין אויך אָן 
אַ דאַך אינערן קאָפּ, ניטאָ אויף דער גרויסער ערד װוהין זיך אַהינצוטאָן --- 
אין דער היים איז קיין וועלט ניטאָ און אין דער 
וועלט איז קיין היים ניטאָ, או אַן עלנט, אַ פאַרווייעט-פראָס- 
טיקער, גייט איר איבערן רוקנביין אַרום. און מיט אַ מאָל דערזעט זי אים, 
װאָס איז איר יאָרן נאָכגעגאַנגען, צו אירע פיס געפאַלן, דעם דאָקטער רמז 
פון אַ זײַטיקער טיר אַרױסגײן, דערפרייט זי זיך און שטרעקט צו אים ביידע 
הענט אויס. און עֶר בלײַבט דאָ אַ פאַרלוירענער שטיין און אירע הענט 
פאַרבלײַבן אין דער לופטן. דאָס האָט געדויערט ממש געציילטע רגעס. 
אָבער פאַר איר איז עס גענוג געווען. אָט די פּאָר סעקונדעס האָבן זי דעמאָלט, 
אין יענעם אָװנט, אַ װאָרף געטאָן צו אַדריאַנען, װאָס איז אַזױ ענלעך געווען 
אויף דניאלן. : 

זי קאָן ניט הערן מער יענע װאָס שיטן מיט גילדענע רענדלעך, פינקלענ- 
דיקע אויף צו פאַרבלענדן און האַרטע אויף צו צעברעכן די ציין; ס'שלאָגן 
איר צום האַרצן די שיינע רייד פון די געשליפענע און געטאָקטע צינגער, 
פון די װאָרטקלײַבער און אונטערקלײַבער. ניט קיין װוערטער, נאָר מעשׂים 
דאַרפן קומען! זי קאָן שוין מער ניט איבערטראָגן אָט די מענטשלעכע ליידן, 
אָט דעם גרויסן פאָלקסאומגליק, װאָס גראָד איצט, נאָך דער אױיסגעװאָרטער 
און אויסגעטרוימטער רעװאָלוציע, װאָס האָט באַדאַרפט אויף ייִדן די ישועה 
ברענגען, האָט זיך אינעם רישעות-לאַנד, אינעם װילדלאַנד, גאָרנישט ניט 
געביטן און גאָר אַ נײַע און נאָך אַ גרעסערע כװאַליע שׂינאה און אַכזריות 
גייט איבערן ייִדישן פאָלק, 

דאָ, בײַם פאַרנייען די װוּנדן אויפן אַלטן אַשמדאַי, װאָס איז איר נאָענט 
און אייגן װוי איר טאַטע, װי יצחק, וי די מומע ליבע, וי דער װאַלד, וי 
אין די סעדער דער טוי װאָס גיסט אָן די פּירות מיט זאַפט און מיט טעם; 

ער, דער אַשמדאַי, האָט דאָך אויפגעהאָדעװעט איר ברודער, עקיבאן. װוּ איז 
ער איצטער עקיבא, װאָס איז פון זײַן כּישוף:וועגעלע אַראָפּגעפאַלן, ניט 
פאַרפאָרן אַהין, צו יענעם לאַנד פון די גאָלדענע פּאַװעס? ער האָט אַפילן 
זײַן פידל פאַרװאָרפן --- פאַר טרויער קאָן מען נאָך קומען מיט אַ ניגון, 
אָבער פאַר בלוט ? --- און גענומען אַ ביקס אין האַנט אַרײַן. ער איז דאָך 
אין שטאָט איינער פון די אָנפירערט פון דער אַלײינשוץ. װווּ איז ער איצטער, 
איר ברודער און איר חבר ? איז ער אויך אַ פאַרװוּנדטער צו די הײַדאַמאַקעס 
אַרײַנגעפאַלן און זיי האָבן אים געבונדענערהייט אונטערן אײַז, אין דניעפּער 
אַרײַנגעװאָרפן ? דאָס האָט ער דאָך, דער אַשמדאַי, זי דעמאָלט געפירט 
איבער יענעם ערב-ווינטערדיקן װאַלד אויף קבר-אָבות פון איר ליבע, צו 
דניאלן, װאָס האָט איר דאָרטן, לעם דער אַלטער קרעטשמע, אונטער דעם 
ברייט-צעצװײַגטן באַרנבוים װוידער, און שוין צום לעצטן מאָל, געזאָגט: 
כ'האָב געמיינט אַז דו װעסט זײַן דאָס שיינע ליד פון מײַן לעבן. -- ניין, 
זי איז פאַר קיינעם קיין ליד ניט געװאָרן. און אַ פרוי װאָס ווערט ניט קיין 
ליד אין עמעצנס נשמה, איז וי דער ווינט אין סטעפּ, טראָגט װאָלקנס שטויב, 
און פאַר אים, פאַרן דאָקטער רמז, איז זי דאָך גאָר געװאָרן אַ ביטערע קללה. 
איבער איר איז דאָך בײַ אים ניטאָ קיין לעבן מיט יעלענען זי איז אֲפִילו 
ערשט ניט לאַנג געקומען, יעלענאַ, איר גרויסהאַלטערײַ און פרויען- גאווה 
געבראָכן, און שטיל געבעטן: 

--- פאָרט אַװעק פון דאַנען. זאָל ער אײַך כאָטש פאַר די אויגן ניט זען. 
כ'בעט עס אײַך טאָן צוליבן קינד... אַניוטאַ האָט אים זייער ליב, 

דאָ, אַז אויף דעם אשמדאַיס זיך קאָרטשענדיקן גוף שלאָגן דורך די 
פענצטער שװאַרצע שׂרפה-פלאַמען און זי הערט אין די גװאַלד-געשרייען 
בײַם דניעפּער אויך יענע געשרייען פון רואַן, װווּ מ'שלעפּט ייִדן אין קלויסטער 
אַרײַן און די װאָס ווילן זיך ניט שמדן ווערן אויפן אָרט אומגעבראַכט. זי הערט, 
איווע, אין אָט די געשרייען דאָ, בײַם דניעפּער-טײַך, אויך יענע געשרייען 
בײַם רײַן-טײַך, װוּ קריסטוטעס קריגסלײַט ריכטן אָפּ זייער סעודה... אין די 
געשרייען דאָ, בײַם דניעפּער, הערט זי די קולות פון װאָרמס און שפּײַער, 
וווּ ייִדן האָבן זיך אַליין דאָס לעבן גענומען און מאַמעס האָבן זייערע קינדער 
געטייט. זי הערט, איווע, אין די געשרייען דאָ, בײַם דניעפּער, די קולות 


ע ריב 69 


פון מײַנץ און קעלן, װווּ מ'װואַרפט זיך מיטן געשריי שמע-ישׂראל אין רײַן 
אַרײיַן. און אין אירע אויערן שרײַען די ייִדן פון נעמיראָוו און פון אומאַן.. 
און דאָ, ווען פון די דרײַ מעת-לעת ניט אָפּגײין פונעם אָפּעריר-טיש בריען 
און שטעכן איר די שפּיץיפינגער פון די פיס אויף מער ניט אויסצוהאַלטן: 
זי לאָזט זיך שוין אַפילו אַז דער דאָקטער רמז זאָל זי אויפן בענקל אַװעקזעצן 
-- ער וועט שוין אַלין מיטן אַשמדאַי פאַרענדיקן ; דאָ, ווען זי זיצט אַזױ מיט 
די אַראָפּהענגענדיקע הענט, דעם קאָפּ פאַרװאָרפן און פילט וי די שװאַרצע 
שׂרפה-פלאַמען שלאָגן איר אין די פאַרמאַכטע אויגן אַרײַן, דאָ קומט ער 
אַרײַן דער זקן, דער פּראָפּעסאָר אפרת, און מיט יענער רויַקײט פון אַ מענטשן 
װאָס האָט אַ גרויס לעבן אָפּגעלעבט, די וועלט אויסגעווען, אין אַלע אירע פינף 
טיילן, שוין אַלץ געזען און באַדאַכט און דורכגעטראַכט, יסורימדיקע נסיונות 
דורכגעגאַנגען, געװאָלט אַפילו אַ מאָל אין לעבן זיך אַרײַנמישן, דאָרטן 
איבעראַנדערשן, איבערשטעלן, אומװאַלגערן, ירושה-קייטן רײַסן, אויפן מיסט 
זיי אַרױסװאַרפן און אויף ס'נײַ אַלצדינג אויפבויען און באַלײַכטן: מיט קיין 
כּבוד ניט געקאָנט זיך אָנזעטיקן, וויפל געהאַט, אַלץ װינציק געווען, געװאָלט 
אַז זײַן נאָמען זאָל אומעטום און שטענדיק קלינגען, נאָר שוין אויף דער עלטער, 
שוין אַרײַנגײענדיק אין די טיפע יאָרן, זיך געלערנט און נאָך אַ סך צײַט 
און גרויסער מי זיך אויסגעלערנט אויפנעמען אַלצדינג קאַלט און מיטן 
שׂכל, גאָרנישט ניט צולאָזן צום האַרצן און װי די נאָטור, װוי אָט די גרויסע 
וועלט-קינסטלערין, צוקוקן מיט גלײַכגילט װוי אירע ווונדערלעכע שאַפונגען 
ווערן רויַנירט און חרוב: דאָ איז ער, דער אַלטער פּראָפּעסאָר אפרת, צום 
אָפּעריר-טיש צוגעקומען און וי צו קיינעם און וי אין דער וװעלט אַרײַן 
זייער. רויַק, װי אַ שליח, געזאָגט: 

-- זיי זענען שוין ביידע ניטאָ -- ניט יעלענאַ און ניט אַניוטאַ. 

פון זײַנע װערטער וערט איווע וי געליימט, קאָן אַפילו די אויגן ניט 
עפענען -- אוּן ער, דער דאָקטער רמז, בלײַבט וי פּריִער איבערן אַשמדאַי 
אָנגעבויגן, הייבט אויף נאָר דאָס פּנים, אַ משונה װײַס, און זײַנע אויגן, פון 
אונטער די פּענסנע, רויטע, װי זשוראַװוינעס אויף שניי. און דער אַלטער 
אפרת, מיט דער פריִערדיקער רויקייט רעדט װײַטער: 

-- ביידע האָבן געשפּילט אין פיר הענט אויפן קלאַװיר. געוויס מאָצאַרטס 

רעקוויעם, זי האָט דאָך אַלע פאַר נאַכט געשפּילט דעם רעקוויעם. האָבן זיך 
אַרײַנגעריסן הײַדאַמאַקעס. אַניוטען האָבן זיי אַרײַנגעלײגט אין דעם געעפנטן 
קלאַװויר. דאָס דעקל צוגעקלאַפּט און דורכן באַלקאָן אין דרויסן אַרױסגע- 
װאָרפן. און יעלענען האָט מען אויך געפונען אַ טויטע. אויף די טרעפּ. מיט 
אַן אָפּגעשניטענער ברוסט. דער גורל פונעם מענטשן וויגט זיך שוין מיט 
אים אין וויגעלע. די וועלט-טראַגעדיע ווערט געשפּילט פון יחידים. --- און 
פּלוצעם, און מיט אַ מאָל, ווענדט ער זיך צו איווען : -- דאָרטן ליגט זי, סאָפיאַ 
סאַװעליעװונאַ. זי האָט זיך דאָ פאַרשטעלט פאַר אַ ציגײַנערטע. 

-- וועלכע סאָפיאַ סאַװעליעוװנאַ? 

-- אַלעקסאַנדער לאַנדעס צווייטע פרוי. זי איז דאַכט זיך אײַערע אַ 
קרובה ? 

דערהערט שיפרהס נאָמען, טוט זי זיך אַ הייב אויף פונעם בענקל, פילט 
שוין ניט די בריַעניש און שטעכעניש אין די פינגער פון די פיס, ווערט שוין 
ביז גאָר אויפגערעגט, וי זי װאָלט מיט אַלע אברים דערשפּירט אַז ערשט 
איצט קומט דער גרויסער אומגליק --- זי װעט שפּעטער ניט קאָנען דערקלערן 
פאַר װאָס --- נאָך ניט װיסנדיק גאָרנישט װאָס מיט שיפרהן איז דאָ געשען, 
איז זי אַזױ אויפגערודערט און אויך אויפגעבראַכט געװאָרן. 

ניט בײַ דער שײַן פון די צוויי נאַפּטלאָמפּן פון אונטער דער סטעליע, 
װאָס פאַלט אין דער נעפּלדיקער גרינלעכקייט אַרײַן, װוּ אַלע פּנימער װוערן 
צונויפגעגאָסן און אָפּגעמעקט, מ'זעט דאָ נאָר, אין דער טונקלעניש, משונה- 
לאַנגע נאַקעטע הענט װאָס וויגן זיך מיט קללות אין דער געדיכט-איבלדיקער 
לופט -- נאָר בײַ דעם בלוט-רויטן שאָטן װאָס שלאָגט דורך די פענצטער 
אויך אַהער צו, צום בעטל, האָט זי שיפרהן דערזען. פון אָט דעם בלוט-רויטן 
שאָטן קוקן אויף איר יענע גרויסע אויגן, איר פעטער שמריחס אייביק- 
בטחונדיקע און די איײיביקיייאושדיקע אויגן. 

דערזען דאָ שיפרהן װאָס האָט איר אַ מאָל; טאַקע אין אָט דעם פּאַרק, ‏ 
שטייענדיק פאַר איר אויף די קני אין שניי געזאָגט: ,מיר װועלן זיך ביידע 
אין לעבן אָפּנאַרן", און אירע רייד זענען דאָך מקוים געװאָרן -- דעם 
פּראָפּעסאָרס אייניקל, דער אַדריאַן'דניאל, איז דאָ איר גרויסער בראָך אויפן 
גאַנצן לעבן געװאָרן, שוין קיין מאָל דעם בראָך ניט געקאָנט פאַרריכטן און 

פאַרגלעטן. יענער האָט זי, איווען, אויפן גאַנצן לעבן וי אָפּגעסמט. דערזען 
דאָ שיפרהן, נאָך ניט װויסנדיק אַפילו וי אַזױ און מיט אַוועלכער קרענק זי איז 
אַהער צו פאַרטראָגן געװאָרן און צוליב װאָס האָט זי גאָר באַדאַרפט פאַר 
אַ ציגײַנערטע זיך פאַרשטעלן? נאָר דער רוקן האָט זיך איר, איווען, וי 
בײַ יצחק באָיאַר פאָרן אָנקומען פון אַ נײַעם גזר, אײיַנגעבויגן און זי איז 
פאַר שיפרהס בעטל װאָס אויפן סאַמע דורכגאַנג, וי פאַר אַן אָנזאָג פון אַ 
שרעקלעכן נײַעם אומגליק שטיין געבליבן. גראָד מיט איר, מיט דער מומע 
ליבעס טאָכטער, װי מיט אים, מיט איר פעטער אַבושן, ניט געװאָלט און מורא 
געהאַט די לעצטע יאָרן צו טרעפן זיך. ביידע, סײַ אַבוש און סײַ שיפרה, 
הגם איינער פון ליבשאַפט און די צווייטע פון שׂינאה, זענען זיי ביידע 
שװאַרצזעערס און אומקום-אָנזאָגערס, 

דאָס לעצטע מאָל זיך געטראָפן מיט איר אין יענע טעג ווען מ'האָט ייִדן 
וי פאַררעטערס און שפּיאָנען פון גאַליציע, ליטע און בוקאָווינע געטריבן 
און געיאָגט, זייערע הײַזער געבראָכן און געצונדן, אויף די ביימער, ביי די 
וועגן, זענען װײַסבערדיקע ייִדן אין טלית-קטנס, באַרװעסע, געהאַנגען.. 
אָט אין יענע טעג ווען שמריה איז אויף דער מלחמה געשיקט געװאָרן 
און דאָרטן דערזען זי, שיפרהן --- ער איז אויף דער װאַך מיט דער ביקס 
געשטאַנען -- װי אַזױ זײַן טאָכטער, אין אַזאַ גזירה-צײַט, טאַנצט אין דער 
קאָמענדאַטור מיט די פאַרביסענע שׂונאי-ישׂראל, איז ער אַ דערציטערטער 
אַהין מיט דער ביקס אין האַנט אַרײַנגעפאַלן, זיך אין טאַנצנדיקן ראָד אַרײַג- 
געריסן און פאַר דער טאָכטער מיט זײַנע גרויסע אויגן, פולע מיט טרערן, 
שטיין געבליבן. האָט דער מאַן, דער גענעראַל, זי געפרעגט : 

-- קאָנסטו דעם סאָלדאָט ? 

האָט זי די אַקסל פון חידוש אויפגעהויבן, דעם טאָטן אין די אויגן מיט' 
אַ ניט גוטן שמייכל אַרײַנגעקוקט און געענטפערט: 

--= נַיין! 

און שפּעטער, אין אַ פּאַר װאָכן אַרום, שוין נאָך שמריהס אומקומען, 
איז זי פּלוצעם, שיפרה, --- און לויט דער פאַמיליע פון איר איצטיקן מאַן, 
דעם גענעראַל, שוין טרובעצקאַיאַ סאָפיאַ סאַװעליעװנאַ, --- אויף אַן אױיטאַ- 
מאָביל צוגעפאָרן צום לאַזאַרעט װוּ זי, איווע, האָט געאַרבעט און אַברהם, 

יצחקס זון, איז שוין אַ שװוער-פאַרװונדטער געלעגן; אַן אויסגעפּוצטע אין די 
טײַערסטע פוטערס זיך אַרײַנגעשטעלט -- אַ געזונטע, אַ שיינע, בלוט און 
מילך, אין די אויגן פאַרריסנקייט און שאָדנפרייד --- פריִער גענומען טיילן 
די פאַרװונדיקטע סאָלדאַטן זיסװאַרגן און טיכעלעך, פּאַפּיר און בלײַשטיפטן, 
מאַכאָרקע און ליולקע-טאַביק, און אייניקע מאָנענישן און פאַרלאַנגען אויס- 
געהערט, אַפילו צו זיך אין בלאָקנאָט זיי אַרײַנגעשריבן, דערבײַ אויך מיט 
איר, מיט איווען, װי מיטן דאָקטער, מיט עטלעכע װערטער זיך איבער" 
געװאָרפן -- געפרעגט אין װאָס דֶער לאַזאַרעט נייטיקט זיך; אָבער אויף 
קיין ענטפער ניט געװאַרט און באַלד אויף גיך, װי מיט אַ מאָל אַראָפּגעװאָרפן 
פון זיך די אַלע אָנשטעלן און פאָרשפּילן, צו אַברהמס בעטל צוגעגאַנגען, זיך 
אויפן ראַנד צוגעזעצט און מיט אַ ניט-געשטילטן נײַגער גענומען וועגן איר 
טאַטנס טויט אויספרעגן און איבערפרעגן. און ווען אַברהם האָט איר ועגן 
שמריהס גסיסה אויפן שלאַכטפעלד דערציילט און װוי ער האָט די גאַנצע צײַט 
געשריען : משיח... ליבע... דניאלקע... שיפרה -- האָט זי, וי אַ באַרױיקטע, 
זיך גלײַך אויפגעהויבן, אונטערן קישן אַ פּעקעלע אונטערגעלייגט און געבעטן, 
אַז עֶר, אַברהם, װעט זיך אַהיים אומקערן, זאָל ער איר מאַמען איבערגעבן: 
זי וויל פאַר איר אין שטאָט קויפן אַ שטוב און העלפן די קינדער אַרויספירן 
אין לעבן. און צו איווען, װי אויך צוליב דעם איז זי אַהער געקומען, מיט 
איר ברוסטיקער און ווייכער שטים געזאָגט : 

-- זאָלן די ברידערלעך און שוועסטערלעך װאַקסן װי מענטשן צווישן 
מענטשן און ניט וי ייִדן צווישן גויים. 

און דאָ, דערזעענדיק זי, שיפרהן, בײַ דעם בלוט-רויטן שאָטן פון די 
שׂרפות, בײַ די נאָך ניט געשטילטע געשרייען, װאָס גייען פון הינטער די 
בערג, בײַם דניעפער, קאָן זי אָבער מִיט איר שאַרפער ראיה און כּוזיהדמיון 
ניט אויפכאַפּן, װאָס אַזױינס האַלט זי עס, שיפרה, בײַ זיך אויף דער ברוסט 
מיט ביידע הענט אַרומגענומען. נאָר פון די אַרומיקע בעטלעך הערט זי: 

-- דאָקטער, דאָס האָט זי אַזױ אַרומגענומען דאָס טויטע קינד. 

--- מ'קאָן עס גאָר פון אירע הענט ניט אַרױסנעמען 

-- און ווער קאָן דאָ קאַװוירן אַז ס'איז געבוירן געװאָרן אַ טויטס ? 

-- װאָס זשע, איר ווילט זאָגן אַז זי האָט עס אַליין דערשטיקט? 

--- איך וויל גאָרנישט ניט זאָגן. אָבער טראַכטן.. 

-- ניין, װאָלט זי עס אַליין דערשטיקט, װאָלט זי עס גלײַך אָפּגעגעבן. 

--- געוויס, געוויס. פון אַזאַ זינד וויל מען װאָס גיכער אַנטלופן, 

פון אָט די רייד ווערט שוין פאַר איווען קלאָר װאָס מיט שיפרהן האָט 
געטראָפן און אין װאָס פאַר אַ מצב זי געפינט זיך : זי איז אַהער פאַרװאָרפן 
געװאָרן אַ טראָגעדיקע, שוין אָן דעם גענעראַל, איינע אַלײן, פאַרשטעלט 
זיך פאַר אַ ציגײַנערטע, אונטער אַ פרעמדן נאָמען, און געבוירן דאָ דאָס 
טויטע קינד. ווערט זי אַרומגעכאַפּט מיט גרויס רחמנות צו דער מומע ליבעס 
טאָכטער און זי דערזעט פאַר זיך די מומע ליבע, די הויכע, די שיינע, װאָס 
איז פול מיט פרילינגדיקער צאַרטקייט און כּוח, װאָס אין אירע אויגן שפּילט 
אַזױ פיל קינדערשע פרייד, װאָס קאָן גובר זײַן אַלע װוייטיקן און געפינען 
אויך אַ טרייסט פאַר אַנדערע, און װאָס פאַר אַ גזר ס'זאָל ניט קומען, ווערט 
זי ניט איינגעבויגן און צו דער ערד ניט גטפאַלן, אַלע צרות ווערן בײַ איר 
באַשײַנט מיטן שמייכל פון ליבע און גלויבן אינעם לעבן, הגם אין אָט דעם 
שמייכל איז פאַראַן אַזאַ גרויסער טרויער און זי וויינט אין דער שטיל, אַז 
דאָס האַרץ זאָל אין טרערן ניט דערטרונקען ווערן... 

וויל זי בײַ שיפרהן צונעמען דאָס טויטע קינד, אָבער יענע לאָזט פון זיך 
דאָס קינד ניט אָפּנעמען. שיפרהס דפק קלאַפּט מיט איבעררײַסן, און וי פון 
ערגעץ װײַט, וי פון אַן אַנדער, שוין פון אַ װײַטער און אַ ניט-היגער וועלט, 
זי שטאַרבט, שיפרה. און אויך פון דעם װאָס דער מומע ליבעס טאָכטער 
שטאַרבט פאַר אירע, איוועס, אויגן און זי קאָן איר דאָ מיט גאָרנישט ניט 
העלפן, און דער עיקר פון איר שטאַרבן מיטן אַרומגענומענעם טויטן קינד 
אויפן האַרצן, ווערט איר שוין, איווען, אויף ניט אויסצוהאַלטן, 

-- שיפרה, -- בייגט זי זיך אָן צו איר -- דו דערקענסט מיך ? 

-- יאָ... כ'האָב איַך גערופן... 

-- גיב מיר אָפּ דאָס קינד ! 

--- מײַן קינד האָב איך שוין אָפּגעגעבן... שוין אָפּ-גע-געבן... 

-- גיין, שיפרה, דײַן קינד איז בײי דיר. 

-- אָט דאָס טויטע קינד.. איז ניט מײַנס... ניט מײַנס.. מײַן קינד.. 
דאָס לעבעדיקע... האָב איך אָפּיגע-געבן דער מוטער... פונעם טוטן קינד.. 

--- שיפרה, --- פֿאַלט זי צו צו איר אַ דערציטערטע. -- שיפרה, צוליב 
װאָס האָסטו דאָס געטאָן ? : 

== איך שטאַרב דאָך... איך האָב געוווסט... אַז איך װועל שטאַרבן.. 

-- װאָלט דײַן מאַמע צוגענומען דאָס קינד. איך, איך װאָלט צוגענומען 
דײַן קינד, 

-- איר הערט... די גװאַלדן ?.. 

-- זיי ווערן שוין שטילער. די רויטע גייען אַרײַן אין שטאָט. נאָר װאָס 
האָט עס צו טאָן מיטן קינד? 

--- איך וויל ניט... דו הערסט מיך ?.. איך... וויל... ניט... אַז מײַן קינד... 
מײַנע אייניקלעך... זאָל מען הרגענען... װאַרפן אין פּײַער אַרײַן... איך בין.., 
מײַן וועג... דערגאַנגען... ביזן סוף... 


יא 


און דערנאָך, שוין נאָכן טרעפן זיך מיט דער מומע ליבעס טאָכטער, װאָס 
איז אַהער פאַרװאָגלט און פאַרװאָרפן געװאָרן, געהאַט דאָ און אָפּגעגעבן 
אין אָט דער שחיטה- און שׂרפה-נאַכט איר לעבעדיק קינד דער פּױערטע, 
װײַל זי װויל ניט, שיפרה, אַז מ'זאָל אויך אירע קינדער און אייניקלעך אין 
פײַער אַרײַן װאַרפן ; שוין נאָכן שיקן די באַרעמהאַרציקע שװעסטער צו 
שיפרהן, װאָס שטאַרבט מיט דער גרינער שׂינאה אין די מיט אַ מאָל שמאָלי 
געװאָרענע אויגן, מיט דעם פרעמדן, מיט דעם אַרומגענומענעם טויטן קינד 
אויפן האַרצן. און דערצו נאָך זעט זי, איווע, שוין די גאַנצע צײַט, װי יעלענאַ 
לויפט טויטערהייט צו איר קינד, װאָס איז מיטן קלאַװויר אויף דער פאַרפרוי" 
רענער ערד אַרױסגעװאָרפן געװאָרן -- און זי ווייסט גוט, איווע, זי געפינט 
זיך דאָך בײַ אַלע קלאָרע געדאַנקען, אַז טויטערהייט לויפט מען ניט, מ'קאָן 
ניט לויפן, אָבער זי זעט פאָרט וי יעלענאַ, אַ פאַרגאָסענע מיט בלוט, לויפט 
פון די טרעפּ מיט אויסגעצויגענע הענט, און זי ווערט שוין גאָר אויפגע- 
ציטערט און אַ הייסע קלאָג מיט אַ ביטערן צאָרן נעמט איר צום האַרצן 
אונטערגיין און זי בלײַבט שטיין װי אַ פאַרשאָלטענע פאַר די שׂרפה-פלאַמען 
װאָס שלאָגן אין אָט דער נײַיאָר'נאַכט פון די ייַדישע גאַסן און געסלעך 
בײַם דניעפּער, און זי הייבט אָן אין אַ ייָאוש אַרײַנפאַלן : און אפשר, --- טוט 
איר אַ שניט דער װײיטאָגדיק-שרעקלעכער געדאַנק, װאָס איז איר אַלע יאָרן 
װײַט און פרעמד און דערווידער געווען, --- און אפשר איז זי, שיפרה, גערעכט: 
אָפּגעבן אונדזערע קינדער און אַ סוף זאָל עס נעמען! לויפט זי צום טיש 
װוּ ס'ליגט נאָך דער אַשמדאַי אין די װוּנדן אַ פאַרשטומטער, ס'צוקן אים 
נאָר די קינבאַקן און שליסט שטאַרקער די אויגן צו: זײַן פנים, בײַ דער שײין 
פון די שׂרפות, אַ הייס-רויטס, װי די קאָרע פון אַן אַלטער סאָסנע בײַם 


זי 


אויפגיין פון דער זון, אָט בײַ אים, בײַ דעם ייִדן װויל זי איצט, איווע, אַן 

אָנשפּאַר און אַ טרייסט געפינען. דאָס האָט ער דאָך איר פריער געזאָגט: 

--- גייט ניט אַװעק פון מיר, 

און ווען זי האָט אים באַרויַקט ; 

-- דער דאָקטאָר רמז טוט עס בעסער פון מיר -- 

האָט עֶר צו איר דעם קאָפּ אויסגעדרייט און אַפילו אַן אויג געעפנט: 

--- האָדי נו, אונטער אײַערע הענט איז עפּעס דער ווייטיק ספּאָקאָינער... 

אויך איר איז לעם אים רויִקער, הגם דער צער ווערט לעם אים גרעסער 
און שװוערער, אָבער אין אָט דעם צער איז אַ זינען, אַ ליכט, אַ גלויבן פאָראָן. 
בײַ דעם אַשמדאַי, בײַ אָט דעם ייַדן, הערט זי וי דאָס לעבן רוישט אין 
זײַנע ביינער, װי זי פלעגט הערן אָט דעם רויש בײַ יצחק באָיאַר, בײַ דער 
מומע ליבע. בײַ יענע רוישן נאָך אין די ביינער אויך די וועלדער. וי נאָר 
ס'וועט אויף די וועגן שטילער וװערן, וועט זי אַהין, אין די װועלדער, צו די 
אַלטע באָיאַרס פאָרן. מיט דער מומע ליבע דעם פרילינג באַגעגענען, פון טאָג 
צו טאָג װעט גרעסער ווערן אויף דער ערד דאָס ליכט, די װאַרעמקײט אין 
האַרצן און די שיינקייט פון דער וועלט אין די אויגן. אין די נעכט װעלן זי 
וי אַ מאָל נעמען וועקן הייסע שאָרכן אין דער נשמה. זי װעט אַרומגײין מיט 
דער מומע ליבע אַ באָרװעסע איבערן גאָרטן, אָננעמען אונטער די ויִעס זון 
און זיך צוהערן וי די בינען אַרום בינשטאָק רוישן און זיצן מיט יצחקן אין 
סאָד. דײַנע שװאַרצע אויגן ווערן פון די בלויקייטן אין די הימלען, דאַכט זיך, 
אויך בלוי און דו פאַרגייסט זיך אויך דאָרטן, אונטער אָט די הימלען, וי 
די לאַרך אין אַ פֿאַרשיכּורטן געזאַנג, און הערן די רייד פון יצחקס גרויס 
און קלוג האַרץ. אָבער אויפן וועג צום טיש, צום אַשמדאַי, װוּ געװאָלט אַן 
אָנשפּאַר געפינען, קומט איר אַנטקעגן דער אַלטער פּראָפּעסאָר אפרת, און 
מיט אַ מין טענח זאָגט ער 1 : 

-- קאָלעגע, איך װאַרט דאָך אויף אײַך! 

קוקט זי אים פאַרחידושט אָן: פון װאַנען האָט זי געקאַנט וויסן אַז ער 
װאַרט אויף איר, און צוליב װאָס װאַרט ער, און װאָס וויל ער פון איר ? 
זיי קאָנען זיך דאָך קיין מאָל ניט צונויפריידן און זיך ניט אױסגלײַבן -- 
אַחוץ אין מעדיצין-ענינים. דאָ איז זײַן װאָרט פאַר אים הייליק. כּסדר בײַ 
ביידן װײַטע און קעגנאיבערדיקע געדאַנקען. מ'קריגט זיך אָפט אַזױ, אַז 


ע ר ב דך 


איינער הערט שוין ניט דעם אַנדערן. אָבער שוין בײַ איר ערשטער באַגעגע- 
ניש מיט אים, אויף יענעם אָװנט פון זײַן זיבעציקיאָריקן געבגוירן- טאָג, 
פילט זי, איווע, װוי עפּעס בינדט זי מיט אים, און אַפילו שוין נאָך איר בראָך 
מיט זײַן אייניקל, מיט אַדריאַנען --- וועגן דעם איז בײַ זיי קיין מאָל אַפילו 
קיין רייד ניט געווען -- גייט ער, דער אַלטער אפרת, פון איר לעבן ניט 
אַרױס. פאַרקערט, װאָס װײַטער מיט יאָרן, אַלץ טיפער טרעט ער אין איר 
לעבן אַרײַן. 

און װוי תּמיד, בײַ יעדער באַגעגעניש מיט אים אויג-אויף-אויג, װאַרט 
זי מיט מורא, אַז אָט באַלד װעט יענער ;עפּעס" קומען, זי אָפּבינדן פון אים, 
פונעם פּראָפעסאָר, און זי װעט אָנהײינן אין-ערגעץ-ווּ צו פאַלן... 

און דאָך גייט זי נאָך אים, וויל וועגן יענעם ,עפּעס" ניט טראַכטן, װײַל 
ער געפינט זיך דאָך, דער פּראָפּעסאָר, אין אַזאַ שווערן מצב: די איינציקע 
טאָכטער, יעלענאַ, און דאָס אייניקל, אַניטאַ, ביידע זענען הײַנטיקע נאַכט 
אומגעקומען. גראָד אין זײַן רויַקײיט ליגט דער גרויסער טרויער פונעם 
טאַטן און פונעם זיידן. און דער טרויער פונעם זיידן איז אפשר נאָך גרעסער 
פונעם טאַטנס טרויער. זי האָט דאָך טאַקע באַדאַרפט פאַרשטיין, איווע, אַז 
מ'טאָר אים אַליין ניט איבערלאָזן, אַז זײַן רויַקײט קומט פון אַ טיפן ייָאוש, 
ס'איז די רויַקײט פון אַ זעלבסטמערדער. 

און זי גייט נאָך אים איבערן קאַלטן קאָרידאָר, װוּ מ'הייבט אויף פון 
דער ערד די קראַנקע. ס'האָבן זיך שוין אומגעקערט די דרײַ דאָקטױירים 
און די צוויי אַקושערקעס און אויך ער, דער אוקראַיַנישער דאָקטער פאַנאָס 
פּאָטאַפּענקאָ, מיט די אַראָפּהענגענדיקע זאַפּאָראָזשער װאָנצעס, יענער װאָס 
האָט געהאַלטן פאַר די באַפּרײַער פון דער לײַבלעכער אוקראַיַנע די פינצי 
טערע, די שׂינאת-המנדיקע רעדע, אויך ער האָט זיך באַװיזן. די רױטע 
זענען דאָך שוין אין שטאָט. און ער װעט געוויס קומען צו איר, אָט דער 
דאָקטער פאַנאָס פּאָטאַפּענקאָ, און װעט איר זאָגן, אַפילו ניט קיין פּינטל 
טאָן מיט קיין אויג, אַז ער איז גאָר ניט קיין אַנטיסעמיט, אַז צווישן זײַנע 
בעסטע פּרײַנד זענען אויך ייַדן פאַראַן, למשל.. --- די קראַנקע רופן און 
שרײיַען און ס'איז קיין רפואה ניטאָ אויף צו העלפן און צו פאַרגרינגערן זיי 
די װוייטיקן, יעדער איינער ראַנגלט זיך דאָ, אויפן שאַרף פון מעסער, מיט 

זײַן גזר און גורל; און פון די קעלערן אַרױף טראָגט מען די אויף אייביק 
שוין שטיל-געבליבענע און באַרויַקטע. מיט די קברנים שאַפט זיך דאָרטן 
איר פעטער אַבוש. זײַן טרוקן און יונג קול גייט פונעם קעלערשטוב: 

--- נעמט אים און טראָגט אים! זאָל ער גיין אין עולם האמת אַרײַן און 
מקרב זײַן מיט זיך דעם קץ. זאָל ער דערציילן דאָרטן װאָס מ'טוט דאָ מיט 
ייִדן. נעמט אים ! טראָגט אים ! װאָס מער הרוגים אַלץ גיכער װועט אויפגעבויט 
ווערן ירושלים! -- איר פעטערס קול, דער עיקר זײַנע רייד, בייגן זי ממש 
אײַן און אַ פראָסט נעמט איר גיין איבערן גאַנצן גוף. 

און זי גייט, איווע, נאָכן פּראָפּעסאָר, שוין נאָך די קנאַפּע דרײַ מעת-לעתן 
אָפּשטײן בײַם אָפּעראַציע-טיש איבער די צעשלאָגענע ייִדן; שוין נאָך דער 
באַגעגעניש מיט שיפרהן, װאָס האָט זי אַזױ אויפגעשוידערט און אויפגע- 
טרייסלט, און דערצו נאָך האָט איר נאָר װאָס פון דאָרטן, פון קעלערשטוב, 
פון װאַנען מ'טראָגט די מתים, איר פעטער אַבוש, דער חריף, מיט זײַנע 
רייד : װאָס מער הרוגים אַלץ גיכער װעט אויפגעבויט װערן ירושלים -- 
שוין גאָר אַרײַנגעװאָרפן אַ פאַרשאָלטענעם שטיין אין דער טיפעניש פון איר 
נשמה. אַרוסנעמען אָט דעם שטיין פון דאָרטן וועט איר אָנקומען מיט גרויסע 
שװועריקייטן, און זי ווייסט אַפּילו ניט צי זי װעט אויף דעם גאָר כּוח האָבן. 

און זי גייט נאָכן פּראָכּעסאָר װוי נאָכן לעצטן פּסק-דין שוין אויך אויף 
איר אייגענעם לעבן. און זי וויל גאָר איצטער ניט אַרײַנגײן אַהין, אין איר 
אייגענעם לעבן. אויך דאָרטן איז אַ תּוהו-ובוהו, אויך דאָרטן ווייסט זי שוין 
ניט װוּ ס'איז דער אָנהייב און װוּ ס'איז דער סוף, און ווינטן ווייען אין איר 
לעבן, און קיין איין לעבעדיק נפש איז דאָרטן ניטאָ --- די טאָכטער, טאַמאַראַ, 
דאָס איינציקע פײַערל, דערװײַטערט זיך אַלץ װײַטער און װײַטער, ס'האַלט 
שוין בײַם פאַרגיין. דאָרטן אין איר לעבן: אַ בית-עולם, געשפּענסטן און 
ווילדע חלומות גייען פון דאָרטן, 

און זי גייט, איווע, נאָכן אַלטן פּראָפּעסאָר אפרת, וי נאָכן לעצטן פּסק"דין 
שוין אויך איבער איר אייגענעם לעבן. זי קאָן זיך ניט אָפּשטעלן, וי זי װאָלט 
פון עמעצן געיאָגט און געטריבן געװאָרן, און ס'איז שוין ניט אין איר ווילן 
און אין איר בחירה צו פאַרהאַלטן זיך און פון אָט דעם וועג אַראָפּקערעװען, 
הגם זי ווייסט שוין גוט, אַז דער אַלטער אפרת וויל מיט איר רעדן דאָרטן, 

בײַ זיך אין קאַבינעט, צום ערשטן מאָל וועגן זײַן אייניקל, וועגן אַדריאַנען, 
װאָס לעבט ערגעץ אין אינדיע, צווישן בערג, אויפגעבויט פאַר זיך אַ צוויי" 
שטאָקיק הויז, אַרומגערינגלט מיט הונדערט-יאָריקע צעדערביימער, און מאָלט 
דאָרטן אויסטערלישע בילדער, כּמעט נאָר מיט צויי פאַרבן: רויט און 
שװאַרץ... 

און זי גייט נאָך אים, אָבער שוין אַן אױיסגעגלײַכטע, שוין מיט יענעם 
עקשנותדיקן און פעסטן טראָט פון אַ באָיאַר, װאָס װעט ניט מוחל זײַן און 
קיין מאָל ניט שענקען קיין מלשינות און מסירה, פאַרקויפטקייט און פּחדנות ; 
דער עיקר זענען איר מיאוס און עקלדיק פּחדנים. יענע װאָס ציטערן פאַרן 
אייגענעם פעלכל און טראָגן אונטער און שרײַבן אונטער און באַדינען און 
פאַרקויפן דאָס הייליקסטע. און שפּעטער שטעלן זיי זיך אַרױס, אָט די 
פּחדנים, פאַר געליטענע און פאַר געיאָגטע און פאַר אַנוסים. 

ניין, װאָס דער אַלטער אפרת זאָל דאָרטן ניט זאָגן און ניט אױיסמאָלן, 
וועט אַפילו איצט, נאָך אַזױ פיל יאָרן נאָך דעם װאָס ס'איז אויף דער 
זשענעווער אָזערע פאָרגעקומען, קיין פאַרגעבונג און קיין תּשובה ניט זײַן 
יענער, אַדריאַן, איז אויך אַ שטיין אויפן דנאָ פון איר נשמה --- זי װעט אים 
קיין מאָל פון דאָרטן ניט קאָנען אַרױיסנעמען. וויפל שטיינער -- פרעגט זי 
זיך אַלײן, --- דאַרפן זיך נאָך אָנקלײיַבן אין מײַן נשמה, אַז ס'זאָל מיך נעמען 
אַראָפּציִען אין תּהום אַרײַן ? 

זי אײַלט זיך ניט אָניאָגן דעם פּראָפּעסאָר, װאָס מיט יאָרן װוערט ער 
דאַכט זיך העכער און שװערלײַביקער. ס'קריכן אים נאָך אַלץ, װי אַ מאָל, 
פון די אַרבל אַרױס די װײַסע האַרטע מאַנקעטן, אמת, שוין שטאַרק פאַר- 
געלטע; אינעם אַלטן קאָלנער --- פונעם פּרעסן אַ צוגעסמאַליעטער, מיטן װײַסן 
און אויך פאַרגעלטן שניפּס ; זי שפּאַנט נאָך זײַן שאָטן, --- אויך אַ געלער און 
מיט גלײַכע זיך ניט אײַנבײיגנדיקע פיס. זײַן שאָטן, װאָלט זי געמעגט שווערן, 
זעט זי אָפט אַרומגײן איבערן קאָרידאָר אַלין, אָן דעם זקן... ער פירט זי צו 
זיך אין קאַבינעט אַרײַן, װוּ אויפן טיש ברענען צוויי ליכט און אַ הייסער 
סאַמאָװאַר זינגט אויס עפּעס אַ װאַרעמע בענקשאַפט אין אָט דער אַרום- 
פראָסטיקער און מוראדיקער נאַכט, : 

-- קאָלעגע, אַנטשולדיקט, אַחוץ טיי האָב איך מער גאָרנישט ניט. 

אָבער אין אַזֹאַ נאַכט, אַז ס'ווערן חרוב גאַנצע וועלטן, איז אַ גלאָז הייסע טיי 
אויך עפּעס ווערט. פאַר די הײַדאַמאַקעס, די פּעטליוראָווצעס, װאָס דער 
,האָפּאַק" און די /אָפּ מאָל: גרעטשאַניקיי איז די איינציקע מוזיק פון זייערע 
נשמות... אַװודאי האָט זיי מאָצאַרטס מוזיק אויפגערייצט, וי אַ רויטער לײַוונט 
רייצט אויף אַן אָקס. און זיי האָבן אַרױסגעװאָרפן דעם קלאַװיר צוזאַמען 
מיטן קינד, ' פ 

אין זײַן קול די פריערדיקע רויקייט װאָס שרעקט און װוּנדערט, אויך 
אין זײַן פּנים בײַט זיך ניט די מראה, ס'טוט קיין אָדערל בײַ די שלייפן ניט 
אַ ציטער. אמת, די בלויקייט אין זײַנע אויגן ווערט געדיכטער און גייט 
אַריבער אין אַ שװאַרצקייט. אָט די שװאַרצקייט דערמאָנט איר אַדריאַנס 
אויגן. ער רוקט איר צו דאָס גלאָז טיי, דעם סאַכאַרין אוימן כינעזישן שאָלעמל, 
און פרעגט זי שוין אויף דײַטש: 

-- וועלכען װאָכענטאַג האַבען וויר הויטע ? יאַ, יאַ... סילװועסטעראַבענד. 
נוייאַרסװוינטשע... 011211ע26 1416 -- גאָרנישט דאַרף ניט װונדערן. האָט 
אײַער קרובה געבוירן אַ טויט קינד ? : 

-- ניין, אַ לעבעדיקס. נאָר זי האָט עס אָפּגעגעבן אַ פּויערטע, װאָס האָט 
געבוירן אַ טויט קינד, : 

-- האָט זי עס געטאָן פון אויסגאַנגלאָזיקײט ? טאַקע ניט געהאַט ווּהין 
מיטן קינד זיך אַהינצוטאָן ? 

-- ניין, ניט דערפאַר. זי װויל ניט, האָט זי מיר געזאָגט, אַז איר קינד 
זאָל מען װאַרפן לעבעדיקערהייט אויפן פײַער, 

-- קאָלעגע, מיר איז שווער צו רעדן מיט אײַך וועגן דעם. 

-- פאַר װאָס ? 

--- װײַַל דאָרטן װוּ איך זע א טיף מענטשלעכע טראַגעדיע, דאָרטן זעט 
איר אַ ייִדישע, אַ טיף נאַציאָנאַלע טראַגעדיע. דאָס װאָס אַ מאַמע דאַרף 
אָפּגעבן איר קינד אַ פויערטע, אַז מ'זאָל עס לעבעדיקערהייט ניט װאַרפן 
אויפן פײַער, דאָס איז פאַר מיר גיכער אַן אַלמענטשלעכע טראַגעדיע. אַ 
גרויסע אַלמענטשלעכע טראַגעדיע. | 

-- אָבער פּראָפּעסאָר, --- שרײַט כּמעט איווע אויס; פון אירע הענט 
פאַלט אַרױס דאָס גלאָז, ווערט צעבראָכן אוֹן די טיי װוערט צעגאָסן איבערן 

טיש. -- אָבער פּראָפּעסאָר, די אַזױ גערופענע אַלמענטשלעכע טראַגעדיע 
איז דאָך אַן אַבסטראַקטע, אַ שאָטן, אײַער שאָטן, אַ גענאַרערײַ! די ענגלענדער, 
די פראַנצויזן, די אַמעריקאַנער, די דײַטשן און איטאַליענער, די ציוויליזירטע 
וועלט, די אייראָפּעיַשע קולטור, אַלע זיצן איצט אין די װאַרעמע הײַזער, 
בײַ די פלאַקערנדיקע קאַמינען און באַגעגענען דאָס נײַע יאָר מיט װײַנען 
און געזאַנגען. און דאָ גייט שוין דעם דריטן טאָג אַן אומברחמנותדיקצ 
שחיטה. שוין דרײַ מעת-לעת שפּאַלטן די ייִדישע ווייגעשרייען די הימלען, 
פון די בערג לויפט דאָס ייִדישע בלוט אין דניעפּער אַרײַן. די שנייען זענען 
שוין רויט געװאָרן.. : 

-- אַװודאי איז עס, קאָלעגע, שרעקלעך. אויך יעלענעס און אַניוטעס 
בלוט לויפט דאָרטן אין דניעפּער אַרײַן... אָבער גראָד אין דעם, אין אָט די 
שוידערלעכע ייִדישע פּאָגראָמען, זע איך די גרויסע אַלמענטשלעכע טראַ- 
געדיע, 

--- און איר װעט מיר באַלד זאָגן, אַז די געשיכטע פון דער מענטשהייט 
איז וי אַ באַרגיקע לאַנדשאַפט, אַז כּדי אַריבערצוגיין פון איין הייכקייט 
אויף דער צווייטער דאַרף מען פריִער אַראָפּגיין פונעם באַרג אויף וועלכן 
מען איז מיט גרויסע שועריקייטן אַרױף. 

-- אָט אַזױ, קאָלעגע, גייט זי, די מענטשהייט. אָט אַזױ איז איר גע" 
בערגיקער וועג. אָפט װוערט דער באַרג-אַראָפּ באַדעקט מיט ביינער. אויף 
אָט דעם באַרג-אַראָפּ קומען אום גאַנצע פעלקער. און פעלקער מיט גרויסע 
ציװויליזאַציעס און קולטורן --- אַשור, בבל, גריכנלאַנד, רוים... כ'רעד שוין 
ניט פון די צענדליקער פעלקער װאָס זייערע נעמען זענען שוין פון לאַנג 
פאַרגעסן געװאָרן. ' 

טוט זי זיך אַ הייב אויף פונעם בענקל: 

--- באַרעכטיקט איר עס ? 

-- די געשיכטע פרעגט בײַ קיינעם ניט קיין עצות און קומט צו מיר 
אויך ניט אויף קאָנסולטאַציע. די געשיכטע האָט זיך איר אומברחמנותדיקן 
אײַזערנעם גאַנג. אָפט מאָל איז עס דער גאַנג פון אַ גולם. מ'קאָן עס אַפּילו 
מיטן שׂכל ניט באַנעמען און ניט דערקלערן. 

--- אָבער פּראָפּעסאָר, --- בייגט זי זיך אָן צו אים איבערן טיש און פרעגט 

שטיל וי ס'װאָלט איר אָטעם פאַרפעלט. --- אָבער אָט דער גולם טרעט דאָך 
ניט אַזױ איבער קיין שום אַנדער פאָלק. 

--- פאַר װאָס מיינט איר אַזױי, --- באַװײַזט זיך אין זײַנע הענט אַ פּעשל 
קאָרטן און ער נעמט זיך צעלייגן אַ פּאַסיאַנס אויפן נאַסן, מיט טיי פאַרגאָ- 
סענעם טיש. -- איר זעט די װעלט נאָר דורך ייַדן. נעמט די אַרמענער! 
אין פאַרלויף פון יאָרן, איר הערט, קאָלעגע, יאָרן, פונעם סוף נײַנצנטן יאָר" 
הונדערט ביז צו אונדזערע טעג; איינס פון די עלטסטע און קולטורעלסטע 
פעלקער אין דער וועלט, האָט איבערגעלעבט איינע פון די שוידערלעכסטע 
טראַגעדיעס אין דער געשיכטע פון דער מענטשהייט. אין אָט די יאָרן, װאָס 
דערמאָנען די צײַטן פון דזשינגיס-כאַן, --- איר הערט, קאָלעגע, --- האָבן די 
טערקן ---אָנגעהױבן האָט דער סולטאַן און פאַרענדיקט האָבן שוין די יונג" 
טערקן... : 
-- די פּראָגרעסיווע, די רעװאָלוציאָנערן ? -- רעדט זי שוין קוים אַרױס. 
--- שוין די, װאָס זענען אַרױף אויף אײַער באַרג, אויף די הייכן ? 

-- 26111241 /141, קאָלעגע, גאָרניט דאַרף ניט װוּנדערן! --- טראָגט 
ער אַריבער דעם צענטל לעקעך אויפן ייַנגל פּיק און עפנט אויף אַ מלך 
צלם. --- אין אָט די יאָרן, איר הערט, אין פאַרלויף פון יאָרן, האָבן די טערקן 
אויסגעקוילעט און פאַרברענט דרײַ מיליאָן אַרמענער. דרײַ מיליאָן. 

--- פּראָפּעסאָר, און די אַרמענער זענען דאָך קריסטן, זיי גלייבן אין 
יעזוסן װי עס גלייבן אין אים די ענגלענדער, די פראַנצויזן, די איטאַליענער, 
און די אַמעריקאַנער. 

-- יאָ, קאָלעגע, זיי האָבן איין רעליגיע. האָבן זיך די אַרמענער געווענדט 
און געשריען צו דער קריסטלעכער וועלט, צו אַלע מלוכות : די טערקן האָבן 
זיך געשטעלט פאַר אַ ציל אומצוברענגען און צו פאַרטיליקן די אַרמענישע 
נאַציע. 

--- נו, פּראָפּעסאָר, איז דען עמעצער זיי געקומען צו הילף? 

--- ניין. --- לייגט ער װײַטער די קאָרט אויף יענער און פון איין אָרט 
אויפן צווייטן, מאַנעװרירט און קאָמבינירט מיט זיי, און לויט די פינגער 
| איז צו זען דעם פּראָפּעסאָרס צופרידנקייט: די קאָרטן פאַלן זיך צונויף, 
דער פּאַסיאַנס קומט אַרױס. --- די שחיטות זענען דאָך געווען שרעקלעכע. 

די אַרמענער האָט מען געבונדן הענט און פיס, זיי געלייגט אויף דער ערד 
אין רייען, דערנאָך אויף זיי אַרױפגעװאָרפן צװײַגן און זיי לעבעדיקערהייט 
פאַרברענט. די טערקן האָבן געקוילעט אַלט און יונג, פאַרגװאַלדיקט פרויען 
און קינדער, חרוב געמאַכט שטעט און דערפער. מ'האָט זיי אומגעבראַכט 
אויף אַן אַכזריותדיקן אופן אין די קלויסטערס, אויף די בערג, אין די טאָלן, 
אין די וועלדער... 

-- פּראָפּעסאָר --- שלאָגט זי אים איבער און כאַפּט זיך אָן מיט ביידע 
הענט פאַרן טיש, וי זי װאָלט מיט אַ מאָל דערזען יענעם אָפּגרונט צו וועלכן 
דער זקן פירט זי. --- פון אײַער ,באַרג אַרױף און באַרג אַראָפּ" ווערט דאָך 
שוין גאָר פינצטער און שװאַרץ... די יונג-טערקן, די פּראָגרעסיווע, די רעװאָ- 
לוציאָנערן, װאָס זענען די ערשטע אויף אײַער ,באַרג" אַרױף, האָבן דאָך 
גאָר מיט מערער ברען און מיט מערער פלײַס און מיט גרעסערער ווילדקייט 
געשניטן די אַרמענער וי דאָס האָבן געטאָן די סולטאַן-לײַט, וועלכע האָבן 
זיך געפונען ,אין טאָל?! 

דער זקן ענטפערט ניט און לייגט אַװעק די לעצטע קאָרט -- דער 
פּאַסיאַנס איז אַרױס: די קאָרטן זענען זיך לויט די קאָלירן צונויפגעפאַלן 
און זיך צונויפגעגאַנגען. די אויגן ווערן אים אָבער מיט אַ מאָל פאַרמאַכט 
וי די רויט-רויכיקע שׂרפה-פלאַמען װאָלטן אים אָנגעהויבן צו שטערן. די 
פינגער נעמען אים לויפן איבערן טיש, וי איבער קלאַװישן פון אַ קלאַוויר --- 
ער פאַרנייגט אַפילו דעם גרויסן קאָפּ וי זיך צוגעהערט צו קלאַנגען װאָס 
קומען פון ערגעץ, פון אַן אַנדער וועלט אָן. זי, איווע, הערט אָבער וי הינטערן 
פענצטער, ניט װײַט דאָ, בײַ אַ פאַרװייעטער סאָסנע, שרײַט צו די פלעמלדיק- 
גרינע שטערן אין די שװאַרצע הימלען, אַ פאַרװוּנדט פערד, וי אין יענער 
נאַכט ווען זי האָט מיטן קינד, מיט טאַמאַרעלען, דאָס פירשטאָקיק-װײַסע 
מויערל, די לאַנדעס, פאַרלאָזט, 

פּלוצעם הייבט ער זיך אויף, דער פּראָפּעסאָר, און גייט שווער, מיט אַ 
טופּענדיק-הילכיקן טראָט אין יענעם ווינקל אַרײַן װוּהין ס'דערגייט ניט דער 
אָפּשײַן פון די שׂרפות און בלײַבט דאָרטן מיטן פּנים צו דער װאַנט שטיין. 
און דער סאַמאָװאַר בלײַבט אויך אויפן טיש שטיל, וי אויך ער האָט שוין 
אויסגעזונגען זײַן װוינטערדיקע בענקשאַפט און טוליעט זיך צו דער אייגענער 

ביסל װאַרעמקײט, װאָס שמעקט מיט טײַך, מיט ווערבע און מיט אָטאַװע- 
גראָזן. 

קאָן זי ניט פאַרשטײן, איווע, צוליב װאָס האָט דער פּראָפעסאָר באַדאַרפט 
אַהין, אין דער פינצטערניש, אין ווינקל אַרײַן, און דערצו נאָך מיטן פּנים 
אין דער װאַנט זיך אַװעקשטעלן... קלײַבט ער זיך ניט, דער אַלטער אַפּיקורס, 
דער גרויסער אָפּלײיקענער און צווייפלער, דער אייביקער חסרונות-זוכער 
און װידערשפּעניקער, װויל ער ניט איצט, דער כּופר-בעיקר, אין אָט דער 
שוידערלעכער נאַכט אין וועלכער ער האָט זיי ביידע, די טאָכטער מיטן 
אייניקל, אויף אַזאַ מין אופן פאַרלאָרן, װיל ער ניט דאָרטן, אין דעם שװאַרצן 
ווינקל, קיינער זאָל ניט זען, נאָר פאַר זיך אַלײן, תּפילה טאָן און מיט אַ ווידוי 
צום גאָט פון זײַנע אָבות זיך אומקערן? איר, איווען, ווילט זיך איצט אַזױ 
בלײַבן אַליין און װי די מומע ליבע, פאַר הימל און ערד, אויפן גאָרטן, דעם 
קאָפּ אָנגעשפּאַרט אָן אַ בוים, זיך אויסוויינען, אַז דאָס האַרץ זאָל אין טרערן 
ניט דערטרונקען וערן. נאָר דאָ דערזעט זי --- גאָר ניט באַמערקט ווען און 
וי אַזױ ס'איז אַהער געקומען -- אַ בילד אין אַ באַגילדט רעמל בײַ די צוויי 
לײַכטער שטיין: אַ מאַנספּאַרשױן מיט אַ באָרד, באמת אַ שיינער, טאַקע 
אַ שטיק װוּנדער פון דער נאַטור; דעם קאָפּ אין װײַסן אַרומגעװיקלט, דער 
גוף אין אַ מין שװאַרצער טאָגע ביז צו דער ערד, מיט אַ הויכן שטעקן אין 
דער האַנט, שטייט פאַר דער טיר פון אַ געגלאָזטער װעראַנדע, װי אויף 
עמעצן געװאַרט און אַרױסגעקוקט. האָט זי תּיכּף, טאַקע לויט די אויגן װאָס 
האָבן אויף איר פונעם בילד צווישן די ליכט געקוקט, גלײַך דערקענט אים, 
אַדריאַנען... און אַ הייס-בריענדיקער ציטער, אָבער אויך פול מיט ייָאוש 
און צאָרן, איז איר איבערן לײַב אַדורך. מאַכט זי אַ פּאָר טריט צום פּראָפּעסאָר 
און נעמט װאַרטן אַז אָט-אָט װעט יענער אָנהייבן צו רעדן וועגן זײַן אייניקל, 
וועגן אַדריאַנען, װאָס לעבט שוין באַלד דרײַצן יאָר ערגעץ דאָרטן, בײַ די 
הימאַלײַער בערג. : . 

נאָר דער אַלטער אפרת שװײַגט און שטייט דאָרטן אינעם פינצטערן 
כּמעט שװאַרצן ווינקל, וי אײַנגעגראָבן, װוי אַ מצבה. די מאַנקעטן װײַסן זיך 
אים נאָך פון דאָרטן אַרױס און דערמאָנען איר אַז דער פּראָפּעסאָר איז אַ 
לעבעדיקער און ווען ער זאָל װעלן קאָן ער זיך באַװועגן. און זי שטעלט נאָך 


ער ב : 85 


אַ פַּאָר טריט און בלײַבט באַלד אויך הינטער זײַנע פּלייצעס, אין יענעם 
שװאַרצן ווינקל, פאַרגליװוערט און אָן אָטעם שטיין. ערשט דאָ דערזעט זי 
אַז די שׂרפה-פלאַמען דערגייען יאָ אַהער צו: אויף איין בעטל ליגן זיי דאָ 
ביידע. 

-- פּראָפּעסאָר, --- רעדט זי קוים אַרױס. -- דאָס זענען זיי 

ער ענטפערט איר ניט. אָבער זי ווייסט שוין: דאָ, אויפן שמאָלן בעטל 
ליגן די ביידע אומגעבראַכטע -- זײַן טאָכטער יעלענאַ און זײַן אייניקל 
אַניטאַ. 

--- פּראָפעסאָר... 

--- גיסט מיר אָן, כ'בעט אײַך, אַ גלאָז טיי ! -- און נעמט צו איר רעדן 
װײַטער און אַלץ מיטן פריערדיקן, מיט יענעם רויִקן, מיטן ניט געאײַלטן, 
מיטן אָפּגעװױגענעם און אָפּגעמאָסטענעם קול, װאָס האָט זי אויך פריער 
אַזױ געשראָקן און איצט ווייסט זי פּשוט ניט פון אָט דעם קול, װאָס גייט 
פון יענעם ווינקל װוּ ס'ליגן די צוויי טײַערסטע זײַנע, װוּהין פון צער און פון 
װייטיק זיך אַהינטאָן. --- און איר ווייסט, קאָלעגע, -- רעדט ער צו איר מיט 
יענעם קול און דאָס גלאָז שפּרינגט אויף דער שאָל אין איר זיך-טרייסלענ- 
דיקער האַנט. -- איר ווייסט װאָס די דײַטשן האָבן דאָ, אויף אוקראַינע, געטאָן 
מיט די פּויערים ? ווילהעלם דעם צווייטנס זעלנער האָבן צוגענומען פון די 
דערפער דאָס ברויט, דאָס פי, די לעצטע הן. זיי האָבן פון די פעלדער 
אַראָפּגענומען דעם אייבערשטן שיכט שװאַרצע ערד און אַרױסגעפירט קיין 
דײַטשלאַנד. און יענע דערפער װאָס האָבן זיך קעגנגעשטעלט האָט מען אין 
שפּעטן האַרבסט, ס'איז שוין שניי געפאַלן, פאַרטריבן אַלט און יונג, פרויען 
מיט זייגקינדער אויף די הענט אין טײַך אַרײַן, געהאַלטן זיי דאָרטן אונטער 
די ביקסן ביזן האַלדז אין קאַלטן װאַסער, אַלטע-לײַט, פרויען און קינדער 
זענען פון די פיס געפאַלן און דערטרונקען געװאָרן... 

-- פּראָפּעסאָר, -- שטעלט זי אַװעק דאָס אָנגעגאָסענע גלאָז טיי אויפן 
טיש, לעם אַדריאַנס בילד. --- און דאָס טוען דאָך לעסינגס און שילערס, קאַנטס 
און העגעלס, געטעס און בעטהאָווענס אייניקלעך ! ווילט איר זאָגן, אַז לית-דין 
ולית-דיין ? : 

--- און אין דער צײַט, -- רעדט װײַטער דער אַלטער אפרת --- ווען אַ 

דאָרף מיט מענטשן איז געשטאַנען אין פרירנדיקן טײַן, האָבן די דײַטשן 
גערויבט און געצונדן די שטרויענע כאַטעס. 

--- צוליב װאָס, --- לויפט זי צו אים צו, -- צוליב װאָס, פּראָפּעסאָר, 
דערציילט איר עס מיר 1 װילט איר מיר זאָגן, אַז װי באַלד ס'ברענט אַזױ 
דאָס נאַסע האָלץ... אַז דאָס ייִדישע פאָלק, דאָס סאַמע עלנטסטע אויף דער 
ערד, דאָס פאָלק פון די עשׂרת-הדיברות, פון דער עטישער לערע פון די 
נביאים, אַז דאָס פאָלק איז פאַרמישפּט אויף שווערע ליידן און אונטערגאַנג, 
אַז דאָס ייִדישע פאָלק האָט נאָר איין וועג, דעם איינציקן וועג װאָס איר האָט 
אים איבערגעלאָזט, דעם וועג פון אַסימילאַציע? 

-- שוין צו שפּעט! 

-- װאָס, װאָס איז צו שפּעט ? 

-- צו אַסימילירן זיך. די צײַטן ווען ייִדן האָבן געקאָנט זיך אַסימילירן 
זענען שוין פון לאַנג פאַרבײַ און אַריבער. אַלע צײַטן,. 

-- פּראָפּעסאָר, --- שלאָגט זי אים איבער מיט פאַרביטערונג און ביז 
גאָר אַ באַלײידיקטע. --- פאַר װאָס האָבן גראָד ייִדן, דאָס פאָלק װאָס האָט 
געגעבן דער ועלט דעם מאָנאָטעיזם, די עשׂרת-הדיברות, די נביאים, פאַר 
װאָס, פּראָפּעסאָר, האָבן גראָד מיר באַדאַרפט באַגיין נאַציאָנאַלן זעלבסט- 
מאָרך ? : 
-- אַלע צײַטן פון אַסימילירן זיך, -- לאָזט ער אירע רייד פאַרב;ל און 
רעדט אַלץ מיט יענעם קול -- האָבן די ייִדן שוין דורכגעלאָזט. שוין צו 
שפּעט! ייִדן האָבן געקאָנט אַסימילירן זיך אין די געצן"דינערישע צײַטן 
יענע פעלקער, די געצן-דינערישע, װאָלטן ייִדן אין זיך אַױײַנגענומען. האָבן 
אָבער די פאַנאַטישע חשמונאים זיך געשטעלט אויפן וועג. און װאָס האָט עס 
געגעבן ? אַ רגע זעלבשטענדיקייט ? ניט די פּרושים, נאָר די צדוקים האָבן 
געוויזן דעם ריכטיקן און דעם קלוגן וועג. מצדה איז געווען דער װוילדער 
שפּרונג פונעם באַרג אינעם אייביקן פײַער אַרײַן, 

-- פּראָפּעסאָר, די חשמונאים, מצדה... --- און זי קאָן װײַטער ניט רעדן. 
אַ ביטערע קעלט גייט אויף איר ניט פונעם פראָסטיקן פאַרטאָג, אַפילן ניט 
פון דער פאַרשנייטער סאָסנע, װוּ סישרײַט דאָס פאַרװוּנדטע פערד, נאָר פון 
דאַנען, פון פינצטערן ווינקל, װוּ דער זקן שטייט איבער די צוויי טויטע גופים, 

-- די קריסטלעכע קירך, -- רעדט ער װײַטער, אָבער שוין מיט אַ זיך 
לעשנדיק קול --- האָט אויך געװאָלט אָפּשמדן די ייִדן, זיי צעשטויבן צווישן 
די קריסטלעכע פעלקער. איצט װעט שוין דער שמד ניט העלפן! ייִדן מעגן 
זיך אָנטאָן װי דאָנער קאָזאַקן, װועט עס זיי שוין אויך ניט הצלפן. פאַר ייִדן 
איז פאַרבליבן דער שרעקלעכער און דער ווילדער ב ד מיך װזיי! קאָלעגע, 
קאָלעגע, גיט מיר אַ גלאָז װאַסער, אַ דאַנק ! 

נאָך אַלץ מיטן פּנים צו דער װאַנט, טרינקט ער פּאַװאָלינקע אויס, קערט 
איר אום, דורכן לינקן אַקטל, דאָס ליידיקע גלאָז און שטעלט ייך מיט אַ מאָל 
אויף די קני בײַם בעטל, לייגט ביידע הענט אויף די צוויי איבערגעדעקטע 
מתים אַרױף און בלײַבט אַזױ לאַנג שטיין. דערנאָך הייבט ער זיך שווער אויף, 
שטעלט זיך אויף די פיס, טרייסלט אָפּ דעם שטויב פון די קני און גייט 
מאָדנע װאַקלענדיק זיך און שאַרנדיק איבערן דיל צום טיש ניט נאָר זײַן 
פּנים נאָר נאָך מער זײַנע אויגן, זענען פּשוט ניט צו דערקענזן. שוין פונעם 
ערשטן בליק אויף אים, ספקט זי שוין אַפילו ניט, איווע, אַז דער פּראָפּעסאָר 
אפרת, שטייענדיק דאָרטן אינעם פינצטערן ווינקל און רעדדיק מיט איר 
מיט יענעם רויַקן קול, האָט בעת-מעשׂה אײַנגענומען סם און זי, דער דאַקטער, 
דער קאָלעגע, האָט אים נאָך געגעבן װאַסער צו פאַרטרינקען וויל זי לויפן 
ברענגען הילף, האָט זי אָבער דער זקן אָנגעכאַפּט מיט ביידע זענט פאַר איר 
כאַלאַט : 

-- אַדריאַן װאַרט נאָך אַלץ אויף אײַך. ער איז אַ גרויסער קינסטלער + 
און די וועגן פון גרויסע שאַפערס קאָן מען ניט מעסטן מששן װאָכעדיקן 
אַרשין. פאָרט צו אים ! ער װאַרט נאָך אַלץ אויף אײַך.. 

--- קיין מאָל ניט! -- ציטערט זי אין גאַנצן און אין די אויגן שטעלן זיך 
איר טרערן -- קיין מאָל ניט! פאַר מסירה איז ניטאָ און ס'קאָן ניט זײַן קיין 
באַרעכטיקונג. פאַר אַ קינסטלער אַ מסורניק קאָן אַװדאי און אַװדאי קיין 
פאַרגעבונג ניט זײַן. אַלצדינג, אַלצדינג װאָלט איך אים מוחל געוען - 
זי רײַסט זיך פון זײַנע הענט אַרױס און לויפט ברענגען דצם דאָקטער רמז, 
יענער זאָל איר העלפן דעם פאַרסמטן זקן אָפּראַטעװען. נאָר ווען זיי לויפן 
אַהער שפּעטער אַרײַן, טרעפן זיי שוין דעם פּראָפּעסאָר אפרת אויפן דיל 
אַ טויטן, און טאַקע אין יענעם פינצטערן ווינקל, װוּ אויפן בעטל ליגן די צוויי 

הרוגים, די טאָכטער זײַנע יעלענאַ און דאָס אייניקל אַניוטאַ, װאָס האָבן פאַר 
נאַכט, ביידע, אין פיר הענט, מאָצאַרטס רעקוויעם געשפּילט. און אויפן טיש 
געפינען זיי אויך אַ שטיק גרוי פּאַקפּאַפּיר מיט עטלעכע װערטער, פריער 
אין העברעיִש: רעוֹת שׂבעה נפשי. בִיגוֹן כּחי כלה, --- מיט ליידן איז זאַט 
געװאָרן מײַן נשמה. אין טרויער איז מײַן קראַפט אױיסגעשעפּט געװאָרן 
און דערנאָך אין רוסיש, און שוין גאָר מיט אַ זיך טרייסלענדיקער האַנט 
געפירט ; אין אָזאַ וועלט איז אַ חרפּה צו לעבן און צו רופן זיך מענטש... 


יב 


און דאָרטן, אין שטעטל, אין דעם האַלב חרוב-געװאָרענעם, צװוישן די 
ערב-ווינטערדיקע פּאָלעסיער וועלדער, װאָס ווייען מיט סכּנה און מיט מחיה" 
שאַרפע ריחות פון װאַסערן ערב-פאַרפרוירן ווערן, מיט איבערגעטריקנטע 
קרײַטעכצער און מיט דעמבנבלעטער; װוּ צווישן די שפּעט אויפגייענדיקע 
קאַיאָרן און די פרי צופאַלנדיקע נעכט בלאָען זיך פון די נעפּלען אַרױס די 
נאַקעטע בערעזעס און ס'שװואַרצט זיך געדיכטער די אויפגעאַקערט-גלאַנציקע 
ערד : װוּ אין אַ שעה פון שײַן לויפן איבער די שיפּועים דורכזיכטיק-גרינע 
פײַערלעך פון די אויפגייענדיקע ווינטערווייצן און וי הענגלען פאַרקילטע 
טראָפּנס שקיעה פלאַמען אַראָפּ און וויגן זיך אויפן ווינט די ראַבינע- און 
קאַלינע-טרויבן ; װוּ פון די קופּער-ברוינע שווערע װאַלדרױזײיאַגעדעס װאָס 
לײַכטן זיך אין די אויסגעלאָשענע קוסטעס, הערט זיך שוין אין דעם פריילעכן 
ניגון פון די בלויערלעך די שרעק פאַר די אָנקומענדיקע זאַװייעס און לאַנגע 
שנייפאַלן -- דאָרטן, שוין נאָך יענער האַלבער נאַכט אין דער טשערנאָבילער 
קלויז, בײַם אָרון-קודש, װוּהין סטיסיע האָט צווישן די צוויי גאַנץ געבליבענע 
ספר-תורות איר געהרגעט קינד אַרײַנגעלײגט, שוין שפּעטער, שוין נאָך 
דעם וי דער שוחט, חיים-אַהרן, האָט נאָכן שופר-בלאָזן די דרי ליכט אויפן 
שטענדער אױסגעלאָשן און זי, סטיסיע, שוין נאָר בײַ דער פאַררײיכערטי 
רויטלעכער שײַן פון די קברנימשע לאַמטערנס, האָט דעם קאָפּ צום נאַקן 
פאַרװאָרפן און פון איר אויסגעצויגענעם האַלדז, װי אויף דער עקדה געלעגן, 
איז אַהין, איבערן דאַך, אַריבער יענע פאַרווינטערטע הימלען, אַ פאַרביסן" 
גאַליקער, אַ ייִאוש-פאַרביטערטער געלעכטער-געשריי געגאַנגען: אַלעמען 
האָט אַ קדחת-קעלט אַרומגענומען און קיינער האָט ניט געװוּסט מיט אַוועלכע 
רייד און מיטלען פון אָט דעם מצב זי אַרויספירן און וי אַזױ דאָס טויטע 
קינד פון אירע הענט אַרוסנעמען... דאָ האָט זיך פון דער ערד, פון אונטערן 

שטענדער, דניאלקע אויפגעהויבן און כּמעט אָן אַ קול, קוים װאָס מ'װואָלט 
אים אין אַ שטילן אַרום דערהערט, געזאָגט צו איר : 

--- מערער קאָן איך שוין ניט פאַרטראָגן! 

און צו אַלעמענס שטוינען און נשתּומם ווערן האָט זי אים דערהערט און 
איר געלעכטער-געשריי האָט אָנגעהױבן צו פאַלן, שטילער ווערן און אויסגיין. 
עטלעכע רגעס איז זי נאָך אַזױ מיטן אויסגעצויגענעם האַלדז אַ פאַרשטומטע 
געשטאַנען -- מ'האָט נאָך געקאָנט הערן וי אַלע אירע ביינער קנאַקן װוי 
טרוקענע צװײַגן אויפן פייער, דערנאָך האַסטיק און מיט שטאָלץ דעם קאָפּ 
אױיסגעגלײַכט און מ'האָט פאַרן לעצטן מעתילעת איר קול דערהערט: 

-- יאָ, יאָ, לאָמיר גיין. איך דאַרף גיין! די נאַכט שטייט ניט. ניטע, 
דניאלקע, ניטע, נאָך ניט פאַר דײַנע כּוחות צו טראָגן מתים. 

-- טאָ גיט אָפּ זיי. 

-- זיי ? --- פירט זי מיט די צוגעלאָשענע אויגן איבער די באַגרעבער, 
װאָס שטייען מיט די לאַמטערנס אין די הענט און װאַרטן. --- זי ? ניין ! פאַר 
זיי איז קבורה שוין אַן אַרבעט... אַ פּרנסה ! 

און זי גיט זיי ניט, די קברנים, דאָס קינד אירס, װאָס האָט באַדאַרפט 
האָבן אַריכת-ימים וי איר עלטער-זיידע זרחל : בײַ הונדערט דרײַצן יאָר נאָך 
אַ מאָל בר-מיצווה געװאָרן, ביז צו דער לעצטער רגע געווען דער בעל-יועץ 
אין דער משפּחה, אַלע שׂימחות באַשיינט, דורות באָיאַרס צו דער חופה 
געפירט און אויף אַלע בריתן געווען דער סנדק; צו יענעמס לוויה איז מען 
געקומען כּמעט אױיסגעפּוצטע. מ'האָט אים, דעם משפּחה-זיידע, געטראָגן 
איבער די פרי-פרילינגדיקע פּאָלעסיער וועלדער מיט גאווה און גדלות. און איר 
זרחלען האָט מען ניט געלאָזן אויסלעבן זײַנע לאַנגע שיינע הונדערט דרײַצן 
יאָר. מ'האָט אים ניט געגעבן אויפצושטעלן נײַע דורות און פירן זיי צו דער 
חופַּה. מ'האָט אים, איר קינד, אויף אַזאַ רוצחישן אופן אומגעבראַכט. איר 
גרויסן חלום האָט מען צעשטערט און חרוב געמאַכט. אַ טויט קינד און פאַר- 
קוילטע ביינער איז פון איר חלום געבליבן. 

און זי גיט זיי ניט, די קברנים, דאָס קינד אירס און גייט אַליין מיט דעם 
פון דער טשערנאָבילער קלויז אַרױס און טראָגט עס מיט דער זאָמדיקער 
גאַס צוריק צום פעלד, װוּ ס'וואַרטן דאָרטן אויף אים אין דער אָפענער גרוב 

די ביינער פון זײַן טאַטן -- אײַנגעװיקלטע אין איר לײַװנטענעם פאַר- 
טעך. זי טראָגט אין דער נאַכט איר קינד --- די שײַן פון אירע אויגן, דאָס 
קול און דעם ניגון פון איר לעבן -- צו די עטלעכע פאַרקוילטע ביינער 
פון איר מאַן, צו נחומקען, װאָס זי האָט אַ מאָל טאַקע געטראָפן דאָרטן אויפן 
פאַרװאָרפענעם װאַלדװעג אַ צעממיתטן און אַ פאַרװײיעטן מיט זאַמד אונטער 
דער יאָדלע ליגן. 

איר פאָרן דעמאָלט מיט יענעם פאַרװאָרפענעם וועג איז געווען אַ גרויסע 
אײַנשטעלעניש. ס'האָט זי ניט נאָר אין אַ זײַט און װײַט פון איר דאָרף און 
פון איר היים פאַרפירט, נאָר דאָרטן, אין יענעם ווינקל, בײַ די באָליאַרקער 
זומפּן, איז דער װאַלד פול געווען מיט יענע, װאָס האָבן אויף דער מלחמה ניט 
געװאָלט גיין און זייערע קעפּ ניט געװאָלט לייגן פאַר ניקאָלײַ דעם בלוטיקן. 
די מענטשן דאָרטן, אין די װאַלדהײלן, אַרױסגעריסענע פון זייער לעבן, זענען 
בייז און ביז גאָר פאַרביטערט געװאָרן און צווישן זיי האָבן זיך שוין אויך 
אַרײַנגעכאַפּט יענע לײַט, װאָס לעבן פון אָנפאַלן און גזלה, און בלײַבן בײַ 
דעם אויך ניט שטיין. אַפילו פּאָליצײ האָט די באָליאַרקער זומפּן אויסגעמיטן 
און פאַרבײַגעפאָרן, 

און דערצו איז שוין צום סוף טאָג געווען, --- די זון, די גרויסע האָרע- 
פּאַשניצע פון דער ועלט, שוין אַ מידע, האָט געהאַלטן בײַם זעצן זיך: 
דער גאַנצער אַרום איז אין אַ הייס-גרויליקער שטילקייט געשטאַנען, אַפילו 
די רעדער אינעם שיטעוודיקן זאַמד האָבן זיך געקײַקלט אָן אַ מינדסטן קלאַנג ; 
דער שפּאַק, דער טונקל-גרויער אָגער מיט די װײַסע עפּל, האָט געװאָרפן 
פון צווישן די גרין-געפאַרבטע אויסגעבויגענע דישלען די אומרויק-דינע פיס 
אין דער לופטן, װוי ער װאָלט געשװוּמען איבערן אָנגעגליטן װעג: שון 
װאָכן װוי קיין טראָפּן רעגן איז ניט געפאַלן. דער טוי, די ברכה פון די נעכט, 
האָט זיך אָפּגעטאָן פון דער ערד. אויף די פעלדער, פאַרזייטע מיטן לעצטן 
ביסן פון מויל, געשפּאַנט אין אַקער זקנים, װײַבער און קינדער, -- די מאַנצ- 
בילן זענען אויף דער מלחמה פאַרטריבן געװאָרן --- אויף אָט די פעלדער 
האָט געגוססט די גרינקייט, ס'האָבן געגעלט און געקװאַרט די זאַנגען 
אויף די טאָלעקעס האָבן די בהמות ביז בלוט זיך צעריבן די ליפּן און גערע- 
װעט מיט רױט-אָנגעגאָסענע אויגן: די װאַסערן זענען אַװעק װײַט פון די 

ברעגן, דער סאָלאָװײי האָט געשוויגן, נאָר די פרעש האָבן געקװאַקעט אין 
דער װאַרעמער סליאָטע. 

אין יענעם סוף טאָג, די פײַערדיקע ראָד קויקלט זיך פון די הימלבערג 
צו די וועלדער אַראָפּ, אין דער הייס-גרויליקער שטילקייט, אַליין צווישן 
די פאַרטריקנטע פעלדער, גייט איר איבערן האַרצן אַ האַרטער טרויער, װאָס 
דראַפּעט איר ביז בלוט די נשמה און אײינצײַטיק, נאָך די דרײַ טעג טאַנצן 
אויף דער חתונה, רוישן אין איר אַלע בלוטן -- אַחוץ דער מומע ליבע האָט 
קיינער פון די באָיאַרס ניט געטאַנצט מערער און שענער און שטאַרקער 
פון איר, פון סטיסיען: אין יעדער ,שער" און אין יעדער ,פריילעכס" איז 
זי װי אין אַ רוישיקן טײַך פון פרייד אַרײַן. און פַּלוצעם, װוי זי װאָלט אַ קול 
פון װאַלד דערהערט, אויף אַ רגע פאַרקילט געװאָרן, נאָר גלײַך אַ לײַכטן, 
טאַקע קוים-קוים אַ צי געגעבן פאַר דער רעכטער ווישקע, האָט אויך אויף 
דעם שפּאַק די פעל, די טונקל-גרויע מיט די װײַסע עפַּל, אַ ציטער געטאָן, 
אָבער באַלד דעם מיין און דעם ווילן אירן דערפילט, אַ קאָסע געגעבן מיטן 
לענגלעכן קלוגן אויג, פונעם פעלדוועג אין װאַלד אַרײַן און מיט יענעם 
פאַרװאָרפן-געפערלעכן, שוין פאַרװאַקסענעם וועגל שטיל, מיט אָנגעשטעלטע 
אויערן, טראָט בײַ טראָט גענומען גיין. 

און הגם זי האָט געװוּסט, סטיסיע, אַז פון הינטער די הויכע סאָסנע- 
שטאַמען, װאָס שווענקען זייערע גרינע קעפּ אין דער שקיעה, קוקן שוין אויף 
איר יענע, װאָס באַהאַלטן זיך דאָ אויס פון אַ פרעמד אויג, דערװײַל זענען 
זיי נאָך דאָרטן געפּלעפט און פאַרחידושט : אַ פרוי זאָל אַהער איינע אַליין 
און צו נאַכט-צו אַרײַנפאָרן ; באַלד װעט אָבער זייער פאַרװונדערונג פֿאַר. 
בייגיין און זיי װועלן צום וועג אַרױסלױיפן און דעם שפּאַק פאַרן צײַמל 
אָנכאַפּן... אַװודאי איז עס געווען אַ גרויס אײַנשטעלעניש און אַ ווילדקייט 
צו פאָרן אַהער. דערצו נאָך, רעדט מען, אַז אין אָט דעם ווינקל װאַלד באַהאַלט 
זיך אויס דעם מילנערס זון, אָלעס לעװאַדאַ, װאָס פאַון אַװעקגײן אויף דער 
מלחמה האָט ער מיט דעם סטאַראָסטעס טאָכטער, מיט דער שיינער קאַטע- 
רינאַ, חתונה געהאַט און שפּעטער, אַז מ'האָט אים, אָלעסן, אַ קאַליקע פון 
דער מלחמה געבראַכט, אין דער אויסגענייטער העמד, די הענט צונויפגעלייגט 
אויפן האַרצן, אַן אױיסגעוואַשענעם און צוגעקעמטן, אונטער די איקאָנעס 

אַװעקגעלײגט ; די ערשטע טעג, אין די אָװונטן, האָט נאָך דער פאָטער פאַר די 
איקאָנעס אויף די קני זיך געשטעלט און פרום און לאַנג זיך געצלמט; אויך זי, 
קאַטערינאַ, --- פאַר דער צײַט נאָך געזונטער און שענער געװאָרן -- איז פון 
מאָל צו מאָל אַרײַנגעקומען און דעם קאַליקע מיט עפּעס װאָס געהאָלפן 
דערנאָך איז ער שוין, אָלעס, אונטער די איקאָנעס, אונטער דער ברענענדיקער 
לאַמפּאַדע, אַליין געלעגן און נאָר די מוטער, אַן אײַנגעפאַלענע און אײַנגע- 
דאַרטע, מיט רויטע אויגן, פלעג לעבן זון, מיטן אַראָפּגעלאָזטן קאָפּ, אַ שוויַגג- 
דיקע זיצן, 

נאָר אין איינער אַ נאַכט, אין דער צערוישט-האַרבסטיקער, אין דער 
פינצטער-פינצטערער, מיט די קאָסע רעגנס, האָט זיך דער קאַליקע צו דער 
מיל דערקליבן, געטראָפן דאָרטן קאַטערינען מיט זײַן טאַטן אונטער איין 
פּעלץ שלאָפן און זיי ביידן מיט דער האַק דערהרגעט. ער באַרױבט קיינעם 
ניט, דער קאַליקע. ער הרגעט נאָר גרויבערדיקע מענער און יונגע פרויען. 

און דאָך, הגם זי האָט עס גוט געװוּסט און די סכּנה קלאָר פאַר זיך געזען, 
מיט גרויס אומרו דורכגענומען געװאָרן, געאָטעמט שווער מיט די זיס-ביטערע 
טמין- און פּאָלין:ריחות ; מיט אַ מין שרעק זיך צוגעהערט וי אין דער הייס- 
שקיעהדיקער װאַלד-שטילקייט לאָזט זיך פון מאָל צו מאָל הערן דער אויס- 
געבענקט-צאַרטער פײַף פון דער איװאָלגע, װאָס האַלט שוין בײַם געזעגענען 
זיך מיט איר נעסט אין דער הייך, מיטן װאַלד, און מעגלעך שוין גאָר מיטן 
לעבן, װײַל ווער ווייסט צי אירע פליגל װעלן זי דערטראָגן צוריק אַהין, 
צי זי װעט ערגעץ װוּ אויפן וועג ניט אַראָפּפאַלן און אפשר שוין גאָר דאָרטן, 
אויפן ברעג פון איר אַלטער היים, אומקומען. און שוין גאָר מיט אַ פאַר- 
טײַעטן פּחד געקוקט װי אויף דער אויסגעברענטער לאָנקע, צוישן די פאַר- 
געלט-װײַסע גראָזן, אויף אַ בערגעלע זאַמד, בליט אַן איין-און-איינציק 
קווייטעלע און מיט אַזאַ בונטזאַפטיקן צוויט... און אויפן פערד האָט נאָך ניט 
אויפגעהערט די פעל צו ציטערן -- די װײַסלעכע עפּל יאָגן אים איבערן 
שװאַרץ-געװאָרענעם רוקן, די אָנגעשפּיצט-ראָזלעכע אויערן באַװעגן זיך נאָך 
אָנגעשטרענגטער -- און שטעלט איבער די פיס נאָך געהיטער : זי קאָן נאָך, 
סטיסיע, דורך דער לאָנקע, אַרום דעם װוּנדער-בליענדיקן קווייטל, פאַרקע- 
רעווען און צוריק פון װאַלד אַרױספאָרן. נאָר זי פאַרלייגט די ווישקעס אויפן 

פליגל פון שאַראַבאַן און לאָזט דעם אָגער װײַטער אַזױ גיין איבערן וועג, 
װאָס פאַלט שוין אין טונקלקייט אַרײַן, וי זי װאָלט איוי װײַטערדיקן גורל 
איבערגעענטפערט צו גאָטס באַשעפעניש, צום שפּאַק, װאָס איז מיט כּוח 
און פאַרשטאַנד געבענטשט, -- ער האָט זי שוין איין מאָל פון אַ טויט- 
געפערלעכן אָרט אַרויסגעפירט. זײַנע אָנגעשפּיצטע אויערן, דאָס ציטערן 
פון דער פעל, דאָס איבערשטעלן אַזױ געהיט די פיס, באַװײַזט, אַז דער שפּאַק 
ווייסט װוּהין ער איז מיט איר אַרײַנגעפאָרן,. / 

און אויב די סכּנה װעט שוין פון הינטער די יאָדלעס אַרױס, װעט זי 
דעמאָלט דעם אָגער פון די האָלאָבליעס אױיסשפּאַנען, דעם װאָגן װאַרפן, זיך 
רײַטנדיק אַרױפכאַפּן און ער װעט זי שוין פון װאַלד אַרױסטראָגן. דער פערד 
איז דאָך אויך אומגעריכט צו איר געקומען. פּלוצעם גייט אַ מיליטערישע 
טייל פונעם פראָנט דורכן דאָרף. ניט אָפּגעשטעלט זיך און אַפילו צו די 
קרעניצעס נאָך װאַסער ניט געלאָפן, נאָר מיט אַ מאָל האָט איינער אַ צע- 
קאַליעטשעט-פאַרװוּנדיקט פערד, הויט און ביינער, די אויגן פאַרקיסנעט, 
אויפן הינטערשטן פוס האַלט זיך שוין קוים די קאָפּעטע, אין הויף אַרײַנ- 
געשלעפּט, און פון שטאָל די קאַשטאַנקע, די צװיי-יאָריקע קאַרע לאָשיצע 
אַרױיסגעפירט און אויף איר אַװעקגעריטן. ניט דער טאַטע, ניט די ברידער 
האָבן געװואָלט מיט דער פּגירה צו טאָן האָבן --- אַזאַ פירט מען שוין אין װאָגן 
צום פעלשינדער, אָדער מ'פירט עס אַרױס אין װאַלד פאַר די וועלף: נאָר 
זי, סטיסיע, האָט גענומען דעם פערד אַרומגײן, מיט אַלערלײי שמירעכצן 
שמירן, געוואַשן און גערייניקט, אויף די פעטסטע פּאַשעיװיהאָנען געהאַלטן, 
מיט האָבער און גערשטן אונטערגעפיטערט, און דער אָגער האָט אין אַ האַלב 
יאָר אַרום אויפן פערטן פוס זיך געשטעלט, מיט לײַב זיך אָנגענומען, אַ פײַער 
אין די אויגן באַקומען, די פעל אין איר קאָליר אַרײַן --- טונקל-גרוי אין װײַסע 
עפּל; זי האָט דעם אָגער דעם נאָמען שפּאַק געגעבן און ער איז איר געטרײַ 
און איבערגעגעבן געװאָרן, פאַרשטײיט איר יעדער תּנועה, איר יעדער קער 
און ווענד. זי קאָן זיך אויף איר שפּאַק פאַרלאָזן -- ער װעט מיט די ציינער 
און אויף די הינטערשטע פיס זיך שטעלן און מיט די קאָפּעטעס אויף אירע 
אָנפּאַלער גיין. 

פון ערגעץ דאָרטן װוּ די זון -- ס'האָבן שוין אין איר אָפּגעבושעװעט 

אַלע פײַערן, שוין אַ געשטילטע, אַן אָנגעהאָרעװעטע -- זעצט זיך צווישן 
די ביימער אויף דער ערד, װאָס עטעמט שווער פון היץ און פון דאָרשט; 
פון דאָרטן גייט מיט אַ נאָכקול איבערן גאַנץ װאַלד, שוין צום צווייטן מאָל, 
אַ שאַרף-אָפּגעהאַקטער פּײַף, וי צו עמעצן אַ רוף און אַ װאָרענונג! נאָר זי 
פאָרט װוײַטער, סטיסיע, װײַל זי גלייבט מיטן גאַנצן האַרצן, מיט דער 
גאַנצער נשמה, וי נאָר אַ באָיאַר קאָן גלייבן: ביון סוף, ביזן דנאָ, ביזן 
לעצטן טראָפּן בלוט -- אָן אַ שאָטן און אָן אַ װואַקל, זי גלייבט אינעם חלום, 
װאָס זי האָט געזען נעכטן פאַר טאָג, וי נאָר דעם קאָפּ אויפן קישן אַװעק- 
געלייגט. און ס'איז דאָך קיין חלום ניט געװען: זי איז נאָך פונעם טאַנצן 
און פון די אויסגעטרונקענע, ניט געציילטע, קעלישיקלעך בראַנפן ניט אָפּגע- 
קילט געװאָרן : נאָך מיט אָפענע אויגן צום אָפענעם פענצטער געלעגן -- 
איבערן שפּיץ טאָפּאָל האָט גענומען שאַריִען: דאָ האָט זי אים, דעם עלטער- 
זיידן דערזען און באַלד זײַן קול אין איר אויער דערהערט. ס'האָט גערעדט 
צו איר דער לעבעדיקער, דער הונדערט דרײַצן יאָריקער זרחל באָיאַר. ער 
האָט איר געהייסן פאָרן צו די באָליאַרקער זומפּן, װוּ ס'איז בײַ אים אַ מאָל 
אײַנגעזונקען געװאָרן פערד-און-װאָגן,.. זי זאָל פאָרן צו יענעם ווינקל װאַלד 
און קיין מורא ניט האָבן. גאָט וועט זײַן מיט איר. דאָרטן בײַ די באָליאַרקער 
זומפּן װועט זי בײַם וועג אַ צעבראָכענעם קריגל געפינען. טאָ זאָל זי צונוים- 
נעמען די שערבלעך, זיי צונויפשטעלן און װאַרטן ביז דער קריגל ועט זיך 
אָנהײיבן אָנפילן מיט לויטערן האָניק... -- האָט זי זיך תּיכּף אויפגעהויבן, 
קיינעם קיין װאָרט ניט געזאָגט, דעם שפּאַק אײַנגעשפּאַנט און פון דער 
חתונה צו די באָליאַרקער זומפּן אַװעקגעפאָרן, 

און טאַקע בײַ די באָליאַרקער זמפן, װאָס ווייען מיט פילנדיק- 
געווירצטע, מיט יוירנדיק-שיכּורע ריחות, שוין בײַ דער זיך-לעשנדיקער 
שקיעה, האָט דער שפּאַק זיך אָפּנעשטעלט, שטיל אַ הירזשע געטאָן, װוי איר 
צו וויסן געגעבן : װײַטער איז שוין קיין וועג ניטאָ: איז זי פון װאָגן אַראָפּ 
און באַלד אַ כריפּען דערהערט: זיך אַ װאָרף געטאָן צו דער יאָדלע און 
דערזען אַ מענטשן האַלב אין זאַמד ליגן. דער מענטש האָט געכריפּעט אַקוראַט 
וי שׂימחה בשעת מ'האָט יענעם אויפן װאָגן אַהיים געבראַכט. דער מענטש 
איז געווען שווער צעשלאָגן. מ'האָט אים אַהער אַ צעממיתטן בײַם וועג אין 

זאַמד אַװעקגעלײגט --- אָדער ער װעט דאָ אויסגיין, אָדער עמעצער װעט אים 
פון דאַנען צונעמען, הגם קיינער האָט ניט געקאָנט גלייבן, אַז עמעצער 0 
דאָ אַפילו בײַ טאָג דורכפאָרן, 

דער מענטש אונטער דער יאָדלע, ניט װײַט פון די אַלטע און טרוכלע 
בערעזע-פּניאָקעס, אַרומגעװאַקסענע מיט קוסטעס, װוּ ט'קאָנען זיך אויך 
גיפטיקע שלענג טרעפן, איז אויפן רוקן געלעגן, די באָרועסע פיס אויסגע" 
צויגן, אָפּגעריסן-אָפּגעשליסן, די פאַרדאַרט:הויטיקע שװאַרצע קני און עלג" 
בויגנס אין דרויסן, דער געדיכט-האָריקער קאָפּ ביז די אויערן אין זאַמד, 
דעם פּנים ניט צו זען, נאָר אין די צוויי אויגן-שפּעלטלעך, פונעם שטויב 
אַרױס, לעשן זיך די לעצטע ברעקלעך שקיעה, װאָס דערשלאָגן זיך נאָך אַהער 
דורך די גרין-נאָדלדיקע קרוינען. האָט זי אירע שיך אין װאָגן אַרײַנגעװאָרפן, 
אויף די שפּיץ פינגער זיך לעבן אים צוגעזעצט און זײַן קאָפּ אויף איר האַנט 
פונעם זאַמד אונטערגעהויבן : 

--- וי רופט מען אײַך ? 

די אױיגן-שפּעלטלעך האָבן אָנגעהויבן בײַ אים ברייטער װערן, װי 
געװאָלט פאַרשטיין, װאָס מ'רעדט צו אים, אָדער וי געװאָלט דעם אמתן 
נאָמען זײַנעם זיך דערמאָנען. דערװײַל האָבן ווידער צוויי שאַרף-אָפּגעהאַקטע 
פײַפן פון קעגנאיבערדיקע ווינקלען זיך צו איר דערטראָגן, האָט זי אויף זיי 
אָפּגעענטפערט, סטיסיע, מיט אַן אומרויקן קלאָקאָטשע פון אַ װאַלדשנעט 
אין בין:'השמשותדיקן הימל, און נאָך אַ מאָל בײַ אים געפרעגט: 

-- וי רופט מען אײַך ? 

ענדלעך האָט זי דערהערט : 

--- נאַום... 

--- נחום? 

און דאָ דערפילט זי וי זײַן קאָפּ אויף איר האַנט טוט אַ שאָקל אויף יאָ. 

-- איר װעט קאָנען זיך אויפהייבן ? 

זײַנע אויגן האָבן נאָך ברייטער זיך אויף איר צעעפנט און זי האָט אין 
זיי דערזען דעם פאַרנאַכטיקן שאָטן פון דער ערד. פון טײַך האָבן זיך וועסלע" 
פּליעסקן דערהערט --- צוויי שיפלעך זענען פונעם געדיכטן אָטשערעט אַרױס. 
האָט זי שוין מער בײַ אים ניט געפרעגט און שוין אויך מער ניט געטראַכט 

װאָס און וי אַזױ װײַטער צו טאָן: זײַן רעכטע האַנט אַרום איר האַלדן פאַר- 
װאָרטן, מיט איר לינקער בײַ די לענדן אים אַרומגעכאַפּט, פון דער ערד אים 
אויפגעהויבן און גענומען מיט אים צו דעם װאַסער אַראָפּנידערן. דאָ האָט 
פּלוצלינג אַ שפּאַרבער -- ס'איז אים גרינג לויטן עק און לויטן ברייטן פאָך 
פון די פליגל צו דערקענען -- אין די ראָרן זיך אַראָפּגעלאָזט, וי אַרײַג- 
געפאַלן אַהין, און באַלד פון דאָרטן אין די נעגל אַרױסגעטראָגן אַן ענטעלע: 
האָט די מוטער, די קאַטשקע, זיך אויך פונעם ראָר אַ װאָרף געטאָן אין דער 
לופטן אויפן שפּאַרבער, און דאָס קינד אירס פון זײַנע נעגל אַרױסגעשלאָגן. 
דאָס ענטעלע איז אָבער שוין מיט צעשפּרײיט-רויטע פליגעלעך אויף אַ קוסט 
געבליבן ליגן. די מוטער האָט זיך אַ פּאָר מאָל מיט אַ געשריי איבערן ביימל 
דורכגעדרייט און צוריק אין אָטשערעט אַרײַן. בײַ סטיסיען האָבן זיך פון 
דעם שיִער די פיס ניט אונטערגעבראָכן, הגם גוט געװוּסט, אַז אין װאַלד איז 
קיין רחמנות ניטאָ: אַ מאַרדער קאָן אין אַ װוינטערדיקן טאָג אָנפאַלן אויף 
אַ ועווריקל, װאָס שלאָפט אין זײַן װאַרעמער נעסט, עס אויפעסן און אַליין 
אויף יענעמס אָרט אינעם דופּלאָ פונעם אַלטן בוים זיך שלאָפן באַלײגן. 
דער שפּאַק האָט צו איר וידער אַ מאָל אַ שטילן הירזשע געטאָן 
אַפילו זיך פון אָרט מיט דער בריטשקע גערירט, װי געװאָלט זי פאַרהאַלטן 
און ניט לאָזן גיין אַהין, ווּ אויפן קעגנאיבערדיקן ברעג טײַך, מיט די 
ווענטקעס אין די הענט שטייען מענטשן, װוי טונקעלע ווערבעס, בײַ די שטיל- 
גייענדיקע, בײַ די נידעריקע װאַסערן. אָבער זי מוז אים דאָך אַרוספירן פון 
דאַנען, פון אָט די זאַמדן, פון אָט דעם הייס-רייכערנדיקן אַרום, ווּ מ'קאָן 
אים שפּעטער, בײַם צופאַלן פון דער נאַכט, אויף די זומפּן אַ װאָרף טאָן, ער 
זאָל דאָרטן אין אַנגסטן, אָן אויסוועג און האָפענונג, אַ דערשלאָגן-פאַרייאוש- 
טער, פון די גרינע בלאָטעס אײַנגעזױגן ווערן. און זי מוז אים דאָך אויך 
פריִער דעם גומען און דעם לײַב זײַנעם מיט װאַסער דערקוויקן, אים צו"זיך 
ברענגען, װײַל אין אַזאַ פאַרחלשטן צושטאַנד װעט ער װײַט ניט פאַרפאָרן. 
זי באַמערקט גאָר ניט װוי די שקיעה ווערט גיך אױיסגעלאָשן -- אין די 
תּמוזדטעג געדויערט זי דאָך כּמעט ביז האַלבער נאַכט -- די בערעזעס 
טונקלען זיך און די קרוינען נעמען רוישן : טאַקע פון דאָרטן, װוּהין די זון 
איז אַראָפּ, הייבן אָן גיין כמאַרעס. איבערן טײַך, אָנרירנדיק מיט די פליגל 

דאָס װאַסער, טראָגן זיך װוי צעמישטע די ברעגשװאַלבן, און אויף אַ לינדן- 
צווייג קרעכצן פון הייסע האָניק-ריחות די װאַלדטױבן, 

אַ פײַערדיקער בליץ שנײַדט אָפּ אַ ‏ שטיק פונעם הימל און עמעצער 
דונערט דאָרט אין די הייכן פון װייטיק. איבער די אויסגעקרימטע ברעגן, 
פון יענער זײַט די געדיכטע ראָרן, ברענען שוין כװאָראָסט-שײַטערס און 
ס'ווייעט מיט רויכיקער זשיוויצע. יענע צוויי שיפלעך, די ,,טשאָװונעס" -- 
פון דעמבנשטאַם אויסגעהאַקט און אויסגעדליבעט, פאַרהאַלטן זיך אין מיטן 
טײַך און רופן זיך איבער, װי די טעטרע-הענער אין די קאַיאָרן, מיט יענע, 
װאָס שטייען אין דעם רויטן אָפּשײַן פון די שײַטערס אויפן אַנטקעגנאיבער- 
דיקן ברעג מיט ווענטקעס אין די הענט --- פאַר אַ רעגן גייען גוט די קאָרעשן 
און העכטן אויפן ערדװאָרעם. 

און באַלד טיילט זיך איין שיפל אָפּ און נעמט זיך דערנענטערן צום אָרט 
װוּ זי, סטיסיע, ביז האַלב מיטן אָנטאָן אין װאַסער, װאַשט און מינטערט דעם 
צעשלאָגן-פאַרחלשטן ; דאָס צווייטע שיפל האַלט זיך פון דער װײַטנס און 
פּאַטשט מיט דער וועסלע איבערן טײַך. און די בליצן ווערן געשלענגלטער 
און שאַרפער, שנײַדן זיך ממש ביז די טיפסטע טיפן אין די הימלען אַרײַן 
און פון די דונערן בייגן די סאָסנעס די קעפּ אײַן און רוישן אויף די ווינטן, 
װאָס טרײַבן די כמאַרעס נידעריק איבערן װאַלד --- אָט װעט אַ גאָס טאָן 
אַ שלאַקסרעגן : ס'פאַלן שוין די ערשטע שווער-געבענטשטע טראָפּנס, צוגע- 
זאַלצענע, וי די װאָלקנס װאָלטן אַהער פונעם װײַטן ים פאַריאָגט געװאָרן. 

דאָס שיפל איז שוין לעם איר אויפן ברעג און מיט דער האַנט צו דער- 
לאַנגען. זי הייבט ניט אויף דעם קאָפּ --- פאַר אירע אויגן וויגט זיך איר 
לעבן, איר גורל, װוי די לויפנדיקע שאָטנס פון די כװאָראָסט-פלאַמען איבערן 
אויפגעברויזטן טײַך. און באַלד דערהערט זי -- מ'זינגט ; 


אוי, לעטילאַ זאָזולענקאַ פּאָנאַד מאָרע װ'גײַ 
טאָ פּוסטילאַ סיווע פּירצע אוּ טיכי דוניי*.., 


* אוי, געפלויגן די קוקאַװע איז איבערן ים צו דעם וועלדל 
און פּאַרלוירן אַ גרוי פעדערל אינעם שטילן דונײַ.,. (פון אוקראַיַניש). 

און נאָכן אָפּבליצן און אָפּדונערן, קומט ווידער און אויך מיט אַ ניגון: 

-- דאָברי וועטשיר טאָבי, דיווטשינאַ מאָיאַ ליובאַ, --- אַ גוטן-אָװונט דיר 
מיידל מײַנע, ליבע. 

-- דאָברי וועטשיר טאָבי, כאַזיאַין ליסאַ... -- ענטפערט זי. -- אַ גוטן- 
אָוונט דיר, בעל-הבית פון װאַלד, 

-- איך בין אָלעס לעװאַדאַ... געהערט? 

-- אַ יאַק זשע. דײַן נאָמען, װי דער שטערן, לויכט װײַט, 

-- ביסט געקומען אַהער, אין אָװונט פאַרן רעגן, הערן מײַן װאַלדליד ? 

-- איך בין געקומען אַהער ראַטעװען דעם מענטשן. פאַר װאָס האָט איר 
אים אַזױ געשלאָגן? ער האָט האָט דען אײַך שלעכטס געטאָן? 

--- ער ביסטו און פון װאַנען ? ביסטו אַ פּראַװאָסלאַװונע ? 

-- ניין. אַ זשידאָװוקע בין איך. פון ווערבינקע. דעם קאָװואַלס טאָכטער. 

-- און אַ מאַן אויף דער מלחמה האָסטו? 

--- גיין, 

--- װוּ איז דײַן מאַן ? 

-- כ'האָב ניט קיין מאַן, 

--- און פון װאַנען קאָנסטו אים ? 

-- איך קאָן אים ניט, 

-- ווער זשע האָט דיר דאָרטן אין ווערבינקע דערציילט וועגן אים ? 

-- אַ חלום האָט זיך מיר געחלומט און אַ קול האָב איך אין חלום 
געהערט : פאָר אַהין צו די באָליאַרקער זומפּן.. 

-- און דו האָסט געגלייבט דעם חלום ? 

-- געגלייבט מיטן גאַנצן האַרצן. 

-- און דו ביסט געפאָרן הונדערט ווערסט צו די באָליאַרקער בלאָטעס ? 

-- געפאָרן אַהער הונדערט ווערסט צו די באָליאַרקער בלאָטעס און אים 
געפונען דאָ אין זאַמד אונטער דער יאָדלע, 

און אַרום איר וויגן זיך שוין אויפן אויפגעכװאַליעטן טײַך דרײַ שיפלעך, 
װאָס װאַרטן אויפן קאַליקעס װאָרט. און דער, װאָס איז פריער װײַט געווען 
און מיט דער וועסלע איבערן װאַסער געשפּילט, זאָגט צום קאַליקע, װאָס פון 
שיפל שטעקט אים אַרױס נאָר דער קאָפּ: 


100 עלי שעכטמאַן 


-- באַטקאָ לעװאַדאַ, װאָס רעדסטו מיט איר אַזױ פיל? זי װעט דיר 
דערציילן, אַז אָדלערס זייגן ציגן, 

--- װוּהין, באַטקאָ, זי פירן, גלײַך אַהין... צי פריִער אין קורין אַרײַן ? 

--- באַטקאָ, װאָס שװײַגסטו? אַרכיפ מאַיע ראַציו... --- ער רעדט צו דער 
זאַך אַרכיפ. 

-- אַ זשידאָװאָטשקאַ טאָ האַרנאַ טאָ גלאַטקאַ.. -- און די זשידאָװוקע 
איז אַ שיינע און אַ גלאַטע. 

-- ניטשעהאָ נע סקאַזשעש, דאָראָדנאַ זשינקאַ... --- ניטאָ װאָס צו זאָגן, 
אַ געראָטענע פרוי. 

-- נו, באַטקאָ, װאָס שװײַגסטו? דו הערסט וי דער רעגן קלאַפּט שוין 
איבער די בלעטער ? טשויעש, באַטקאַָ! 

קיין פּנימער זעט ניט סטיסיע. הייסע שװערע טראָפּנס באַשלאָגן זיי 
זי װאָלט ניט געקאָנט זאָגן צי דאָס זענען טראָפּנס רעגן, צי טראָפּנס טויט- 
שווייס. דער קאַליקע שװײַגט. פון די זיך לעשנדיקע שײַטערס אויפן אַנטקעגנ- 
איבערדיקן ברעג שיטן זיך פונקען אין װאַסער אַרײַן, 

-- באַטקאָ, טשויעש ? דו הערסט ? 

--- וווּהין זי פירן ? זאָג ? 

-- אין ערגעץ ניט. נע טשעפּײַטע! זאָל זי אים נעמען און פאָרן. 

-- באַטקאָ! 

-- ציט! צע מאָיאַ װאָליאַ!.. שטיל! דאָס איז מײַן ווילן ! 

-- באַטקאָ, כאָט קאָניאַ דײַ... גיב אונדז כאָטש איר פערד. 

-- אי קאָניאַ נע דאַם, אויך דעם פערד על איך אײַך ניט געבן. זאָל 
זי נעמען איר חלום און אים טראָגן! זי איז אָדער אַ משוגענע, אָדער אַ 
הייליקע. זאָל זי גיין פון דאַנען מיט איר ווילדן חלום. נעם אים און גּיי.. 
גיכער ! 


יב 


און זי האָט ניט אָפּגעגעבן די באָיאַריכע, סטיסיע, איר קינד די באַגרע- 
בערס און אַליין מיט דעם פון דער טשערנאָבילער קלויז אַרױיס און געטראָגן 
עס מיט דער זאַמד-גאַס צוריק אַהין, צום הייליקן אָרט, װוּ ס'װואַרטן אויף 
איר דאָרטן די עטלעכע פאַרקוילטע ביינער פון זײַן טאַטן, פון איר מאַן, 
פון איר גרויסן חלום, װאָס ליגט אין דעם אָפענעם קבר אײַנגעװיקלט אין 
דעם װײַסן פאַרטעך און הייבט אָן פאַרװייעט צו ווערן מיט שניי. 

איבערן שטעטל קלאַפּן און קלינגען שוין אין שעפטלס קוזניע די האַ" 
מערס : מ'שמידט אויף די קאָװאַדלעס לאַנגע שפּיזן און קורצע מעסערס און 
פון אַלע פיר זײַטן ברענען שײַטערס -- מ'שטייט שוין דאָרטן מיט ביקסן 
אין די הענט. און װײַט ערגעץ רײַסן זיך סנאַריאַדן -- ציטערט דאָ די ערד. 
און אין נאָענטן דאָרף, אין מאָהילני, הוליען נאָך די באַנדיטן מיט זייער 
באַטקאָ-אַטאַמאַן, מיט זיראַ-זירקאָ. 

די דרײַ פאַררייכערט-קברנימשע לאַמטערנס און די שיבעה-ליכט פון 
די פענצטער אַרױס און אויך די פּײַערן פון די שײַטערס, װאָס װאָרענען פון 
אַ נײַער סכּנה, טראָגן זיך נאָר אַדורך מיט די ווינטן, כאַפּן אויף אַ רגע אַרױס 
אַ שטיק שװאַרצן וועג, פאַרשלאָגן און פאַרבלענדן די אויגן און דערמאַנען 
איר, סטיסיען, אין יענע שײַטערס, װאָס האָבן געפלאַקערט לענג-אויס דעם 
טײַך בײַ די באַליאַרקער זומפּן און באַלױכטן דאָס שיפל מיטן קאַליקע, מיט 
אָלעסן, בײַם אויפגעכװאַליעטן ברעג, װוּ זי איז געשטאַנען מיטן אָנטאָן ביז 
האַלב אין װאַסער און געמינטערט דעם צעממיתטן נחומען פון אָט דעם 
נאַכטיקן שײַן"פּלאָנטער איז זי שוין איין מאָל שיִער ניט אומגעפאַלן 
דניאלקע מיט יצחקן האָבן זי בי צײַטנט אונטערגעדאַלטן. בײַם געהרגעטן 
קינד איז דערבײַ פון פיסל אַ שטיוועלע אַראָפּגעפאַלן. האָט זי געװאַרט ביז 
מ'האָט דאָס שטיוועלע אָנגעטאָן און װײַטער עס צום פעלד געטראָגן. 

און די לוויה, הגם ס'איז שוין אין די שפּעטע שעהען פון דער נאַכט, 
די צווייטע הענער װעלן באַלד קרייען, ווערט דאָך ניט קלענער און אַלע 
װאָס זענען פריִער אין דער טשערנאָבילער קלויז און אַרום אָרון-קודש 
געשטאַנען און אויפן גרויסן נס פון הימל געװאַרט, גייען אַלע מיט איר 
צום בית-עלמין : אַװדאי, װאָלטן דאָרטן די עטלעכע פאַרקוילטע ביינער 
ניט געלעגן אין דעם אָפענעם קבר, װאָלט מען דאָס קינד איבער נאַכט אַוועק- 
געלייגט אין טהרה-שטיבל. דערצו נאָך לויפט איבער דער ערד אַ װײַסער 
שטויב און ס'קאָן צעשפּילן און צעבושעווען זיך אַזאַ זאַוייע, אַז די גרוב 
זאָל פאַרשאָטן ווערן. ניט װײַט פונעם הייליקן אָרט, נעמט יצחק איבער 
בײַ סטיסיען דאָס טויטע קינד : 

-- די טירלעך פון אָרוןיקודש זענען פאַרבליבן אָפֵן? 

-- דאָרט איז פּוסט, ר' יצחק. ניטאָ דאָרטן װאָס צו פאַרמאַכן, 

-- אַ טיר, װאָס מ'קאָן ניט פאַרמאַכן, טאָר מען ניט עפענען! 

-- װאָס מיינט איר דערמיט? : 

ער ענטפערט ניט, דער דערצאָרנט-אויפגעטרייסלטער אַלטער באָיאַר, 
שפּאַנט נאָך די דרײַ לאַמטערנס, װאָס די קברנים פאַרשטעלן פונעם ווינט 
מיט די פּאָלעס. ער האָט שוין אַ מאָל אַזױ געטראָגן איבערן בית-עולם זײַן 
אייניקל -- חרותעס קינד... ער גייט צװישן די קברים-שטיבלעך, פאַרבײַ 
דעם קבר פון זײַן טאָכטער, פון רחלען, װאָס איז נאָך אין יענע טעג, בעת די 
צאַרישע פּאָגראָמען, געקוילעט געװאָרן אויפן שוועל פון איר שטוב ; פאַרביי 
דער שטיינערנער מצבה פון זײַן בכור, פון דניאל, װאָס האָט מיט אײילפאַרבן 
אויף לײַװנט געװאָלט באַשאַפן נאָך אַ וועלט, זײַן אייגענע װועלט, און ער 
איז צעבראָכן געװאָרן און געפאַלן : פאַרבײַ דעם דעמבענעם שטיבל פונעם 
;שטילן זומער"... און דאָ, אין די ווינטן, דערהערט ער פּלוצעם איר קול פון 
דאָרטן, פון אונטער דעם שטיבל אַרױס; ;גאָטעניו, איך קלאָג זיך דען חלילה, 
איך פרעג נאָר, פאַר װאָס קומט עס אונדז ?" מיט אָט די ווערטער איז זי דאָך, 
רבקה, ,, דער שטילער זומער", אַװעק פון דער וועלט. 

ער נעמט שפּאַנען גיכער נאָך די דרײַ לאַמטערנס מיטן געהרגעטן קינד 
אויף די הענט. ער ווייסט שוין, יצחק באָיאַר, בײַם אַרױיסגײן פון דער טשער" 
נאָבילער קלויז האָט אים עמעצער געזאָגט, אַז זײַן זון האָט מען אויף אַ פור 

געבראַכט צו פירן אַ שווער פאַרװװונדיקטן. ווידער ? שוין דאָס דריטע מאָל.. 
איצטער שוין פון דאָ-הי, פון די וועלדער, פון די פּאַרטיזאַנער. און אויך 
אַלע אייניקלעך זענען אַװעק צו די באָלשעװיקעס. װאָס טראָגן זיי די 
;גרויסע" פּאָר ייִדן ? --- דער שניי ווייעט שוין ניט נאָר איבער דער ערד, 
נאָר שוין אויך פון אויבן. די זאַװייע שטאַרקט זיך. און פאַר װאָס האָט מען 
אים, אַברהמען, פאַרפירט ניט צו זיך אַהיים, נאָר גאָר אַהין צו, צו וועלוול 
ביילעס ? : 

און צום װײַטערדיקן שטוינען פון אַלעמען, האָט מען אויך פאַר דער 
קבורה, פון סטיסיען קיין קול ניט געהערט. זי האָט נאָר, אָן ווערטער, ניט 
געלאָזט יצחקן איבערגעבן דאָס קינד די באַגרעבערס, אַליין אין קבר אַראָפּ, 
פון זײַנע הענט דאָס קינד גענומען און פּאַװאָלינקע און זייער געהיט לעם 
איר װײַסן פאַרטעך מיט די פאַרקוילטע ביינער אַװעקגעלײיגט. געבליבן אַ 
פּאַר מינוט שטיין איבער זיי אָנגעבויגן, דערנאָך זיך שווער אױסגעגלײַכט 
און גענומען פון קבר אַרויסקריכן. און דאָ האָט מען דערהערט דניאלקעס 
קול : | 

-- נעמט, נעמט, לייגט אויך אַרײַן מײַן מאַמעס בורנעסל... זאָל כאָטש 
דאָ בלײַבן פון איר אַ סליד... איך וויל האָבן װװוּהין צו קומען, דאָ װעט אויך 
זײַן איר קבר ! 

האָט סטיסיע בײַ קיינעם קיין דינים ניט געפרעגט, דער מומע ליבעס 
בורנעסל גענומען, צוגעדעקט מיט דעם איר קינד, און שוין מער זיך אויף 
אַ רגע דאָרטן ניט פאַרהאַלטן. פון קבר אַרױס, אױיסגעטאָן פון זיך דעם 
לײַביק, אָנגעטאָן דניאלקען, פאַר דער האַנט גענומען און פון בית-עולם צו 
וועלוול ביילעס הויף אים אַװעקגעפירט. ניט געװאַרט אַפילו ביז מ'וועט 
דעם קבר פאַרשיטן, ביז עמעצער װעט דאָרטן אינעם ערשטן שניי, אויפן 
פראָסט, איבערן פרישן בערגל ערד, אָנהייבן צו זאָגן דעם יתגדל ויתקדש... 
ניין, נאָכן אָפּשטײן דאָרטן מיט אַזאַ גלויבן און ציטער, מיט אַזאָ האָפענונג 
און פאַרגליווערטקייט, אין דער טשערנאָבילער קלויז בײַם אָפענעם אָרון" 
קודש, װוּ איר געהרגעט קינד איז געלעגן צווישן די צוויי גאַנץ-געבליבענע 
ספר-תּורות... אַ מאָל איז ער געווען אַ באַשאַפער פון וװועלטן, אַ מאָל איז ער 
געווען אַ גאָט פון לעבן. הײַנט איז ער אַ גאָט פון טויט. : 

זי דאַרף ניט דעם יתגדל ויתקדש.. 

און דערצו נאָך, נעמענדיק פון דניאלקעס הענט דער מומע ליבעס 
בורנעסל און דערפילנדיק װי פונעם ייִנגל שלאָגט אַ היץ, װוי ס'טרייסלט אים, 
האָט זי אים געװאָלט װאָס גיכער אין אַ װאַרעמער שטוב פאַרפירן, אויף אַ 
געלעגער אַװעקלײיגן און דאָס האַרץ אים אונטערלענען -- שוין באַלד אַ 
מעת- לעת אין מויל ניט געהאַט. און דער עיקר, וי נאָר ער װעט אײַנשלאָפן, 
װועט זי שוין קאָנען זיך לאָזן גלײַך אַ הין און דאָרט װעט זי שוין איר 
צווייטע, --- די סאַמע וויכטיקסטע שליחות פון איר לעבגן -- אויספירן און 
אויספילן, 

און זי פירט אים, דניאלקען, צו דער נאָענטסטער שטוב, און מיטן 
קירצסטן וועג, צו גבריאלס צוויי זין, צו אירע אַמאָליקע שװאָגערס, צו 
וועלוולען און נפתלין, װאָס האָבן דאָ ניט װײַט פונעם הייליקן אָרט, איבערן 
שליאַך, זוי אויסערן שטעטל, אויפגעשטעלט, נאָכן פאַרטריבן ווערן פונעם 
דאָרף, אַ גרויסן הויף, אַקוראַט אַזאַ װוי בײַ דעם טאָטן זייערן אויפן כוטאָר : 
מיט שטאַלן, אַמבאַרן, קושאַרעס און פירן װײַטער דעם ברייטן האַנדל מיט פי, 
לײַן, קאָנאָפּליעס, װאַלד און שוין אויך מיט רױכװאַרג, װאָל, שאָפן- און 
רינדן-פעל. דער דריטער ברודער, זײַנוװל, האָט נאָכן טאַטנס טויט, נאָך 
יענעמס פאַלן מיט דער האַק אין דער האַנט, אָנגענומען בײַם ברונעם מיט 
די דרײַ אָלכעס אַ טאָרבעלע ערד און איז מיט װײַב און קינדער אַװעק קיין 
אַמעריקע, ערגעץ אויף יענעם אינדזל, בײַם ניאַגאַראַיטײַך, װאָס מרדכי- 
עמנואל נח האָט אַ מאָל אָפּגעקופט און געװאָלט גרינדן אַן ;אַנטרינונג-יהיים" 
פאַר אַלע געפּלאָגטע און געיאָגטע ייַדן... ס'איז דאָרטן אַפילו געלייגט געװאָרן 
אַ גרונטשטיין פאַר אַ קרױינשטאָט בײַ אַ פײַערלעכער צערעמאָניע: ס'האָבן 
געשאָסן קאַנאָנען, און קריסטלעכע גײַסטלעכע האָבן דערבײַ אָנטײיל גענומען 
און אויך אַמעריקאַנער אינדיאַנער, װאָס מרדכי-עמנואל נז האָט זיי געהאַלטן 
פאַר די פאַרלוירענע צען שבטים פון ישׂראל... דאָרטן האָט זיך זײַנװל באָיאַר 
אויף ערד באַזעצט, אַ שטוב מיט די אייגענע הענט געבויט, דאָס פעלד גע" 
אַקערט און געשניטן --- אַ פאַרמער געװאָרן. דערנאָך מיט פי גענומען 
האַנדלען און שפּעטער שוין אָנגעהויבן צו בויען הײַזער, -- נתעשר געװאָרן. 
עוסקט זיך בצרכי-יציבור, זאָרגט שטאַרק פאַר ייִדישקייט, איז מנדב אויף 

ישיבות, שטעלט זיך שיין בײַם רבינס הויף, שיקט פאַר ארץ-ישראל; די 
קינדער זײַנע, זײַנװלס, -- דאָקטוירים און אַדװאָקאַטן, די אייניקלעך פאַר- 
שטייען שוין קיין ייִדיש װאָרט ניט, מ'דערציילט זיי אויף ענגליש וועגן די 
פּאָלעסיער וועלדער, וועגן דעם עלטער-זיידן. 

אויך אַהער אין שטוב איז ניט אַרײַנצוגײן : אומגעװאָרפן און אָנגעװאָרפן, 
ס'װואַלגערט זיך אונטער די פיס אַלצדינג װאָס ס'איז אין קעשענע, אין דער 
פּאַזוכע ניט אַרײַן, אין זאַק ניט געקאָנט אַרײַנשטופּן און צום זאָטל צובינדן, 
האָט מען געשניטן, געריסן, געהאַקט, צעזעצט, צעשלאָגן און צעפּיצלט. אויך 
דאָ, אין אָט דעם הויף פון די באַיאָרס, איז אַן איבערקערעניש: די שטאַלן 
האָבן געברענט, די ביימער אין סאָד ביז צו די װאָרצלען פאַרקױילט, אין מיטן 
הויף ליגן צוויי דערשטאָכענע אָקסן מיט אויפגעלאָפענע בײַכער און דער 
דערשאָסענער װאָלפהונט ליגט מיט די פאָדערשטע לאַפּעס איבערן דעכל 
פון דער בודע פאַרװאָרפן. די נאַכט װערט ליכטיקער -- די ערד הייבט אָן 
צו באַדעקט ווערן מיט שגיי. 

זי האָט אים, דעם שװײַגנדיקן, דעם קראַנק געװאָרענעם, דניאלקען 
אַרומגענומען פאַר די אַקסלען און פילט וי ער טוליעט צו איר אַלץ שטאַרקער 
און שטאַרקער זײַן קאָפּ. אַװדאי װאָלט זי אים באַדאַרפט פירן ניט אַהער, 
נאָר צו מלכּהן. דאָרטן װאָלט אים געווען בעסער און היימישער. דאָרטן װאָלט 
פון אים מלכּה איר אויג ניט אָפּגעטאָן, אים דערװאַרעמט און אויסגעפּילנץ- 
וועט. איר שטוב איז נאָך ניט אויסגעליידיקט און דער הונגער שטייט נאָך ניט 
בײַ איר שוועל: דער פּויער קאָן ווינטער אָן אַ היטל ניט גיין און מוז ברענגען 
דעם קירזשנער, הערש-לייבן, אַ מעסטל קאַרטאָפּל, אַ טאָפּ מעל, אַ קװאָרט 
בוימל, אָבער זי דאַרף, סטיסיע, גיין אַהער, צו גכריאלס זין, װווּ זי קאָן האָבן 
אַ גרויסע און שטאַרקע האָפענונג אויף דעם שװער-פאַרװוּנדיקטן אַברהם, 
אויף יצחקס זון, װאָס האָט געוויס געבראַכט מיט זיך פון װאַלד, פון די 
פּאַרטיזאַנער, געווער. און אויב אָט די אַ האָפענונג אירע װעט אויך אײַנ- 
געבראָכן ווערן, דעמאָלט װעט זי שוין דאָ אין אַלטן אַלמער זוכן יענעם 
שטאָלענעם מעסער מיטן געשניצטן הענטל פון העלפאַנטבײין, װאָס גבריאל 
פלעג טראָגן אינעם אויסגעצירטן שיידל אַרױספאָרנדיק פון הויף. און אויב 
זי װעט יענעם שטאָלענעם מעסער אויך גיט געפינען, װעט איר קיין אַנדער 

וועג ניט בלײַבן, װי גיין אין שעפטלס קוזניש און אַליין אויסשמידן פאַר זיך 
אַ קורצן מעסער. 

און זי פירט אים דורכן אָפּגעסמאַליעטן סאָד מיט אַ פאַרטײַעט און 
פאַרקלעמט האַרץ : זײַן מאַמע האָט מיט זיך, מיט איר לײַב און לעבן, געראַ" 
טעוועט זי, סטיסיען, און אַלײין אומגעקומען מיט אַזאַ שווערן טויט. דאַרף זי, 
סטיסיע, פאַר דניאלקען אַ מאַמע וערן. אָפּגעבן אים איר לעבןן. פון זײַן 
לויפן צוריק מיט עטלעכע טעג, אין מיטן דער נאַכט פון איר שטוב, האָט 
זי ניט געװאָלט טראַכטן. זי האָט אויף דעם נאָר געהויבן די אַקסלען. פאַר" 
געדענקט האָט זי נאָר װאָס נחומקע פלעג אויף דניאלקען זאָגן : בײַ די באָיאַרס 
װאַקסט אַ שיינער בוים, אַ יש.. -- און זי דאַרף אָט דעם שיינעם בויט 
העלפן אױיסװאַקסן, און ניט געבן אים פאַרטריקנט וערן. זי װעט עס אָבער 
ניט קאָנען טאָן. איר לעבן האָט שוין גאָר אַן אַנדער שליחות, 

און זי הערט זיך צוֹ װוי די האַמערס קלאַפּן איבער די קאָװאַדלעס אין 
שעפטלס קוזניע און װוי די פאַרקױילטע ביימער ברעכן זיך אין סאָד, און אויך 
מיט אַ קלאַנג, אויף די שניייַקע וינטן. די שײַטערס פון אַלע פיר זײַטן 
פלאַקערן און שאַרעס פּלאַמען צינדן די נידעריקע גרויע הימלען. דעם קבר 
האָט מען שוין מסתּמא פאַרשאָטן. אויפן פרישן בערגל ערד פאַלט יצחקס 
קדיש אין ערשטן שניי אַרײַן. וויפל ווערסט איז אַהין, צום דאָרף ? אַ װוערסט 
פיר. די צווייטע הענער קרייען. האַלבע נאַכט. גוט װאָס די זאַװײיע צעשפּילט 
זיך ניט און בײַ די ווינטן פאַלן די כּוחות, 

און די שטוב דאָרטן, בײַ וועלוול ביילעס, איז פול מיט מענטשן, קאָפּ" 
אויף-קאָפּ און אַלע רעדן מיט די פאַרבײַלט-אָנגעגאָסענע הענט, און ניט נאָר 
די יונגע, אויך זיי, די װײַסבערדיקע, שלאָגן איבער איינער דעם צווייטן, 
פאַלן אין יענעמס רייד אַרײַן. ס'זידט דאָ מיט כּעס און צאָרן. מ'װואָלט זיי 
מיט גאָרנישט ניט געקאָנט שטילן און טרייסטן, װײַל פון טרייסטווערטער 
װאַקסט נאָך מער דער טרויער און פון אַ צעבראָכן האַרץ שיטן זיי זיך סײיַ 
וי סײַ גיך אַרױס. זי כאַפּט אָבער באַלד אויף פון װאָס ס'קאָכט זיך דאָ 
אַזױ: די יונגע ווילן שוין גיין און אָנפאַלן אויפן דאָרף װוּ ס'הוליען די 
זיראַ-זירקאַװוצעס, און די עלטערע, די באַיאָרטע, פרעגן : מיט װאָס וועט איר 
גיין, מיט די זעקס ביקסן און מיט די פיר גראַנאַטעס ? דאָס איז אפשר גענוג 

דאָ, אויף אַנצושרעקן און אַװעקצוטרײַבן. און אויף װועמעס הענט ועט דאָ 
בלײַבן דאָס האַלב-:חרובע שטעטל, אויף די זקנים און אַלמנות ? --- דער לאָמפּ 
אונטער דער סטעליע וויגט זיך אין אַ באַזילבערטן װאָלקן רויך פון ייָאוש 
און גלויבן. אונטער די פיס טײַעט דער שניי, װאָס האָט אין זיך דעם ריח 
פון די ערשטע פרייַאָריקע װאַסערן. 

אין די אויגן װאַרפט זיך איר, סטיסיען, די אויסגעבונדענע רויטע באַנדן 
אויף די פּעלצלעך און די אויסגעשניטענע און צו די היטלען צוגענייטע 
פינפשפּיציקע שטערן: אויבן אָן, בײַם טיש, אַ פאַרװאַקסענער, די באָרד אַ 
לאַנגע און אויך אַ שמאָלע, וי בײַ זײַן טאַטן, בײַ יצחקן, נעמט רעדן אַברהם 
באָיאַר, װאָס מ'האָט אים געבראַכט פון װאַלד צו פירן אַ שווער פאַרװונדיקטן, 
שוין דאָס דריטע מאָל. פריִער, צוריק מיט יאָרן, האָט מען אים געבראַכט 
פון דער רוסיש-יאַפּאַנישער מלחמה, דעמאָלט איז ער געשפּרונגען אויף די 
מיליצעס אינעם קורץ"פאַרדאַרטן שינעל, אַ האַלב-באָרװעסער, הויט און 
ביין --- אַ שאָטן מיט האַלב--פאַרמאַכטע אויגן, מיט אַ צעקאָטשמעטער באָרד, 
מיט װײַס-איבערגעטריקנטע ליפּן, אַ פאַרשטויבטער געשפּענסט מיט אַ 
קאָקאַרדע אויפן שמויסענעם יאָלעם; און אויפן װועג צו טאַטע-מאַמע, װאָס 
האָבן שוין געזאָגט גאַנץ פרי און פאַר נאַכט נאָך אים קדיש, איז ער אַרײַנ- 
געשפּרונגען שוין נאָכן פּאָגראָם אין שטעטל, װוּ ס'האָט געלעבט זײַן שוועס- 
טער און זי געטראָפן דאָרטן אויף דער שװועל שוין אַ טויטע ליגן. 

און מיט יאָרן שפּעטער, שוין ניט פונעם װײַטן מיזרח, נאָר שוין פון 
דאַנען, פון דער גרויסער וועלט-שׂרפה, אויך אַ שװוער-פאַרװונדטער, האָט ער 
זיך געשלעפּט ווידער אויף די מיליצעס דורך שטעט און שטעטלעך, צע- 
שטערטע און װיסט-געװאָרענע, דורך אַש און רויך און אומעטום האָבן גע- 
װאַנדלט און געװאָגלט ייַדן, קינד-און-קייט, אין די טויזנטער, אַרױסגעטרי- 
בענע פון זייערע דורות-אײַנגעזעסענע היימען, גענעכטיקט בי די טײַכן, אין 
די טיפע טאָלן. און אָפּט האָט ער געטראָפן אויף אַ געדיכט-פאַרשטױיבטן בוים 
אַן אויפגעהאַנגענעם ייִדן -- דעם שפּיאָן, דעם שולדיקן אין די אַלע מילי- 
טערישע מפּלות --- אַ ייִדן מיט אַ װײַסער באָרד, מיט נאַקעטע װײַסע פיס, 
אין דעם לאַנגן טלית-קטן. פלעג ער, אַברהם באָיאַר, שוין בײַ אַזאַ בוים 
זיך פאַרהאַלטן און בײַ דער נאַכט, מיט מסירת-נפש דעם הרוג-מלכות פון 

דער תּליה אַרוסנעמען און אים מיט ערד צודעקן דערנאָך װײַטער גע- 
שפּרונגען מיט די מיליצעס איבער די פעלדוועגן װוּ ס'האָבן זיך געשלעפט 
פורלעך מיט מתים -- געפאַלענע און אױיסגעגאַנגענע אויפן וועג, צום נאָ- 
ענטסטן בית-עולם. נאָך די עגלות, איבערגעדעקטע מיט שװאַרצנס, זענען 
זקנים געגאַנגען -- הויפנס ביינער מיט ברענענדיקע אויגן, די פּנימער צום 
הימל, אויף אַ קול תּהלִים געזאָגט און מיט די זיךיטרײַסלענדיקע שטעקנס 
אָנגעטאַפּט די ערד אונטער די פיס. 

אויבן אָן, בײַם טיש, מיט דער לאַנגער און שמאָלער באָרד, וי בײַ זײַן 
טאַטן יצחקן, נאָר אַ פּעך-שװאַרצע, נעמט רעדן אַברהם באָיאַר מיט התפּעלות, 
מיט אַ מין ניט-ערדישן פּײַער, װוי ער װאָלט געפינען דאָס אייביקע, װאָס 
דור-דורות ייַדן פאַר אים האָבן דורך אַזױ פיל גזירות און ליידן געזוכט: 

-- אַלע פעלקער וועלן פון איצט אָן, נאָכן נצחון פון דער סאָציאַליסטי- 
שער אָקטאָבער-רעװאָלוציע, אָנהייבן לעבן וי ברידער, װי איין משפּחה; 
אַלע פעלקער פון דער געוועזענער צאַרישער אימפּעריע.. 

-- שיין... -- שלאָגט אים עמעצער איבער. -- דער לייב װועט זיך שוין 
אָנהייבן פּאַשען מיטן שעפעלע. 

--- הלוואי, ייִדן, קרעפּלעך עסן, 

-- אַ לייב בלײַבט אָבער אַ לייב. קנאָבל האָט תּמיד איינעם און דעם 
זעלבן ריח. 

--- שלאָגט אים ניט איבער, -- הייכט זיך אויף וועלוול באָיאַר, װאָס 
הייסט שוין דאָ אין שטעטל ר' זאב-װאָלף און באַמיט זיך מיט אַלע כּוחות 
צו פירן זיך און צו נאָכמאַכן אַלע תּנועות פון זײַן טאַטן, גבריאלן. --- לאָזט 
אים רעדן, ער איז דאָך שוין די װלאַסט, דער רעווקאָם. 

-- די טשעקאַ צעשיסט דאָך הונדערטער מענטשן אין איין נאַכט. 

-- קאַנטעררעװאָלוציאָנערן צעשיסט מען. 

-- זיי צעשיסן אַ ייִדן פאַר אַ האַלבן פונט זאַלץ, 

--- די רעװאָלוציע דאַרף זיך באַשיצן, 

אַוודאי, אַװדאי, --- גיט צו. ר' זאב-װאָלף באָיאַר. --- דער אָקס 
פאַרהיט זיין פעל מיט די הערנער. אָבער נאָך װאָס דאַרפן קריכן אַהין צו 
ייִדן ? 

--- װווּהין אַהין צו? 

--- װווּהין, װוּהין ? אין טשעקאַ מיין איך, װוּ מע הרגעט מענטשן ניט 
נאָר פאַר אַ האָלבן פונט זאַלץ, נאָר פאַר דעם, װאָס מע וויל ניט דאַװנען פונעם 
נײַעם סידור, װי מײַן טאַטע, עליויהשלום, פלעג זאָגן. 

-- ניט קיין יִידן אַרבעטן אין טשעקאַ, נאָר באָלשעװיקעס. איר הערט? 
באָלשעװיקעס, קאָמוניסטן ! 

--- פאַר דיר זענען זיי באָלשעװיקעס, פאַר די גוֹייִט --- ייַדן... פאַרן סאַמע 
לײַטישסטן גוי, פאַרן סאַמע קליגסטן גוי זענען זיי פאָרט ייָדן. 

--- און מיר װעלן דאַרפן פאַר דעם צאָלן מיט אונדזער בלוט. 

--- לענין איז פאַר די גוייִם אַ באָלשעװיק און טראָצקי, זעט איר, -- 
דער ייָד... דער ייִד, הייסט עס, צעשיסט זייערע. דער ייד טראָצקי-בראָנ- 
שטיין פאַרמאַכט די פּראַװאָסלאַװונע קלויסטערס, ער װעט צעטיילן צוישן 
די ייִדן די פעטע רוסישע ערד און מאַכן אַלע פּויערים אויף אייביק פאַר 
זייערע קנעכט.. 

-- די װאָס מאַכן פּאָגראָמען אויף ייִדן, ועלן תּמיד געפינען אַן אויסרייד. 

-- מיר האָבן זיך נאָך ניט צעצאָלט מיט דער וועלט פאַר יעזוסעס טויט! 

-- די באָלשעװיקעס -- װאַרפט אַרײַן זאב-װאָלף באָיאַר, -- וילן 
איבערפאַרבן דאָס שטײיגל. נאָר פון דעם װאָס מ'פאַרבט איבער דאָס שטייגל, 
ווערט דעם פויגל ניט גרינגער. 

-- די רויטע זענען פאַר ייִדן אויך אַ בוים אָן אַ שאָטן. 

-- רוסלאַנד װעט פאַרבלײַבן אַ טורמע, אַז מ'וועט אַפילו אַרום איר 
פאַרפלאַנצן אַ סאָד מיט טייטלביימער. 

-- גייט שוין גייט, די באָלשעװיקעס לאָוֹן אַרױס פון די טורמעס אַלע 
אַרעסטירטע. פון סיביר קערן זיך אום אַלע פאַרשיקטע. 

-- און דאָס װאָס זיי צעחשבונען זיך מיט די פּורישקעוויטשעס, מיט 
די שולגינס, מיטן ,,סאָיוז רוסקאָוואָ נאַראָדאַ", דאָס איז שוין בײל אײַך גאָרניט ? 

--- מיט בלוט ואַשט מען ניט אָפּ קיין בלוט! 

--- אפשר... נאָר מידה קעגן מידה! אויך מיר דאַרפן װוערן צוריק ייִדן.. 
איר הערט? 

--- װאָס הייסט עס, וי דאַרף מען אײַך פאַרשטיין ? 

-- גאַנץ פּשוט. ניט די פעלקער פון דער וועלט, נאָר מיר, ייִדן, זענען 
די קריסטן. שוין צוויי טויזנט יאָר װוי מיר שטעלן אונטער די צווייטע באַק. 

-- ס'איז אַ ליגן. אַן אױסטראַכטעניש. דאָס האָבן אוױיסגעטראַכט די 
זינדלעך און טעכטערלעך פון די קלייטניקעס, אָט די װאָס שעמען זיך מיט 
זייערע טאַטעס און מאַמעס, אָט די װאָס שעמען זיך מיט ייִדיש און רעדן 
פּאָ רוסקאָמו. אָט יענע יונגע-לײַטלעך האָבן עס אױיסגעטראַכט. 

--- װאָס זשע, מיר האָבן זיך דען ערגעץ קעגנגעשטעלט? 

-- הונדערטער מאָל. אמת, מיר האָבן ניט געקאָנט ענטפערן אונדזערע 
שונאים מיטן זעלבן רענדל, 

-- ייִדן האָבן געקאָנט גיין נאָר אויף קידוש-השם. קיין איין פאָלק 
אין דער וועלט... 

-- קידוש-השם הייסט ניט שטאַרבן מיט אַ תּפילה אויף די פאַרבלו" 
טיקטע ליפּן. 

--- װאָס דען הייסט בײַ אײַך קידוש-השם? 

-- קידוש-השם הייסט זיך װאַרפן אויפן רוצח מיט די נעגל, מיט די 
הוילע הענט, אים אױיסדראַפּען די אויגן, אים אָנשפּײַען אין פּנים אַרײַן.. 

און דאָ שטעלט זיך שוין אַזאַ טומל, װאָס פון אַלע רייד ווערט אַ געפּלאָנ- 
טערטער קנויל אויף ניט פונאַנדערוויקלען און אויף ניט אױסצוגלײַכן; 
אַ קנויל פון פײַערדיקן פאַרדראָס, צאָרן און אויפרעגונג. באַזונדערש איצט, 
נאָכן פּאָגראָם, נאָכן צוקלאַפּן דעם אַלטן רב מיט צוויעכעס צום בוים, נאָכן 
װאַרפן פונעם בריק אין װאַסער אַרײַן די זקנים אין די טליתים, װאָס זענען 
געגאַנגען מיט די אויפגעהויבענע הענט צום פאַרטאָגיקן הימל און געזונגען : 

--- מיר גייען אַהיים,.. 

--- מיר גייען אַהיים.. 

דאָ, אַז דער טומל, נאָך די רייד וועגן דער אונטערגעשטעלטער באַק 
און דעם ייִדישן קידוש-השם, האָט זיך געגרעסערט און געהויבן, דאָ האָט 
אַברהם באָיאַר, װאָס האַלט צו מיט דער האַנט דעם איבערגעבונדענעם פוס 
אויף אַ בענקל, וי געװאָלט דערמיט פאַרגרינגערן זיך דעם וייטיק װאָס 
שלאָגט אים אין פּנים אַרײַן, אַפילו די אויגן זענען אים פאַרפלאַמט, און דאָך 
לאָזט ער ניט דער װײַנ, דאָבציען, זי זאָל אים צולייגן דאָס פּענכערל אײיז, 

װאָס זי האָט פון איר שטוב געבראַכט, װוּ די קעלט איז אַזױ גרויס, אַז דאָס 
װאַסער אין עמער ווערט פאַרפרוירן ; דאָ, אַז דער טומל ווערט אָנגעגליטער, 
טוט ער, אַברהם באָיאַר, װאָס האָט געירשנט דעם טאַטנס גבורה און געטראָגן 
אין זיך דער מאַמעס הכנעה, מ'האָט אים שוין די לעצטע יאָרן אַפילן אָנגע- 
הויבן צו רופן ,דער שטילער זומער"... ער, אַברהם, האָט דאָ אַ קלאַפּ געטאָן 
מיט דער לינקער האַנט אין טיש, געװאַרט ביז ס'איז שטיל געװאָרן און 
װײַטער גערעדט: 

-- צי ווילן מיר יאָ, צי ווילן מיר ניט, נאָר מיר געפינען זיך אין דער 
סאַמע מיט פון דער רעװאָלוציע, אונטער אירע פּײַערדיקע רעדער.. מיר 
געפינען זיך אויפן מיטן וועג פונעם בירגערקריג. אַלע, איר הערט, אַלע: 
פּעטליוראַ און װיניטשענקאָ, די צאַרישע גענעראַלן דעניקין און קראַסנאָו, 
װוראַנגעל און קאָלטשאַק, --- אַלע מאַכן זי פּאָגראָמען אויף ייִדן. די שׂינאה 
צו ייִדן איז דאָך דער בראָנפן, דער ספּירט מיט וועלכן מע פּױיעט דעם המון 
שוין אַזױ פיל יאָרן. און דער המון טרינקט אים, אָט דעם ספּירט, גערן 
און מיט פאַרגעניגן. איצטערט גייען שוין די פּאָליאַקן און הרגענען אויף 
זייער וועג ייַדן. און מאַכנאָ? און גריגאָריעװו ? און די אַלע באַנדיטן-אַטאַמאַנען 
װאָס ווימלען און שוויבלען דאָ אין די וועלדער און פאַלן אָן אויף אונדז אין 
מיטן דער נאַכט? 

-- װוּ זשע איז, אַברהם, דער אויסוועג? 

--- מיר האָבן, ברידער, איין אויסװעג: מיט די באָלשעװיקעס! 

--- מיר זענען שוין געגאַנגען מיט דער פראַנצייזישער רעװאָלוציע. 

--- אַפילו די פרומע, אַפילו די רבנים זענען דאָרטן נאָכגעלאָפן. און 
װוּהין איז מען דערלאָפן ? מ'איז דערלאָפן צום דרייפוס-פּראָצעס ? 

-- ייִדן זענען שוין געגאַנגען מיט אַלע רעװאָלוציעס, װאָס זענען געווען 
אין אײיראָפּע, 

-- ס'איז דאָ ניט צו פאַרגלײַכן. יענע רעװאָלוציעס זענען טאַקע געווען 
גרויסע רעװאָלוציעס, אָבער דאָס זענען געווען רעװאָלוציעס בורזשואַזע. 
בור"יזשו-אַ-זע! פון די רײַכע און פאַר די רײַכע! ס'איז דאָ, חברים, ניט צו 
פאַרגלײַכן ! אין רוסלאַנד קומט פאָר אַ גרויסע, די גרעסטע אין דער וועלט" 
געשיכטע, סאָציאַלע רעװאָלוציע. אַ רעװאָלוציע פונעם אַרבעטער-קלאַס, פו" 

נעם פּויער, פונעם האָרעפּאַשניק, פונעם אָרעמען מאַן: פונעם פאָלק! -- 
אַברהמס פּנים איז װײַס און די אויגן פלאַמען אים און ער ציטערט אַלע מאָל 
אויף מיטן גאַנצן גוף פון התלהבות און אויך פונעם וייטיק אין פוס. -- 
יענע אַלע רעװאָלוציעס, חברים.., 

--- פאַר דער צײַט װאָס ער איז געווען דאָרטן, איז אים שוין גאָרניט 
צו דערקענען, 

-- װווּ דאָרטן, בײַ די פּאַרטיזאַנער ? 

-- מ'זאָנט אַז ער איז שוין אַרײַן אין דער קאַיפע-בע. 

-- אין דער פּאַרטײ פון די קאָמוניסטן? 

--- װאָס איז זיך דאָ צו חידושן? זײַן שוועסטער, די חרות, זאָגט מען, 
איז אין קרעמל, ביי לענינען אַליין 

--- ס'וועט ווערן שטיל, צי ניין ? 

-- רעד, אַברהם, רעד ! 

און אַברהם באָיאַר מיטן װײַסן פּנים, אָבער וי פון אַן אָפּשײַן אַן אויפגע- 
לויכטענער, אָנגעשפּאַרט אויף דער רעכטער האַנט (דאָבציען לאָזט ער נאָך 
אַלץ ניט צו צו זיך מיטן פּענכערל אײַז) רעדט װײַטער מיט יענער באַגײַסטע- 
רונג און מיט יענעם פּלאַם אין די אויגן : 

--- דער באַרג פון שׂינאה צו ייִדן װעט אָפּגעראַמט ווערן. די שװאַרץ- 
מאהניקעס וועלן פאַרשװוּנדן ווערן װוי די שװואַרצע שאָטנס בײַם אויפגיין 
פון דער זון. די פּורישקעוויטשעס און די מאַרקאָווס מיט זייערע פּראָטאָקאָלן 
פון די זקני-ציון װעלן אַרױיס-גע-ריסן ווערן מיטן װאָרצל. 

--- הלוואַי. 

-- חברים, אַזױ װועט עס זײַן! דער ייד װועט אױסגלײַכן דעם רוקן, 
װאָס מ'האָט אים אין משך פון דורות אײַנגעבויגן. מיר װעלן ווערן אַ פאָלק 
צווישן פעלקער. אַ פאָלק װי אַלע פעלקער. מיר װעלן אויפהערן צו זײַן 
אינאָראָדצעס, פרעמד-געבוירענע, אָנגעװאָרפענע.. 

-- ס'עט, מירצעשעם, אַלצדינג זײַן: אי בריתן, אי לויוֹת, --- האָט 
ר' זאב-װאָלף אַ זאָג געטאָן מיט זײַן קול פון וועלכן ס'הייבט זיך אָן צו זעצן 
דאָס פייער אין לאָמפּ. --- מײַן טאַטע, עליו-השלום, פלעג זאָגן : דער אייבער- 
שטער גלײַכט אַלעמען אויס, אָבער נאָכן טויט, 

און ס'איז שוין צו אַ גרויסער מחלוקת געגאַנגען: ר' זאב-װאָלפס מי- 
זינקע, די שענסטע מיידל אין שטעטל, װאָס אַלע בחורים, אָנהייבנדיק פון די 
בר-מיצווה-יינגלעך, זענען אין איר פאַרליבט; זי, אסתּר באָיאַר, די לערערין 
פון די העברעיש-קורסן און די טוערין אין אַלע הילפס-קאָמיטעטן, זי, װאָס 
האָט אין דער שול, אין ,מאָווער" געהאַלטן די הזכּרה-רעדע נאָך די געפאַלענע 
אינעם פּראָסקוראָװער פּאָגראָם ; זי, אסתר, האָט אויף אַברהמס דרשה גענומען 
רעדן וועגן ארץיישׂראל, וועגן דעם לאַנד פון די אָבות און דער עיקר ועגן 
דער באַלפור-:דעקלאַראַציע, 

האָט זי הערש-לייב דער קירזשנער, יצחק באָיאַרס איידעם, דער פירער 
פון די היגע בונדיסטן געפרעגט: װי אַזױ װעט זי, אסתּר, אויפהייבן פינף 
מיליאָן רוסישע ייִדן און זיי פירן מיט װײַב און קינד קיין פּאַלעסטינע, און 
אויף װאָס װעט זי זיי פירן, אויף וועגענער ?.. און דורך װאַנען װעט זי זי 
פירן, דורך דײַטשלאַנד, דורך טערקײַ ? און דורך וועלכע פראָנטן, דורך די 
פּעטליורישע, צי דורך די דעניקינישע? --- און נאָך: צי גלייבט זי טאַקע, 
אסתּר, אַז די ענגלישע לאָרדן װועלן האַלטן װאָרט ? -- און נאָך : און װאָס 
וועלן אויף דעם זאָגן די אַראַבער? -- און דאָ קומט שוין פון אַ ווינקל: 

--- די ציוניסטן האָבן דאָך אַ מיניסטער בײַ פּעטליורען. עפּעס איינעם... 

שלאָגט אים שוין איבער אַ צווייטער: 

-- נו, און אײַער ראַפעס, דער בונדיסט, האָט דען ניט געשיקט קיין 
באַגריסונג דער דירעקטאָריע ? 

און דאָ, אין אָט דער אָנגעגליט-און-אָנגעװײטיקטקײט, װוּ ס'װואָלט זיכער 
צו אַ געשלעג געקומען : פון ביידע צדדים האָבן זיך שוין בענקלעך איבער די 
קעפּ אויפגעהויבן... דאָ איז פונעם אַלקער אַ צעטומלטער און שטאַרק אויפ- 
גערעגטער דניאלקע אַרײַנגעלאָפן און גענומען מיט אויסגעשטרעקטע הענט 
שרײַען : --- מ'וועט זי דאָך דאָרטן הרגענען! 

--- וועמען װועט מען הרגענען? 

-- סטיסיען... זי האָט דאָך אַרוסגענומען אַברהמס רעװאָלװער און איז 
אַװעק קיין מאָהילני., 

-- צו די באַנדיטן? 

--- מ'וועט זי דאָך דאָרטן הרגענען... 


יך 


און אין אָט די אָנגעגליטע מחלוקתן -- אֹסתּר באָיאַר רופט און ממש 
מיט טרערן אין קול: ייַדן זאָלן זיך אויפהייבן און גיין אַהין, אין דעם 
היסטאָרישן היימלאַנד, װײַל די לעצטע שעה האָט שוין געשלאָגן; און אויך 
ער, איר קרוב, אַברהם באָיאַר, און אויך מיט האַרץ און מיט אויפגעפלאַמטע 
אויגן : ייִדן זענען דאַ תושבים אינעם לאַנד, לעבן שוין אויף אָט דער ערד 
העכער טויזנט יאָר, האָבן געשלאָגן דאָ טיפע װאָרצלען אויף ניט אַרויסצו- 
רײַסן ; און זי, אסתּר, שלאָגט אים איבער : קיינער װועט דאָ די װאָרצלען ניט 
רײַסן, איר זעט דען ניט, אַז מ'האַקט דאָ פּשוט דעם בוים! -- און אַברהם 
באָיאַר רעדט זיך זײַנס: ערשט איצט, נאָך דער גרויסעױ אָקטאָבער-רעװאָ- 
לוציע, דאַרפן דאָ ייִדן און מיט אַלע זייערע כּוחות העלפן אויפשטעלן און 
אויפבויען דעם געטרוימטן קיניגרײַך פון פעלקער-פרײײַנדשאַפט און פון 
ליבשאַפט... -- דאָ, בײַ אָט די מחלוקתן, אָנגעגליטע, שוין פײַערדיקע, שוין 
באַלד אויף מעסערשטעך : דאָ, בײַ דניאלקעס אַרײַנלויפן פונעם אַלקער מיטן 
געשריי : מ'וועט זי דאָרטן הרגענען, סטיסיען, זי איז דאָך צו די באַנדיטן 
אַװעק: דאָ בלײַבן שוין אַלע געפּלעפט און דערשראָקן, קוקן זיך איבער און 
קיינער קאָן זיך גאָר ניט גלייבן און קיינער קאָן זיך עס אַזעלכעס גאָר ניט 
פאָרשטעלן, 

און שוין אַפילו נאָך דעם וי אַלע האָבן זי געזוכט און אין ערגעץ ניט 
געפונען, אויך אַברהמס נאַגאַן איז אין דער קאַבורע ניט געווען, מ'איז געלאָפן 
אין דעם געדיכט-פאַלנדיקן שניי, און גערופן, אָבער קיין ענטפער און קיין 
אָפּרוף איז ניט געקומען; דאָך האָט נאָך קיינער ניט געקאָנט גלייבן, אַז 
סטיסיע, אַפילו אין איר איצטיקן צושטאַנד, שוין אַפילו נאָכן אַרײַנלײגן 
דאָס קינד אין אָרון-קודש מיט יענעם ניט-ערדישן געשריי און דערנאָך 
אַ פאַרגליװוערט געװאָרענע, פריִער בײַ די דרי אָנגעצונדענע און שפּעטער 

שוין בײַ די אויסגעלאָשענע ליכט, שוין נאָר בײַ דער פאַררייכערטער שײַן 
פון די קברנימשע לאַמטערנס, געװאַרט ביז האַלבער נאַכט אַז דער אַלמעכ- 
טיקער און אייביקער זאָל לעבעדיק מאַכן איר געהרגעט קינד... און אַפילן 
שוין נאָך איר גיין אין דער נאַכט מיטן טויטן קינד אויף די הענט פון דער 
טשערנאָבילער קלויז ביזן הייליקן אָרט און אויך דאָרטן ניט געװאָלט געבן 
איר קינד די באַגרעבערס און אַליין עס אין קבר אַרײַנגעלײגט און דערצו 
בײַ דניאלקען גענומען דער מומע ליבעס בורנעסל און מיט דעם די פאַר- 
קוילטע ביינער און איר זרחלען צוגעדעקט און אויך ניט געװאַרט ביז מ'וועט 
דעם קבר פאַרשיטן: הגם מ'האָט עס אַלצדינג געװוּסט, און אין דעם מצב 
האָט מען געקאָנט אַלץ פון איר דערװאַרטן, דאָך האָט קיינער ניט געװאָלט 
גלייבן, אַז זי װעט זיך איינע אַליין, מיט אַברהמס רעװאָלווער --- פריִער 
האָט זי געזוכט אין דעם שראַנק װוּ ס'ליגן די טליתים און תּפילין, דערנאָך 
צווישן דעם געשיר; איין מעסער לאַנג אין די הענט געדרייט, באַלד אים 
צוריק אין שופלאָד אַרײַנגעװאָרפן און איז אין אַלקער אַװעק: דאָרטן אין 
אַברהמס רוקזאַק זיך געפּאָרעט, די קאַבורע אַרױסגעשלעפּט און דעם נאַגאַן 
אַרױסגענומען, ווידער אין אַלקער אַרײַן, פאַר דניאַלקעס בעטל זיך אָפּגע- 
שטעלט, געװאָרפן אויף אים אַ בליק, זיכער געווען אַז ער שלאָפט, און דורך 
דער הינטערשטער טיר פון שטוב אַרױסגעלאָפן --- און דאָך װויסנדיק שוין 
אַפּילו אויך אָט די אַלע פּרטים, האָט קיינער ניט געװאָלט גלייבן אַז זי קאָן 
זיך אַװעקלאָזן אַהין, אין דאָרף אַרײַן, װוּ דער אַטאַמאַן זיראַדזירקאָ הוליעט 
מיט זײַנע גאָרגל-שנײַדערס, 

נאָר ערשט דעמאָלט ווען זיי, מאַטעס מיט יצחקן, זענען פון בית-עלמין 
געקומען און דערציילט : מ'האָט געװאָלט פאַרפירן ברוכן אין טהרה-שטיבל, 
מ'וועט אים שוין באַהאַלטן אין דער פרי, טרעפט מען אין די האָלאָבליעס 
נאָר די שלייע... מ'האָט צוגעגנבעט סטיסיעס פערד, דעם שפּאַק. שוין טאַקע 
אַ פערד אין די יאָרן, אָבער מיט שטאַרקע פיס. קאָן נאָך הײַנט אויך נעמען 
פונעם וועג בײַ אַכצן וערסט אַ שעה.. -- ערשט איצטער, נאָך מאַטעסעס 
רייד, האָבן שוין אַלע פאַרשטאַנען, אַז דעם פערד האָט קיינער ניט געגנבעט, 
אַז דאָס האָט זי אַליין, סטיסיע, אױיסגעשפּאַנט פון װאָגן איר שפּאַק און 
אַװעקגעריטן אַהין, אינעם גזלנישן בינשטאָק, אויף אומקומען. 

| און אַזױ איז עס אין דער אמתן געווען: טאַקע זי, סטיסיע אַלין, האָט 
דעם שפּאַק אױיסגעשפּאַנט -- געװוּסט אַז אין װאָגן ליגט נאָך ברוך דער 
סטעלמאַך, װאָס פלעג בײַם טעסען און בייגן די רעדער זינגען גויישע לידער 
מיט חזנישע ניגונים. אַלע הרוגים זענען שוין צו קבורה געקומען און ער, 
ברוך, ליגט נאָך אויפן װאָגן אַ פאַרשנײיטער. אויך איצטער האָט ער אַלעמען 
אָפּגעטראָטן, פאַרבליבן, װי בײַם לעבן, דער לעצטער. און אַז מ'האָט אים 
אַ מאָל געװאָלט דעם ערשטן און אױבנאָן אַװעקזעצן, האָט ער מיט זײַן 
געלעכטער געזאָגט : /;איך, דער לעצטער, װעל דאָך אויך זײַן פאַר עמעצן דער 
ערשטער. נאָך אָדם הראשונען איז בײַ ייִדן שוין ניטאָ קיין ערשטער און 
קיין לעצטער"... דעמאָלטן, פירנדיק נחומקען פון די באָליאַרקער זומפּן (נאָך 
די טריקענישן איז געגאַנגען אַזאַ געבענטשטער רעגן) האָט זי אים פאַרפירט 
ניט צו זיך אַהיים, נאָר צו ברוכן דעם סטעלמאַך. -- זי האָט פונעם פערד 
די פאַרשנייטע פּאָפּאָנע אַראָפּגעשלעפּט, אַ פוס אויפן ראָד אַװעקגעשטעלט, 
דעם צווייטן איבערן אָגערס רוקן מאַנסבליש פאַרװאָרפן, און אָן אַ צײַמל 
איבער די אָנגעשנייטע אָנהייב:ווינטערדיקע און פאַרטאָגיקע פעלדער 
אַװעקגעיאָגט, 
און דער ביז נאָך האַלבער נאַכט געדיכט-פאַלנדיקער שניי האָט שוין 
כּמעט אויפגעהערט. די ברענענדיקע שײַטערס אַרום שטעטל װאַרפן משונה 
שװאַרץירויטלעכע שאָטנס איבער די װײַסע פעלדער. דורך די צעסיטעטע 
װאָלקנס שיטן זיך באַבלויט-פינקלדיקע שטערן און די יונגע לבנה פּאַדעט 
אַרוֹם זיי אַ פאַרפּאַליעטע: האָט מורא אַז זיי זאָלן חלילה אין די ערשטע 
שנייען ניט אײַנגעזונקען און פאַרפאַלן ווערן. פון דער קוזניע טראָגן זיך די 
שװוער-צאָרנדיקע קלאַנגען פון די האַמערס איבער די קאָואַדלעס. קיין קעלט 
פילט זי ניט, הגם צו פאַר טאָג צו שטאַרקט זיך דער פּראָסט און אויף איר איז 
נאָר דער לײַביק און דאָס באַװלנע שאַלעכל אויפן קאָפּ. 
צוגעבויגן מיטן גאַנצן קערפּער צום פערד, מיט בייזיע הענט אָנגעכאַפּט 
פאַר דער גריווע, אָטעמט זי מיט דער ריחדיקער פּאַרע, װאָס שלאָגט אויף 
איר פונעם צעהיצטן אָגער. ער גייט שוין אין גאַלאָפּ --- די ערד הילכט אִפ 
און די פאַרפרוירענע װאַסערן פּלאַצן װי שויבן אונטער זײַנע קאָפּעטעס 
און די גאַנצע פעל ציטערט אויף אים מיט יעדער רגע שטאַרקער און 

דריבנער. ער הייבט אַפילו אָן צו כראָפּען --- אַזעלכס האָט נאָך מיטן שפּאַק 
קיין מאָל ניט געטראָפן: ניט אַנדערש ער האָט דאָ אין דער נאַָענטקײיט 
דערפילט וועלף, 

זי ווייסט, סטיסיע: נאָך די טונקל-קורצש טעג טרעפט שוין זעלטן-ווען 
אַ ברעקל זון אין די פאַלנדיקע טראָפּנט פון די נאַקעט-פאַרשװאַרצטע צװייגן, 
דער הימל און די ערד ווערן אױיסגעלאָשן פון אַלע פאַרבן -- גרוי.. אין 
דער-אָ צײַט, צום סוף האַרבסט און אָנהייב ווינטער, גייען זיי אַרױס, די 
וועלף, פון די װאָלד-געדיכטענישן, פאַרלאָזן אויך די גראָזיקע זומפּן, לויפן 
אָפט אין די נעכט מײיַלן-:װײַט איבער די פּוסטע פעלדער, איינער נאָכן אַנדערן, 
טריט אין טריט, פאָרוֹיס --- די װאָלפיכע, נאָך איר דאָס יונגװאַרג און דער 
לעצטער, פון הינטן, -- דער אַלטער װאָלף, 

און פּלוצעם דערזעט זי אים, דעם װאָלף, אין דער שײַן װאָס פאַלט 
פון צווישן די אויסגעליידיקטע שיטער געװאָרענע װאָלקנס -- ס'פינקלט 
אַפילו דער פרירטוי אויף זײַן פעל, און באַלד, װוי נאָר דאָס ליכט גייט אַװעק 
אונטער אַ געדיכטן װאָלקן און ס'שטעלט זיך אַ פינצטערניש, קומען די 
פײַערבליצן פון זײַנע אויגן. אויב זי װעט פאַרקערעווען אָדער פאַרבײַרײַטן, 
וועט דער װאָלף אויפן רוקן פון פערד אַרויפשפּרינגען און מיט די ציינער 
אינעם שפּאַקס גאָרגל אַרײַן... דאָ װועלן שוין יענע וועלף פון טאָל אַרױס- 
שפּרינגען און אויך זי אויף שטיקער צערײיטן. קיין פײַער קאָן זי ניט אָנצינדן. 
קיין מעסער האָט זי דאָך אויך ניט. אַרויסנעמען דעם רעװאָלװער און שיסן 
אין דער נאַכט אַריַַן ? --- און ס'לויפט איר ווידער דורך יענע אָנגעװייטיקטע 
פראַגע : פאַר װאָס האָט ער, נחום, ניט געשאָסן אין די באַנדיטן ? ער האָט דאָך 
געהאַט בײַ זיך דעם נאַגאַן... --- און זי נעמט פּאַטשן מיט ביידע הענט איבערן 
האַלדז פונעם פערד, טוליעט זיך צו אים נאָך שטאַרקער, רעדט און מונטערט 
אים און קלאַפּט אים דערבײַ צאָרט מיטן רעכטן שטיוול אונטערן בויך און דער 
אָגער פאַרשטייט זי און טראָגט זי אַװעק מיט אַ הירזשערײַ גלײַך אויפן 
װאָלף, װאַלגערט אים אום, טרעט אויף אים מיט די פּאָדקאָװעס ביז ס'דער- 
הערט זיך דער לעצטער געוווי און די גסיסה-סקולערײי, און יאָגט װײַטער -- 
די פעל אין געדיכטן שוים, פון די נאָזלעכער אַ פײַערדיקע פּאַרע -- װײַטער 
אַהין, אויפן װײַטן געביל פון די הינט, אין דאָרף אַרײַן. 

און אַז זי האָט שוין אין דאָרף, אין מאָהילני, אַרײַנגעיאָגט --- אויפן שפּאַק 
ציטערט נאָך די נאַסע פעל, אָבער שוין ניט פון שרעק, נאָר וי דעמאָלטן, 
אין יענעם פאַרנאַכט אויפן זײַטיק-פאַרװאָרפענעם װאַלדװעגל, װאָס האָט זי 
צו די באָליאַרקער זומפּן געפירט, --- קוקט זי זיך ניט אום אויפן שיסעריי 
פון צוישן די כאַטעס ; ערשט שפּעטער דערװוּסט זיך, אַז אין דאָרף האָבן זיך 
צוויי באַנדעס געטראָפן. פון אָנהײיב צוזאַמען געשיכּורט און געהוליעט און 
נאָך דעם, אַז ס'איז דערגאַנגען, די אַטאַמאַנען קריגן זיך, האָבן אויך די 
זין פון די באַטקאָס גענומען זיך אַמפּערן און טאַקע באַלד שיסן... -- בײַם 
אַרײַניאָגן אויפן שפּאַק, אָן דעם צײַמל און אָן אַ זאָטל, האָט זי אויף די 
געשרייען און רופן און שיסערייען ניט אומגעקוקט, ניט אָפּגערופן און ניט 
אָפּגעשטעלט זיך, צוגעריטן ביז צו דעם גאַניק פון דער גױויסער שטוב, װאָס 
לויכט שטאַרק מיט אַלע פענצטער אינעם פאַרטאָג אַרײַן, װוּ די כּלי-זמר 
שפּילן אַן אוקראַיַנישע פּאָלקע און פונעם טאַנצן, דער עיקר פונעם צוקלאַפּן 
מיט די געקאָװעטע אַפּצאַסן, קלינגען די געלע טאַפליעס.. האָט זי פונעם 
פערד וי אַראָפּגעגליטשט זיך, אַ פיר געטאָן מיט דער האַנט איבערן שפּאַקס 
פיַערדיקע אויגן, װוי זי טוט עס תּמיד צו באַרויִקן אים און ווען זי לאָזט אים 
איבער צו װאַרטן אויף זיך, דערנאָך אים צוגעפירט פאַר דער גריווע צום װאָגן 
מיט היי, װוּ ס'זענען געשטאַנען צוויי אָנגעזאָטלטע פערד, און זיך געלאָזט 
אין שטוב אַרײַן. 

--- קודי, װוּהין ? --- פאַרהאַלט זי אַ שװאַרצבערדיקער, אַ שװאַרצפּעל- 
ציקער און אַ שװאַרצשטיװולדיקער, װאָס טאַנצט אונטער אין דער שײין פונעם 
פענצטער אויפן צעטראָטענעם שניי -- אַ שװואַרץ-יאָריקער געשפּענסט מיט 
קוילן-לענטעס איבערן אַקסל און מיט האַנט-גראַנאַטעס אויפן רימען; די 
קוילן גלאַנצן פון די נעסטן אַרױיס און שפּיגלען זיך אין זײַנע צוויי אויפגע- 
ריסענע שװאַרץ-פריילעכע אויגן : 

-- טי קודי? פון װאַנען האָסטו זיך עס גענומען אַזאַ סטריטנע און הייסע? 
-- און שטעלט אָן אויף איר דעם קאַראַבין. 

שרעקט זי ניט אָט דער שװאַרצער רוצח און אויך ניט די אָנגעשטעלטע 
ביקס אויף איר : מורא האָט זי אַז ער זאָל זי נעמען באַזוכן און דעם נאַגאַן 
בײַ איר געפינען: דעמאָלט װעט זי אומזיסט אומקומען און פאַרן פאַרגאָסענעם 

בלוט װעט ניט באַצאָלט װערן... אָבער זי ענטפערט אים ניט און פרעגט מיט 
פאַרחידושטקייט און תּמימות גראָד בײַ די אונטערגעקומענע דרײַ און דער 
עיקר בײַ דעם, װאָס אינעם װײַסן פּעלץ, אין דער גרוי-קאַראַקולנער פּאַפּאַכע 
מיטן רויטן ווערך, און בײַ אַלע דרײַ אונטערגעקומענע שעמערירן און קלינגען" 
צו די שפּאָרן : 

-- טשעהאָ ווין נאַ מענע סוואָיו דודקו נאַסטאַװיוו ? --- פרעגט זי מיט 
אַ ניטיאיבערגעטריבענעם און מיט אַן אומשולדיקן קול: --- װאָס האָט ער 
אויף מיר זײַן פייפל אָנגעשטעלט ? דיוויטסיאַ נאַ ניאַהאָ ליודי דאָברי, קוקט 
אים נאָר אָן, מענטשן גוטע... -- און צו דעם שװאַרצן געשפּענסט װאָס נעמט 
זי באַזוכן זאָגט זי מיט פאַרדראָס : --- װאָס קריכסטו צו מיר מיט דײַנע הענט ? 
זשינקו ניע באַטשיו? האָסט קיין פרוי ניט געזען ?.. האָט אַזאַ געדיכטע באָרד 
און אַזאַ שיטערן שׂכל. װאָס האָסטו זיך צוגעטשעפּעט צו מיר וי אַ פלוי 
צום פּעלץ ? סאַראַמו נע מאיע, האָט גאָר קיין חרפּה ניט... ער װעט מיר באַלד 
אונטערן קליידל פאַרקריכן, אָט, סוטשאַ לאַפּאַ: טשעפּע זיך אָפּ פון מיר, 
קורנאָסער שד! איך גיי צום אַטאַמאַן. 

--- צו וועלכן ? 

--- װאָס הייסט צו וועלכן? דאַ מאָהאַ ראָדיטשאַ, צו מײַן קרוב. צו 
זיראַ-זירקאָ. 

-- אַכיבאַ אַטאַמאַן טאַבי ראָדיטש ? איז דען דער אַטאַמאַן דיר אַ קרוב ? 

--- אַ יאַק זשע... זײַן מאַמע האַנדזיאַ און מײַן מאַמע טאַדאָסקאַ זענען 
דאָך געווען לײַבלעכע שוועסטער. 

און אָפּשטופּנדיק פון זיך דעם צעטומלטן פּויער, די טיר געעפנט און 
אין דער שיכּורער שטוב אַרײַן. אָבער גראָד זיי, די דרײַ:, די פריַער אונטער- 
געקומענע, און דער עיקר טאַקע יענער, װאָס אינעם װײַסן פּעלץ און אין דער 
גרוי-קאַראַקולנער פּאַפּאַכע מיטן רויטן װוערך, האָבן זיך נאָך איר אין שטוב 
אַרײַנגעריסן, אָנגעכאַפּט זי פאַר ביידע הענט און זיי אויפן רוקן איר פאַר- 
דרייט... האָט זי ניט אַזױ פונעם שטאַרקן װוייטיק וי פון שרעק, אַז איצט 
וועט זי זיך פון זייערע הענט ניט אַרױסדרײען: מ'וועט באַלד בײַ איר 
דעם נאַגאַן געפינען, הינטער דער שטוב אַרויספירן, אויף די קני אַװעקשטעלן 
(די גאַנצע צײַט טרעט פון איר ניט אָפּ דער געדאַנק אַז פאַרן טויט װעט מען 

זי פריער אויף די קני אַװעקשטעלן), דאָרטן זי צעשיסן און איר לעבן וועט 
אומזיסט און אומנישט פאַרגיין און פאָרן אומשולדיק-פאַרגאָסן בלוט װעט 
טאַקע ניט באַצאָלט ווערן... האָט זי ניט אַזױ פונעם שטאַרקן ווייטיק, װאָס 
גייט איר איבערן גאַנצן גוף פון די אומרחמנות-אויסגעדרייטע הענט, וי 
פון גרויסער שרעק פאַר איר ניט-אויסגעפילטער שליחות, מיט ביטערע 
טרערן און מיט אַ קול, װאָס האָט זיך אַלע מאָל איבערגעריסן, זיך געהויבן 
און געפאַלן, גענומען דערציילן, אַז זי איז פון װילשאַנקער כוטער, אַן אָלמנה 
מיט פינף קינדער, דער מאַן איז אויף דער מלחמה, הינטער קרעמעניץ, פאָרן 
קיסר, פאַר דער הייליקער פּראַװאָסלאַװונער ערד און פאַר דער הייליקער 
מאַריאַ געפאַלן,.. אַז בײַ נאַכט האָט מען בײַ איר די איינציקע בהמה, װאָס 
אָט-אָט, הײַנט-מאָרגן, באַדאַרפט זיך אָפּקעלבן, פון שטאַל אַרויסגעפירט.. 
אַ פּנים אַז מ'האָט דער בהמה פריִער די פיס מיט שטרוי אַרומגעװיקלט, װײַל 
ניט זי און ניט די קינדער האָבן עפעס װאָס געהערט. קיין הונט בײַ דער 
כאַטע איז דאָך ניטאָ. אַ הונט דאַרף מען האָדעווען. און דאָס האָבן איר, דער 
אַלמנה, אָפּגעטאָן דעם באַטקאָ-אַטאַמאַנס מענטשן, װאָס דאַרפן אַ בידנע 
אַלמנה באַשיצן און העלפן --- און דאָ דערפילט זי, סטיסיע, װי די רוצחים, 
װאָס דרייען איר די הענט אויס, לאָזן זי מיט אַ מאָל אָפּ, און אַלע דרײַ גייען 
פּלוצעם פון שטוב אַרױס. און אויך די כּלייזמר הערן אויף צו שפּילן און 
ס'שטעלט זיך אַרום איר אַן אימהדיקע שטילקייט. 


טו 


און זי פאַרשטײט ניט, סטיסיע באָיאַר, און באַנעמט גאָר ניט, װאָס דאָ 
איז אָקערשט מיט איר פאָרגעקומען און ער איז דאָ דער מלאך-הגואל אירער 
געװאָרן, און פאַר װאָס איז אַ נס פּלוצעם דאָ מיט איר געשען, און טאַר װאָס 
איז אַ נס ניט געקומען פריִער מיט צוויי מעת- לעת, --- פאַר איר קינד, פאַר 
איר מאַן, און אויך פאַר דער מומע ליבע? און פאַר װאָס איז קיין נס מיטן 
שטעטל ניט געשען און פונעם פּאָגראָם ניט פאַרהיט געװאָרן ; און פאַר װאָס 
איז קיין נס ניט געשען מיטן צוויי און אַכציק יאָריקן רב, װאָס זיראַ-זירקאַ 
אַליין האָט אים מיט צוויעכעס צום לינדנבוים צוגעקלאַפּט; און פאַר װאָס איז 
ניט געשען קיין נס כאָטש מיט איינעם פון די זקנים, װאָס מ'האָט פאַר טאָג 
געװאָרפן אין די טליתים פונעם הילצערנעם בריק אין װאַסער אַרײַן? און 
זי ווייסט אויך ניט, סטיסיע, צי אָט די שטילקייט, װאָס שטייט אַרום איר איז 
נאָך פון פריער געווען דאָ, פאַר איר אַרײַנקומען אַהער, צי אָט די שטילקייט 
האָט זיך שוין נאָך דעם געשטעלט און טאַקע נאָר-װאָס ? 

און דערצו נאָך זעצט זי עמעצער מיט אַ מאָל אַװעק לעם זיך אויף דער 
באַנק, צו די צונויפגערוקטע טישן, װאָס מיט טעפ און מאַקרעטעס געקאַכטס 
און געבראָטנס אָנגעשטעלט -- שאָפנס און רינדערנס, גענדזן- און האָזן- 
פליישן און דאָס אַלין אויף די מיט מזלות-געמאָלטע פּסחדיקע טעלער און אין 
די ווייסע פּאַלומעסקעס ; אין די אויגן אַרײַן שניידן די פלעשער און בוטלען 
-- בראַנפנס און װײַנען, באַזונדערש די פאַרביקע כּוסות און קידוש-בעכערס... 
און אויך דער אויסגעריבענער קופּערנער קראַן אין פעסל פון מיכל דעם 
װײַנשענקערס קעלער געבראַכט -- אויף אַ באַזונדערן טיש, בײַ דער װאַנט, 
פון וועלכן ס'גיסט זיך טונקל-ברוינער, כּמעט שװאַרצער ביר אינעם גרויסן 
אליהו הנביאס כּוס... און די בונט-אויסגענייטע העמדער, און די פאַרביק- 
טערנאָװע כוסטקעס און די פינקלענישן פון די פילצאָליקע איקאָנעס, -- 
באַגילדטע און באַזילטערטע, און פון די ברענענדיקע לאמפאָדעס.. און די 

ריחות פון די צעהיצטע לײַבער, פון דאָס שאַרף-:געפעפערטס און געזײַערטס, 
און אַפּילו פון די ווינטערדיקע עפּל, פאַרשלאָגן איר דעם אָטעם ביז קאָפּ- 
פאַרדרייעניש. 

און װוּהין איר בליק קערט זיך און פאַלט ניט -- שווערע רויטע פּנימער 
מיט האַלב-אָפענע מײַלער, און פון יענעם, בײַ וועלכן דאָס מויל עפנט זיך 
און פאַרמאַכט זיך יאָ, אַפילו פון אים, פונעם יונגן גלח, מיט די פאַרבונדענע 
רוסיאַװע האָר אין אַ קובליק אויפן נאַקן, מיט דעם ניט-גרויסן, אויך ליכטיקן 
בערדל, וי בײַ יעזוסן, װאָס קוקט פון דער איקאָנע אַראָפּ... אַפילן פון אים, 
װאָס רעדט צו די רוצחים עפּעס זייער ערנסטס און וויכטיקס, דער עיקר צו 
זיראַ-זירקאָ ; אַפילו פונעם גלחס קול דערגייט צו איר קיין איין קלאַנג ניט, 

זי פילט נאָר, און מיטן גאַנצן גוף --- מיט מאַרך און ביין, װוי עמעצער 
שטעכט זי דורך מיט די אויגן און ממש ביזן האַרצן : אָט נאָך אַ װײַלינקע 
און פון אָט דעם בליק וועט איר אַ גיפט, וי פון אַ ברענשלאַנג, אין איר האַרצן 
אַרײַן; זי קאָן אָבער בשום-אופן ניט דערגיין פון װאַנען און װוער קוקט 
עס אויף איר אַזױ ? פון אָט דעם בליק גליווערט איר דער פּנים און די ליפּן 
ווערן איר אָפּגענומען... אין אַזאַ צושטאַנד װעט זי דאָך אַפילו ניט בכּוח זײַן 
דעם נאַגאַן אַרױסנעמען און באַצאָלן דאָ פאַר איר קינד, פאַרן אַלטן רב, 
פאַר דער מומע ליבע, פאַר די זקנים אין די טליתים, װאָס זענען געװאָרפן 
געװאָרן פונעם בריק אין װאַסער אַרײַן, פאַר די געשענדטע מאַמעס און טעכ" 
טער און פאַר די שׂרפות, װוּ פונעם זשאַר האָט זי אַרױסגעשאַרט עטלעכע 
פאַרקוילטע ביינער פון איר מאַן, פון נחומען.. 

און דאָ דערלאַנגט מען איר אַ דינע, אין אַ גאָלדן דייפעלע, און אויף 
אַ שאָל, אַ פולע טייגלאָז מיט פראָסטיק-גרינלעכן ספּירט: נעמט זי, סטיסיע 
באָיאַר, (נאָך צוויי מעת-לעת אין מויל ניט האָבן!) און טרינקט אויס אָט 
דעם פײַער מיט אַ מאָל, מיט איין אָטעם. און ווען זי עפנט אויף די אויגן -- 
די בראַנדכװאַליע יאָגט איבערן לײַב און שלאָגט אין קאָט אַרײַן, שטופּט זי 
פון זיך אָפּ דאָס אונטערגערוקטע פאַרבײַסעכץ: דעם האַלבן ריפטל בלוט" 
װוּרשט, און דערזעט יענע אויגן, װאָס נעמען זי אַדורך. 

זי דערקענט זיי גלײַך די אויגן, הגם נאָר איין מאָל געזען זיי דאָרטן, 
אינעם זיך וויגנדיקן שיפל, און בײַ דעם אויסלעש פון דער שקיעה, שוין 

נאָר בײַ די שײַטערפלאַמען לענג-אויס דעם אַנטקעגנאיבערדיקן ברעג און 
שוין שפּעטער זיי קיין איין מאָל ניט באַגעגנט, זי האָט נאָר געהערט, אַז ער, 
אָלעס לעװאַדאַ, לעבט נאָך דאָרטן אַלץ אויף די מאָך-באַװאַקסענע זומפּן, 
אין דער װאַלד-פאַרװאָרפנקײט און גיט איבער דער װעלט: אין גיכן װעט 
קומען זײַן טאָג און ער װעט באַפּרײַען די לײַבלעכע מאַמע-אוקראַיַנע פון די 
מאָסקאַלן, װאָס דער פאַררעטער באָגדאַן כמעלניצקי האָט אַ מאָל, אויפן אָרט 
פון שאַפן אַן אייגענע מלוכה, פאַרקויפט זי, אוקראַיִנע, צו מאָסקװע ; ער װעט 
אין גיכן אָפּרײניקן די אוקראַיַנישע ערד פון אַל דאָס בייז און װעט גרינדן 
אַן אוקראַינישע מלוכה, װוּ עס װועט הערשן דער פּויערשער אמת און יושר... 
-- אָבער פון דעמאָלטן, פון יענער איינציקער באַגעגעניש מיט אים, האָבן 
דאָך די אַלע יאָרן געשווינדלט פאַר איר זײַנע אויגן: פול מיט שװאַרצן 
טרויער און ביטערן ביטול; זי האָט זיי דערזען, אָט יענע אויגן אַנטקעגן, 
אַ ביסל אין דער זײַט פונעם גלח און שוין גאָר װײַט פון זיראַ-זירקאָ. דערזען 
וי אויפן געניקלטן וועגעלע זיצט יענער קאַליקע, דער באַטקאָ אָלעס לעװאַדאַ, 
װאָס האָט זי דעמאָלט פון טײַך און פונעם װאַלד אַ לעבעדיקע אַרױסגעלאָזט 
און אויך אים, נחומען, איר חלום, פון די באָליאַרקער זומפּן געלאָזט אַרויספירן. 

אָבער אויך ער, דאָס ווייסט זי שוין אויף זיכער, האָט זי דערקענט, 
און טאַקע גלײַך ביי איר אַרײַנלויפן אַהער. דאָס איז דאָך צו זען פון זײַן 
קוקן אויף איר מיט אַזאַ פאַרװוּנדערונג און איבערראַשונג. און מ'טראָגט 
איר ווידער אונטער יענע דינע, אינעם גאָלדן רייפעלע, טייגלאָז, אָבער 
דאָס מאָל שוין אויף אַ זילבערנעם טעצל, און נאָך אַ מאָל אַ פולינקע מיטן 
פראָסטיק-גרינלעכן ספּירט. פאַרשטייט זי שוין, אַז אויך די גלעזער ספּירט 
הייסט איר געבן אָלעס לעװאַדאַ. נעמט זי די גלאָז און שוין סיי װי סײַ ניט 
האָבן דאָ װאָס אָנװוערן, ניטאָ שוין װײַטער דאָ פאַר וועמען צו שפּילן -- 
אויך אויף איר װאַרט דאָך שוין דאָ דער מומע ליבעס סוף.. אויסטרינקען 
נאָך אַזאַ גלאָז ספּירט, וועט זי דאָך שוין פאַלן אונטערן טיש : הייבט זי אויף 
די גלאָז און פאַר אָלעס לעװאַדאַס אויגן גיסט זי אויס דעם ספּירט אין 
מאַקרעסע אַרײַן 

און זי װאַרט, סטיסיע, אַז באַלד װועט דער פאַרביטערטער קאַליקע, װאָס 
האָט אין אַ זאַװערוכע-נאַכט איינער אַליין צום מיל זיך דערקליבן און דאָרטן 

דעם טאַטן זײַנעם און די װײַב מיט דער האַק אויף שטיקער צעהאַקט, אַז ער, 
אָלעס לעװאַדאַ, װאָס זיצט אַנטקעגן איר און וויגט זיך אויפן ניקלירטן ווט- 
געלע, וי דעמאָלטן אינעם שיפל אויפן נאָךשקיעהדיקן טײַך; ער, װאָס האָט 
אַזױ אָנגעשטרענגט --- די קינבאַקן האָכן אים אַפילן אָנגעהויבן אַרומגײן -- 
צוגעקוקט צו איר חוצפה, װי זי האָט די צוגעשיקטע גלאָז ספּירט, פאַר 
אַלעמענס אויגן, אין טאָפּ אַרײַן אױיסגעגאָסן, ער װעט דאָך באַלד הייסן, דער 
באַטקאָ, פון דאַנען זי אַרויספירן, איבערגעבן זי אין די הענט פון זיינע 
;פרליע זין" און יענע ועלן שוין טאָן מיט איר פּאַרן טויט װאָס ס'וועט זיי נאָר 
אין זייערע פינצטערע מוחות אײינפאַלן... אַגב קאָן זי אויך ניט פאַרשטיין, 
סטיסיע באָיאַר : ער ווייסט דאָך, אָלעס לעװאַדאַ, אַז זי איז ניט געקומען אַהער 
צו פאַרברענגען, איז צוליב װאָס פירט ער דאָ מיט איר די מוראדיקע קאַץ- 
און מויזישפּיל ? 

און דער נאַגאַן איז שוין בײַי איר אין אַרבל, כּמעט אין האַנט, --- די 
לעצטע צײַט איז זי אָפט מיט נחומקען אין צווייען אויטן שפּאַק, אין טיפן 
װואַלד אַרײַן געפאָרן, און זיך מיט אים דאָרטן אין שיסן געװעט; אַודאי 
האָט נחום אַ שטאַרקערע האַנט און אַ שאַרפערע ראיה געהאַט, פאַר װאָס זשע 
האָט ער בײַ דער מומע ליבע אין שטוב געװאָרפן זיך אויף די גזלנים מיטן 
צעבראָכענעם בענקל? -- די אויסגעטרונקענע גלאָז ספּירט האָט פונאַנדער- 
געקאָװועט איר גוף און אויך באַפּרײַט זי פון יענע װערטער אין וועלוול 
ביילעס שטוב : ,, בלוט װאַשט ניט אָפּ קיין בלוט?.., 

און זי איז פון טיש אַרױס און מיט דער פּלייצע אין דער װאַנט זיך 
אָנגעשפּאַרט. אָבער די פּױערטע מיטן קינד אויף די הענט שטייט נאָך אַלץ 
דאָרטן, און דערצו איז צו זיראַ-זירקאָן נאָך אַ פרוי צוגעגאַנגען --- ביז אַהער 
צו זי גאָר ניט באַמערקט, לױיטן אָנטאָן אן האַלטן זיך -- אַ גרױסשטאָטישע, 
און אַ וװונדערלעך שיינע בלאָנדע פרוי... גיין, זי קאָן נאָך ניט שיסן, זי װעט 
װאַרטן ביז די פרויען װעלן אָפּגיין. זי האָט נאָך צײַט. זי איז דאָ אין שטוב 
ניט מער פון אַ פערטל שעה. נאָר אויב עמעצער װעט זיך דערנענטערן צו 
איר -- װעט זי שיסן. זי װעט פאַר זיך קיין קויל ניט איבערלאָזן. זי װעט 
דערנאָך דאַרפן אויסשטיין די שװוערסטע ליידן, אָבער טאַר איר מאַן, פאַר 
איר קינד, פאָרן אַלטן רב, פאַר שׂמחהס גרויסע טראָפּנס בלוט פונעם אויסגע- 

שלאָגענעם אויג, מוז זי דאָ באַצאָלן. דער גרויסער גאָט שטראָפט פאַר ניט 
אָפּגיסן נעגל-װאַסער, אָבער ניט פאַר פאַרגיסן ייִדיש בלוט. די ערד, פלעג 
זאָגן די מומע ליבע, דרייט זיך אַ פאַרבלוטיקטע און אַ דורכגעווייקטע מיט 
טרערן אַרום דער זון, : 

אָבער משונה, און שוין גאָר ניט צו פאַרשטײין : דער קאַליקע טוט זיך 
אַ דריי אויס אויפן וועגעלע מיטן פּנים צום גלח, דעם נאַקעט-גלאַנציקן קאָפּ 
צוישן די אַקסלען, און הערט מיט כּוונה און פרומקייט דעם פאָטערלס דרשה. 
האָט זיך איר אפשר אױסגעדאַכט, אַז אָלעס לעװאַדאַ האָט זי דערקענט? 
זײַן פריערדיקער קוקן אויף איר האָט דאָך פּשוט געקאָנט זײַן אַ קוק פון 
איינעם אויף אַן אַרײַנגעקומענעם מענטשן, דערצו נאָך אויף אַ פרוי, װאָס 
האָט זיך אַרײַנגעריסן מיט אַ געשריי וועגן אַ צוגעגנבעטער בהמה.. און 
אויך די איבעריקע לײַט וענדן שוין דאָ מער קיין אַכט ניט איף דער 
פּױערטע, װאָס איז געקומען צום אַטאַמאַן קלאָגן זיך אויף זײַנע ;סלאָװעטני 
כלאָפּצי. זי ווייסט גאָר ניט, די אַלמנה פון װילשאַנקער כוטער, אַז פאַר 
באַליידיקן און טרײַבן רכילות אויף זײַנע ,רומפולע יונגען" הייסט ער, 
זיראַ-זירקאָ, געבן אויפן הוילן לײַב פינף און צװאַנציק שמיץ און שטייט 
דערביי אַלײן, װי דער טאַטע זײַנער, דער פּריץ סטאַניסלאַװ באָגושעווסקי 
און קוקט צו און ציילט.., 

און אויך איר שאַרן זיך לענג-אויס דער װאַנט אַלץ נענטער צום אַטאַמאַן, 
צו זיראַ-זירקאָ, רופט שוין קיין שמייכל דאָ בײַ קיינעם ניט אַרױס -- זי רוקט 
זיך דאָך, די נעבאָהאַ, אַלץ נענטער צו די שמיץ : דער אַטאַמאַן װאַרט נאָר 
אַז דער באַטיושקאַ זאָל אויפהערן דאָ צו פּריידיקן... אָבער דער יונגער גלח 
מיטן לענגלעכן בלייכן פּנים רעדט אַלץ און רעדט, און דער עיקר טאַקע 
צו אים, צו זיראַ-זירקאָ: 

-- די גאַנצע נאַטור, מײַן זון, איז באַשאַפן געװאָרן פון גאָט און אין 
איר יסוד ליגט גוטסקייט און ליבשאַפט. די וועלט באַשטײיט טאַקע פון ליכט 
און פינצטערניש, אָבער די פינצטערניש איז ניט קיין זעלבשטענדיקע זאַך, 
ס'פעלט נאָר די ליכט אין איר... דער גרויסער געראַנגל צוישן גוטס און 
שלעכטס גייט ניט, מײַן זון, אין די ספערן, נאָר דאָ אויף דער ערד, אין 
דעם מענטשן גופא... אין דעם מענטשן ראַנגלען זיך צוויי נשמות... 

-- יאָ, הייליקער פאָטער, -- שרײַט פּלוצעם אויס די גרױיסשטאָטישע, 
די שיינע בלאָנדע פרוי. --- יאָ, הייליקער פאָטער, יאָ! יאָ! יאָ! 

-- און ס'גייט דאָרטן, טאָכטער מײַנע, -- רעדט שוין דער גלח צו דער 
פרוי, װאָס פון איר געשריי איז ער שוין גאָר װײַס געװאָרן, --- אַ שווערער 
געראַנגל אינעם מענטשן. ס'גייט אַן אומברחמנותדיקער געראַנגל צווישן די 
צוויי נשמות װאָס אין דעם מענטשן -- דער פינצטערער און דער ליכטיקער. 
און דער מענטש האָט די פרײַע בחירה, דעם פרײיען אויסקלײַב. ער, טאָכטער 
מײַנע, דער מענטש, איז דער הערשער איבער זײַנע צוויי קעפמנדיקע נשמות, 
די אויפפירונג פונעם מענטשן ווערט ניט באַשטימט פון פריַער אין הימל, 

און דאָ קומט אַרײַן יענער, װאָס אין דעם װײַסן פּעלץ, אין דער גרוי" 
קאַראַקולנער פּאַפּאַכע מיטן רויטן ווערך, און שלאָגט איבער דעם גלח: 

-- אַטאַמאַן, די פערד זענען געזאָטלט און די מענטשן װאַרטן, 

-- האָבן שוין געזונגען די צווייטע הענער? 

--- געזונגען, אַטאַמאַן ! 

-- איז צײַט... באַטקאָ! -- הייבט זיך אויף זיראַ-זירקאָ און פרעגט בײַם 
קאַליקע. -- גייסטו טאַקע ניט מיט אונדז? 

-- כ'האָב דאָך דיר, אַטאַמאַנע, שוין געזאָגט: אומשולדיקע מענטשן 
הרגע איך ניט. 

-- האַרנאָ, באַטקאָ, האַרנאָ! שיין, באַטקאָ, שיין!.. --- און צום װײַסן 
פּעלץ : -- פּאָ קאָניאַם! אויף די פערד! מיר'ן באַלד נאָך אַ מאָל אַ הוליע טאָן 
בײַי די זשידעס... טו זיך אָן, נאַטאַליאַ, --- זאָגט ער צו דער בלאָנדער. -- 
מיר'ץ זיי געבן באַלד דאָרטן אַזױנס, אַז אַלע שדים װעלן זיך צעלויפן.. 

-- זון מײַנער, --- שטעלט זיך דער גלח אויף די פיס און הייבט אויף 
דעם צלם װאָס הענגט אים אויף דער ריאַסע, --- זון מײַנעױ, גענוג צו פאַרגיטן 
מענטשלעך בלוט. איר האָט שוין יענע נאַכט גענוג געהוליעט. מיר טאָרן ניט 
פאַרגעסן אַז קריסטוס איז געקומען צו אונדז פון ייָדן. די ערשטע טרעגערס 
פון קריסטנטום זענען דאָך געווען זיי, די ייִדן. אמת, איבער זייער איינגע- 
שפּאַרטקײט זענען זיי פאַרבליבן דאָס איינציקע ניט-קריסטלעכע פאָלק אין 
דער קריסטלעכער וועלט. אָבער, זון מיינער.. 

-- אָט דערפאַר טאַקע, װאָס ער איז געקומען פון די זשידעס, --- שטופּט 

ער אָפּ פון זיך, זיראַיזירקאָ, דעם צלם. -- דערפאַר טאַקע, האָב איך אים 
פיינט. איך האָב פּײַנט אָט יענעם, װאָס אויף אײַער קרייץ! שוין צוויי טויזנט 
יאָר װוי די וועלט קניט פאַרן פאַרגעטלעכטן זשיד. ער איז פונעם קרייץ ניט 
אַראָפּ און אומזיסט איז אײַער װאַרטן, אַז ער װעט זיך נאָך אַ מאָל באַװײַזן. 
ער װועט זיך ניט באַװײַזן !.. וויפל, פרעג איך אײַך, זאָגט, הייליקער פאָטער, 
וויפל דאַרפן מיר נאָך קניִען פאַר דעם טויטן זשיד ? צוויי טויזנט יאָר האָבן 
מיר געקניט פאַרן גלילייער זשיד און פון הײַנט אָן װעלן מיר שוין דאַרפן 
קניען פאַרן דײַטשישן זשיד, פאַר מאַרקסן! אויך אָט דער גאָט, קאַרל 
קריסטוס, האָט זײַנע צװועלף אַפּאָסטאָלן ייִדן. צוויי טויזנט יאָר לעקט איר 
וי די הינט יעזוסעס בלוט... 

-- זון מײַנער, דו ביסט שיכּור. פון דיר רעדט דער שׂטן! 

-- אַךְ, װוי איך בין אים מקנא אָט דעם יודאַ! הוי, װי איך בין אים 
מקנא! אָפּט שלאָף איך איבער אים ניט קיין נעכט. מיך מאַטערט, פאַר װאָס 
ער, יודאַ, און ניט איך בין דעמאָלט ניט געשטאַנען און ניט צוגעקוקט וי 
מ'קלאַפּט אים צו דעם גאָטס זון מיט צוויעכעס צום קרייץ?! ניט יעזוס איז 
גרויס, נאָר יודאַ! יודאַ איז גאָר גרויס! ברענגען אַ גאָט אויפן קרייץ און 
הערן װי דער גאָט װיינט!.. 

--- זון מײַנער... 

--- ניט פאַר יודאַן שנײַד איך זיי, די זשידעס, נאָר פאַר יעזוסן. מ'האָט 
זי תּמיד, אין אַלע צײַטן, געקוילעט, די זשידעס, ניט פאַר יודאַן, נאָר פאַר 
יעזוסן. פאַר יעזוסן האָט מען זיי פײַנט, ניט פאַר יודאַן ! יודאַ איז ניט מער 
וי אַן אויסרייד, אַ זיסער ליגן!.. די שׂינאה פון דער װעלט צו די ייִדן 
איז דאָך ניט פאַר יודאַן, נאָר פאַר יעזוסן. מיר קאָנען זיי ניט מוחל זײַן, 
פאָטערל, װאָס אַ װועלט קניט זיך פאַר אַ גלילייער זשיד.. ניט יעזוס אין 
גרויס, נאָר יודאַ ! יודאַ איז מעכטיק -- קרייציקן אַ גאָט ! ניט יעזוס הערשט 
אין דער װעלט, נאָר יודאַ! יודאַ און קיַן! ביידע זענען גרויס! ביידע מיט 
פײַערדיקע נשמות ! און פײַיער, באַטיושקאַ, ווייסט ניט פון קיין גרענעצן און 
פון רחמנות. יודאַ און קיִן ! אָבער יודאַ איז גאָר, גאָר גרויס -- געקרייציקט 
אַ גאָט ! אַפילו בײַם קרייציקן נעכטן דעם זשידאָווסקן אַלטן ראַבין, האָב איך 
געפילט... 

און דאָ זענען זיי געקומען די דרײַ שאָסן --- און כּמעט אין איינער און 
דער זעלביקער רגע... די בלאָנדע האָט באַלד נאָכן אויסשיסן, אַלײן אַ װאָרף 
געטאָן איר ,ברוינינג" אויפן טיש און יענער --- אינעם װײַסן פּעלץ און מיטן 
רויטן ווערך אויף דער פּאַפּאַכע, האָט באַװיזן אָנכאַפּן סטיסיעס האַנט, צום 
דיל אַראָפּבײיגן און די איבעריקע קוילן פון איר נאַגאַן זענען אין דער ערד 
אַרײַן 

אין דער געדיכט געװאָרענער הייסער שטילקייט -- אַלעמענס צעגליטע 
אויגן װאַרפן זיך איבער די פּנימער פון די צוויי פרויען װאָס האָבן אין דעם 
אַטאַמאַן געשאָסן, דערעיקרשט אויף איר, אויף דעם אַטאַמאַנס פרוי, װאָס איז 
אומעטום, בײַ יעדער קער און וענד, געווען בײַ אים די רעכטע האַנט. אין 
אָט דער גזלנישער שטילקייט דערהערט זיך דעם גלחס שוין גאָר פאַרלוירן- 
צעטומלט קול און דער זילבערנער צלם פאַלט פון זײַן האַנט אויף דער 
שװאַרצער ריאַסע : 

-- ער איז טױיט! 

אין אָט דער שטילקייט און צװישן אָט די אָ גליענדיקע אויגן, װי בײַ 
יענעם איינזאַם-אַלטן װאָלף, װאָס איז איר אויפן װועג אַהער געשטאַנען 
דערזעט זי ווידער זײַן, אָלעס לעװאַדאַס,. בליק און דאָס מאָל שוין ניט נאָר 
אַ פאַרחידושטן, נאָר שוין פּשוט אַ באַגײַסטערטן און אויך אַ שמייכל פון 
התפּעלות. און שוין ניט אַזױ פונעם בליק וי פון זײַן שמייכל, פילט זי װוי 
די פיס ברעכן זיך איר אונטער. באַלד װעט זי גאָר אין אַ שװאַרצקייט 
אַרײַנטאַלן. שפּאַרט זי צו דעם קאָפּ צו דער װאַנט און הערט זיך אײַן וי זי 
פאַרוויגט איר נאָך גאָר קליינינקן ייִנגעלע: ;אונטער זרחלס וויגעלע שטייט 
אַ קלאָר-װײַס ציגעלע...* און אויך דאָס ציגעלע דערזעט זי -- ס'איז געראָטן 
אין יענעם באָקילעמעלע, װאָס איז נאָכגעלאָפן נאָך דער אָפּגעשױרענער געכען, 
נאָך גבריאלס װײַב... זי אָטעמט שווער, סטיסיע באָיאַר, פירט אַלע מאָל מיטן 
טרוקענעם צונג איבער די פאַרדאַרט-געװאָרענע ליפּן, אָבער אירע אויגן 
לויכטן --- ס'שפּילט אין זיי די פרייד פון נצחון און גרייטקייט פון אויסשטיין 
אַלץ װאָס אויף איר גורל איז אויסגעפאַלן; אויף איר פּנים און אין אירע 
צונויפגעקלעמטע ציינער, יענער באָיאַרישער עקשנות װאָס זאָנט: 

-- אין בלוט, אין פײַער, נאָר מיך ברעכט מען ניט! 


טו 


און די דרויסנטיר האָט זיך שוין מער ניט פאַרמאַכט און אויך די פענצ- 
טער, די ביז האַלב פאַרהאַטעטע אויף ווינטער מיט טרוקענע װאַלדבלעטער, 
זענען אויפגעריסן געװאָרן און די, װאָס זענען בײַ זייערע אָנגעזאָטלטע פערד 
אויפן פראָסט געשטאַנען און מיט אומגעדולד אויפן אַטאַמאַנס אַרױסגײן פון 
שטוב געװאַרט --- גרייט געווען צו לאָזן זיך אין גאַלאָפּ איבער די אָנגעשנייטע 
פעלדער : נאָך אַ מאָל אַ הוליע געבן דאָרטן, אין שטעטל, און מיט ברייטקייט 
און פון פולן האַרצן,.. דערהערנדיק אָבער וועגן זייער לערערס און וועג- 
װײַזערס טויט, האָבן זיי אויפגעבראַכט און אויפגעקאָכטע, טאַקע ממש אין 
אַ בראַנדפײַער, זיך דורך טיר און פענצטער געשפּאַרט, איינער איבערן 
אַנדערן געקראָכן און אין שטוב זיך אַרײַנגעשטעלט, װײַל קיין איינער פון זי 
האָט זיך גאָר ניט געװאָלט גלייבן, אַז זייער שפּיגל און צירונג, זייער העלד 
און שטערן *, איז אַזױ פּלוצלינג און אַזױ אומגעריכט און דערצו נאָך פון 
אַ זשידאָווסקער קויל געפאַלן. 

ווערט אָבער באַלד באַװוּסט און וי אַ פײַער אויפן ווינט צעטראָגן: 
דער אַטאַמאַן איז ניט פון דער זשידאָווסקער, נאָר פון דער אַטאַמאַנשעס, פון 
זײַן װײַבס האַנט געפאַלן. קאָן מען עס פון אָנהייב און מ'וויל זיך ס'ניט 
גלייבן --- נע מאָזשע צע בוטי, דאָס קאָן ניט זײַן! נאָר דערנאָך, אַז דער 
באַטקאָ אָלעס לעװאַדאַ אַליין האָט געפאָרשט, אױיסגעקלאָרט און פעסטגע- 
שטעלט : פון די צוויי קוילן װאָס די זשידאָווקע האָט אויסגעשאָסן, האָט נאָר 
איינע אינעם אַטאַמאַן געטראָפן, אין אַקסל אַרײַן און די קויל האָט אים 
געקאָנט נאָר פאַרװוּנדן און דאָס אויך ניט שווער. די צווייטע קויל אירע 
איז אַװעק איבער זײַן קאָפּ און דורך דער ראַם פון דער איקאָנע, פון דעם 


* זירקאָ איז אויף אוקראַיניש אַ שטערן, 

הײיליקן מיקאָלאַ, אין דער װאַנט אַרײַן: דערהרגעט האָט אים זײַן ווייב, 
די אַטאַמאַנשע, נאַטאַליאַ, װאָס איז לעם אים געשטאַנען און די רער פון איר 
;ברוינינג? אין זײַן אויער אַרײַנגערוקט און אין די געהירן אים אַרײַנגעשאָסן ; 
ווערן זיי אַלע פּשוט דערשטוינט און געפּלעפט. 

און דאָ, ס'איז נאָך גאָר קיין װוערטער ניטאָ פאַרן פאַרלאָפּענעם און 
געטראָפּענעם, ס'קאָן זיך נאָך גאָר אין די מוחות ניט אײַנמאָסטען, די אויגן 
פון פאַרגאַפט- און פאַרגלאָצטקײט, קריכן זיי ממש פון די קעפּ אַרױס; 
דאָ, טאַקע אין דער אַ צײַט, אויך אין איין אויגנבליק, דערזעט מען װי די 
אַטאַמאַנשע טוט אַ פאַל פאַרן גלח אויף די קני, און מ'דערהערט: 

-- הייליקער פאָטער, איך וויל זיך מתוודה זײַן... ניין, ניין, טאַקע דאָ, 
דאָ! פאַר דיר און פאַר זיי אַלעמען. איך האָב געהרגעט מײַן ברודער. דער 
אַטאַמאַן זיראַיזירקאָ איז געווען מײַן ברודער, מײַן איינציקער ברודער. 
איך בין אַ טאָכטער, אַ געזעצלעכע טאָכטער, פונעם גראַף סטאַניסלאַװ באָגו" 
שעווסקי... ער, זיראַ-זירקאָ, איז געווען זײַנער אַ ניט-געזעצלעכער זון, פון 
דער פּױיערטע... ער איז געווען מײַן ברודער און מײַן מאַן. הייליקער פאָטער, 
וויין ניט און הער מיך! ער האָט מיך אַרײַנגעפירט אין אַ פינצטערניש און 
דאָרטן געטאָן מיט מיר אַלץ און אַזעלכס... 

שוין פון די ערשטע רייד אירע בלײַבן אַלע -- אַחוץ אים, אָלעס 
לעװאַדאַ, --- געליימט און פאַרגולמט. אַפילו זי, סטיסיע, פאַרגעסט װוּ זי 
געפינט זיך און װאָס ס'דערװאַרט איר דאָ, הגם ערגעץ װײַט און טיף אין זיך 
הערט זי רופן און שרײַען טאַטע-מאַמע, דניאלקען און יצחקן, װאָס זוכן זי 
אַרום און ווייסן גאָרניט ווּהין זי איז אַהינגעקומען. און אויך דערמאָנט זי 
זיך --- און דאָס איז שוין בכלל ניט צו באַנעמען, װאָס גראָד דאָ און איצטערט, 
אין אָט דער אָ לאַגע און צושטאַנד אירן, שטייענדיק צוישן דער קניענדיקער 
אַטאַמאַנשע און אָלעס לעװאַדאַס בלישטשענדיקן וועגעלע, דערמאָנט זי זיך 
און דערזעט אַפילו יענעם לילאָוון פויגל, דעם דראָזד *, וועגן וועלכן נחומקע 
האָט איר דעמאָלטן, אויפן וועג פון די באָליאַרקער זומטן, ליגנדיק אַ צעָ- 
ממיתטער אין װאָגן, שוין נאָכן שלאַקסרעגן, שוין בײַם שאַריֶען אויף טאָג, 


* דראָסל. 

מיט אַ מאָל, פאַרן גאַנצן וועג שװײַיגן, גענומען איר דערציילן, וי אַזױ אין 
זײַנע װאַנדערונגען מיט איינעם אַ מאָלער איבער מיטל-אַזיע, אויסבאַהאַלטג- 
דיק זיך פון דער פּאָליצײי און אָכראַנקע, האָט ער דאָרטן געטראָפן יענעם 
לילאָוון דראָזד, װאָס פון דער װײַטנס זעט ער אויס כּמעט שװאַרץ, און ערשט 
שפּעטער, שוין פון דער נאָענט דערזען : דער פויגל איז אַ בלויער... אַ טונקל- 
בלויער מיט זילבער-פינקלענדיקע פליטערן. דאָרטן, אין די בערג, בײַ די 
װואַסערפאַלן און באַרגשטראָמען, אין דער װוילדעניש, װוּ די װאַסערן פאַלן 
מיט אַזאַ קאָכעניש און רעש פון די הייכן: דאָרטן, און נאָר דאָרטן, האָט 
איר נחומקע דערציילט, לעבט ער דער בלויער פויגל... האָט זי פון דעמאָלטן 
און ביז היַנט ניט פאַרשטאַנען צוליב װאָס ער האָט איר וועגן דעם דראָזד 
דערציילט ; פאַר איר זענען די דראָזדן קיין נאָװוינע ניט, זי קאָן זיי פון אַלע 
אירע יאָרן --- זיי לעבן בײַ די טײַכן, אין די פײַיכטע ערטער, אין די טאָלן, 
מער האָט ער שוין קיין מאָל וועגן יענעם דראָזד ניט גערעדט און אויך זי האָט 
וועגן דעם שוין לאַנג פאַרגעסן. 

און הגם פון די צעעפנטע טיר-און-פענצטער יאָגט אַן אויסגעשטערנט- 
אָנגעשנייטע, אַ פאַרטאָגיקע האַרטפראָסטיקע קעלט, דאָך פעלט איר, סטיסיען, 
לופט; אָבער ניט אַזױ פונעם אַרומגערינגלט ווערן און אויך ניט אַזױ פון 
דער אַטאַמאַנשעס ווידוי, וי פון דעם שטילן פּײַף -- אַ פּנים פון איינע 
פון די שטײַגעלעך אונטער דער סטעליע --- ס'פיַיפט דאָ אַ פייגעלע וי אַ 
דראָזד... און אפשר ניט אַזױ פונעם שטילן פיַיף וי פונעם שטילן הירזשע -- 
ס'רופט זי דער שפּאַק. אין אָט דער צעטומלטער פאַרגליווערטקייט װאָלט זי 
מסתּמא געקאָנט פון דאַנען אַנטרונען ווערן, פּרווון מעג זי דאָך, אָנווערן איז 
שוין סיי װוי סײַ ניטאָ װאָס --- איר גורל ליגט דאָך שוין בײַם סאַמע תּהום.. 
אָבער לויפן טאָר זי ניט, מ'וועט באַלד זיך לאָזן נאָך איר און זי, סטיסיע, 
וועט אַרײַנפירן די באַנדעס אין שטעטל אַרײַן. 

און זי קוקט מיט פאַרדראָס אויפן אַטאַמאַן, אויף זיראַיזירקאָן, װאָס 
האָט נעכטן בײַ נאַכט געקרייצט דעם אַלטן רב אויפן לינדנבוים, פאַר װאָס 
פון ביידע אירע קוילן האָט נאָר איינע אין אים געטראָפן און דערצו אין אַקסל 
אַרײַן -- געקאָנט אים נאָר פאַרװונדיקן... װי ער ליגט אַ טויטער מיטן אויס- 
געקרימטן, שוין געל-געװאָרענעם פּנים, די אויגן אָפענע, נאָך אַלץ בלויע 

און ביז גאָר פאַרחידושטע; װי ער ליגט אויפן בלאָטיקן דיל צװוישן גלח 
און דער קניענדיקער װײַב-און-שװעסטער זײַנער, דער אַטאַמאַנשע, װאָס 
װאַרגט זיך מיט אירע וויסט-און-פינצטערע װערטער: 

-- ער האָט מיך, הייליקער פאָטער, געלערנט אַרױסגײן פון זיך אַלין... 
פון דער אייגענער הויט --- פונעם מענטשן! אַרױסגײן און אַריבערשפּאַנען 
אַלע גרענעצן און פאַרצאַמונגען פאַר בושה, חרפה, רחמנות. פּאַר דער 
נאַטור, האָט ער מיך געלערנט, איז דאָך קיין גרענעצן ניטאָ --- פאַרפליי- 
צונגען, הונדערטער טויזנטער מענטשן װערן אַראָפּגעשװענקט מיט זייער 
האָב-און-גוטס פון דער ערד: ערדציטערנישן, װוּ ס'וועון חרוב שטעט און 
לענדער, פון הימל פאַלן שטיינער... 

די בלאָנדע וויגט זיך אַזױ, וי די ווינטן װאָס יאָגן דורך די אויפגעריסענע 
פענצטער ועלן זי באַלד אומװאַרפן. דער יונגער גלח, --- אין זײַנע פאַר- 
טרערטע אויגן פאַרלאָרגקײט, רחמנות און שטוינונג, וויגט זיך אויך --- ער 
האַלט זיך שוין אויך קוים אויף די פיס, נעמט אָבער דער אַטאַמאַנשעס ביידע 
הענט, װײַל זי זוכט מיט זיי אַן אָנשפּאַר : 

-- ניט דעם גוף, הייליקער פאָטער, האָט ער מיך געלערנט, דאַרף מען 
אַרױספירן פון דער נאַטור... דעם גוף דאַרף מען נאָר אומקערן צו זײַן פריי- 
קייט, צו זײַן נאַקעטקײט, װי דעם בוים אין פעלד... גיט דעם גוף, נאָר 
די נשמה, דער עיקר די נשמה דאַרף מען אַרױספירן פון דער נאָטור. מיט 
זײַן לײַב קאָן דער מענטש טאָן װאָס ער וויל. דעם קערפּער קאָן מען צוגע- 
וווינען צו אַלצדינג. פאַראַן אין אינדיע מענטשן װאָס קאָנען גיין מיט 
באָרװעסע פיס איבער גלאָז, האַלטן די האַנט אויפן פײַער --- און קיין ווייטיק 
ניט פילן. ניט דעם גוף, נאָר די נשמה דאַרף מען קאָנען האַלטן אויפן פײַער, 
אויפן פלאַקער-פײַער, אויפן בראַנדפײַער... מ'דאַרף זי פירן, די נשמה, איבער 
שאַרפע צוויעכעס, איבער וועגן מיט אָנגעשאָטענעם גלאָז.. און ווען כ'האָב 
געבוירן פון אים דאָס קינד, האָט ער מיר געהייסן עס אַרױספירן אין װאַלד 
און עס אַרױסװאַרפן דאָרטן אויפן פראָסט, אין שניי אַרײַן... און איך האָב עס, 
הייליקער פאָטער, געטאָן... 

דערהערט וי זי אַליין, די אַטאַמאַנשע, האָט איר אייגן קינד, טאַקע באַלד 
נאָכן געבוירן ווערן, אין װאַלד אַרויסגעפירט און עס אין שניי אַ לעבעדיקס 

אַרײנגעװאָרפן, קאָנען זיי שוין אַזױנס און אַזעלכס, אַזאַ געפאַלנקייט און 
פאַרדאָרבנקײט, גיט איבערטראָגן און ס'רײַסט זיך אַרױס אַ מין געבריל: 
אַ צויג אַפילו, אַז מ'דערטרינקט אירע הינטעלעך, וויעט זי אויך אַ גאַנצע 
נאַכט! -- נאָר דער באַטקאָ אָלעס לעװאַדאַ טוט זיך אַ דריי אויס אויפן 
וועגעלע און סע שטעלט זיך וידער אײַן די פריערדיקע קאָכיקע שטיל- 
קייט. פונעם שווערן און הייסן אָטעמען אויפן פראָסט, װאָס יאָגט פון די 
אָפענע פעלדער אין שטוב אַרײַן, ווערן די אַראָפּהענגענדיקע אױסגעכאָל- 
יעטע װאָנצעס באַדעקט מיט אַ פּוכיקן פרירטוי און מיט בליציקע אייזי 
קײַלעכלעך. 

--- און דער מענטש, הייליקער פאָטער, איז אַלץ מער און מער אין מיר 
געזונקען, ביז ער איז אין גאַנצן פון מיר אַרױס. כ'בין געבליבן אָן דער 
נשמה, נאָר מיטן לײַב --- מיט דער פליישיקער תּאווה, מיטן הוילן גענוס. 
און איך האָב שוין מער ניט געקאָנט שטילן מײַן לײַב מיט פאַרגעניגנס, 
אַלע מאָל באַדאַרפט אַן אַנדערן, און יענער איז אויך באַלד אָפּגעטעמפּט 
געװאָרן און כ'האָב זיך ווידער באַדאַרפט שאַױפן אויף אַן אַנדער שאַרפשטיין. 
ניט געווען שוין פאַר מיר קיין בושה און קיין חרפּה, קיין שיינקייט און 
מיאוסקייט, כ'בין געשלאָפן מיט מאַנצבילן אין פעלד אויף דער זון, פאַר די 
אויגן פון אַנדערע און אויך אויפן טיש צװישן די פלעשער װײַן בײַ דער שײַן 
פון די אָנגעצונדענע קאָלירטע ליכט... 

זי נעמט אַרױס אירע הענט פונעם גלחס און ציט זיי אויס צו די אַרום 
איר שטייענדיקע. סטיסיע באָיאַר, שוין אַ צוגעשפּאַרטע צום וועגעלע פונעם 
קאַליקע, װאָס קוקט שוין נאָר אויף דער אַטאַמאַנשע, לאָזט ניט אַז פון אירע 
רייד זאָל אַפילו אַ קלאַנג פאַר אים פאַרלאָרן גיין; זי, סטיסיע, שוין אַן 
איינגעשטילטע, אַ גליקלעכע, װאָס זי האָט אין זיך כּוחות געפונען און אַהער 
צו געקומען און אין זיי געשאָסן,.. איז פון דער אַטאַמאַנשעס ווידוי מבולבל 
און דערשראָקן : איז דען פאַראַן אַזאַ װועלט אויך ? און זי קאָן ניט אָפּפירן 
אירע אויגן פון דער בלאָנדער שיינהייט, באַזונדערש פון אירע הענט -- 
װונדערלעך שיין געטאָקטע, אין די עלנבויגנס צאַרטע חן-גריבעלעך און די 
פינגער אירע -- דינע, צאַפּלדיקע, רוען קיין רגע ניט: ס'דאַכט, אַז דער 
גאַנצער ווייטיק און חרטה פון דער אַטאַמאַנשע, װאָס האָט געלעבט מיט איר 

ברודער און געהאַט פון אים אַ קינד, גייט איר איצטער פון די אומרויקע 
פינגער : 

-- הייליקער פאָטער, מער קאָן איך שוין אַזױ ניט לעבן. װײַטער קאָז, 
איך שוין דאָרטן, אין דער װיסטעניש ניט זײַן. פון דאָרטן שרײַט צו מיר 
אין די נעכט פון יענע שנייען מײַן קינד, מײַן בלוטשאַנד. פיר מיך אַהין, 
הייליקער פאָטער, צוריק אין דער נאַטור, ברענג אין מיר אַרײַן צוריק דעם 
מענטשן, די פרוי. קער מיר אום די בענקשאַפט נאָך שיינקייט, גיב מיר אָפּ 
דעם טרוים. נעם מיך אַרױס, הייליקער פאָטער, פון דער פינצטערניש און פיר 
מיך אַױײַן אין דער ליכטעניש... 

-- נו, גענוג, --- טוט דער באַטקאָ אָלעס לעװואַדאַ אַ פאָר מיט זײַן וועגעלע 
נעענטער צו דער אויף די קני שטייענדיקער אַטאַמאַנשע. -- פאַרן שיסן 
אין דײַן מאַן און ברודער און באַזונדערש פאַר דײַן װוידוי קומט דיר, אַז 
מיר אַלע זאָלן דאָ בייגן די קעפּ פאַר דיר. נאָר פון יענער פינצטערניש אין 
וועלכער ביסט אַלין אַרײַן, קאָן דיך שוין קיינער ניט אַרויספירן --- אַ קראָט 
קאָן ניט לעבן אויף דער זון.. 

און אויף זײַן װוּנק פירט מען אים צוריק אויפן פריערדיקן אָרט, צום 
סיש: 

-- הערט קינדער פון דער אוקראַינישער ערד מײַנע רייד : ער, אָט דער 
זיראַדזירקאָ, װאָס ליגט אויף דער בלאָטיקער פּאָדלאָגע אין זײַן שװאַרצן 
בלוט, ער איז געווען צוישן אונדז אַ פרעמדער. מיר שטאַמען פון קריפּאַקעס, 
פון געשמיסענע פּוערים, און ער פון פריצים, פון גראַפן. ער האָט זיך 
געשעמט מיט זײַן מאַמע דער פּױערטע. נאָר איצטער, ווערנדיק אַן אַטאַמאַן, 
אַ זיראַיזירקאָ, האָט ער פאַר אײַך אַרױסגעשטעלט זײַן מאַמע, די נײַמיטשקע. 
ער האָט געװאָלט האָבן אַ פּאַנסקע אוקראַינע אונטערן צאַרישן אָדלער ! און 
מיר, בראַטי מאָי ליובי, ברידער מײַנע ליבע, פאַרגיסן בלוט פאַר אַ פּויערשער 
מלוכה, פאַר אַ זעלבשטענדיקער אוקראַיַנע. פאַר אַזאַ אוקראַיִנע אַז מיר, 
אונדזערע זין און טעכטער, און אונדזערע אייניקלעך און אוראייניקלעך זאָלן 
זײַן בעלי"בתּים איבער אונדזער לאַנד, איבער אונדזער פעלד און סאָד, 
איבער אונדזערע שאָף און רינד, איבער אונדזער ליד און לשון... די באָגו" 
שעווסקיס, ברידער מײַנע ליבע, האָבן געשמיסן אונדזערע זיידעס, פאַרגעסט 

עס ניט קינדער מײַנע! איך געדענק נאָך מײַן געשמיסענעם זיידן, װאָס איז 
דערנאָך פון טרערן בלינד געװאָרן. שלעפּט אים אַרױס פון דאַנען, דעם באָגו" 
שעווסקיס װיראָדאָק. פירט אים צו די יאָרן און װאַרפט אים דאָרטן אַרױס, 
דעם צאַרסקן פּאָלקאָװניק, פאַר די וועלף... און זי, די אַטאַמאַנשע, זי נעמט 
אויך מיט אַהין, שטעלט זי דאָרטן אַװעק אויף די קני מיטן פּנים צום קלויס- 
טער אן צעשיסט זי! 

פאָר סטיסיעס אויגן נעמט אַלצדינג לויפן וי זי װאָלט מיט דער באַן 
געפאָרן און דורכן פענצטער אין דער נאַכט אַרױסגעקוקט און פאַרבײַ 
שווינדלט דורך אַן אַנטקעגנדיקער צוג מיט בליציקע װאַגאָן-פענצטער.. 
זי דאַרף זיך שוין אָנשטרענגען ביז זי דערזעט זיך ווידער אין דער שטוב 
מיט די אָפענע טיר- און פענצטער אין דער נאַכט אַרײַן, װוּ ניט װײַט דאָ 
רופט זי מיט זײַן שטילן הירזשען דער שפּאַק, דערזען זיך צווישן די באַנדיטן 
מיט די אָנגעפרוירענע װאָנצעס, און אין אָט דער שווער-אָטעמענדיקער און 
ריחותדיקער שטילקייט דערהערן, כּמעט אונטער איר אויער, דאָס לאַכנדיקע 
קול פונעם װײַסן פּעלץ מיטן רויטן ווערך אויף דער גרוי-קאַראַקולנער 
פּאַפּאַכע : 

-- באַטקאָ,. אפשר שוין אין איין וועג מיטנעמען אויך זי אַהין, די 
זשידאָווקע ? 

-- ניין, מיט איר שפּעטער. װאַנאַ זאַווסים דרוגאַ ספּראַװואַ, זי איז גאָר 
אַן אַנדער ענין... פאַר איר האָב איך אַן אַנדער שטראָף. --- און ער דרייט 
אויס דעם קאָפּ צו סטיסיען און גייט ווידער דורך מיט זײַן ניט-פאַרשטענד- 
לעכן, מיט דעם ניט-דערזאָגטן בליק איבער איר פּנים. ענטפערט זי אים, 
סטיסיע באָיאַר, אויף זײַנע רייד און דער עיקר אויף זײַן שאָטנדיקן בליק : 

-- מיך, באַטקאָ, האָסטו ניט װאָס צו שרעקן. איך האָב געװוסט צוליב 
װאָס און אויף װאָס איך גיי אַהער. מיר טוט נאָר וויי, װאָס ניט מײַן קויל, 
נאָר דער אַטאַמאַנשעס האָט אים דערהרגעט, 

פון סטיסיעס רייד און רויקייט הייבט דער באַטקאָ לעװאַדאַ דערשטוינט 
די אַקסל און צעפירט מיט די הענט: 

--- אַ מאָדנע פרוי! --- און שוין ניט-הערנדיק װײַטער סטיסיעס רייד, 
באַפעלט ער דעם װײַסן פּעלץ : אַרױסטראָגן פון דאַנען דעם פּאָדליוגע, דעם 

אױיסװוּרף און אויך מיטנעמען זײַן שוועסטער-װײַב, די גראַפיניע-אַטאַמאַנשע, 

-- זון מײַנער -- שטעלט זיך דאָ דער גלח צווישן אָלעס לעװאַדאַ און 
דער אַטאַמאַנשע. --- מ'דאַרף איר מוחל זײַן! זי איז דורכגעגאַנגען דורכן 
פּײַער פון ליידן. יעדער מענטש קאָן פאַלן זייער טיף און דערנאָך זיך אוים- 
הייבן זייער הויך. איר נשמה לעבט נאָך און בענקט נאָכן געטלעכן ליכט, נאָכן 
ליכט, װאָס האָט ניט קיין שװאַרצע און ניט קיין רויטע רויכן. זון מײַנער, 
מ'דאַרף איר מוחל זײַן, ער האָט זי פאַרפירט... 

-- און מײַן טאַטע, באַטישקאַ, האָט פאַרפירט מײיַן װײַב.. און ווער 
האָט פאַרפירט מײַן טאַטן ? 

-- דער שׂטן, זון מײַנער. 

-- אויב אַזױ, באַטיושקאַ, זענען ניטאָ קיין שולדיקע אויף דער וועלט. 
איז קיִן ניט שולדיק, און יודאַ איז ניט שולדיק. דער שׂטן, דער פאַרפירער, 
אִיז שולדיק ? אומעטום איז שולדיק דער סאַטאַנאַ ?.. און װי װעט עס זײַן, 
באַטיושקאַ, מיטן פרײַען אויסווייל, און מיט דעם, אַז פון הימל װוערט ניט 
אָנגעצײיכנט די אויפפירונג פונעם מענטשן אויף דער ערד? אַרכיפּ, נעמט 
זי, די נעבעך פאַרפירטע! אַז מ'וויל ניט, באַטישקאַ, טאַרפירט מען ניט! 
פירט זי אַרױס צום יאַר, שטעלט זי דאָרט אַװעק אויף די קני מיטן פּנים 
צום קלויסטער און צעשיסט זי. זאָל זי האָבן פאַר אירע ליידן דעם הימלישן 
קיניגרײַך! -- און ער האָט זיך פרום איבערגעצלמט דער קאַליקע, אָלעס 
לעװואַדאַ. 

און קיינער האָט זיך שוין מער ניט אײַנגעשטעלט פאַר דער אַטאַמאַנשט, 
װאָס ערשט פריִער מיט אַ שעה איז יעדער איינער דאָ גרייט געווען פאַר איר 
צו קריכן אויף אַלע פיר אין פּײַער אַרײַן. און אַלע האָבן שװײַגנדיק צוגעקוקט, 
וי דער װײַסער פּעלץ הייבט אויף די אָן לשון-געבליבענע אַטאַמאַנשע 
אונטער די הענט, און שלעפּט זי פון שטוב אַרױס. דער גלח איז מיט אַ 
װיינענדיקן קרעכץ געפאַלן אויפן בענקל און מיט די הענט פאַרשטעלט די 
אויגן. 

--- און איצטער, קינדער מײַנע, גרויסע זין פון דער ערד אוקראַיַנער, 
אַצינד הערט װײַטער װאָס איך װעל אײַך זאָגן: ווער פון זיראַ-זירקאָס 
מענטשן וויל בײַ מיר בלײַבן און זיך שלאָגן פאַר דער פּויערשער מלוכה -- 

אָן פּאַנעס און אָן מאָסקאַלן, --- דער זאָל זיך שטעלן אין מײַן רעכטער האַנט, 
און ווער ס'וויל ניט -- אין מײַן לינקער ! און זאָל ער אַװעקלײגן צום װאַנט 
דאָס געווער און גיין צו דעם װײַב און צו די קינדער, צו זײַן שװאַרצברע- 
מיקער, צו טאַטע-מאַמע, צו זײַן אַקער און מער ניט פאַרפלעקן די אוקראַל- 
נישע ערד און דאָס אוקראַיִנישע פאָלק מיט פאַרדאָרבענע מעשׂים, מיט מיאוס" 
קייטן און קריוודעס. האָבן אַלע געהערט מײַנע רייד, קינדער מײַנע? 

-- געהערט, באַטקאָ! 

-- מיר האָבן געהערט ! 

אָלעס לעװאַדאַ פאַרענדיקט דרייען דאָס ציגנפיסל, שיט אָן אַהין מאַי 
כאָרקע, װאַרט מ'זאָל אים ברענגען פײַער אויף צורייכערן און קוקט צופרי" 
דענערהייט וי זיראַדזירקאָס שותּפים, אַפילו די גאָר געטרײַע, פון די צאַרישע 
אָפּיצירן און דאָנער קאָזאַקן, אויך די, איבערשטעלנדיק געהיט די שטיוול 
אַרום דעם טויטן אַטאַמאַן, נעמען אַריבערגײן אין זײַן רעכטער האַנט. ווייסט 
ער, דער באַטקאָ לעװאַדאַ: זיי טאָר מען ניט גלייבן... און ווען מ'דערלאַנגט 
אים אויפן געמאָלט-פּסחדיקן טעלערל די גליענדיקע קויל פון אויוון, רייכערט 
ער צו און זאָגט : 

-- אָט די אַלע זשידאָווסקע כּלים זאָלן צונויפגענומען ווערן און מ'זאָל 
זיי אומקערן אין שטעטל. דעם פּױיער קאָן אַזעלכעס צו גאָרנישט ניט ניצן!. 
און װאָס איז דאָס פאַר אַ פּאַרובאָק ? --- פרעגט ער אויפן ייִנגל װאָס איז פון 
דרויסן אין שטוב אַרײַנגעפירט געװאָרן. 

-- אַ זשידאַקל, באַטקאָ, פון שטעטל. 

--- װוּ האָט איר אים געכאַפּט ? 

-- דניאלקע... -- רעדט סטיסיע קוים אַרױס. --- דניאלקע?! 

--- דו קענסט אים דען { -- פרעגט בײַ איר דער באַטקאָ לעואַדאַ. 

--- איך קען אים... איך קען אים... באַטקאָ, מיט מיר קאָנסטו טאָן װאָס 
דײַן האַרץ גלוסט, נאָר דעם ייַנגל ריר ניט אָן! זײַן מאַמע האָבן אײַערע 
באַגראָבן לעבעדיקערהייט אין װאַלד. 

-- ווער ? 

--- די זעלביקע װאָס האָבן מײַן קינד אָנגענומען פאַר די פיסלעך. 
צעהוידעט, און געשלאָגן מיטן קעפּל אין װאַנט אַרײַן, אײַערע, באַטקאָ, 

אײַערע, װאָס האָבן אַרײַנגעשטאָכן מײַן מאַן דעם מעטער אין רוקן אַרײַן 
און דערנאָך אונטערגעצונדן די שטוב. 

-- און דײַן חלום איז דאָרטן פאַרברענט געװאָרן ? 

זי ענטפעט אים ניט און טוליעט צו זיך דניאַלקען, װאָס איז צו איר 
צוגעלאָפן. פונעם ייַנגלס קומען אַהער ווערט זי פאַרלוירן און דערשיטערט. 
שוין פון לאַנג געװוּסט -- אויף דעם האָט איר גאָר נחומקע די אויגן געעפנט 
-- און דערנאָך אַליין אָנגעהויבן צו פאַרשטיין דעם ייַנגלס האַלטן און אויפ- 
פירן זיך בײַ זיי אין שטוב, װווּ נחומקע האָט מיט אים געלערנט און אים 
שטאַרק ליב געהאַט פאַרן שאַרפן מוח, פּאָרן גיכן אויפכאַפּן און אויפנעמען, 
פאַר זײַן חידושדיקן זכּרון און דער עיקר פאַר זײַן צאַרטקײט און פייער- 
דיקייט, פאַר זײַן בײַטן זיך אין פּנים בעת די זון זעצט זיך, בעת אַ זאַװערוכע, 
פאַר זײַן אויפגערודערט וערן פון אַ גוייַש לידל אונטער די סטרונעס פון 
אַ באַנדורע : ער, נחומקע, פלעג איר אָפט זאָגן: בײַ די באָיאָרס װאַקסט אַ 
שיינער בוים! -- די לעצטע צײַט איז אָבער דאָס ייַנגל געװאָרן ניט צו 
דערקענען : פון טאָג צו טאָג פאַרביטן זיך צום ערגערן -- אויפגעהערט 
לערנען, ניט געװאָלט מער גיין מיט נחומען אין די פאַרנאַכטן אין פעלד 
אַרײַן שפּאַצירן און שמועסן : אַרומגעגאַנגען אַ פאַרטראָגענער, אַ ניט-היגער, 
ניט געגעסן און ניט געשלאָפן, און צוריק מיט צוויי װאָכן, בײַ נאַכט, גאָר 
אַנטלאָפּן צו דער מאַמע, האָבן ביידע, זי מיט נחומען, געהאַט דערפון גרויס 
עגמת-נפש און ניט געװוּסט װאָס צו טאָן. הגם זי האָט געװוּסט אַז דניאלקע 
איז אין איר פאַרליבט און מיטן גרויסן כּוח פון דער ערשטער ליבע, װאָס 
איז ריין, וי אַן ערשט געפּלאַצטער קנאָספּ אין פרי פון יאָר, דאָך האָט זײַן 
לויפן אַהער צו נאָך איר, צו זיראַ-זירקאָ, אויף אַ זיכערן טויט, זי אויפגע- 
טרייסלט אַזױ, וי נאָך קיין מאָל ניט אין איר לעבן, אַפילו ניט דעמאָלטן 
ווען זי האָט געפונען איר לעבעדיקן חלום בי די באָליאַרקער זומפּן. 

--- באַטקאָ, -- כאַפּט זיך אָן סטיסיע מיט ביידע הענט פאַר זײַן וועגעלע, 
וי פריער דאָרטן, אין דער טשערנאָבילער קלויז, פאַר די טירלעך פון אָרן- 
קודש. --- באַטקאָ, איך װעל אָפּפירן דאָס ייִנגל און זיך באַלד אומקערן צוריק 
אַהער. ס'וועט לאַנג ניט געדויערן, איך בין דאָ מיט מײַן פערד... 

-- טאַקע מיט יענעם פערד? 

-- יאָ, באַטקאָ, מיט יענעם. 

--- פאַר װאָס, --- דרייט ער מיט אַ מאָל אָפּ פון איר דעם קאָפּ און פרעגט 
בײַ זיַנע : --- פאַר װאָס טראָגט מען ניט אַרױס פון שטוב דעם געהרגעטן 
אַטאַמאַן ? װאָס הײַעט ער זיך דאָרטן אַזױ לאַנג אַרכיפּ? 

-- באַטקאָ, ער איז מיט דער אַטאַמאַנשע אַנטלאָפן געװאָרן.. 

-- יאַק צע טאַק? --- הייבט זיך אַזש אונטער אָלעס לעװאַדאָ אויף זײַן 
וועגעלע. --- װאָס הייסט?- 

-- טאַק װאָנאַ, באַטקאָ, בולאָ, אָט אַזױ איז עס, באַטקאָ, געווען: ער 
האָט אַרױסגעפירט, אַרכיפּ, די אַטאַמאַנשע, אוױיסגעטאָן פון זיך און אָפּגעגעבן 
איר זײַן װײַסן פּעלץ, צוגעפירט זי צו די אָנגעזאָטלטע צוויי פערד, װאָס 
בײַם װאָגן היי, זי האָט זיך אויפגעזעצט אויף איר קאַשטאַן און אַרכיפּ אויפן 
אַטאַמאַנס גניאַדן, און ביידע זענען אַװעק פון דאָרף װוי פיילן.. 

--- וווּהין ? 

-- ווער קאָן וויסן װוּהין ? 

--- אין וועלכער ריכטונג, פרעג איך, 

-- אַהין, באַטקאָ, אַהין, צו דער הרעבליע, מײַבוט טודי, װײַזט אויס 
אַהין, באַטקאָ, צום טשערניגאָװוער שליאַך. 

-- אויף די פערד! דעריאָגן ! גיב אַהער מײַן טאַטשאַנקע! 

--- און װאָס, באַטקאָ, טאָן מיט דער זשידאָווקע ? 

--- נעכיַ אידע, זאָל זי גיין... נעכײַ. זאָל זי לעבן װײַטער. אָבער שוין 
אָן חלומות, אָן טרוימען! זאָל זי לעבן אין איר טרויער און אין שרעק. זי וועט 
סײַ װוי װײַט פון אונדזערע הענט ניט אַװעקגײין! 

און אָלעס לעװואַדאַ איז אויף זײַן וועגעלע פון שטוב אַרױסגעפאָרן, באַלד 
אַרופגעזעצט געװאָרן אויף דער טאַטשאַנקע מיט די צוויי קוילן-װאַרפערס, 
אין דריי פײַערדיקע װײַסע פערד געשפּאַנט, און אין גיכן װערט דער טומל 
און גערודער, דאָס איבעררופן, איבערחזרן און איבערגעבן דעם באַטקאָס 
קאָמאַנדעס איבערגעריסן און נאָר פון אונטער די פערדישע געקאַװעטע 
קאָפּעטעס הילכט אָפּ אין דעם פאַרטאָג די פאַרפרוירענע ערד. 

דאָס פּייַער אין לאָמפּ פאַלט אום, פונעם היטעלע שטעקט נאָך אַרױס דער 
רויט-אָנגעברענטער קנויט. אין שטוב האַלט זיך שוין די שײַן נאָר אויף די 

זיך וויגנדיקע פלעמלעך פון די איקאָנע-לאַמפּאַדעס --- אַ שאָטנדיקע ליכט 
מיטן ריח פון קאָנאָפּליע-אאײל. פון די אָפן-געבליבענע טיר-אוןיפענצטער 
גייט די באַזילבערטע קעלט, װאָס שויבערט דעם קאָפּ האָר פונעם געהרגעטן 
זיראַדזירקאָ אויף דעם קויטיקן דיל, ביים יונגן גלחס פיס. 

און אויפן טיש די איבערגעקערטע מאַקרעטעס, װאָס אָטעמען נאָך מיט 
װאַרעמען פעטס און די ליידיקע פלעשער װאָס קײַקלען און שלאָגן זיך אָן אין 
די בערגלעך הוילע און פונעם מאַרך אויסגעסמאָקעטע װײַסע ביינער: די 
פולע פלעשער זענען אין די שװאַרצע זשופּאַנעס און אין די מאַלינאָװע שאַ- 
ראַװאַרעס אַרײַן... און קיינער קומט ניט די טיר-און-פענצטער פאַרמאַכן -- 
דער יונגער גלח זיצט נאָך אין דרײַען געבויגן,. מיט די הענט דעם פּנים 
פאַרשטעלט. און זי, סטיסיע, האַלט נאָך אַלץ אַרומגענומען בײַ די אַקסלען 
דניאלקען און הערט ניט װי ער בעט זיך בײַ איר : 

--- קומט, לאָמיר לויפן! 

זי קוקט אויפן טויטן אַטאַמאַן, װאָס װאַלגערט זיך אויף דער ערד: 
אמת, ניט אירע שאָסן האָבן אים דערהרגעט, און יענער, דער װײַסער פּעלץ 
מיטן רויטן ווערך, האָט טאַקע צוגענומען די אַטאַמאַנשע, די לוסטטאָכטער, 
און װועט פאַרנעמען זיראַ-זירקאָס אָרט... און אַװודאי איז אויך דעם באַטקאָס, 
אָלעס לעװאַדאַס, פּסק-דין פאַר איר אַ שרעקלעכער: זי װעט דאָך שוין 
טאַקע דאַרפן פאַרבלײַבן אין אַ לעבן אָן חלומות און אָן טרוימען: לעבן 
אין אַ וועלט פון בלוטיקע נעכטנס. אַ גאַנץ לעבן הערן זרחלס געשריי צו איר 
בעת מ'האָט אים מיטן קאָפּ אין דער װאַנט געשלאָגן; און דערנאָך זײַן 
אַנטשװיגן וװערן... און דערבײַ אויך זען, סײַ מיט אָפענע און סײַ מיט 
פאַרמאַכטע אויגן די פאַרקוילטע ביינער אינעם װײַסן פאַרטעך אירן: און 
דערצו נאָך אַרומגײן תּמיד אין שרעק איבער דער ערד און אָטעמען מיט דער 
לופט, וי אַ לאַסקע און אַ גנאָד פון אָלעס לעװאַדאַס ליבן נאָמען... פון זײַנע 
הענט מיט דער יושרדיקער און רעכטפאַרטיקער האַק, װעט זי דאָך טאַקע 
װײַט ניט קאָנען אַװעקגײן. און דאָ ערשט נעמט די גלאָז ספּירט איר שלאָגן 
מיט אַ היץ אין קאָפּ אַרײַן און אויך דער הונגער נעמט אויף איר הויערן ביז 
צום אומפאַלן; ציט זי די הענט אויס און נעמט פון טיש אַ געזאַלצענע 


= 


אוגערקע און אויך אַ שטיק ברויט. און דער גלח הייבט זיך אויך פּלוצעם 

אויף פון זײַן אָרט און גייט, װאַקלענדיק זיך, אַרום דעם מת, פאַרמאַכט 
די טיר און פענצטער, פאַרהאַלט זיך אויף אַ רגע לעם סטיסיען מיט דניאלקען, 
װײַזט מיט די אויגן אויף דער באַנק: זיי זאָלן זיך זעצן און גייט דערנאָך 
װײַטער, שטעלט זיך אַן אײַנגעבויגענער פאַר דער גרויסער באַגילדטער 
איקאָנע און נעמט תּפילה טאָן און זיך צלמען פאַר זײַן אָפּבילד,.. פאַרשטייט 
זי, סטיסיע, אַז דער גלח מיט זײַן מחילה פאַר דער אַטאַמאַנשע, פאַר דער 
געפאַלענער מאַגדאַלינאַ, און מיט זײַן ליבשאַפט , צום נאָענטן", האָט איר 
געעצהט איבערװאַרטן דאָ ביז ס'וועט טאָג װערן, װײַל ס'איז פאַר איר מיטן 
ייִנגל אַ סכּנה צו לאָזן זיך איצט אין וועג אַרײַן. אָבער זי נעמט ניט אָן זײַן 
עצה און טוט אַ װאָרף דאָס אָנגעביסענע ברויט און אוגערקע צוריק אויפן 
טיש און לאָזט זיך פון דניאלקען אַרויספירן פון שטוב אין דרויסן, װוּ איבערן 
דאָרף שטייט אַ משונה-װײַסע שטילקייט -- אַפילו די הינט בילן ניט. 

און דאָך, נאָך אָט די צוויי מעת-לעת, האַלטנדיק זיך שוין קוים אויפן 
לעבן װי אויף אַ טיף אונטערגעשניטענעם בוים, שוין ביז גאָר אױיסגעשעפּט 
און אויסגעמאַטערט, שוין טאַקע באמת וי אַ פיש אונטערן אײַז, װאָס ליגט 
אויפן דנאָ אַ פאַרשטאַרט און פאַרגליווערטער, האָט אין איר דאָך, אין סטי- 
סיען, װי אין אַלע באָיאַרס, װאָס אין זייערע ביינער רוט די ערד און ס'רוישן 
די וועלדער, אַרײַנגײענדיק אינעם אויסגעשנייטן פאַרטאָג, װווּ די טאָפּאָלן 
שטייען פון דער ערד ביזן הימל אין אַזאַ געדיכט אויסגעשטערנטן פרירטוי, 
גענומען שלאָגן אין איר אַ פרייד פאַרן נס, װאָס ס'האָט פאָרט מיט איר און 
מיט דניאלקען געטראָפן און ביידע זענען זיי פון אָט דער רוצחישער נעסט, 
שוין נאָך איר שיסן אין זיראַ-זירקאָן, מיטן לעבן אַרױס... און ס'נעמט אויך 
אויפגיין אין איר אויסגעליידיקט און פאַרװיסט האַרץ יענער באָיאַרישער 
בטחון און גלויבן אינעם לעבן און זי זאָגט שטיל צו זיך אַליין, מיט דער 
מומע ליבעס װערטער: ;איין מאָל אין טאָג אַ שטיקל ברויט עסן נאָר 
אַרומגײין זומער אַ באָרװעסע אינערן גאָרטן"... און זי דאַרף דאָך טאַקע לעבן 
צוליב זיי, צוליב די אומגעבראַכטע: איר קינד און איר מאַן װעלן לעבן אין 
איר, זי װועט זיי אין איר האַרצן אומעטום און תּמיד אַרומטראָגן, אויף קיין 
רגע זיך מיט זיי ניט שיידן און ניט אויפהערן מיט זיי צו ריידן; און אויך 
פאַר אים, און צוליב אים, דניאלקען, דאַרף זי לעבן, די מאַמע אים פאַרבײַטן : 

דערציען און כאָווען און העלפן װאַקסן דעם שיינעם נאָיאַרישן בוים! און 
דער עיקר צוליב זײַן ליבע צו איר דאַרף זי לעבן. אָן אָט דער ליבע צו איר, 
קאָן ער איצט פאַרװעלקט און פאַרטריקנט וערן. און אויך פאַר איר, פאַר 
סטיסיע באָיאַר, איז זיַן ליבשאַפט טײַער און ריין און הייליק װוי די פרײיטיק- 
צונאַכטיק געבענטשטע ליכט אין דעם פינצטער-ווינטערדיקן דאָרף. ער איז 
דאָך צוליב איר געלאָפן אַהער אויף אַ זיכערן טויט. און זי פילט אויף זיך 
דעם ייִנגלס פּײַערדיק-שװײַגנדיקע גרויסע אויגן 

-- דניאלקע, וי אַזױ האָסטו זיך עס אויף דעם אײַינגעשטעלט, דניאלקע ? 
זיי װאָלטן דאָך דיך אויך דערהרגעט, דניאלקע ? 

ער פירט אָפּ פון איר די אויגן מיט אַ קרומען שמייכל. איר דאַכט, זי 
זעט װוי ער איז בלייך געװאָרן. 

-- לאָמיר גיכער פאָרן --- זאָגט ער, -- זיי קאָנען אַלע קומען אַהער. 

--- זיי וועלן זיך שוין צום טויטן אַטאַמאַן ניט אומקערן. און דאָס דאָרף 
שלאָפט פון שיכּרות און מידקייט, 

-- ניט זיי, נאָר די באָיאַרס מיט דער סאַמאָבאָראָנע. אַברהם נעמט זי 
דאָרטן צונויף, 

-- אַברהם איז דאָך אַזױ שווער פאַרװוּנדיקט. איז לאָמיר זיך זעצן אויפן 
פערד. גיב מיר דײַן האַנט, כ'װועל דיר העלפן... דניאלקע, ער האָט דאָך מיר 
אַפּילו איבערגעלאָזט דעם שפּאַק, דער באַטקאָ לעװאַדאַ. איז עס אַ נס, צִי אַ 
קללה ? ס'איז דיר מיט אַ מאָל אַזױ קאַלט געװאָרן ? 

-- יאָ, קאַלט. נאָר לאָמיר פאָרן דורכן װאַלד און רופן ! אפשר וועט זי 
זיך אָפּרופן, די מאַמע. אפשר בלאָנדזשעט זי ערגעץ דאָױט אַרום ? 

--- ניין, חיות מײַנער, די מאַמע בלאָנדזשעט ניט אַױום... --- און זי גייט 
צו דער װאַנט, געפינט אונטער דער סטריכע הענגען אַ זאָק, נעמט אים אַראָפּ 
און װאַרפט אַרױיף אויף דניאַלקעס אַקסלען. 

און ביידע רײַטן אויף דעם ניט-פאַרצוימטן פערד, װאָס פירט מיט די 
אויערן און פון די נאָזלעכער שלאָגט אים אַ געדיכט-הייטע פּאַרע; ער װאַרט 
ניט אַז סטיסיע זאָל אים מיטן קנאַפל ריכטן דעם וועג אין שטעטל אַרײַן 
און פאַרנעמט אַליין אין אַ זײַט, מײַדט אויס דעם יאַר, װוּ פריִער איז אים 
אויפן וועג אין לבנה-ליכט דער װאָלף געשטאַנען, --- איינער פון יענע עלנטע 

וועלף, װאָס אַנטלויפן אין אָנהייב ווינטער פון זייער סטײיע, ניט אויפגעגעסן 
צו ווערן פון די קינדער --- און װאַרפט ברייט און מיט פרייד די פאָדערשטע 
פיס, וי ער װאָלט געשװוּמען, דער שפּאַק, איבער די ווייך-פּוכקע יונגע 
שנייען אונטער די העל-גרויסע װונדערלעך-שעמערירנדיקע גרין-רויטלעכע 
שטערן. 

פונעם װאַלד שװאַרצן זיך די שטאַמען און פון די פאַרטאָגיקע בלויקייטן 
ווייעט נאָך מיט קאַלינע- און קליוקווע-ריחות און ס'גייט פון דאָרטן, פון די 
פראָסטיק-אויסגעזילבערטע שטילקייטן, דער ווינטערדיקער װאַלד-ניגון. 


זעקסעער בוך 


אֹ 


און זי ווייסט שוין גוט, איווע באָיאַר, אַז אַצינד װועט זי אַװדאי פון איר 
גורל ניט קאָנען און ניט האָבן װוּהין און צו וועמען לויפן און ערגעץ װוּ זיך 
אויסבאַהאַלטן --- אַפילו דער פיש אין ים װעט זי ניט איינשלינגען... און צו 
וועמען קאָן זי דען גיין, און וי אַזױ װועט זי גאָר קאָנען עמעצנס לעבן 
אין סכּנה שטעלן ? פון דער ערד ביז צו די הימלען שלאָגט דאָך מיט אַזאַ 
געדיכטן פּחד און פון די אָפן געבליבענע טירן, נאָך זייער אַװעקגײין, טראָגן 
זיך דערװאָרגן-צעבראָכענע און פאַרביטערט-אומבאַהאָלפענע וויי- און צער- 
געשרייען אין די פאַרשנייטע פאַרטאָגן אַרײַן: ניין, זי, איווע, װעט אין 
ערגעץ ניט לויפן : דער זכות פון אירע זיידעס, די רבנים, פון מאַמעס צד, 
און די קראַפט, און די ערדישע פרייד פון די באָיאַרס, זייער טיפער בטחון 
אין זיך און אין דער וועלט, װעט איר אויך איצטער בײַשטײן... מלכּה האָט 
ניט איבערגעטראָגן. אויך זי, מלכּה, װוי איר פעטער זכריה, דער בעל"פּינקס 
פון דער משפּחה, װאָס האָט פאַרן טויט -- אַ צעשלאָגענער פון די פּויערים 
מיט די דרענגלעך -- צונויפגערופן זײַנע פרי-געשטאָרבענע קינדער, זײַן 
יונג-געשטאָרבן װײַב, געפּראַװעט פאַר זיי אַ מאָלצײַט, געטרונקען מיט זי 
לחיים און דערנאָך מיט אַ גרויס געשריי אויסגעהויכט די נשמה... און אויך זי, 
מלכּה, אַזױ. נאָר פריִער איז זי געלעגן דריי מעת-לעת אויף דניאלס קבר -- 
מ'האָט ניט געקאָנט בשום-אופן פון דאַנען זי צונעמען --- זי האָט אים דער" 
ציילט, דניאלן, וי אַזױ מ'האָט צוגענומען זייער איינציקן זון, שמואליקן, 
דעם רויטן קאָמאַנדיר, און אויך זײַן װײַב, איוועס טאָכטער, און אויך זייער 
בת-יחידה, װאָס איז געווען אַ נאָמען נאָך אים, נאָך דניאלן, אויך זי, זייער 
איין-און-איינציק אייניקל, די שיינע, די שװאַרצאױיגיקע דניאלהן מיט די 
קופּער-רויטע האָר, -- דאָס פריש-אויפגייענדיקע פײַער פון דער משפּחה 
באָיאַר, אויך זי, דניאלהן, װאָס האָט זיך געװאָרפן מיט די ציין און נעגל 

אויף די גרויע מאַקינטאָשן בײַם צונעמען איר טאַטעימאַמע, אויך זי, די 
דרײַצןזיאָריקע, האָט מען גענומען און זי אויך אומגעבראַכט.. אַלע דרײַ 
אומגעבראַכט... --- אויפן דריטן טאָג, פאַר נאַכט, נאָכן קומען פונעם בית- 
עולם, האָט מלכּה געדעקט דעם טיש, אָנגעצונדן טינף ליכט, געשטעלט אַ 
שטרוי-געפלאָכטענעם בוטל װישניאַק, פינף בעכערס : פאַר זיך, פאַר דניאלן, 
פאַר שמואליקן, פאַר טאַמאַרען און פאַרן אייניקל, פאַר דניאלהן, די בעכערס 
אָנגעגאָסן פול, געשטעלט פאַר איטלעכן פון זיי פאַרבײַסן, געטרונקען מיט 
יעדערן לחיים און דערנאָך אויסגעלאָשן די ליכט... און ווען אויף איר גרויסן 
געשריי זײַנען מענטשן אין שטוב אַרײַנגעלאָפן, האָט מען זי שוין געטראָטן 
מיטן טויטן קאָפּ אויפן טיש --- דער װײַסער טישטעך פון די איבערגעקערטע 
בעכערס װישניאַק איז געווען טונקל-רויט, וי אַ שקיעה נאָך מלכּהס פאַר- 
גיין... האָט דער ניט-געקריינטער נשׂיא פון דער משפּחה, דער טיפער זקן 
יצחק באָיאַר, זי מקבר געווען לעם דניאלן. געזאָגט דעם ערשטן קדיש אויף 
איר קבר. זי, מלכּה, ליגט לעם דניאלן,.. און װוּהין וועלן אַהינקומען אירע, 
איוועס, ביינער ? װעט איר געביין, וי אַדריאַגס, אויך פאַרװאָרפן ווערן ערגעיץ 
אין די הרי-חושך ? געדאַרפט דעמאָלטן, נאָך איר ערשטער פאַרשיקונג, 
אַװעקפאָרן קיין ארץ-ישׂראל. דעמאָלטן האָט מען נאָך געקאָנט זיך אַרױס- 
רײַסן: דאָס פײַער אין גיהנום האָט נאָך אַזױ ניט געפלאַקערט. 

און וי נאָר די מיטערנאַכט מיט דעם גרויסן און קלאָרן, מיט דעם 
גריןדפלעמלדיקן שטערן דערגייט צו איר פענצטער אויפן זעקסטן גאָרן, 
אַזױ נעמט זי, איווע, װאַרטן אויף די בלאָע היטלען און אויף דעם איינעם 
צווישן זיי, װאָס אין דעם גרויען גאַבאַרדינער מאַקינטאָש... און שוין װאָכן 
אַזױ, --- נאַכט נאָך נאַכט, אינעם אָנטאָן, גרייט צום װוײַטן וועג, װאָס פירט... 
װוּהין ? מיטן מאַנטל אויף די אַקסלען, שוין מיטן הילצערנעם קופערט בײיַ 
די פיס, װאָס אין די אויסגעקרימטע, אָבער נאָך אין די שטאַרקע יוכטעווע 
שטיוול, װאָס עקיבא האָט פון זיך אַראָפּגענומען און זיי איר אָפּגעגעבן: 

-- נעם זיי, שוועסטער, נעם! דאָס כּישוף-וועגעלע דאַרף איך שוין אין 
ערגעץ ניט שלעפּן. פון מײַן כּישוף-וועגעלע איז מיר דאָך אַפילו קיין איין 
רעדל ניט פאַרבליבן. מײַן גאָלדן ציגעלע הענגט שוין פון לאַנג אויף די 
זילבערנע הערנער פונעם מולד... נעם זיי, איווע, מײַנע שטיוול, נעם זיי! 

כ'האָב שוין ניט װוּהין צו גיין. איך, דער בײַנאַכטיקער שומר פונעם פאַר" 
לאָזטן בית-עלמין, װעל שוין יאַקאָש קאָנען שפּילן פאַר די מתים אויף מײַן 
אַלטן פידל אין די פאַרלאַטעטע װאַלינקעס. אין די װאַלינקעס איז שטילער 
דער גאַנג איבערן פראָסטיקן שניי -- זיי וועקן ניט און שרעקן ניט די 
מתים... די שטיוול האָב איך דיר אומישנע ניט פאַרריכט. אויף אויסגעקרימטע 
שטיוול װעט זיך קיינער ניט קװאַפּען... -- און ער האָט איר איבערגעלאָזט 
אויפן טישל אַן אָקרײַעץ ברויט מיט אַ זאַקאַלעץ, אַן עפּל, און וי יצחק באָיאַר 
זי אָנגענומען העכער דעם עלנבויגן און שװײַגנדיק אַרױס. 

זי האָט אים, איר ברודער, דעם געטרײַסטן און איבערגעגעבנסטן, ניט 
פאַרהאַלטן, װײַל זי האָט געװוסט, איווע, אַז עקיבא לויפט איצט אַהין, צו זײַן 
טאָכטער, צו דאָלין, װאָס איז שוין אויף דער צײַט, און יענער, דער מומע 
ליבעס זון, דניאלקע, װעט זיך דאָרטן איינער אַליין קיין עצה ניט קאָנען 
געבן... 

וועט זי אים נאָך אַ מאָל זען עקיבאן, װאָס איז אַזױ ענלעך געװאָרן אויפן 
טאַטן, אויף גבריאלן, װאָס איז געפאַלן מיט דער האַק בײַם אָרון-קודש, װעט 
זיך נאָך אומקערן צו אים, צו עקיבאן, זײַן אַמאָליקע פריילעכקייט, זײַן 
גרויסער גלויבן אינעם ייִדישן פאָלק, צי װעט ער, עקיבא, פאָלן ניט מיט דער 
האַק, נאָר מיט זײַן פידל צווישן די חרוב-געװאָרענע קברים ? 

דעם גלאַט-צוגעקעמטן קאָפּ האָר, מיטן דינעם שרונט אין מיטן, שוין 
מיט אַ זילבערנער פּאַסמע, אָנגעשפּאַרט אויפן אָנלען פונעם דיװאַן, אַ האָלב 
פאַרטראָגענע, מיט הייסע אָפענע אויגן, הערט זי זיך צו צו די חוצפּה-זיכערע 
טריט, װאָס דערנענטערן זיך, בלייבן אויף אַ היפּשער װײַלע שטיין, דערנאָך 
גייען זיי װײַטער, צו דער אַנטקעגנאיבערדיקער, צו דער שכנותדיקער טיר, 
--- מ'קלאַפּט אַהין... מיט איר, מיט איווען, האָבן זיי נאָך אַלץ צײַט, זי דאָרף 
מען נאָך האַלטן אין װאַרטעניש, אין קלעמעניש, אין פאַרגליווערטקייט : זאָל 
זי נאָך אַלץ ניט וויסן װוּ זי געפינט זיך און אויף וועלכער ועלט זי גייט 
אָרום. שטעלט זיך ווידער אַרום איר יענע טויטע שטילקייט, װאָס קילט איר 
דאָס בלוט אין די אָדערן. און מיט אַ מאָל, פונעם צווייטן עק קאָרידאָר, 
פון יענעם װײַטן צימערל, אָן דעם פענצטער, דערטראָגט זיך סקריאַבינס 
מוזיק... דאָס שפּילט שוין די אַלטע מאָנאַשקע, --- אַ שפּליטער פון אַ פירשטין" 

פאַמיליע : די טעג זיצט זי אָפּ בײַם װלאַדימירער סאָבאָר, האָדעװעט דאָרטן 
מיט איר ביסן פון מויל די טויבן, פאַרקריכט אין די טױיבנשלאַקן, ראָמט 
פון דאָרטן דאָס מיסט אַרױס, און אין די נעכט, וי אַרום איר װאָלט גאָרנישט 
ניט פאָרגעקומען און געשען, שפּילט זי אויפן קלאַװויר, װאָס פאַרנעמט דעם 
גאַנצן שטח פון אירע דרײַ איילן... זי פאַרמאָגט אַפילו קיין טיש און קיין 
בענקל ניט, שלאָפּט אינעם צעבראָכענעם, אינעם צעריס-אָפּגעבליאַקעװעטן 
פּליושענעם פאָטעל; זי שפּילט, די מאָנאַשקע, אין דעו פינצטער, אין די 
שפּעטע נאַכט-שעהען סקריאַבינען, װאָס האָט מיט זײַן מוזיק געװאָלט 
הייבן תּחיתיהמתים יעזוסן און אים ווידער אַראָפּברענגען אויף דער ערד. 

פון יענעם עקשנותדיק-אומגעדולדיקן שפּילן, װוּ ס'הערט זיך אַ מין 
ליבע-דאָרשטיקײיט פון אַ חולה-נפש, פון יענערס פאַרביסענעם רופן און חלשן 
צוישן די קלאַנגען, גייט איווען אַ קעלט איבער די ביינעוי. און אויך פון דעם 
פאַרשנייט-אָנגעלבנהטן פענצטער שלאָגט אויף איר מיט ביטערקייט... דאָס 
נאַסע רויטלעכע האָלץ אין דער צעשפּאָלטן-קאַכלענער הרובע טליעט קוים 
-- מ'װאָלט באַדאַרפט אויפשלאָגן דאָס פּײַער און אַ קוק געבן פון װאַנען 
רײַסט זיך דער װײַסלעכער רויך אַרױס... פונעם גרינעם עפּל, װאָס עקיבא 
האָט איבערגעלאָזט אונטערן עלעקטרישן פאַרגעלטן לעמפּל, טוט אויף איר אַ 
ווייע מיט האַרבסטיקע סעדער, מיט אַראָפּגעפאַלענע פאַרברוינטע שאָרכנדיקע 
בלעטער, מיט אַסטרעס און מיט יענע דרײַ אָנגעבױיגענע אָלכעס איבער איר 
טאַטנס ברונעם, דאָרטן, בײַם בערעזעווען וועלדל. און אירע ברייט-פונאַנדער- 
געעפנטע הייסע אויגן פאַלן אויף דניאלס צוויי בילדער, װאָס הענגען איבערן 
ביכער-שענקל, װוּהין אַ פּאָר בלייך-לילאָווע פעדעם דערלאַנגען קוים אַהין- 
צו; אָבער איווע זעט און הערט גוט, וי די רויטע בהמה מיטן אָפּגעבראָכענעם 
האָרן רעוועט דורך די שטאַכעטן צו די ערשטע פרי-פרילינגדיקע גראָזן אין 
פעלד אַרײַן. באַזונדערס טרייסלט זי אויף דניאלס ניט-דערמאָלטער לײַוונט, 
װאָס יצחק האָט אַזױ אומגעריכט געפונען אינעם אײַנגעװאַלגערטן קעלער 
אונטער דער אָפּגעברענטער קרעטשמע : פון אַ הויכן באַרגאָפּריס װוּ ס'ישטייט 
אונטער אַ בלוי-ריינעם הימל אַ חגאדיק-אויסגעפּוצטער המון, אַלט און יונג, 
אין רויט-ברייטע הויזן, אין געקליאַרעװעטע ספּודניצעס, אָנגעבויגענע, מיט 
בלוט-אָנגעגאָסענע נאַקנס, קוקן זיי אַלע צו, װי דער נאָר װאָס פונעם באַרג 

אַראָפּגעװאָרפענער ייִד אינעם טלית, מיט די צוויי שטיינערנע לוחות צוגע- 
בונדן אויף אַ שטריק צום האַלדז, פאַלט אין דער נידער, אין טײַך אַרײַן 
פון װייטיק פאַרמאַכן זיך איר, איווען, די אויגן. אָבער באַלד עפענען זיי זיך 
איר צוריק אויף : דאָרטן, אָפּגעזונדערט און װײַט פון דניאלס בילדער, הענגט 
אויך יענער לײַװנט אַדריאַנס, -- די פײַערדיקע רייפן.. 

און אין לינקן ווינקל, איבערן סוף-נאַכטיקן פענצטער, פלעמלט שוין דער 
שטערן אין גסיסה, --- אויך שטערן שטאַרבן. און דער װאַנטזײגער קלינגט 
און זאָגט אָן : דער פאַרטאָג גייט און די שעה פון נעמען דערנענטערט זיך. 
די טונקל-קופּערנע װײַזערס שנײַדן מעת-לעתן אויף יסורים, און ערגשץ װײַט 
שרײַט ווידער אין די שנייען אַ פאַרװונדיקט פערד. : 

דעמאָלטן, אין יענער שׂרפה-נאַכט, בײַ איר יציאת-לאַנדע, האָט אין דעם ' 
שניי-בוראַן אויך געשריַען אַ פערד. און שפּעטער, אין די פּאָגראָמנעכט, 
ווען זי איז דרײַ מעת-לעת פונעם אָפּעראַציע-טיש ניט אָפּגעגאַנגען, דורך 
די געפּלאַצטע שויבן האָבן געשלאָגן שװאַרצע שׂרפה-פלאַמען און גװאַלד- 
געשרייען, די יללות זיינען געגאַנגען פונעם דניעפּער, װוּ מ'האָט ייִדן, װי 
קלעצער געװאָרפן אין די אויסגעהאַקטע פּאָלאָנקעס מיטן קאָפּ אַראָפּ, אונטערן 
אײַז, אין װאַסער אַרײַן ; אין יענע דרײַ שחיטה-טעג. באַזונדערס אין דער 
נײַיאָר-נאַכט, שוין נאָך דעם וי זי, שיפרה, האָט אָפּגעגעבן איר לעבעדיק 
ניי-געבוירן קינד דער פּויערטע און אַליין געבליבן ליגן מיט יענערס טויט 
קינד אויפן האַרצן... אין יענער נאַכט האָט אויך אינעם אָנגעשנייטן פּאַרק 
געשריַען מיט די לעצטע כּוחות אַ פערד. 

אין יענעם פאַרטאָג זײַנען אַרײַן די רויטע און איר טאָכטער, טאַ- 
מאַראַ, דער קאָמיסאַר, אינעם שינעל, מיט דער פּאַפּאַכע אויפן קאָפּ, איז 
געקומען נאָך איר, נאָך איווען, געװאָלט זי, די מאַמע, פון שפּיטאָל אויף 
אַ פּאָר שעה צו זיך נעמען, אָבער איווע האָט ניט געקאָנט פון שפּיטאָל 
אַװעקגײן, זי האָט די טאָכטער נאָר אין דרויסן אַרױסבאַגלײט, און דאָרטן 
דערזען, װוי טאַמאַראַ, דערהערנדיק דעם פערדגעשריי צווישן די דערבײַיקע 
סאָסנעס, האָט אַהין אַ פּאָר טריט געשטעלט, באַטראַכט בײַם זילבער-פאַר- 
טױיַקטן פערד די אַראָפּהענגענדיקע קאָפּיטע פון דעם פעדערשטן פוס, אַרױס- 
גענומען פון דער קאַבורע דעם רעװאָלװער און אַרײַנגעשאָסן צוויי קוילן אין 

דעם שװאַרצן פלעק, װאָס צווישן די צוויי ראָזלעך-פאַרטרערטע גרויסע 
אויגן, -- דאָס פערד האָט זיך גלײַך אַ װאַלגער געטאָן אויף די קני און דער 
לאַנגישמאָלער קאָפּ זײַנער איז אַרײַן ביז צו די אויערן אין דער הורבע שניי, 
װאָס האָט זיך באַלד אָנגעהויבן צו רייטלען. 

-- טאַמאַראַ, --- האָט איווע ניט מיט איר קול אויסגעשריען --- טאַמאַראַ, 
נתן לאַנדעס אייניקל... וי אַזױ האָסטו דאָס געקאָנט טאָן ? 

--- פון רחמנות... 

-- און סטיסיע האָט אַזױ ניט געטאָן פון רחמנות.. זי האָט אַזאַ צֵץ- 
קאַליטשעט פערד אויסגעהיילט. 

הייסט טאָמאַראַ דעם רױיטאַרמײיער צופירן איר פערד, כאַפּט זיך אַרוף 
רײַטנדיק, מאָסטעט זיך גוט אײַן אין זאָטל און זאָגט שוין אָן שום פאַרשטע- 
לעניש : 

-- ניט באַדאָרפט מיך װאַרפן קליינערהייט אויף פרעמדע הענט. ניט 
געדאַרפט געווען לויפן מיט אַדריאַנען... -- און זי דערלאַנגט דעם בורן -- 
דעם שװאַרצן פערד מיט דער װײַסער גריווע און װײַסן וויידל, --- מיט די 
גלאַנציקע שפּאָרן אין די זײַטן אַרײַן, און טראָגט זיך אַװעק דורכן פּאַרק 
צו דער שטאָט, װאָס איז נאָך מיט שיסערײַען און מיט שׂרפות פול געווען. 


ב 


און אויך דער הײַנטיקער פאַרטאָג װעט מיטן שאַרפן אַקער-לעמעך 
אין איר לעבן אַרײַן, -- נאָכן שטאַרקן שנייפאַל שרײַט ערגעץ אין פאַרטאָג 
אַרײַן בײַם פאַרווייעטן פּלױט אַ פאַרװוּנדיקט פערד. װעט מען זי הײַנט 
ווידער, איווען, פון לעבן אַרױסטרײַבן? װוּהין ? פון דער אַרבעט איז זי 
שוין אַרױסגעטריבן געװאָרן, אויף דער פאַרזאַמלעניש האָט מען זי שין 
ניט גערופן , כאַווער?... און מ'האָט דערקלערט פאַר װאָס זי, איווע באָיאַר, 
טרעט דאָ ניט אַרױס פאַר אַלעמען מיט חרטה און חשבון-הנפש, מיט מודה- 
זײַן-זיך אויף איר קרומען און פאַלשן לעבנסוועג; זי, איווע באָיאַר, קומט 
דאָך פון אַ פרעמדן און פון אַ פײַנדלעכן שטאַנד, פון בעלי-גופים און געלט- 
זעק... אירער אַ פּלעמעניק האָט אַפילו געפּרוּווט אויפהייבן אַן אויפשטאַנד 
קעגן דער ראַטנמאַכט. זי, איווע באָיאַר, איז צעפרעסן און צעפוילט פון בור" 
זשואָזן נאַציאָנאַליזם, פונעם ציוניזם ! 

און טאַקע דאָרטן, אויף יענער פאַרזאַמלעניש, האָט זיך איווע דערװוסט, 
אַז שוין אויך זי, חרות, און אַברהם באָיאַר, זײַנען אַרעסטירט, װוי פאַךר" 
שאָלטענע שׂונאים פון פאָלק. און אויך דאָרטן, פון יענע רייד פאַרשטאַנען, 
אַז שיפרה זיצט שוין ווידער אין טורמע... אָבער פון די דרײי, פון טאַמאַרען, 
שמואליקן און דניאלהן, האָבן אַלע געשוויגן. אַ פּנים פאָרט מורא געהאַט 
צו רעדן פון דניאלהן, פון דעם דרײַצןייאָריקן קינד, װאָס איז מיט טאַטע" 
מאַמע אין איין נאַכט אינעם קעלער דערשאָסן געװאָרן. 

אָט-אָ די וויסטע בשׂורה האָט איר געבראַכט דער חריף, דער פעטער 
אירער, אַבוש, װאָס האָט זיך מיטן עלטער ניט געביטן. פאַרקערט, דער בלינצל 
פון די װײַסע רייפעלעך אָרום די שװאַרצאַפּלען, איז אים נאָך שאַרפער 
געװאָרן, די באָרד אַפילו לענגער און געדיכטער געװאַקסן, זי װערט אים 
גאָר אין זײַנע יאָרן, ניט אין גאַנצן גרוי. ער גייט אַרום, איר פעטער אַבוש, 
וי עמעצן אויף צו-להכעיס, אויף צעשפּרינגעניש אין א צעהאַקט-זײַדענער 

זשופּיצע, אין װײַסע זאָקן און אין שטעקשיך ; אין די גרויסע היצן טראָגט 
ער אַ פוקסן-שטרײימל וי אַ ראָד די גרייס און ניט ער גייט, נאָר ער לויפט, 
וי מורא געהאַט מיט זײַן שליחות ערגעץ-װוּ צו פאַרשפּעטיקן. די פּאות 
טרייסלען זיך אים אויפן ווינט, און דאָס קול איז אים נאָך טרוקענער און 
הילכיקער געװאָרן. האָט ער איר מיט די בלינצלדיקע רייפעלעך וועגן די 
קינדער דערציילט און דערנאָך שוין צוגעגעבן: 

-- איווע, ס'איז פאַר משיחס צײַטן... די וועלט האָט שוין אַן עגל און ניט 
פון גאָלד אַפילן, נאָר פון פאַרשטונקענעם פלייש. און ניט איינעם האָט זי שוין, 
די וועלט, נאָר צוויי... איינעם פון מיזרח, דעם צווייטן פון מערב. היטלער 
איז אויך אַ שטיק שׂטן-המשחית, אַ פאַרשטונקענער עגל! ער װעט אָפּטובלען 
די וועלט אין ייִדיש בלוט... פאַרשטעל זיך ניט, ייִדענע, דאָס פּנים מיט די 
הענט ! הער, ייִדענע, װאָס איך רעד צו דיר ! און דיך וועלן זי הײַנט צונעמען. 
זאָל גאָט זײַן מיט דיר! אַ גוטן תּמיד! איך װעל זיך שוין מיט דיר אויף 
דער וועלט מער ניט זען. דאָרטן, אויף יענער וועלט, װעלן מיר זיך ווידער 
באַגעגענען. איך װעל ניט שטאַרבן מיט מײַן טויט. אין די נעכט שווים 
איך מיט מײַן מיטה איבער אָפּענע קברים... איך גיי, איווע, איך גיי שוין 
אַװעק! 

פון זײַנע רייד באַפּאַלט זי אַ הייסער פּחד. איר מאַמעס ברודער, אַבוש, 
ברענגט די שרעקלעכע בשׂורות, צום גרויסן אומגליק, קיין מאָל ניט גע" 
פעלשטע, ניט איבערגעטריבענע, נאָר אַזױ װי זיי זײַנען געשען און זיך 
פאַרלאָפן. און די הייסע, וי סמאָלע, שװאַרצע שרעק באַפאַלט זי ניט אַזױ פון 
זײַנע בשׂורות, וי פון זײַנע נביאותן. איר פעטער אַבוש איז דאָך װי די חיה 
ערב אַן ערד-ציטערניש, -- זי הייבט אָן צו װוויען אַ סך פריִער וי די ערד- 
ציטערניש הייבט זיך אָן. ער האָט איר צוגעזאָגט, איר פעטער אַבוש, אַז 
הײַנט װעט מען זי צונעמען... זײַנע רייד װעלן געוויס מקוים ווערן ! דער רוקן 
ווערט איר מיט אַ מאָל אױסגעגלײַכט, װי בײַ יצחק באָיאַר פאַרן אָנקומען 
פון אַ גרויסער צרה : זאָלן זיי גיין! זי איז שוין גרייט. זיי װועלן אויך דאָס 
מאָל זי ניט בייגן און ניט אײַנברעכן -- זיי קאָנען זי נאָר אומברענגען. 
זי שטאַמט דאָך ניט נאָר פון די באָיאַרס, נאָר אויך פונעם פאָלק װאָס קאָן 
גיין מיט גלויבן און עקשנות איבער תּהומען.. 

און זי װאַרט אויף זיי, איווע, מיט ביטול, װוי אויף געמיין-געפאַלענע, 
וי אויף גײַסטיקע קריפּלען. זאָלן זיי שוין קומען און אַרײַנװאַרפן זי אין דעם 
;שװאַרצן װאָראָן", פאַרפירן זי אין די קעלערן. זי װאַרט שוין אויף זיי פונעם 
פרי-צופאַלנדיקן האַרבסט, -- די טעג האָבן געקװאַרט און אײַנגעלאָפן 
געװאָרן, --- פאַרבליבן כּמעט אָן שײַן. די שװאַרץדרעגנדיקע הימלען פאַלן 
אויף די נאַקעטע ביימער. איבער די טראָטואַרן יאָגן די מוטנע װאַסערן צום 
דניעפּער אַראָפּ, און די אָפּגעשײלטע מויערן װעלן, דאַכט זיך, באַלד פון די 
געדיכט-קאָסע רעגנס אַראָפּגעשװענקט װערן פון די בערג אין דעם טונקל- 
אויפגעלאָפענעם טייך אַרײַן. 

און שפּעטער, אין די פאַרטאָגן, האָט זי געזען דעם ערשטן פרירטוי 
אויף די צװוייגן, און פאַר נאַכט, פון יענער זײַט ערב-ווינטערדיקער וועלט, 
געזען, װוי אַ פײַער צעװאַרפט זיך צווישן הימל און ערד און דערפילט דעם 
ריה פון װאַלד-שקיעה ; און דערנאָך, יענע װאַלדישקיעה איז נאָך ניט פאַרי 
גאַנגען, האָט פון דער איבערגעבראָכענער רויטער לבנה גענומען וויכערן 
מיט שנייען. 

און דעם גאַנצן ווינטער האָט שוין געדיכט געשאָטן און ברייט געווייעט, 
און זי, איווע, װאַרט נאָך אַלץ אַז מ'זאָל שוין קומען און פאַרפירן זי אין די 
קעלערן, װידער דאָרטן װאָכנװײַז זי מאַטערן און װעלן זי אײַנברעכן.. 

וועט מען זי װוידער פאַרשיקן אַהין, אין די קאַזאַכסטאַנער סטעפּעס, אין 
יענע װיסטענישן ? שוין צום דריטן מאָל ? דאָס ערשטע מאָל פאַר אַדריָאַנען, 
דאָס צווייטע מאָל פאַר אַדר;אַנען און פאַר ציוניזם, נו, און איצטער פאַר װאָס ? 
וועלן זיי ווידער אָנהייבן פון אַדריאַנען ? יענער איז דאָך שוין פון לאַנג אויף 
דער וועלט ניטאָ, יענער האָט דאָך ערגעץ דאָרטן, בײַ די הימאַלײַער בערג, 
פאַרענדיקט זײַן משונה-געפּלאָנטערטן וועג אויף דער דאָזיקער זיך-דרייענ" 
דיקער ערד, װאָס קיינער קאָן ניט אַדורכגײין איבער איר ער זאָל ניט פאַלן... 

יענער, אַדריאַן, װאָס האָט געקאָנט פאַר זײַן מאָלן, פאַר זײַנע האָלצ- 
שניטן, פאַר זײַן קאָנען פון אַ פּראָסטן וועגשטיין אויסהאַקן אַ גולם, חרוב 
מאַכן די וועלט און אַליין גיין איבער די זיבן גיהנום-פּײַערן, יענער, װאָס 
האָט געקאָנט אָפּגעבן זײַן נשמה דעם שׂטן, יענער איז דאָך שוין אויסגעלאָשן 
געװאָרן. 

אפשר איז ער גערעכט געווען דער זיידע זײַגער, דער אַלטער פּראָפּעסאָר 
אפרת, װאָס האָט פאַרן אויסטרינקען דעם סם איר געזאָגט: ,דעם וועג פון 
אַ גרויסן קינסטלער קאָן מען ניט מעסטן מיטן װאָכעדיקן אַרשין" --- יענער, 
אַדר;אַן, מיט די שרעקלעך שװאַרצע אויגן, װי אַלע תּהומען פון דער וועלט 
װאָלטן אין זיי געוויכערט, בײַ יענעם זײַנען די אויגן שוין װײַסע... יענער 
ליגט דאָך שוין ערגעץ װוּ אין זײַן גאָר איינזאַמען קבר, אין זײַן אײיביקן 
ניט-באַשיידטן חלום. און איבערן רוקנביין גייט איר אַ פראָסטיקע זאַװוייע. 

די ידיעה וועגן זײַן טויט איז איר אָנגעקומען גראָד אַהין װוּהין זי איז 
איבער אים, וי אַ טרייפענער ביין, פאַרװאָרפן געװאָרן : אין דעם אָנגעגליט- 
פּאַליענדיקן פאַרװאָגלטן ייִשוב אויף די אויסגעברענטע קאַזאַכסטאַנער סטע- 
פּעס, אין דעם געדיכט-שטױיביקןן מאַרק, װוּ אין דער טשײַכאַנאַ. די פיס 
אונטער זיך, אין די לאַנגע בלאָוו-װאַטענע כאַלאַטן, אין די בונטע טוביטייקעס 
אויף די גלאַנציק-געגאָלטע קעפּ, טרינקט מען פון די געקװײַטלטע פּיאַלעס 
דעם גרינעם טיי און מיט אַזאַ פאַרטיפטקייט, ווי מ'װאָלט אָפּגעריכט אַ תּפילה 
צום איײיביקן אַללאַ און צו זײַן איינציקן נביא... און פון די אַרומיקע יורטעס 
שלאָגט מיט שאַרגע רויכן פון די טליענדיקע געטריקנטע פי-מיסטן אויף 
וועלכע מ'קאָכט, און פאַרבײַ גייען קאַראַװאַנען קעמלען מיט קלינגענדיקע 
גלעקלעך אויף די דינע העלדזער, אויסגעבויגענע, וי פרעגצייכנס צו דער 
וועלט : פאַר װאָס, און ביז ווען, קומט אונדז אַזאַ קריוודע ? און אויפן װײַסן 
אייזעלע וויגט זיך אין דער זוניקער ספּעקע דער אָנטרײַנער -- די באָרװעסע 
פיס שלעפּן זיך אים איבער דער ערד און ער זינגט פון אַלץ װאָס ס'טרעפט 
זיך אים אויפן וועג פאַר די אויגן : וועגן אַ שפּאַרבער װאָס שטייט אין דער 
לופטן אויף די פליגל, וועגן דעם װיקלגראָז װאָס יאָגט איבערן סטעם.. 
און פרויען אין זייערע ברייטע אָנטאָנס, די פּנימער אױיטבאַהאַלטן און פאַר- 
שטעלט מיט פּאַראַנדזאַס, מיט די הויך-שמאָלע קרוגן װאַסער אויף די קעפּ, 
שפּאַנען געלאָסן, וי אין אייביקן דרימל אַרײַנגעפאַלן,.. אָט אַהין"צו איז איר 
אָנגעקומען, איווען, די ידיעה וועגן אַדריאַנס טויט. 

אָט אַהין-צו, אין איר ערשטער פאַרשיקונג, אין אי יענער אַרומיקײט, 
אין יענער אָפּגעװײַטערטקײט, שוין אַן אויסגעליידיקטע פון פרייד און פון 
מזל, אָט דאָרטן, אין איר פּלאָג און לײַדן איבער אים, אינער אַדריאַנען, האָט 

זי פון עמעצן באַקומען, -- ניט געקאָנט גאָר פאַרשטיין דורך אַוועלכע וועגן, 
דעם פײַערדיקן לײַװנט און אַ בריוו, װוּ ס'ווערט איר דערציילט, וי אַזױ ער, 
אַדריאַן, האָט די לעצטע יאָרן, טאָג און נאַכט, געהאַלטן אין איין מאָלן און 
איבערמאָלן, געאַרבעט איבערן בילד אָן אָפּשטעל און אָן אויפהער, װי אַ 
פאַרמישפּט-פאַרשאָלטענער, געװאָרן אויף ניט צוֹ דערקענען אים -- געלע 
הויט און ביינער, זיך דורכגעלויכטן אויף דעם ליכט, נאָר די צוויי אויגן 
האָבן זיך נאָך געהאַלטן אין אים -- געברענט מיט שװאַרצער שׂרפה. ער 
האָט געװאָלט אַז די פאַרבן אויפן לײַוונט זאָלן פלאַקערן. קיינער האָט אים 
שוין ניט פאַרשטאַנען, ניט געװוּסט װאָס ער וויל און װאָס אויפן לײַװנט 
איז אָנגעװאָרפן : פײַערדיקע רייפן איבער זונפאַרגײענדיקע צעכװאַליעטע 
װאַסערן, און אין אָט די פּלאַמען-וויכערס אַ פרוי, אַן אײַנגעװיקלטע אין 
צעגליטע װײַסקייטן, און אירע האָר וויקלען זיך וי רויכן אויפן ווינט : און 
אין ווינקל, וי פון דער ערד אַרױס, שטעקט אַ גרויסער אָפּגעשונדענער 
שאַרבן פון האַלב-מענטש, האַלב-חיה, און אויף אויסגעצויגענע הענט, אוֹיס- 
געדרייטע, קנאָכיקע, װי פאַרבלוטיקטע װאָרצלען, פֿאַרגייט זיך אַ קינד אין 
געלעכטער... 

פונעם ערשטן בליק אויפן בילד, באַזונדערס אויף דעם לעבעדיק-קוועלג" 
דיקן קינד אין אָט די פייערדיקע רייפן, ווערט זי, איווע, אויפגעציטערט און 
אויפגעטרייסלט. די קאַזאַכקע, די בעל-הביתטע פון דער קיביטקע, פונעם 
ליימענעם שטיבל, װו איווע איז אײַנגעשטאַנען, האָט דעם פאַל אויף דער ערד 
דערהערט און אויפגעהויבן אַ געשריי: 

--- מיט אונדזער דאָקטערשע איז שלעכט! 

און גראָד דעמאָלטן, אַ פאַרטריבענע פונעם לעבן אין די ווילד-אומענד- 
לעכע סטעפּעס, װוּ אין די פאַרנאַכטן פלעג זי זען בײַם ראַנד פון הימל שטעט, 
פּאַרקן, סעדער, געדיכטע וועלדער און זיך-כװאַליענדיקע װאַסערן, גראָד 
דאָרטן, אין אירע ביטערע און אומזיסטע ליידן, איבער אים, איבער אַדריאַנען, 
פונאַנדערװיקלענדיק דעם צוגעשיקטן לײַװונט און דערזטענדיק וי זי, איווע, 
איז אין איר דעמאָלטיקער יונגקייט און שיינקייט אויסגעמאָלט געװאָרן,. דער 
עיקר, דערזעענדיק דאָס קוועלנדיקע קינד אויף די אויסגעצויגן-פאַרבלוטיקטע 
הענט, האָט זי ערשט דאָ מיט אַלע אירע באָיאַר:ערדישע ביינער, מיט אַלע 

אירע אומרויקע אָדערן דערפילט, וי גרויס אַדריאַנס ליבע איז געווען צו איר. 

און הגם איר שׂכל, װאָס האָט תּמיד געזוכט דעם מקור, געקניפּט דעם 
װײַטן נעכטן מיטן װײַטן מאָרגן, איז װוי פריִער, װי אין די אַלע יאָרן, קאַלט 
און אומברחמנותדיק געבליבן, דאָך האָט זי שוין מער קיין כּוח ניט געהאַט 
אַרױסשטױסן און צו באַזײַטיקן אים, אַדריאַנען, פון איר נשמה. און יענע 
װײַטע פרי-פרילינגדיקע נעכט האָבן זיך ווידער גענומען לייגן װי הייסער 
אַש אויף איר האַרצן. יענער, אַדריאַן, האָט זיך װוידער גענומען צונויפגיסן 
מיט דניאלן, און די רויטע בהמה מיטן אָפּגעבראָכענעם װאָרן איז אַרױף אויף 
אַדריאַנס פלאַָם-פײַערדיקן לײַוונט, 

און יענער פרי פון יאָר, און װוי איר האָט זיך געדאַכט, שוין פאַר איר 
אַ װײַטער און אַ קאַלטער, שוין פון לאַנג אַן איבערגעווייטיקטער און איבער" 
געקומענער, יענע וועסנע, װאָס האָט זי דעמאָלטן אַזױ אומדערװאַרט אַרײַנ- 
געװאָרפן אינעם רוישיקן, אויף פאַרטויבט צו װוערן, געווירבל און געװאַלגער, 
האָט ווידער גענומען קלאַפּן אין איר לײַב און לעבן. די פײַערן אויף אַדריאַנס 
לײַװונט האָבן זיך מיט יעדן טאָג אַלץ שטאַרקער צעבושעוועט און שוין ניט 
נאָר אין איר זכּרון, נאָר שוין אויך פאַר די אָפענע אויגן. 

אמת, אויך פריַער, די אַלע יאָרן, האָט זי יענע וועסנע געטראָגן אין 
האַרצן מיט ווייטיק און וי אַ שווערע זינד, װאָס קאָן ניט פאַרגעבן און 
אויסגעקויפט ווערן: זי האָט דעמאָלטן איבערגעלאָזט די וידוי-זאָגנדיקע 
אויסגעדאַרטע מאַמע אויפן טויטנבעטל; זי האָט דעמאָלט איר קינד, טאַמאַ- 
רעלען, געװאָרפן אויף פרעמדע הענט. 

דאָך און פאָרט איז זי קיין בעל-תשובה, איווע, ניט געװאָרן. פאַר קיינעם 
ניט געװאָלט זיך פאַרענטפערן, זיך ריין-און:װײַס-װאַשן. נאָך מער : געטראָגן 
איר גליָיִקן ליבע-אַש אין די ביינער מיט שטילער פרייד, אַפילו מיט גדלות 
פאַר קאָנען אויף זיך שטעלן, פּאַר קאָנען דעמאָלטן ברעכן אַלע צאַמען און 
שטערונגען, און דער עיקר, פאַר קאָנען אַריבערשפּאַנען איבער 
זיך אַליין פאַר קאָנען, סוף- כּל-סוף, דורכקלאַפּן דעם פענצטער אין איר 
לעבן, װי די מומע ליבע האָט זי געלערנט אין יענעם װײַטן זומערדיקן 
פאַרנאַכט אונטער די ווערבעס בײַם שטילן טײַך, װוּ די װאַרעמע שקיעה- 
װאַסערן האָבן געצוויטעט מיט װײַסע קריגלעך-ליליעס: דאָרטן האָט איר 

די מומע ליבע דערציילט פון יענער מאַמע, װאָס האָט געלעבט מיט אירע 
דרײַ קינדער אין דער הייל, און פון דער פינצטערקייט און נאַסקײט האָבן 
אַלע געצאַנקט און געטשאַכנעט. פלעג זי, די מאַמע, אַלע טאָג לויפן פון דער 
הייל צו דער אויסגעקווייטלטער לאָנקע, קלייבן אין פאַרטעך אַרײַן שטראַלן 
פון דער זון פאַר אירע קינדער, אָבער די שטראַלן פלעגן אויסגיין אינעם 
פאַרטעך נאָך פאַרן אַרײַנגײן אין הייל, 

--- איוועניו, --- האָט איר דעמאָלט די מומע ליבע אונטער די ווערבעס 
געזאָגט -- שטראַלן און װאַרעמקײט קאָן מען אין הייל אַרײַן ניט אָנטראָגן, 
מ'דאַרף דורכברעכן אַ פענצטער אין דער הייל, װעט די זון אַליין אַהין-צו 
אַרײַנגײן. 


ג 


און איווע האָט טאַקע אין יענעם קאַיאָר, אין דעם שניי-וויכערדיקן, בײַ 
דער שׂרפה-שיין אויפן מאַרק, בײַם געשריי פונעם פאַרװונדיקטן פערד, 
דורכגעבראָכן די װאַנט אין דעם פירגאָרנדיקן לאַנדע-מויערל, װאָס מיט די 
טורעמלעך און באַלקאָנען, אָנגעשפּאַרטע אויף די געהויקערטע שטיינערנע 
גולמס, אַרױס מיטן קינד, מיט טאַמאַרעלען, פונעם פאַרװוייעטן הויף, דעם 
אַלטן דיינס שטעקן אין איין האַנט און מיט דניאלס געמעל -- די קו מיטן 
אָפּגעבראָכענעם האָרן --- אין דער צווייטער, מיטן לעזדערנעם געשפּאָלטן- 
פאַרטריקנטן רוקזאַק אויפן אַקסל, װוּ ס'ליגן זײַנע, דניאלס, בייגעלעך פּאַפּיר, 
די צונויפגעקאָרטשעטע, מיט די אַרומגעברענטע ברעגן, מיט די לענגלעך- 
שפּיציקע אותיות, װאָס שטעכן איר אין האַרצן אַרײַן : ;/דו ביסט געווען מײיַן 
נר-תּמיד, בײַ אָט דער שײַן האָב איך געלעבט און געחלומט. כ'האָב געגלייבט 
אַז דו װועסט ווערן דאָס ליד פון מײַן לעבן", און דאָרטן, אין יענעם רוקזאַק, 
װוּ ס'ליגן אירע אַמאָליקע מיידלשע מלבושים, באַזונדערט יענץ חתונה-קלייד 
אין וועלכן זי האָט געװאָלט מיט דניאלן אונטער דער חופּה גיין.. דאָרטן, 
אין יענעם רוקזאַק, האָט זיך אויך געפונען אַבנרס פאַויבלוטיקט צעטעלע: 
גאין דער היים איז קיין וועלט ניטאָ, און אין דער וועלט איז קיין היים ניטאָ", 
-- אין יענעם קאַיאָר, שוין כּמעט אין פעלד, האָט זי זיך מיטן קינד, מיט 
טאַמאַרעלען, געזעגנט און מיטן אַשמדאַי צו איר טאַטן אין כוטער אַרײַן 
אָפּגעשיקט : געװאָלט האָבן פרײַיע הענט צו קאָנען זיך ראַנגלען מיט איר 
גורל, און ניט נאָר מיט אירן! קאָנען זיך שלאָגן מיט אַלע אירע כּוחות 
פאַר אַ ועלט אין דער היים און דער עיקר פאַר אַ היים אין דער וועלט.. 
-- און דאָ האָט איר דער נחש-הקדמוני, דער שטן אַלין, אונטערגעשטעלט 
אין דניאלס געשטאַלט אים, אַדריאַנען. 

און הגם שוין באַלד, בײַ איר ערשטער באַגעגעגיש מיט אים, געזען, 

אַז דער איז אויף אַ האָר ניט ענלעך אויף יענעם, און אויך תיכּף, 
טאַקע דאָרטן אויפן אָרט, שוין בײַ די אפרתעס דערפילט אַז זי טרעט אַרוף 
אויף אַ שמאָל בריקל, אַ װאַקלדיקס, אָן אָנשפּאַרן, װאָס פירט איבער אַ תּהום... 
אָבער אָט-אָ דאָס װאָרן-געפיל האָט געדויערט אין איר אַ כּחרף-עין, װי אַי 
שווינדלבליץ אין אַ תּמוזדיקן אויפדערנאַכט. 

שפּעטער, נאָכן פּאָגראָם, נאָכן אַרױספאָרן מיט אַדריאַנען און חרותן פון 
דער שטאָט, איז זי דעמאָלטן אַרומגעכאַפּט געװאָרן מיט אַזאַ התלהבות און 
פאַרשיכּורטקײיט, אַז זי איז, וי די ערד, שיִער ניט פאַרכליניעט געװאָרן אין 
די פרי-יאָריקע, אין די רוישיק-ריזלענדיקע װאַסערן. נאָך די צען יאָר 
בײַ די לאַנדעס, איז איר, איווען, װוי דער ערד נאָכן ווינטער, קאַרג געװאָרן 
שײיַן,. ליכטיקייט און זון. אין אירע ביינער איז מיט אַ מאָל אויפגעגאַנגען 
די בענקשאַפט נאָך פרייקייט, נאָך שטורעמדיקייט און אַפילן נאָך הפקרות. 
דער װאָגן איז אַלע מאָל געפאַלן מיט אַן אַנדער ראָד אין אַ גרוב -- די 
װאַסערן האָבן ממש פאַרגאָסן די אויגן, און די פערד האָבן געטראָגן אויף 
געהרגעט צו װערן; די צײַמלעך האָבן געזאָטן מיט אַ רויטן שוים אין זייערע 
מײײַלער און פון אונטער די קאָפּיטעס זײַנען געפלויגן שטיקער אויסגעריסענע 
ערד -- דער װאָגן האָט געקאָנט צעפאַלן ווערן און די הינטערשטע רעדער 
זאָלן אַרױף אויף די פעדערשטע... אַפילו די שרעק פאַר דער גרויסער סכּנה 
פון פאַרהאַלטן און געכאָפּט ווערן, איז געווען פאַר איר, פאָר איווען, אַ פריי- 
דיקע: זי װעט גיין מיט אים, מיט אַדריאַנען, קיין סיביר, זי װעט גיין מיט 
אים הינטער די הרי-חושך, װוּ קיין מענטשלעכער פוס האָט נאָך ניט געטראָטן, 

אַפּילו שוין נאָכן איבערלאָזן דאָס קינד, טאַמאַרעלען, אויפן לעדערנעם. 
דיװואַן, אונטער די צעצװײַגטע פיקוסן, די גוססדיקע מאַמע אויפן בעטל, 
װוּ דאָס באָקלעמעלע האָט צוקאָפּנס געלעקט די שוין פאַרקילטע געלבלעכע 
טראָפּנס שווייס פון דער מאַמעס אָפּגעשױרענעם קאָפּ: דעם פאַראָבלטן טאַטן, 
װאָס פון זײַן ליולקע-ציבעק איז געגאַנגען ניט קיין רויך, נאָר אַ שװואַרצער 
טרויער, שוין אַפילו נאָך דעם, הגם מיט אַ וויי-אוןיצער אין האַרצן, האָבן 
דאָך אין יענער נאַכט אַלע בלוטן געוויכערט אין איר מיט אַ כּישוף:דער- 
קוויקנדיקן ניגון... זי האָט ניט געװאָלט הערן װאָס צווישן חרותן מיט 
אַדריאַנען קומט פאָר, װוי אין חרותעס רייד הערט זיך עפּעס אַ מין חשד, 

הלמאַי אַדר:אַן הייסט אַברהמען פאָרן מיטן גלײַכן וועג און הייסט אים אויך 
אַרױספאָרן אויפן קאַזיאָנעם טראַקט, אין דער צײַט ווען די זשאַנדאַרן זײַנען 
שוין אויפן כוטער און ס'װאָלט אַ סך גלײַכער און שׂכלדיקער געווען אַראָפּ- 
צוקערעווען אויף די זײַטיקע פעלד-און װאַלד-װעגן. 

שפּעטער האָט זי געזען, איווע, אַז גערעכט איז געווען ער, אַדריאַן; 
מיט יענע קרום- און ביי-וועגן זײַנען געפאָרן די נאָכיאָגערס, און נאָך שפּע- 
טער, שוין בײַם גרענעץ, אינעם שטיבל, אויך דאָרטן האָט אַדריאַן אַרױס- 
געוויזן גרויס אײַנשטעלעניש, אויסגערעכנטקייט און דער עיקר גבורה: 
מיט דער פאַרװונדיקטער האַנט געשאָסן און פאַרהאַלטן די אָכראַנקע-לײַט 
און אַרויסגעפירט פּריִער חרותן און שוין נאָך דעם געקומען נעמען זי, איווען, 
און מיט איר איבער דער גרענעץ געלאָפן. און דאָרטן האָט זיך חרות פּלוצעם 
פון זיי אָפּגעשײידט, און איז אַלײן און מיט גאָר אַן אַנדער וועג אַועק- 
געפאָרן. 

| חרותעס אומגעריכטער אָפּװײַטערן זיך, איר נעלם און אַנטרונען ווערן, 

האָט איווען מיט אַ מאָל שטאַרק געטראָפן. זי האָט ניט געקאָנט דערקלערן 
און באַשײידן : ער, אַדריאַן, האָט דאָך פאַר איר, פאַר חרותן, דאָס לעבן 
אײַנגעשטעלט, אויפן טויט געגאַנגען, אינעם רויבערהייל אַרײַן -- אַזױ פיל 
מסירת-נפש אַרױסגעויזן,. געהאָלפן איר פון אונטער די נאַקעטע שװערדן 
לויפן, זי געראַטעװעט פון די אייביקע שנייען און אפשר גאָר פון דער תּליה, 

און נאָך מער אין צעטומלטקייט האָט זי, איווען, אַרײַנגעבראַכט, װאָס 
אויף אַדריאַנען האָט חרותעס האַלטן זיך, איר פּלוצעמדיק נעלם ווערן, קיין 
ברעקל רושם ניט געמאַכט: -- וועגן קרייצן זיך איבער, -- האָט ער איר 
דערקלערט שטיל, מיט אַ מאָדנער בלייכקייט אויפן פּנים, די אויגן פאַרמאַכט, 
-- וועגן קרייצן זיך איבער, אָבער קיין מאָל גייען זיי זיך ניט צונויף. װאָלטן 
אַלע געגאַנגען מיט איינעם און דעם זעלבן וועג, װאָלט פון דער מענטשהייט 
געװאָרן אַ סטאַדע. און אַ סטאַדע דאַרף שוין האָבן אַ פּאַסטעך מיט אַ לאַנגער 
בײַטש אין האַנט.. 

די באַן שפּאַלט די סוף-נאַכט אין דעם יאָדלעװאַלד און פון דער טיפקייט 
קלאָגט ערגעץ אַרױס אַ פילין. אויך איר, איווען, פאָלן פון מידקייט די וװיִעס 
אַראָפּ --- אַ װוײַסע לבנה לויפט דורך איבערן זיך-טרייסלענדיקן װאַגאָן" 

פענצטער און ווערט באַלד פאַרפאַלן. פון דער פינצטערניש, כּמעט פון דער 
שװאַרצקײט, חלומט זיך אַרױס אַ בערעזע, װאָס טוט אַ שלאָג מיט איר ליכט 
אין די אויגן אַרײַן. ס'שמעקט מיט פײַכטע נוסביימער, מיט האָזנמאָן, און 
לבנה-שפּיגלען ברעכן זיך אין די פאַרטאָגיק-פרילינגדיקע װאַסערן. . 

און ער דרעמלט. און די רעדער איבער די רעלסן קלאַפּן אויס זייער 
נאַכט-ניגון, און די באַן פאַרן דורכלויפן דעם פאַרװאָרפענעם װאָקזאַלכל 
מיטן לאַמטערן-ליכט אין דעם בלאָוו-גרינלעכן נעפּל, פײַפט שאַרף, שטרענג" 
װאָרענענדיק, און הייבט זיך דערנאָך פון די נעפּלדיקע טאָלן צום אויסגע- 
שטערנטן ערב-שאַריִען. 

זי דעקט אים צו מיטן מאַנטל, װאָס פון זיך אַראָפּגענומען, --- דער פאָר- 
טאָג ווערט קעלטער און אַדריאַן פאַלט דאָך אין היץ אַרײַן, דאָ כאַפּט ער 
איר האַנט און קושט --- צום ערשטן מאָל --- די דלאָניע אירע מיט ציטערניש. 
ער רעדט צו איר שוין גאָר שטיל, וי אײַנגערוימט אַ סוד, און מיט די 
פאַרמאַכטע אויגן, און נאָך מיט אַ מער בלייך-געװאָרענעם פּנים: 

--- דער וועג װאָס פירט אַװעק דעם קינסטלער פון זיך, איז אויך ניט קיין 
גרינגער, נאָר דער וועג װאָס פירט דעם קינסטלער צוריק צו זיך, אָט דער 
וועג גייט דורך דערנער און דורך שווערע און דורך ביטערע יסורים. 

אויך אָט די רייד זײַנע, װוי די פרייערדיקע רייד פון די וועגן װאָס קרייצן 
זיך איבער, אָבער גייען זיך קיין מאָל ניט צונויף, אויך אָט די רייד זײַנע 
וועגן דעם קינסטלער, פאַרבלײַבן פאַר איר ערגעץ װײַט, װי יענע לבנה- 
שפּיגלען, װאָס האָבן זיך געבראָכן אין די פרילינגדיקע פאַרטאָג-װאַסערן. 
פון זיײַן קושן מיט אַזאַ ציטערניש און פײַער איר דלאָניע, יאָגט אויף איר אָן 
אַ פרישע כװאַליע פרייד, װאָס װאַרפט זי שיַער פון די פיס ניט אום. 

דערנאָך, שוין דאָרטן, שוין בײַ די אַלפּנבערג, שוין נאָך זײַן געזונט 
ווערן, ווערט ער מיט אַ מאָל פון איר גאָר דערװײַטערט. אויך אין דער צײַט 
פון זײַן שלאַף זײַן, בעת איר זיצן די נעכט איבער אים, האָט ער שוין מער 
איר האַנט ניט גענומען... נאָר איין מאָל האָט ער ווידער וועגן זיך גערעדט, 
און װוידער שטיל, און ווידער וי אַ גרויסן סוד איר אײַנגערוימט: מיט בוי- 
מלאָכה װעט ער זיך שוין מער ניט פאַרנעמען, אַרכיטעקטור איז קונסט פאַר 
יענעם, פאַרן אַנדערן, פאַרן פרעמדן און װײַטן... קונסט דאַרף זײַן נאָר פאַר 

זיך און אַפילו פאַר זיך אויך ניט... אָט װי די אייביק-אוראַלטע שניישיינען 
אויף די אַלפּנקעפּ. עֶר, אַדריאַן, װויל מיט זײַנע מאָלפאַרבן אָנצינדן אַזאַ פליַער, 
װאָס זאָל גיין איבער בערג, זאָל צעשמעלצן שטערן -- דער אורקװאַל פון 
קונסט, איז פײַער... און אויב ניט, טאָ זאָל כאָטש זײַן אייגענע נשמה פאַר" 
ברענט ווערן. 

עפּעס ענלעכס האָט זי אַ מאָל, בײַם זונאויפגיין אינערן טײַך, געהערט 
פון דניאלן. יענעמס נשמה איז טאַקע פאַרברענט געװאָרן. אָבער יענעם האָט 
זי פּאַרשטאַנען און דעם -- ניט. יענער האָט געטראָגן די קאַלטע וועלט אין 
זײַן װאַרעם האַרץ, יענעמט נשמה האָט געזונגען פון אַ טראָפּן ראָסע אויף 
דער זון, און פון אַ בליציקער הורבע שניי אויף דער לננה. 

אויך זי, איווע, מאַכט ניט קיין איין װײַטערדיקן טױאָט צו אים. זי, די 
טאָכטער פון די באָיאַרס, װועט מיט זיך אויף פּשרות, אויף דורכקומענישן, ניט 
גיין, אויך אַפילו דעמאָלטן, ווען איר לעבן און איר װײַטערדיקער גורל זאָל 
אויף דער אומברחמנותדיקער װאָג אַרױפגעװאָרפן ווערן, אַפילו דעמאָלטן, 
אויב אויף דעם װאָגשאָל װעט איר פעלן איין לויט, איין ברעקעלע, איין 
זערנעלע, װועט זי עס ניט פאַרזען און ניט פאַרבײַגיין, 

און איווע, דערזעענדיק אַדריָאַנס אָפּגײן, באַשליסט מאָרגן, מיטן קאַיאָר, 
אַװעקפאָרן פון דאַנען מיט דער ערשטער באַן, מסתּמא איז איר אַזױ באַשערט 
און באַװערט צו קרענקען אויף ליבע ביזן סוף פון אירע טעג. ווידער האָט 
זיך איר געחלומט און געדאַכט, ווידער האָט איר כּוח:הדמיון זיך צעשפּילט, 
ווידער איז יענע װײַסע בערעזע אַרױסגעלאָפן פונעם שװאַרצן װאַלד, 

פאַר נאַכט, אויף דער װעראַנדע פון דער שטוב מיטן רויטן טשערעפּיצע- 
הויכן דאַך, װוּ אין אַלע פענצטער זעט מען אַ קײַלעכדיקן מעת-לעת, וי 
עמעצער פאַרבט די אַלפּנשנײען אין אַלערלײי שײַנען און קאָלירן: אין אָט 
דער שטוב מיטן סאָד אין צוויט, װוּ די שטאַרן פײַפן, װײַט פונעם ייָשוב, 
כּמעט בײַ דער סאַמע אָזערע, בײַ די באַװאַלדיקטע הייכקייטן און אויך 
ניט װײַט פון די נידערנישן, פון די אויפגייענדיקע ווייצנפעלדער, װאָס 
אָטעמען שווער און אויסגעבענקט נאָך אַ רעגן ; אין יענעם פאַרנאַכט, אַרױף 
צו, אין דער איינציקער, אין דער געדיכט-באַבלעטערטער ווערבעקרוין, זעצט 
זיך די זון, --- די שקיעה רינט איבער די אַראָפּהענגענדיקע ווייכע צװײַגן 

אין די אויפגעשיינטע גראָזן אַרײַן, דאָרטן און דעמאָלטן האָט זי אים, וי 
אַ פּסק-דין אויף ניט צו ענדערן, געזאָגט : 

--- פאַר טאָג פאָר איך אַװעק. 

בײַ דער שקיעה ווערן אים די אויגן נאָך תּהומעדיקער, דאָס פּנים שוין 
גאָר וי פון קופּער אױיסגעהאַקט, און בײַם אַריבערבײגן זיך איבער דער 
װעראַנדע, האָט ער זיך מיטן קאָפּ אַראָפּ אָפּגעשפּיגלט אין דער אָזערע -- 
כאָפּט זי פון דעם אַרום עֶפּעס אַ פּחד. 

-- קומט, --- זאָגט זי. --- לאָמיר פאַר מײַן אַװעקפאָרן גיין אַ ביסל אין 
די בערג, לאָמיר אַרײַן אין יענעם רעסטאָראַן און אויסטרינקען פאַר אַ װײַסער 
בערעזע אין אַ שװאַרצער נאַכט. 

-- איך האָב מורא פאַר אײַך ! 

--- איר פאַר מיר ? 

--- יאָ, פאַר אײיך ! אין אײַך איז אַלצדינג צו פיל! 

--- װאָס הייסט עס ? : 0 

--- אין אײַך איז צו פיל שיינקייט, צו פיל חן, צו פיל צאַרטקײט, צו פיל 
שטאָלצקייט און דער עיקר, צו פיל ירושה פון דורות. איר זײַט אַרײַן אין 
מײַן לעבן... 

ער קוקט אויף איר מיט הייס:וויכערדיקע אויגן, און זי װאַרט ער זאָל 
רעדן װײַטער, נאָר פּלוצעם צעלאַכט ער זיך מיט יענעם רוישיקן געלעכטער, 
װאָס װעקט אין איר זכּרון די שוין פאַרגאַנגענע, מיט בוריאַן פאַרװאַקסענע 
יאָרן; קוקט זי אויך אויף אים אָפן, װי איין מאָל פאַר אַלעמען געװאָלט 
פאַר זיך אױיסקלאָרן, װאָס אַזױנס האָט זי געטריבן צו לויפן מיט אים, מיט 
אָט דעם אַדריאַנען, װאָס איז דאָך פאָרט מיט קיין איין האָר ניט ענלעך 
אויף יענעם דניאל. וי אַזױ האָט זי, איווע, צוליב אים געװאָרפן איר קינד, 
די גוססדיקע מאַמע, דעם פאַראָבלטן טאַטן? 

-- קומט, -- זאָגט ער צו איר. -- קומט ! --- און ער וויקלט אָפּ פון דער 
האַנט דעם בינט און טוט אים אַ װאָרף וי אַ זאַך, װאָס דאַרף פאַרגעסן װערן, 
-- קומט אין די בערג, מיר'ן אויך אַרײַן אין רעסטאָראַן טרינקען אַלטע 
װײַנען. 

--- כ'וועל נאָר גיין זיך איבערטאָן. 

-- זיך איבערטאָן ? קאָנען דען זײַן קליידער, װאָס זאָלן אײַך נאָך מער 
פּאַסטן ? אין אָט דעם װײַסן קלייד װועל איך אײַך מאָלן! 

און שוין אין די בערג, שוין נאָכן צונויפרעדן זיך מיטן בעל"הבית פונעם 
הויף וועגן קומען זי פירן קאַיאָר צו דער ערשטער באַן, װאָס גייט קיין ציריך 
-- אַדריָאַן האָט זיך ניט אַרײַנגעמישט, ניט געפּרוווט זי פאַרהאַלטן, זיך ניט 
געביטן אין פּנים, זי האָט ניט באַמערקט ס'זאָל אים קאָרטען, ס'זאָל אים 
מצער זײַן, פאַרקערט, ער האָט גענומען קוקן אויף איר מיט דערפרייטע, מיט 
ליכטיק געװאָרענע אויגן: יענע תּהום-שװאַרצקייט איז פון זיי פאַרשװוּנדן 
און ער איז דאָ באמת ענלעך געװאָרן אויף יענעם דניאלן. אויך בײַ דעם זײַנען 
די אויגן געװאָרן פאַרחידושטע און באַגײַסטערטע... שוין אין די בערג, גאָר 
ניט װײַט פונעם רעסטאָראַן, שטעלט זי זיך אָמּ: 

-- קומט בעסער צו דער אָזערע, אויף אַ שיפל מיט לט מיריץ 
פאָרן װוײַט. כ'וויל הײַנט מיט די וועסלעס שפּאַלטן די לננה-שפּיגלען אין די 
װאַסערן. איר האָט אַ מאָל געהערט וי לבנה 1 ברעכן זיך בײַ האַלבער 
נאַכט אין טײַך ? 

בלײַיבט ער פאַר איר שטיין, וי פונעם אָרט ניט צו רירן, איבער די אויגן 
יאָגט אים אַדורך אַ גרינלעכער וויכער, דאָס פּנים װוערט אים אויסגעקרימט, 
וי זי װאָלט דאָ עפּעס שרעקלעכס פאָרגעלייגט און אָנגעשלאָגן. אָבער דאָס 
געדויערט אַ קראָפּליע, אַ קוצו של רגע -- שוין דאָ אויפן אָרט צווייפלט זי, צִי 
זי האָט אַזױנס גאָר באַמערקט, צי האָט זיך איר נאָר אויסגעדאַכט, --- ער טוט 
צו איר מיט די בלאַנק-װײַסע ציין אַ שמייכל, לאָזט זיך נאָך איר פון די בערג 
צו דער אָזערע, װוּ די לעצטע שקיעה-פונקען, שוין טונקל-בלוטיקע, שיטן 
זיך פון די זיך-זילבערנדיקע ווערבעבלעטער צו דער ערד, און דערציילט 
איר, וי איין מאָל, שוין אַ סטודענט, פאַרבײַגײיענדיק אין שפּעטן אָװונט דעם 
גאָטישן קלויסטער פון וועלכן ס'איז אַראָפּגעהאַנגען אַ שטריקלדיקער לייטער, 
האָט ער גענומען זיך אויפהייבן אין דער הייך, | 

-- און איר האָט דערגרייכט דעם שפּיץ? 

--- יאָ. 

--- זײַנען אַ סך חברים אונטן געשטאַנען און געקוקט? 

--- חברים זײַנען דאָרטן ניט געווען. פ 

| -- אַ מיידל? 
-- קיין מיידל איז דאָרטן אויך ניט געוען. פּאָליציאַנטן זײַנען אָנ" 
געגאַנגען. 
-- װאָס האָט אײַך געטריבן איבערן שטריקלדיקן לייטער צום שפּיץ 
פונעם גאָטישן קלויסטער ? 
--- אױספּרוּוון זיך אַלײין. דער זיידע פלעגט מיר אָפט פאָרוואַרפן, אַז 
אין מיר לעבט אַ גלות-פּחד... : 
-- דער פּראָפעסאָר אפרת איז טאַקע אײַערער אַ לײַבלעפער זיידע? 
-- מײַן מוטערס פאָטער. 
-- װוּ זײַנען אײַערע עלטערן? 
-- כ'בין געבליבן פרי אַ קײַלעכדיקער יתום. דער זיידע האָט מיך 
דערצויגן. 
-- ס'איז אַן אמת, אַז מ'האָט אײַך קינדװײַז גערופן דניאל ? 
-- דער זיידע האָט שפּעטער געביטן דעם נאָמען אויף אַדריָאַן... מיר 
וועלן זיך מיט אײַך נאָך געוויס טרעפן. איר פאָרט דאָך ניט צוריק אַהין? 
| -- אַזױ גיך ניט. איך פאָר קיין ציריך. 
--- װאָס װועט איר דאָרטן טאָן ? 
| -- לערנען! לערנען און זיך שלאָגן מיטן גורל. זיך שלאָגן פאַר אַ היים 
אין דער וועלט. 
--- װוּ ווילט איר זאָל זײַן אין דער וועלט אײַער היים ? 
-- אין דעם אַלטן לאַנד מײַנעם. אין ארץ-ישׂראל, 
|-- דאָרטן זײַנען פון מאַלאַריע אומגעקומען מיינע עלטערן. פון דאָרטן 
האָט מיך דער זיידע צוגענומען.. -- און ער איז מיט אַ מאָל אַנטשװיגן 
געװאָרן דניאל-אָדריאַן, װי די קוקאַװע, װאָס האָט ערגעץ דאָ ניט װײַט, 
צווישן די סאַמעטענע יאָדלע-לאַפּעס, בײַ דעם זיך-מיניענדיקן און שקיעה- 
דיקן פּערלליכט, געפּרוּווט זיך איבעררופן מיט אַ צווייטער. ער פאַררייכערט, 
אַדריָאַן, די ליולקע, די אַליין אויסגעשניצטע פון עפַּעס אַן איבערגעטריקנטן 
װאָרצל, מיטן מעפיסטאָ-פּנים, מיט די שפּיציקע הערנערלעך און ציגן-בערדל, 
און זי, איווע, אָטעמט אַרײַן מיט פאַרגעניגן דעם זיסלעכן טאַביק-ריח, װאָס 
טוט אויף איר אַ שלאָג. 

און אויך זי פּרוּװט זיך שוין מער ניט צו קניפּן און צו שפּינען װײַטער 
דעם איבערגעריסענעם שמועס. צו די וועסלעס האָט זי אים ניט צוגעלאָזט --- 
די האַנט איז דאָך אים נאָך ניט אין גאַנצן פאַרהײילט. זיצט ער בײַם רודל 
און זי פירט דאָס שיפל איבער די זיך-וויגנדיקע אָזערע-װאַסערן געניט און 
מיט כּוח, און זי איז אַן אויפגעפלאַמטע וי אין יענע יאָרן מיט דניאלן אין 
די פּאָלעסיער וועלדער אויפן טײַך; זי שפּילט מיט די נאַסע וועסלעס, װאָס 
גלאַנצן אונטער די לעצטע ראָזלעך-געקרײַזלטע װאָלקנס אין די שוין געדיכט- 
פאֲַרבלאָווטע פרילינגדיקע הימלען. ס'שמעקט שטאַרק מיט טאָפּאָלן, מיט בעז 
און מײַגלעקלעך, װאָס קלינגען, דאַכט זיך, פון דער ערד ביז צו די קדמונישע 
אָלפּנשנײען. און אַרום זיי שווימען נאָך שיפלעך און מיט גיטאַרע-"שפּיל און 
מיט אויסגעבענקטע געזאַנגען, װאָס נאָר הערצער פאַרשטייען און פילן זיי 
ביזן סוף. 

אָבער אין גיכן האָט זיך אויפגעהויבן אַ ווינט, װאָס נעמט פאַרווייען 
מיט איבערגעטריקנטער ערד, און די װאַסערן, די נאָר װאָס צאַרט-ראָזלעךף" 
שײַנענדיקע, מיט די טונקל-בלוטיקע שקיעה-פּערל פון די צעפּאַטלטע ווער- 
בעס, וי נאָר מ'האָט זיך אויף אַ פּאָר הונדערט קלאַפטער פון בערג דער- 
װוײַטערט, אַזױ האָבן זיי, די װאַסערן, זיך אָנגעהױיבן כװאַליען אין רוגזדיקער 
שװאַרצקייט פון די הימלען, װאָס גייען אַרײַן אין די ערשטע געוויטער" 
כמאַרעס. 

און אַרום זיי איז שוין קיין איין שיפל ניט געבליבן, און די ערשטע 
שװוערע שלאַקסטראָפּנס פאַלן שוין אויף זייערע קעפּ, און אַדריאַן שרײַט 
אין צעוויכערטן ווינט, אַז זי זאָל אים ניט שטערן ריכטן צום ברעג, און זי, 
איווע, װוי דער ניט-גוטער װאָלט אין איר אַרײַן, פאָלגט ניט, און טרייבט 
װײַטער דאָס שיפל איבער דער שוין אויסגעצוימט:בריקעװודיקער אָזערעץ 
אין דער צוגעפאַלענער געוויטער-נאַכט אַרײַן. 

ערשט וען אַ קרום-פײַערדיקער בליץ שנײַדט אויף פאָר אירע אויגן 
די הימלען ביז צו די װײַטסטע טיפענישן, און אַ דונער, וי אַלע ביימער 
אין די הייכקייטן װאָלט זיך מיט איין מאָל איבערגעבראָכן, ערשט דעמאָלטן, 
שוין אונטערן שלאַקסרעגן, שוין ניט זעענדיק די װעלט, אָבער פעסט און 
זיכער, האַלטנדיק מיט איר קערפּער די גלײַכװאָג פונעט שיפל, װאָס פאַלט 

צוישן די כװאַליעס, דערשיפלט זי מיט שרעק און מיט פרייד צום ברעג. 

שפּעטער, שוין דאָרטן, דערקליבן זיך באָרװעסע אונטערן געװויטערדיקן 
גאָסרעגן צו דער שטוב אויפן צווייטן גאָרן, קיין ליכט גיט געצונדן, געלאָזט 
אים, ביי די בליאַסקענדיקע בליצן, אַז עֶר זאָל דאָס דורכגעווייקטע אָנטאָן 
פון איר אױיסטאָן, געלאָזט אים ער זאָל זי אין דעם פריש-אויסגעפּרעסטן 
שמעקנדיקן װײַסן לײַלעך אײַנװיקלען, דאָך האָט זי נאָך געפּרוווט איר אויפ- 
גערעגטקייט לעשן און צאַמען. 

ווען ער פאַלט אָבער צו קושן די נאַסע, די ניט אויסגעווישטע פוסטריט 
אירע, כאַפּט זי אָרום זײַן גרויסן אָנגערעגנטן לײיבנקאָפּ מיט די ריחות פון 
דער װײַטער פּאָלעסיע, מִיטן צוויט פונעם ברייט-צעצװײַגטן באַרנבוים אויפן 
גאָרטן בײַ דער קרעטשמע, גיט אים דעם רינג פון דער האַנט, הייסט אים ער 
זאָל דעם רינג אויף איר פינגער אָנטאָן און איר נאָכזאָגן : /מיט אָט דעם רינג 
און מיט מײַן גוף, בײַ אָט די בליצן און דונערן, בײַ אָט דעם רוישן פונעם 
סאָד, און בײַ אָט דעם קלאַפּן פונעם שלאַקסרעגן איבערן דאַך, בײַ אָט די 
געטלעכע עדות, ווערסטו געהייליקט צו מיר"... און שוין מער און װײַטער 
קיין איין װאָרט ניט געקאָנט אַרױסברענגען, װײַל דאָ ווערט זי אַזױ אויפגע- 
טרייסלט, וי דער פײַערדיקער בליץ דורכן ווינט-אויפגעריסענעם פענצטער 
װאָלט איר אין לײַב אַרײַן 


ד 


און דערנאָך, נאָך יענער ערשטער שלאַקסרעגנדיקער נאַכט, װאָס האָט 
פּיכטעס פון די הייכקייטן געװאַלגערט און מיטן װאָרצל פון דער ערד 
אַרױסגעריסן, װוּ זי, איווע, איז אין אַ בלינדער שיכּרות, אין אַ תּאווה-ווילד- 
קייט אַרײַנגעפאַלן, שוין זיך אַליין ניט צו דערקענען: שפּעטער וועט זי ניט 
גלייבן, אַז זי האָט גאָר צו אַזױנס געקאָנט קומען און דערגיין --- אין אַזאַ 
פײַעררינג אַרײַנשפּרינגען. : : 

אַ פאַרטראָגן געװאָרענע פון זײַן מגושמדיק-צאַרטער ליבע, פון דער 
ביז אַהער ניט געװוּסטער און זיך אַפילו ניט פאָרגעשטעלטער פרייד, אַ פאָר- 
כליניעטע פון די אַלץ מער און מער אָניאָגנדיקע באַגערן --- פון אַלעקסאַנ- 
דערן געווען די לעצטע יאָרן שוין גאָר אָפּגעשײידט און דערװײַטערט, האָט זי 
זיי, אָט די אָנלויפנדיקע און יאָגנדיקע אויסגעהונגערטקייט, די אויסגע- 
בענקטע און אויסגעליטענע, ניט געקאָנט גאָר שטילן. זי האָט מיט אַ מאָל 
אַלע אירע ביז אַהער אויף די זיבן שטריק געבונדענע לײַדנשאַפטן און האַרץ" 
ציטערנישן צעבונדן און פריי געגעבן, 

נאָך יענער נאַכט, דער פרילינג-געוויטערדיקער, האָט איווע פון דער 
וועלט זיך גאָר אױיסגעטאָן, הגם אין יענעם בליצנליכט דורכן אויפגעריסענעם 
פענצטער אין צערוישטן סאָד אַרײַן, געזען יענץ באָקלעמעלע אויפן קינדערשן 
בעטל שטיין און לעקן פון דער גוססדיקער מאַמע די שוין פאַרקילטע גע" 
זאַלצענע טראָפּנס שווייס פון דעם מיט טרעפּ-אָפּגעשױרענעם קאָפּ. 

נאָך יענער נאַכט -- די ליבע-האָפּן יוירן און שפּילן נאָך שטאַרקער אין 
אירע בלוטן, האָט זי זיך געלאָזט מיט אַדר:אַנען װאַנדערן --- ביידע מיט די 
רוקזעק אויף די פּלייצעס, מיט די קאַרטאָן-טאָוולען, מיט די קאָלירנדיקע 
קריַדלעך און בלײַשטיפטן, מיט די גראַװויר- און קריץ-נאָדלען, מיטן פּאַסטעל 
און אַקװאַרעל אויף אָפּצובילדן און אָנצוּװואַרפן, אויף צו קאָפּירן און שטריכ- 

לען, קריצן און שניצן... -- מיטן איבערגעפולטן האַרץ פון ליבע און התלהבות, 
אונטער די אַלפּנבערג, װאָס רײַסן זיך צו די הימלען, דאָרטן בײַ די בלענדג- 
דיקע װאַסערן, װאָס פאַלן פון דער זון, דאָרטן האָט זי מיט ווילדער פרייד 
אים אַרומגענומען און אין מיטן טאָג אויסגעשריען: 

-- אַדרי מײַנער, דניאל-אַדרי-אַדיר,.. װי שיין, הער רוח זאָל זי נעמען, 
וי שיין זי איז אָט די װעלט! 

און זיי שפּאַנען מיט די װײַסע פעלדוועגן, איבערגעפולטע מיט גייערס 
און פאָרערס, --- אַלץ אַרום פאַרביק"בונט, אין גינגאָלדענעם נעפּלשטויב; 
צווישן פעלדער יונגע גערשטנס און ווייצנס, איבער געקווייטלטע טאָלן, װוּ 
ס'פּאַשען זיך שאָף און רינדער, צװוישן פריילעך-פאַרשײַטע פּאַסטעכער און 
פּאַסטעכערינס, װאָס שפּילן אויף פלייטן און מאַנדאָלינעס; זיי גייען ביידע 
איבער זון-פאַרגײענדיקע וועלדער, איבער װאַרעמע נעכט מיט אויסגע" 
שטערנטע הימלען, װאָס שיינען אין די װאַסערן ; פאַרבײַ צעצוויטעטע סעדער, 
װוּ קיין איין בוים קאָן אין משך פון מעת-לעת ניט כאַפּן קיין דרעמל: די 
פייגלען היפּערן איבער די צווייגן, שלאָגן זיך, בויען נעסטן, פאַרגייען זיך 
אין געזאַנג, : 

זיי נעכטיקן, איווע מיט אַדר;אַנען, אין די בײַװועגן-אַכסניות, אין גאָרטנ- 
בײַדלעך, אין װאַלדשטיבלעך, אָפט מאָל גאָר אין פעלד אונטערן איכעהנלי 
בלויטן הימל, און אויך אויפן ברעג ים. 

זיי װאַנדערן איבער רוים, פּלאָרענץ, מילאַן, ווענעציע, און אומעטום 
צייכנט ער און מאָלט, און קריצט, און שניצט, און רעדט פון קונסט און 
קינסטלערס, און פון אַלע צײַטן און פון אַלע פעלקער, און ער פירט זי אויף 
קאָנצערטן פון בעטהאָווען און גריג, אויף ווערדיס ;אַיִדאַי און אויף לעאָנ- 
קאַװאַלאָס ,, באַיאַצאָײ. און זי זעט, איווע, ווי איר אַדרי-אַדיר ווערט פון שפּיל 
און געזאַנג אויפגערודערט ביז צו פאַרלירן איבער זיך די שליטה. דעמאָלט 
וייסט זי שוין אויף זיכער, אַז צוליב אים איז כּדאַי געווען שפּרינגען אין 
דער פינצטער, אין קאַלװעראָט אַרײַן, זיך אויסשטעלן אויף סכּנות, איבער- 
לאָזן דאָס קינד, טאַמאַרעלען, אויפן כוטער בײַם פאַראָבלטן טאַטן, 

און דאָך, שוין דאָרטן, אויף דער שיף, װאָס פירט זיי איבערן זיך- 
לײַכט-כװאַליעדיקן ים צו די ברעגן פון שפּאַניש, ווּ אַדריאַן רעדט וועגן 

אַ נײַעם קונסטטעמפּל פאַר דער מענטשהייט, אַז ערשט דעמאָלטן, ווען די 
מענטשהייט ועט אָנהייבן גיין אין יענעם קונסטטעמפּל, ערשט דעמאָלטן 
װועט די געשיכטע פון דער וועלט באַקומען איר תיקון... אָן יענעם אויפגע- 
שטעלטן קונסטטעמפּל װצט די מענטשהייט קאָנען האָבן אַ געשיכטע, אָבער 
ס'וועט איר פעלן, דער מענטשהייט, דאָס װויכטיקסטע -- די נשמה!.. דער 
מענטש װעט ווידער פאַרװאַנדלט ווערן אין אַ שטיקל ליים, װאָס װעט סוף- 
כּלסוף צעטריקנט און צעשאָטן ווערן. 
און דאָ, בײַ אָט די רייד זײַנע פון וועגן דעם קונסטטעמפּל, טוט איר 
אויף ס'נײַ אַ קלאַפּ אין האַרצן יענע שאלה, װאָס מאַטערט זי פון דער ערשטער 
רגע פון זייער װונדערלעך-ווילדער טרעפעניש אין דער נאַכט פונעם פּאָגראָם, 
בל זײַן זיידן, בײַ דעם אַלטן פּראָפּעסאָר אפרת אין שטוב ; שוין דעמאָלטן, 
נאָך די אויסגעשלאָגענע שויבנטירן און די אויסגעהאַקטע פענצטער, ווען ער, 
אַדריאָן, האָט זי פון דאָרטן אַרוסגעפירט און דורכן פינצטערן קאָרידאָר צו 
זיך אין גרויסן צימער אַרײַנגעפירט, װוּ פונעם ווינקל אויפן נידעריקן נאַכט- 
טישל בײַם ברייטן דיװאַן האָט אַרױסגעקוקט אַ סאָװוע מיט צוויי גרין- 
בליאַסקענדיקע אויגן, שוין דאָרטן האָט זי אים, דעם פאַרװוּנדיקטן, ווען זײַן 
קאָפּ איז צו איר אַקסל געפאַלן, געװאָלט אים פרעגן: ?קאָן מען טאַקע אין 
איין און דער זעלבער האַנט האַלטן אַ פּענדזל און אַ רעװאָלװער, קאָן מען 
טאַקע פּאָרן שיינקייט מיט טויט, מיט מענטשלעכע ליידן, מיט קאָנװוּלסיעס ?" 
זי האָט אים שוין דעמאָלטן און דאָרטן געװאָלט פרעגן : װאָס האָט אים, 
דעם אַרכיטעקטאָר און קינסטלער, געשטויסן גראָד צו די עס-ערן ? אַודאי 
איז דאָס גיין אָפּשלאָגן די פּאָליטישע אַרעסטירטע, דאָס גיין אויף אַזאַ 
מסירת-נפש, אײַנשטעלן דאָס אייגענע לעבן פאַר מענטשן וועלכע דו קאָנסט 
אַפילו ניט, אַװודאי איז עס גרויס, דערהויבן, טיף מענטשלעך. אָבער בײַם 
אָפּשלאָגן יענע, איז דאָך בלוט פאַרגאָסן געװאָרן, ס'זײַנען דאָך דערביי 
אומגעקומען אומשולדיקע מענטשן, ס'זײַנען פאַרבליבן יתומים, אַלמנות, 
טאַטע-מאַמע... 
און אויך איצטער, דאָ אויף דער שיף, װאָס פירט זיי איבערן זיך-לײַכט" 
כװאַליעדיקן ים צו די ברעגן פון שפּאַניע, װוּ זיי װעלן באַזוכן טאָלעדאָ און 
קאָרדאָװאַ, מאַלאַגאַ און סאַראַגאָסאַ, װאָס זײַנען אַ מאָל באַרימט געווען אין 


ע הב 173 


דער ייִדישער וועלט און יענע ,גאָלדענע עפּאָכע" לײַכט נאָך ביז הײַנט.. 
הערנדיק זײַנע רייד פון וועגן אויפשטעלן פאַר דער מענטשהייט אַ נײַעם 
קונסטטעמפּל, וויל זי אים יענע שאלה שטעלן און אויך שוין דערבײַ אויס- 
קלאָרן : און וועלכע געטער ועלן דאָרטן שטיין אינעם נײַ-אויפגעשטעלטן 
טעמפּל, און וועלכע קרבנות װעלן יענע קונסטגעטער פאָדערן פון דער 
מענטשהייט פאַר דער נײַער נשמה ? -- אָבער זי פרעגט אים גאָרניט, טוליעט 
זיך צו אים נאָך שטאַרקער צו: 

-- אַדריאַדיר מײַנער, איך װעל באָרװועסערהייט קנעטן ליים פאַר דײַן 
קונסטטעמפּל, איך װעל טראָגן אויף מײַנע אַקסלען שטיינער פאַר דײַן בנין... 
אַדרי-אַדיר, איך וועל... 

נאָר ער לאָזט זי װײַטער ניט רעדן און עפּעס מער װאָס צו זאָגן. פון איר 
פנים אינעם אָפּשײַן פון דער לבנה, װאָס הייבט זיך אַרױס פון די ים-טיפע- 
נישן, באַזונדערס פון אירע, פון איוועס, פאַרגלייבטע און תּמימותדיקע ברייט" 
צעעפנטע אויגן מיט די גאָלדיק-גרינלעכע שאָטנס, װאָס יאָגן איבער זיי, 
ווערט ער אַזױ געפלעפט, אַז ער פאַלט צו אירע פיס; 

--- איווע, ביסטו טאַקע װאָר ? 

-- יאָ, פון בלוט און פלייש, -- זאָגט זי אים. --- פון ערד און װאַלד, 
פון פייגל-געזאַנגען און צעבליטע סעדער. פון וועלפגעווויען און פון שניייקע 
זאַװוערוכעס, פון דורות באָיאַר-ייִדן, װאָס האָבן געטראָגן אין זייערע נשמות 
די פרייד פון שבת, פון פּסח, פון שבועות און דעם גרויסן טרויער פון תּשעה- 
באָב... -- און צובייגנדיק איר קאָפּ צו זײַנעם, און טאַקע בײַ יענער לבנה, 
בײַ יענע אָראַנזש-גאָלדיקע שײַנען מיט די גרינלעכע שאָטנס, װאָס יאָגן 
איבער די שװאַרץ-בלויע כװאַליעס מיט באַזילבערטע רוקנס צו אירע פאַר- 
גלייבטע, צו אירע ביז גאָר ריין-תּמימותדיקע ברייט-צעעפנטע אויגן, זאָגט 
זי אים אויך : --- און אַ קינד װעל איך דיר געבוירן, אַ זון... יאָ, יאָ, דניאל- 
אַדרי. יאָ, יאָ, אַדיר-גברן מײַנער, יאָ, איך בין פון דיר פאַרגאַנגען אין טראָגן. 
איך װועל האָבן אַ קינד פון פרייד און פון ליבע. אַ שׂכר פון גאָט אַליין פאַר 
מײַנע אויסגעװוייטיקטע טרוימען, פאַר ניט פאַרלירן די װײַסע בערעזע אין 
די פינצטערע נעכט. פאַרן צעשפּאַלטן מיטן פּײַער פון מײַן האַרצן דעם 
שטיין אויף מייַן וועג... אָבער אין שפּאַניע, דניאל, טאָרן מיר זיך ניט פאַר- 

הײַען, פיר מיך, אַדױי, צוריק צו יענער שטוב מיטן טשערעפּיצענעם דאַך, 
צו דער אָזערע אונטער די אַלפּנבערג. די באָיאַרס טעכטער טראָגן שווער, 
זייערע חבלה-לידה זײַנען זייער גרויסע... יאָ, איך ווייס, דו וועסט זײַן מיט 
מיר, וועסט מיך אַלין ניט לאָזן... נאָכן האָבן װעל איך מיט דיר גיין װײַטער, 
װוּהין דו וועסט מיר נאָר װועלן פירן. 5 : 

און דאָך --- זי װעט שפּעטער מיט יאָרן ניט קאָנען עס פאַרענטפערן 
און דערקלערן --- האָט זי זיך אומגעקערט אַהין, צו יענער שטוב בי דער 
אָזערע ערשט דעמאָלטן, ווען די בעז-בלויקייטן אין סאָד האָבן זיך שוין 
אוױיסגעלאָשן, די האָניק-ריחות פונעם לינדנבוים שוין אָפּגעגאַנגען, ניט געווען 
שוין צו הערן קיין פייגל-געזאַנגען, װײַל זיי זײַנען געווען פאַרהאַװעט מיטן 
אויסגעפינען און טואָגן פאַרן אויסגעבריט און אויסגעפיקטן קליינװאַרג 
שפּײַז אין די פונאַנדערגעעפנטע געלע שנאָבעלעך.. נאָר זי איינע, די 
קוקאַװע, האָט אין די וועלדער ביז נאָך האַלבער נאַכט גערופן מיט טרויער 
אירע קינדער, װאָס זי אַליין האָט איבער פרעמדע נעסטן צעװאָרפן, 

זיי האָבן זיך אומגעקערט, איווע מיט אַדריאַנען, שוין נאָך אַלע פרילינג" 
אָפּגעבליצטע געוויטערן. שוין נאָך די אָפּגערוישטע רעגנס. די פאַרטאָגן 
װאַשן זיך אין פינקלענדיקער ראָסע און די ליליע-קריגעלעך אויף די װאַסערן 
כאַפּן מיט די באַגילדטע צינגלעך די ערשטע טראָפּנס זון, װאָס פאַלן פון די 
אַראָפּהענגענדיקע ווייכע ווערבע-צװײַגן. זיי האָבן זיך אומגעקערט שוין 
דעמאָלטן ווען ס'האָט געווייעט מיט פריש-געטריקנטן קלעווער און קאָניו" 
שינע. אין דער לופטן דרייט זיך טאָפּאָלן-פּוך, די ווייצנפעלדער כװאַליען 
זיך אין הייסער בלאָנדקייט און די ערשטע פאַרמישטּטע שורות זאַנגען 
אונטער די שטאָלענע קאָסעס פאַלן מיט די שווערע קעפּ צו דער ערד. 

גראָד זי, איווע, האָט אָפּגעלײיגט דאָס אומקערן זיך פון טאָג אויף טאָג, 
פון װאָך אויף װאָך, --- געװאָלט פאָרן אויך קיין פּאַריז, געװאָלט זײַן דאָרטן 
אין יענע קאַפע-קעלערס צװוישן די באָהעמע-קינסטלערס.. און ער האָט 
אַלע אירע ווילנס און באַגערן נאָכגעגעבן און אויסגעפילט. אין די נעכט 
זײַנען זיי ביידע שוין גאָר ווילד געװאָרן, װי זיי װאָלטן זיך איינער מיטן 
אַנדערן געזעגנט, װווי שוין צום לעצטן מאָל, : 

נאָר אַז די איבלענישן האָבן מיט יעדן טאָג אַלץ שטאַרקער צום האַרצן 

איר געשלאָגן, שוין ניט ביכולת געװאָרן אָט-אָ דעם װאַנדער-און-װאָגל, אָט-אָ 
דאָס הפקר-לעבן װײַטער צו פירן, האָט זי זיך שוין אויף אַן אמתן געבעטן. 
אַהין, צו יענער שטוב ביי דער אָזערע. דערצו נאָך, פאַר טאָג, נאָך דער 
פאַרשײיטער נאַכט, בײַם אַנטשלאָפן ווערן אויף זײַן אַקסל, נאָך געהערט 
וי מיט די פינגער פון דער לינקער האַנט קלײַבט ער איבער שטיל און מיט 
גרויס צאַרטקײט אירע צעשאָטענע האָר, דאָ האָט זי דעם אומבאַנעמלעך- 
ניבהלדיקן חלום דערזען: יענץ באָקלעמעלע, װאָס איז בײַ איר גוססדיקער 
מאַמע צוקאָפּנס געשטאַנען, יענץ באָקלעמעלע איז פּלוצעם פון יענעם בעטל, 
פון דער מאַמעס, צו איר, צו איווען, אויף דער טאַכטאַ אַרויפגעשפּרונגען, 
אויך צוקאָפּנס זיך געשטעלט און מיטן רעכטן פיסל, װאָס מיט דער שװאַרצער 
קאָפּיטקע, גענומען זי װעקן: ;כאַפּ זיך אויף, איווע, דער גאַנצער װאַלד 
ברענט!* --- האָט זי זיך מיט אַ גרויסן אומרו און דערשרעק אוױיפגעכאַפּט, 
אָנגעהױיבן תּיכּף די קופערטן צונויפלייגן, גענומען אײַלן און יאָגן צו יענער 
שטוב מיטן רויט-טשערעפּיצענעם הויכן דאַך, װוי דאָרטן, אין יענער שטיל- 
קייט, בײַ יענע קדמונישע ליכטן, װאָס גייען אין די נעכט פון די אַלפּנשנײען, 
דאַרף זיך איר עפּעס אַנטפּלעקן און אויך דער חלום מיטן באָקלעמעלע דאַרף 
איר דאָרטן באַשײידט און פאַרענטפערט ווערן. 

און טאַקע יענער מיטן גרינעם קאַמזױל, מיטן גרינעם פעדער אין דער 
שטרויענער הוט, דער דײַטש, װאָס איווע האָט צוריק מיט דרײַ חדשים, אין 
יענעם פאַרנאַכט, פאַרן שלאַקסרעגן, פאַרן גיין מיט אַדריאַנען אויף דער 
אָזערע צו ברעכן מיט די וועסלעס לבנה-שפּיגלען אויפן װאַסער, זיך צונויפ- 
גערעדט קומען און זי פירן פאַר טאָג צו דער ערשטער באַן, װאָס גייט קיין 
ציריך, --- דער דײַטש האָט דעמאָלטן אַקוראַט און פּינקטלעך גאַנצע דרײַ 
מינוטן אונטערן רעגן אין טיר געקלאַפּט... ער, דער דײַטש, װאָס בייגט זיך 
פון לאַנגקײט אויפן ווינט, ער, אינעם גרינעם קאַמזױל און מיטן גרינעם 
פעדער, פירט זיי איצטער ביידן, איווען און אַדריאַנען, אָרום האַלבן טאָג, 
פון דער באַן אויף דער בריטשקע מיטן לאָזע-שאַראַבאַן, און דאָס הויכע 
אויסגעפיטערטע פערד מיט דער גלאַנציקער העל-ברוינער פעל טראָגט זיך 
איבערן װײַסן וועג און פּריכעט פון די פּאַרענדיקע ריחות, װאָס שלאָגן פון די 
פריש-געקאָסעטע לאָנקע-גראָזן. איבער דער ערד פלאַטערן די גאָלדיבליציקע, 

די אַטלעס-פּערלמוטערדיקע באַבעלעך, און די קלויסטער-גלאָקן קלינגען 
אונטער דער הייטער זון. ' 

דורכן דאָרף מיטן זונטיקדיק-אויסגעפּוצטן און אויפגערוימטן עולם -- 
פון הי און אָנגעקומענע, איז ניט דורכצופאָרן. באַזונדערס בײַם פּלאַץ, װאָס 
פאַרן גרויישטיינערגעם קלויסטער, ווּ ציגײַנער שפּילן אויף פידלען ביז 
סטרונעס פּלאַצן. אונטער פּײַקלען און בובנעס גייט דאָרטן אַ וויכערדיקער 
טאַנץ מיט אויסגעשוייען, מיט פיס-צוקלאַפּן און האַנט-פּאַטשערײַ, און אַן 
אַלטע ציגײַנערין, אַ באַהאַנגענע מיט שנירלעך פאַרביקע קאַרעלן און זיל- 
בערנע מטבעות, פירט אַרום אויף די הינטערשטע פיס אַ שװאַרצן בער מיט 
אַ װײַסן בויך, אין די פעדערשטע לאַפּעס האַלט ער אַ טאַץ און פאַרנייגט 
זיך פאַר איטלעכן װאָס װאַרפט אַרײַן אַ קופּערנע פּרוטה. בײַם פאַרהאַלטן 
זיך דאָ, לויפט זי צו, די אַלטע ציגײינערין, מיטן בער אויף די הינטערשטע 
פיס, און כאַפּט אָן איוועס האַנט און נעמט איר טרעפן און פירזאָגן : 

--- דו ביסט געבענטשט פון גאָט מיט שיינקייט און חכמה. אָבער דײַן 
גורל איז װי אַ קיין מאָל ניט אויסגעניכטערטער שיכּור : פאַלט און הייבט 
זיך אויף, און פאַלט ווידער ! און װאָס װײַטער װועט דײַן גורל אויף אַלץ מער 
שאַרפערע שטיינער פאַלן... אַ סך װאַנדערװעגן, קראַסאַװיצע, שטייען דיר 
פאָר אין לעבן. אָט די ליניע אויף דײַן האַנט װײַזט קלאָר.. 

און איווע, װאָס געפינט זיך שוין פון פריִער, שוֹין פונעם חלום מיטן 
באָקלעמעלע, אין עפּעס אַן אומקלאָרער אויפגעשוידערטקייט, רײַסט דאָ 
אַרױס איר האַנט, טוט אַ װאָרף אַ ביסל מינץ דעם בער אויף דער טאַץ, 
שפּרינגט פון דער בריטשקע אַראָפּ, לויפט אין װויכערדיקן ראָד אַרײַן און. 
וי די אַמאָליקע טענצערין װאָלט זיך פלוצעם אין איר אויפגעװועקט, כאַפּט 
זי אַ יונגן ציגײַנער אין אַ רויטער זײַדענער העמד, אין שװאַרצע הויזן, אין 
שטיוועלעך מיט גלאַנציקע האַרמאָניע-כאָליווקעס, און גייט מיט אים אין 
אַ װילדן טאַנץ אַװעק. 

דער עולם אַרום און אויך די טאַנצנדיקע פּאָרלעך בלײַבן שטיין און 
ווערן פון איר טאַנץ, פונעם פײַערדיקן דרייען זיך, פאָרגאַפט און פאַרגולמט : 
נאָך אַזױנס ניט געזען. דער יונגער ציגײַנער האַלט אַזאַ אימפּעטדיקייט 
ניט אויס און פאַלט צו דער ערד. כאַפּט זי, איווע, אַ צווייטן, שוין אַן אַלטן 

ציגיינער... אָבער דאָ פירט זי אַדריאַן מיט כּוח פונעם ראָד אַרױס, הייבט 
זי פון דער ערד אויף, זעצט זי אין בריטשקע אַרײַן און הייסט דעם דײַטש 
פאָרן װײַטער. אויך ער, אַדריאַן, איז דאָ פון עפּעס אומקלאָרס דערשראָקן 
געװאָרן : אַזאַ איווען האָט ער זיך גאָר ניט געקאָנט פאָרשטעלן, 

און דאָרטן, וי נאָר צו דער שטוב צוגעפאָרן, נאָך אַ פאַרפּאַליעטע פונעם 
אימפעט-וויכערדיקן טאַנץ בײַם קלויסטער -- געװאָלט דאָרטן צעווייען און 
פֿאַרטױבן יענעם אומקלאָרן אומרו און די קעלט איבערן רוקנביין, װאָס גייט 
איר פונעם חלום מיטן באָקלעמעלע, און אויך דער ציגיינערינס טרעפענישן 
וועגן דעם שיכּורן גורל געװאָלט פאַרטרײַבן ; דער דײַטש טראָגט די קוטערטן 
און ער, אַדר:אַן טראָגט וי הייליקייטן די געמעלן, די צייכענונגען, דאָס 
געקריצט-און-געשניצטע צו דער מיט זון-פאַרפלײיצטער װעראַנדע, װוּ אויפן 
קײַלעכדיק-אייזערנעם טישל שטייען לכּבוד די געסט פריש-אָנגעשניטענע 
טיירויזן : דאָרטן, אין הויף, נאָך אַדריאַנס אַװעקגײן, דערלאַנגט איר די 
דײַטשקע, װאָס האָט דעם טויער פון הויף געעפנט און פון דער בריטשקע 
געהאָלפן אַראָפּגײן, די קליינוווקסיקע, די שטײיף-אָנגעקראָכמאַליעטע דײַטש- 
קע, װאָס מיטן סודותדיקן װוּנק און שמייכל פון פאַרשטיין פרויען-שװאַכ- 
קייטן, זי, מיטן שמייכל אויפן פּנים, גרייט צו דינען און באַדינען, דערלאַנגט 
דרײַי בריוו, װאָס פאַרװוּנדערן איווען ביז צום שטוינען, װײַל וער ווייסט 
דען וווהין זי איז פאַרפאָרן און װוּ זי האָט זיך דאָ אָפּגעשטעלט ? 

אויף צוויי איז קיין מאַרקע, קיין פּאָסטשטעמפּל און אויך גאָר קיין 
אַדרעס ניטאָ. אויפן דריטן קאָנװערט, אַ געדיכט-בלאָווער, אַ האַרטער און אַ 
סך שװוערער פון יענע צוויי, דערזעט זי אָבער אין ייִדיש-לשון געשריבן 
דעם דריבנע-פּערלדיקן כּתב : ,צו מײַן טײַערער פּלימעניצע, צו מײַן שוועס- 
טערס טאָכטער, צו דער בת-יחידה, איווען, זאָל געזונט זײַן". -- ס'איז דאָך 
איר פעטער אַבושעס האַנטשריפט! 

און דאָ װוייסט זי שוין, איווע: אין אָט דעם בלאָוו-האַרטן קאָנװערט 
ליגט פאַר איר אַ װויסטע בשׂורה. דער פעטער אירער, דער חריף, אַבוש, דער 
גרויסער שונא פון די באַָיאַרס, זאָגט קיין מאָל קיין ליגן ניט, טרײַבט קיין 
מאָל ניט איבער, קומט תּמיד מיטן ריינעם אמת... אַ פאַרצאַפּלט-געװאָרענע 
פרעגט איווע בײַ דער דײַטשקע : 

-- פון װאַנען, פון װאַנען און װוי אַזױ קומען צו אײַך די בריוו? 

--- אַ מאַן איז דאָ געווען.. 

-- שוין לאַנג ? 

-- מיט אַ װאָך זעקס צוריק, 

--- וי האָט ער אויסגעזען? 

-- אין פּענטנע אויף אַ שװאַרץ שנירל, געווען אָנגעטאָן.. 

--- מיט אַ באָרױ ? 

-- יאָ, פראַו, מיט אַ שיינער שװאַרצער באָרד, 

-- האָט ער אײַך אָט די בריוו געגעבן? 

-- יאָ, פראַו, יאָ... ער... גנעדיקע פראַו.. 

--- און װאָס האָט ער גערעדט מיט אײַך? 

-- זיך דערװוּסט, אַז די פראַו איז ניטאָ, האָט ער געבעטן, װי נאָר די 
פראָו װעט זיך אומקערן, אָפּגעבן די בריוו, 

-- האָט דעו מאַן מיט דער שװאַרצער באָרד נאָך װאָס אָנגעזאָגט? 

-- ניין, גנעדיקע פראָו, געבעטן איבערגעבן די בריוו דער פראָו אין 
די הענט אַרײַן. נאָר דער פּראַו... צוויי מאָל וועגן דעם געבעטן! 

פרעגט זי שוין װײַטער גאָרניט, װײַל פון דער דײַטשקע, װאָס איז זיכער, 
אַז די גנעדיקע פראַו פירט ערגעץ פאַרבאָרגענע ליבעס, קאָן מען זיך שוין 
מער גאָרנישט ניט דערוויסן. קלאָר איז איר אין אָט דער רגע איינס: דער 
דאָקטער רמז איז דאָ געווען און געהייסן די בריוו נאָר איר, איווען, אין די 
הענט אַרײַן אָפּגעבן. קאָן זי מיטן שׂכל ניט אויפכאַפּן : װאָסערע סודות האָט 
ער פאַר איר געבראַכט און וועלכע פאַרהוילענישן און באַהאַלטענע מיינען 
קאָנען איר גאָר אַרן און אָנגיין, און צוליב װאָס און נאָך װאָס איז ער, דער 
דאָקטער רמז, בכלל איר נאָכגעפאָרן און זי דאָ אָפּגעזוכט ? װאָס קאָן ער איר 
שוין זאָגן נאָך יענעם אָװונט, נאָך איר יציאת לאַנדע, נאָך איר אַרײַנגײן 
אין אַזאַ עלנטקייט, נאָך איר בלײַבן אָן אַ דאַך איבערן קאָפּ און אָן אַ דאַך 
איבערן לעבן... װאָס קאָן ער, דער דאָקטער רמז, מיט דער שיינער שװאַרצער 
באָרד, זאָגן נאָך יענער שפּעטער נאַכט-שעה בײַם פּראָפּעסאָר אפרתן אין 
שטוב, ווען זי, איווע, האָט שוין פון ייִאוש די הענט צו אים אויסגעצויגן 
און ער, דער דאָקטער רמז, האָט אירע הענט ניט אָנגעכאַפּט, געלאָזט זיי 

אין דער לופטן גליווערן, און אויף זײַן פּנים האָט זי ניט נאָר פאַרלוירנקייט, 
נאָר אויך שרעק דערזען. גיט זי דער דײַטשקע פאַרן היטן די בריוו גאַנצע 
פינף מאַרק --- יענע זעצט זיך צו אַזױ, אַז אירע געקווייטלט-אָנגעקראָכמאַ- 
ליעטע קליידלעך צעשפּרײטן זיך איבער דער ערד, וי דער פאַרביקער עק 
בײַ אַ פּאַװוע : טוט איווע פון דעם אַ שמייכל און לאָזט זיך אַנטקעגן אַדריאַנען; 
װאָס גייט שוין צו איר פון דער װעראַנדע אַראָפּ: 

-- אַדרי, דאָ איז דאָך געווען דער דאָקטער רמז, 

-- וי אַזױ האָט ער געקאָנט אַהער טרעפן? 

-- דאָס קאָן איך אויך ניט פאַרשטיין, 

-- דאָס האָט ער דיר איבערגעלאָזט די בריוו? 

--- יאָ. איין בריוו איז פון מײַן מאַמעס ברודער. קיין גוטע בשׂורה זאָגט 
ער קיין מאָל ניט אָן. אַז די וועלט, זאָנט ער, װעט ווערן איין שװאַרצע בשׂורה, 
דעמאָלטן װעט ערשט אָנהייבן אויפגיין דאָס ריינע געטלעכע ליכט, משיח 
וועט קומען... ביז דעמאָלטן, זאָגט ער, דאַרף יעדער איינער װאָס לײַדט, 
טראָגן אין זײַן שנאָבל װאָס מערער שװאַרצן פּײַער אויף אונטערצינדן די 
וועלט ! 

--- וועסט מיר לייענען זײַן בריוו ? 

--- פאַרשטייט זיך, אַדרי, איך האָב דען, צי איך קאָן גאָר האָבן פון דיר 
סודות ? און דו, מײַן אַדרי, דו האָסט פון מיר סודות ? 

-- ניטאָ אַזאַ מענטש װאָס זאָל ניט אַװעקטראָגן מיט זיך אין קבר אַרײַן 
אַ פאַרבאָרגענעם סוד. זײַן סוד.., 

-- אַדרי, ליבער, אוי, וי איך וויל וויסן דײַן סוד. באַגראָב דײַן סוד 
אין מיר !.. --- און דאָ באַמערקט זי װוי אַזױ אין זײַנע תּהום-שװאַרצע אויגן 
טוען מיט אַ מאָל אַ פלעמל צוויי ניט-גוטע פײַיערלעך. -- איך באַשטײ ניט 
אויף דעם, סודות דאַרפן פון זיך אַליין זיך עפענען... מיר װעלן זיך באַלד 
אַרומװאַשן, זיך איבערטאָן פון וועג און גיין אין די בערג, צום רעסטאָראַן, 
איך בין הונגעריק וי אַ ווינטערדיקע װאָלפיכע. 

-- און דו װועסט דאָרטן ווידער טאַנצן ? 

-- ניין, גברן מײַנער, מער װעל איך ניט טאַנצן. אַז איך װעל דיר 
געבערן דעם זון, דעמאָלט װעל איך טאַנצן. אַדרי, -- טוט זי אים פּלוצעם אַ 

פרעג. -- בעת אונדזער װאַנדערן איבער איטאַליע, שפּאַניע, פראַנקרליך, 
האָסטו אַזױ פיל געמאָלט און געצייכנט, פאַר װאָס האָסטו מיך קיין מאָל 
ניט געמאָלט און ניט געצייכנט ? 

-- אָט דאָס איז אפשר, ליבע מײַנע, דער איינציקער סוד, װאָס כ'וועל 
אים אַװעקטראָגן מיט זיך אין קבר אַרײַן! 


ה 


און פאַרן לאָזן זיך מיט אַדריאַנען אַהין, צום רעסטאָראַן, אין די בערג 
אַרײַן, --- פון דער באַןינסיעה, פונעם פאָרן מיט דער בריטשקע איבערן 
פעלדוועג און אויך פונעם טאַנצן דאָרטן בײַם קלויסטער אינעם האַלבטאָגיקן 
שטויב, שוין אַן אַרומגעװאַשן-און-איבערגעטאָנענע, שוין אין יענעם װײַסן 
קלייד, װאָס זי האָט אַ מאָל זיך געקליבן גיין מיט דניאלן אונטער דער 
חופּה, צען יאָר איז דאָס װײַסע קלייד אינעם פאַרשלאָסענעם שופּלאָד, װי 
תּכריכים, אָפּגעלעגן, זי האָט אַפילו אַהין צו, אין יענעם שופּלאָד, אַ צװאָה 
אַרײַנגעלײגט: מ'זאָל איר, איווען,. דעם לעצטן חסדישל-אמת טאָן און זי 
אין אָט דעם װײַסן קלייד באַהאַלטן, נאָר איצטער, בעת איר װאַנדערן מיט 
אים, מיט אַדריאַנען, צו פוס און אויף פור און אויף שיף, פון לאַנד צו לאַנד, 
ערגעץ דאָרטן-װוּ דאָס װײַסע קלייד איבערגענייט לויטן שניט פון דער 
צײַט און דער מאָדע, צו איר גוף צוגעמאָסטן און צוגעפּאַסט ; שוין אַן איבער" 
געטאָנענע, נעמט זי עפענען דעם בריוו פון איר פעטער אַבושן, װאָס דאַרף, 
וי זי מיינט, די שװואַרצסטע בשׂורה איר אָנזאָגן. 

איר פּנים ווערט פאַרשאָטנט. הגם אויף אַזאַ בריוו, ווייסט זי, האָט זי זיך 
באַדאַרפט ריכטן: די מאַמע האָט דאָך שוין פונעם קינדערשן בעטל ניט 
געקאָנט אויפשטיין. זי, איווע, האָט דאָך די גוססדיקע מאַמע געװאָרפן אויפן 
באָקלעמעלע... און אויסער דער בשׂורה פון דער מאַמעס טויט, קאָן דאָך איר 
פעטער אַבוש נאָך עפּעס אַ שװאַרצקייט צושיקן : אן אומגליק מיט איר טאַטן, 
צי אפשר גאָר חלילה, מיט איר קינד, מיט טאַמאַרעלען... -- און דאָ דערזעט 
זי אים, איר פעטער אַבושן, װי ער װאָלט פּלוצעם אַהער אין שטוב אַרײַנגעץ- 
קומען און אַקוראַט אַזאַ ווי זי האָט אים צום לעצטן מאָל געזען דאָרטן, נאָך 
איר לויפן פונעם האָטעל פאַרבײַ דעם רעדל מענטשן, װאָס איז אויף איר 
בייז-ווונדער זיך צונויפגעלאָפן ; מיטן אַרױפגעכאַפּטן אויף זיך פיטשינאָסן 

מאַנטל --- אין די פאַלדן איז נאָך אַ צונויפגעשלאָגן-פאַרהאַרטעװעטער שניי 
געלעגן, געלאָפן מיט די צום דניעפּער באַרג-אַראָפּיקע געסלעך אױיסקלאָרן, 
פאַר װאָס ער, איר מאַמעס ברודער, האָט איר, איווען, אַזעלכע אומזיסט-און- 
אומנישטע בזיונות אָנגעטאָן ? זעט זי אים אין יענעם ווינטערדיקן פרימאָרגן 
צווישן די צוויי פענצטער מיט די אַכט פירעקעכדיקע טאָפּלעלעך שטיין, דאָס 
שטאַרקע טאָגליכט פאַלט אויף אים, אָבער בשום-אופן קאָן זי ניט אויפכאַפּן 
זײַן פּנים -- די מראה בײַט זיך אים אַלע מאָל. זי הערט נאָר זײַן טרוקענעם 
קול : ,מ'דאַרף צעברעכן די לוחות און מאַכן אַן עגליהזהב ! אַהרן האָט עס 
נאָך בײַ מתּן-תּורה פאַרשטאַנען... דאָס מאָל װעט זיך עס אײַנגעבן! מ'וועט 
עס אײַך אײַנגעבן און איר װעט עס אייַננעמען!" 

שוין בײַם עפענענן דעם בריוו, װאָס איז מיט טייג געווען פאַרקלעפּט, 
שוין פון דער ערשטער שורה מיטן כּתב אויף אַרױסצונעמען זיך די אויגן, 
ווידער און אָבער אַ מאָל יענע און די זעלביקע רייד פון וועלכע זי, איווע, 
איז דעמאָלט אַנטלאָפן געװאָרן -- ניט געקאָנט זיי ביזן סוף אויסהערן -- 
שוין פון דער ערשטער שורה דערהערט זי זײַן קול און אויך דערזען וי די 
װיײַסע רייפעלעך אַרום זיינע שװאַרצאַפּלען בלינצלען: ;ייַדענע, הערסט, 
ייִדענע? די וועלט גייט שווער צו קינד מיט משיחן, דאַרף מען איר קומען 
צו הילף. מ'טאָר זיך דאָ פאַר גאָרנישט ניט אָפּשטעלן, דו הערסט, ייִדענע! 
ס'איז אַן עת-צרה ! אויב משיח װעט חלילה-וחס פאַרשפּעטיקן, אויב ער װעט 
ניט קומען אין די נאָענטסטע יאָרן, װעט בימינו מקוים ווערן דער פּסוק: 
ואבדתם בגוייִם... דאָס הייסט, ייִדענע, אַז איר װוצט אומקומען צווישן די 
עמלקים. און אומקומען װעט איר מיט אַלע מיתות-משונות און קיינער װעט 
אײַך ניט קומען צו הילף, אַפילו די חסידי-אומות-העולם, אַפילו די בעסטע 
פון צװוישן די נוצרים, אַפילו די װאָס װעלן האָבן ביד, װעלן אײַך אויך 
ניט העלפן... אַלײן דאָרפן מיר, ייִדענע, אַליין, דו הערסט ? אַרױסרײַסן משיחן 
פונעם טראַכט פון דער וועלט... אַליין, אַלין, אַליין... אויב ניט, טראָגט איר 
אין דער זרע פון אײַערע לענדן דעם טױט! דו הערסט, ייִדענע! מ'דאַרף 
טאָן איידער עס װעט פינצטער וערן די זון !" 

אָבער פון וועגן דער מאַמעס טויט, פון איר קבורה, טרעפט זי קיין איין 
װאָרט ניט. היפּערט זי, איווע, און לויפט מיט די אויגן פאַרבײַ שורות און 

אַפילו אַ האַלב זײַטל, וי ער רעדט, דער פעטער אירער, פון דער תּאווה-וועלט, 
װאָס איז אַזױ פאַרשטונקען און פאַרעיפּושט געװאָרן, אַז דער בורא-עולם 
װעט ניט אַריבערפירן קיין ווינט איבער אָט דער ערד, װוּ אַלע טרינקען 
גאַלװאַסער און פילן אַפילו ניט די ביטערקייט, װוּ די שׂינאה איז דאָ גרעסער 
פון דער פײַערדיקסטער ליבשאַפט... -- לויפט זי מיט די אויגן װײַטער 
און שטעלט זיך אָפּ דאָרטן װווּ ער, דער פעטער אירער, הייבט אָן מיט מיט- 
געפיל, שוין מיט באַדויער און מיטלייד צו דערציילן אַלדאָסדינג, װאָס 
נאָך איר, איוועס, לויפן מיט חרותן און מיט אי ם, האָט בײַ די באָיאַרס 
געטראָפן און פאַרלאָפּן זיך : די פערד-און-װאָגן, װאָס איר טאַטע גבריאל 
האָט געגעבן, האָבן די זשאַנדאַרן געכאַפּט און זיי, אַברהמען מיט עקיבאן, 
גלײַך הינטער די גראָבע ווענט פאַרשפּאַרט און ביידע, ניט נאָר דער תֹּם 
אַברהם, נאָר אויך דער ברודער אירער, עקיבא, דער פריילעכער כּלייזמר" 
יונג, ביידע שלינגען דאָרטן דעם ביסן אין טרויער... און דערנאָך האָט מען 
שוין דײַן טאַטן גענומען, און אויף מאָרגן דעם קרעטשמאַר, יצחקן, און אויך 
דײַן מומע ליבען, װאָס איז אין טראָגן, אַלעמען האָט מען אויף אַ קאַזיאָנער 
פור אַוועקגעפירט אין תּפיסה אַרײַן 

און איווע קאָן װײַטער ניט לייענען -- אַ הייסער קנויל, אַ בריענדיקער, 
ממש אַ פּײַערדיקער הייבט זיך איר צום גאָרגל און אין דער זעלבער צײַט 
נעמט איר אַ קרירה-קעלט גיין איבערן רוקן. 

--- אַדרי, אַדרי, --- פרעגט זי אים, װאָס פּאַמקעט די מעפיסטאָיליולקע 
בייַם האַלבטאָגיקן פענצטער און זײַן פּנים איז אין אַ באַגילדט-קוטשעראַוװן 
רויך אײַנגעהילט. --- אַדרי, אַדרי, אַדרי.. וי אַזױ האָבן מיר עס פריער 
ניט געזען ? האָבן מיר דען קיין אַנדער וועג און אויסוועג ניט געהאַט? 

-- ניין, איווע, ניין! קיין אַנדער וועג און אויסוועג האָבן מיר ניט 
געהאַט. מיטן צוג האָבן מיר ניט געקאָנט און ניט געטאָרט פאָרן. אויף יעדן 
װאָקזאַלכל, אויף יעדן אָפּשטעל, װאָלט מען אונדז אַרעסטירט. חרותן װאָלט 
מען שוין איצטיקס מאָל פאַרמישפּט צום טויט. און אפשר מיך אויך... און 
דיך װאָלט מען פאַרשיקט. 

--- האָבן מיר זיך, הייסט עס, געראַטעװעט אויפן חשבון פון אַנדערע ? 

--- די סכּנה פאַר זיי איז געווען ניט קיין גרויסע... פאַר אונדז איז זי 

אָבער געווען אַ געפערלעכע. מיט דער פור, װאָס מיר זײַנען אַרױסגעפאָרן 
פון שטאָט, האָבן מיר אין אַזעלכע וועסנע-װאַסערן ניט געקאָנט זיך דער- 
קלײַבן צו דער גרענעץ. מ'האָט געמוזט ערגעץ בײַטן די פערד. --- ער גייט 
צו און נעמט זי אַרום ; : 

-- דערצו, איווע, איז דאָך עס שוין נאָך אַלעמען! 

-- װאָס הייסט נאָך אַלעמען? 

--- מ'האָט זיי שוין אַרױסגעלאָזט, 

-- אַדרי, דו ביסט אין דעם זיכער ? 

--- מער וי זיכער ! דײַן פעטערס בריוו איז אַ פאַרשפּעטיקטער. 

און זײַן רויַקיײט, זײַן צאַרטער אַרומנעמען זי, זײַן שטעלן זיך הינטער 
אירע פּלייצעס, וי פאַרשטעלט מיט זיך אַלע וועגן פאַר אַלע בייזקייטן פון 
דער וועלט צו איר, באַרויִקט זי אַ ביסל: 

-- אַדרי, אַדרי, און װאָס שרײַבט ער נאָך ? 

--- כ'מיין, איווע, אַז װײַטער דאַרפסטו שוין ניט לייענען. אַלץ איז שוין 
פאַרבײַ און דו וועסט זיך נאָר אומזיסט אויפרעגן. טײַערע מײַנע, דו דאַרפסט 
זיך איצט היטן... דו ביסט דאָך די גרויסע פרייד, דאָס שיינע ליד אין מײַן . 
וועלט... איך זוך איצט דעם ועג צו זיך. און דער וועג צו זיך איז אַזאַ 
שוידערלעך-שווערער, אַזאַ באַרג-אַרויפיקער, אַזאַ שטייניקער, אַזאַ דאָרנ- 
דיקער... לייען ניט װײַטער! היט, איווע, אונדזער קינד, מײַן בכור... 

און דאָ, דערהערט פון אים צום ערשטן מאָל, אַז זי איז געװאָרן דאָס שיינע 
ליד פון דניאל-אַדריס לעבן, נעמט זי אַרום זײַן לײיבנקאָפּ: 

--- אַדרי-אַדיר, איך װעל דיר האָבן אַ זון און װעל פאַרבלײַבן ביזן סוף 
פון מײַגע טעג דײַן ליד און דײַן פרייד. איך װעל טראָגן שטיינער און קנעטן 
ליים מיט די באָרװעסע פיס פאַר די ציגל פון דײַן קונסטטעמפּל... אויך דו, 
דניאל, ביסט מײַן אויסגעבענקטע, מײַן אויסגעליטענע, מײַן איין-און-איינ- 
ציקע ליד און פרייד אין דער וועלט... אָבער דעם בריוו מוז איך דערלייענען 
ביזן סוף! זאָל זײַן אַז אַלע זייערע ליידן און צרות זײַנען שוין פּאַרביי, 
אָבער אויך איך וויל און דאַרף זיי איבערלעבן. איך וויל יענע צרות דערפילן 
מיט אַלע מײַנע אברים, און אויך דאָס קינד, װאָס גייט אויף אונטער מײַן 
האַרצן, זאָל עס דערפילן... איך וויל דאָ איבערװוייטיקן, דורכקרענקען דעם 

טאַטנס און אַברהמס און עקיבאס און יצחקס און דער מומע ליבעס פּײַנען 
זייערע אַלעמענס יסורים און נסיונות ! 

פאַרװערט ער איר מער ניט און שטערט ניט. ער גייט און שטעלט זיך 
ווידער מיטן פּנים צום פענצטער, װאָס איז מיט זוניקייט פאַרפלייצט. און דאָ 
דערזעט זי אַז אויך בײַ אים, װוי בײַ איר פעטער אַבושן אין יענעם פרימאָרגן, 
זעט מען ניט דאָס פּנים. אויך בײַ אים, בײַ אַדריאַנען, װערט דאָס פּנים 
פלוצלינג, אין דער ליכטיקייט, אין אָט דער זוניקייט, פאַרלאָרן. 

--- אַדרי, --- רעדט זי קוים אַרױס. --- אַדרי, גיי אָפּ פונעם פענצטער ! 

--- ס'איז דיר דען קאַרג ליכט ? 

--- כ'ווייס ניט... 

ער זעצט זיך צוריק אויף זײַן פריערדיקן אָרט, אויפן נידעריקן בענקעלע, 
בײַ אירע פיס, און זי לייענט װײַטער, װויל דערוויסן זיך, װאָס דאָרטן, שוין 
אין תּפיסה, איז מיט אירע לײַבלעכע און נאָענטסטע, באַזונדערס מיט איר, 
מיט דער מומע ליבע, פאָרגעקומען ? אָבער פון וועגן זיי שרײַבט שוין ניט 
מער איר פעטער אַבוש. ער דערציילט שוין וי אַזױ די באָיאַרס פון אַלע 
אַרומיקע דערפער און כוטערס האָבן רײַטנדיק, און אויף װאָגנס, געלאָזט זיך, 
וי די ווילדע, צו דער שטאָט אַרױסרײַסן די אַסירים פון גוייִשע הענטי. 
וי אַזױ זיי, די באַיאַרס, אָט דער עם-הדומה-לחמור, אָט די פּוסטע צעבערס, 
די פאַרװאָקסענע קעפּ מיט בוריאַן, האָבן זיך מיט פערד-און-װאָגן, מיט װײַב 
און קינד, מיט אײַזעױנע שטעקלעך און מיט דישליעס און האָרטשיקעס אין 
די הענט, אויסגעשטעלט אַרום די תּפיסה-ווענט און ניט געװאָלט הערן די 
רייד פון די פּני-העיר, און אויך פון זײַנע, פון אַבושעס, רייד זיך אָפּגעקערט. 
זיי האָבן נאָר געשריען און געגװאַלדעװעט : מ'זאָל די קרובים זייערע גלײַך 
אַרױסלאָזן. אויב ניט װעלן זיי די װוענט פון דער טורמע צענעמען אויף 
שטיינער. זײַנען אָנגעקומען סאָלדאַטן. אויך ער איז אָנגעקומען, דער אַלטער 
דיין, ר' נתן לאַנדע, מיטן טלית אויפן קאָפּ, אָן די שיך, נאָר אין די זאָקן 
וי אום תּשעה-באָב, און ער איז אַרױפגעקראָכן אויף אַ װאָגן און גענומען 
רעדן צו די גראָכע קעפּ, גענומען שטאַרקן זייערע הערצער, גענומען זיי לויבן 
אין טאָג אַרײַן, אַז אָט די באָיאַרס, אַז אָט די ווילדע װאַלדייַדן פאַרמאָגן 
ניט נאָר כּוח, נאָר אויך רחמנות, אַז אָט די ייִדן װעלן אָפּװכן דעם אָנהייב, 

דעם קװאַל... װײַל אויב מען װויל צוקומען צום מקור, צום אָנהייב, מוז מען 
גיין אַנטקעגן דעם שטראָם פונעם טײַך... און דאָ האָבן סאָלדאַטן אָנגעהויבן 
שיסן און דער שטעקן מיט דער זילבערנער גאַלקע איז גלייך פון דיינס האַנט 
אַרױסגעפאַלן און ער אַלײן, דער אַלטער ר' נתן לאַנדע, האָט גענומען פאַלן אין 
װאָגן אַרײַן, פון מויל האָט זיך אים איבערן טלית אַ גאָס געטאָן בלוט און 
מ'האָט נאָר געהערט פון אים די לעצטע צוויי ווערטער: בדמיך חײי! 

-- אַדרי, -- נעמט זי גיין הין-און-צוריק, פון װאַנט צו װאַנט, מיט דעם 
בריוו אין דער האַנט. -- אַדרי, דעם פאַרבלוטיקטן שטעקן האָט מען דאָך 
געוויס אַרײַנגעלײגט מיטן דיין אין קבר אַרײַן... אַדרי, דאָס איז דאָך יענער 
שטעקן מיט דער זילגערנער גאַלקע, װאָס כ'האָב אין יענעם פאַרטאָג אַרױס- 
געריסן פונעם דיינס הענט.. כ'האָב מיטן שטעקן פאַרשטעלט דעם װעג 
פאַר דער שוויגער מיט אירע איידעמס, װאָס האָבן געװאָלט בײַ מיר צונעמען 
דאָס קינד... אין יענעם קאַיאָר, אַדרי, האָב איך זיך געזעגנט מיט טאַמאַרעלען 
פון יענער זײַט שטאָט, שוין כּמעט אין פעלד, און זי פון דאָרטן אָפּגעשיקט 
מיטן אַשמדאַי צום טאַטן אין כוטער אַרײַן. אין יענעם קאַיאָר, אַדרי, איך 
זאָג אין יענעם קאַיאָר... דאָס איז דאָך געווען ערשט ניט לאַנג, צוריק מיט 
דרײַ חדשים... אין יענעם קאַיאָר, אַדרי, בין איך געבליבן שטיין מיטן דיינס 
שטעקן אין איין האַנט און מיט דניאלס געמעל אין דער צווייטער -- די 
בהמה מיטן אָפּגעבראָכענעם האָרן... אַדרי, איך בין געבליבן שטיין אָנגע- 
שפּאַרט אין דעם פאַרװײיעטן אָסאָקאָר-בױים און ניט קיין שניי האָט געווייעט 
אויף מיר, נאָר אַ פרייד! איך בין געשטאַנען, אַדרי, אין אָט דעם פאַרשנייטן 
פעלד מיט אויפגעריסענע אויגן, װי פאַר אַ גרויסן װוּנדער... נאָך צען אָפּגע- 
יסורימטע יאָרן מיט אַלעקסאַנדערן, זײַנען פאַר מיר געלעגן אָפן און פריי 
אַלע פיר וועגן פון דער וועלט. איך האָב זיך געקאָנט לאָזן גיין אַהין, װוּהין 
מײַן אויג און מײַן האַרץ װעט מיך טראָגן. און דאָ, אַדרי, בײַ אָט די פרייע 
פיר אָפּענע וועגן, האָט מײַן פרייד אָנגעהויבן זיך לעשן אויפן ווינט. כ'קאָן 
דיר עס ניט דערקלערן, אַדרי, ליבער מײַנער, פאַר װאָס האָט מיך שוין 
דאָרטן, בײַם פאַרװוייעטן אָסאָקאָר-בױים, אַרומגעכאַפּט אַזאַ אומדערטראָג- 
לעכער ווייטיק, עפּעס אַזאַ שרעק, וי אַ חיה-רעה װאָלט דורכגעלאָפן איבער 
מײיַן האַרצן... 

בײַ אָט די ווערטער וועגן דער חיה-רעה, װאָס איז איר איבערן האַרצן 
דורכגעלאָפן, באַמערקט זי ווי פון זײַן פּנים פאַרגייט כּמעט די קופּער" 
ברוינקייט און די אויגן פאַרשמעלערן זיך אים וי פון אַ פּײַנלעכקײט. נעמט 
זי עס אויף וי אַ טיפן מיטגעפיל צו יענעם מצב אירן בײַם פאַרװייעטן 
אָסאָקאָר-בױים. 

-- אַדרי, שוין דאָס לעצטע זײַטל! ניין, ניין, כ'מוז דערלייענען ביזן סוף, 
דערגיין צום דנאָ... צו נאָך עפּעס פירט ער. צו נאָך עפּעס וויל ער דאָך 
מיך צופירן, מײַן פעטער אַבוש. --- זי לייענט װײַטער וי אַזױ נאָכן ברענגען 
אים, דעם קדוש, דעם אַלטן דיין, צו זײַן אייביקער רו, האָבן די באָיאַרס 
קיינעם ניט צוגעלאָזט צו דעם הרוג-מלכות און אַליין געטראָגן אים איבער 
דער גאַנצער שטאָט. די מיטה איז אַרומגעגאַנגען איבער זייערע אַקסלען, פון 
איינעם צום צווייטן, ביז צום קבר. נאָך דער קבורה האָבן די באָיאַרס גענומען 
זייער הרוג, וויגדערן דעם סמאָלע-טרײיבער, און אים אַװעקגעפירט באַהאַלטן 
אויף זייער בית-עלמין. 

און מער שרײַבט ער איר ניט, איר פעטער אַבוש, וועגן די באָיאַרס. 
האָבן זיי זיך שפּעטער ווידער אומגעקערט צו דער תּפיסה, און װאָס איז דאָרטן 
װײַטער מיט יענע, מיט די אַסירים, פאָרגעקומען ? פּלוצלינג נעמט ער גאָר 
דערציילן, אַז באַלד נאָכן אָפּזיצן שיבעה נאָך ר' נתן לאַנדע, טאַקע גלײַך 
אויף מאָרגן, האָט אַלעקסאַנדער געבעטן אים, אַבושן, פאָרן מיט אים אין 
כוטער אַרײַן.. 

דאָ פאַרהאַלט זיך שוין איווע ניט נאָר אויף יעדער שורה, נאָר שוין 
אויף איטלעכן װאָרט. זי לייענט אַפילו מיט גרויס כּוונה די גאַנצע שטעל, 
ווי עֶר, אָבוש, איז אויף דעם מסכּים געװאָרן, װײַל שוין פון לאַנג האָט ער 
זיך געקליכן, דער פעטער אירער, פאָרן צו דער מומע ליבעס מאַן, צו שמריהן, 
װאָס האָט געריסן בײַם טשערנאָבילער רבין די באָרד און געמאָנט בײַ אים, 
ביים צדיק, אַז ער זאָל תּיכּף אַראָפּברענגען משיחן... , דו װעסט עס ניט 
פאַרשטײן, ייִדענע! דײַן מומע ליבעס מאַן האָט מיטן טרייסלען דעם טשער" 
נאָבילער פאַר דער באָרד אויפגעטאָן אַ גרויסע זאַך. גאָר, גאָר אַ גרויסע! 
ר' שמריה האָט אָנגעהױיבן אַראָפּטרײסלען די כּלומרשטע קדושה פון די אַלע 
טאַלנער, רוזשינער, סטאָלינער, קאַרלינער, ראַכמעסטריוקער, גערער, האַ" 

ניפּאָליער, װאָס פאַרהאַלטן נאָר דעם קץ... אָט די אַלע גוטע-ייִדן זייַנען פול 
מיט קינאה, מיט שׂינאה, זייערע הייפן זײַנען נעסטן פון מחלוקתן. אָט די 
רבייַם לעבן װי די פריצים. דאָס זײַנען פּריצים אין זילבערנע עטרות.. 
דער רוזשינער איז דאָך ניט מער וי אַ גילגול פון יעקב פראַנק. אויך דער 
פאָרט אַרױס אין אַ גילדענער קאַרעטע מיט זעקס פערד נאַשפּיץ... אָט די אַלע 
גוטע-ייַדן קאָנען זיך ניט אויפהייבן צו גאָט און קאָנען זיך אויך ניט אַראָפּ- 
לאָזן צום שׂטן ! זיי מאָרדעווען זיך נאָר צװוישן הימל און ערד. אָט די אַלע 
פאַרהאַלטן נאָר די גאולה. דער דור קאָן איבער זיי ניט װוערן ניט כּולו חייב, 
ניט כּולו זכַּאי... דו פטאַרשטײסט עס, ייַדענע ?! געווען צווישן זיי איינער : 
דער קאָצקער. מנחם-מענדל איז געווען זײַן נאָמען. יענער האָט געהאַלטן 
זײַנע חסידים אין שװאַרצן פּחד. יענער האָט פּאַרשטאַנען, אַז נאָר פון דער 
שװאַרצקײיט קאָן אַרױיס אַ ליכט.. אין איינעם אַ פּרײַטיק-צוינאַכטס האָט 
יענער פאַר די אויגן פון זײַנע חסידים מחלל-"שבת געווען. אוױיסגעלאָשן די 
שבת-ליכט און אוױיסגעשריען: לית דין ולית דיין ! װאָלט ער געוויס דערנאָך 
געגאַנגען נאָך װײַטער, ער װאָלט אַראָפּגעבראַכט משיחן... האָט מען אים 
אָבער פאַרשטאָפּט דאָס מויל, אים געמאַכט פאַר אַ משוגענעם און פאַרשפּאַרט 
אויף צװאַנציק יאָר אין אַ חדר-מיוחד... בין איך געפאָרן מיט אַלעקסאַנדערן, 
װײַיל איך האָב באַדאַרפט צו שמריהן. איך האָב שוין לאַנג פאַרטראַכט קריינען 
שמריהן פאַר אַ רבין! אַ הדרת-פּנים, צוויי גרויסע פֿײַערדיקע אויגן האָט ער 
פאַרמאָגט... מ'האָט אים נאָר געדאַרפט אָנטאָן אַ שטריימל, אַן אַטלאַסענע 
זשופּיצע, װײַסע זאָקן מיט שטעקשיך, אים געבן דעם נאָמען: שמריהלע 
ווערבינקער, דער איש האש. איך װאָלט געווען זײַן שמש און מיר 
װאָלטן אַרױסגעפאָרן אין דער וועלט. ס'איז געווען אויף דעם אַ שעת-רצון, 
די העכסטע צײַט, אַן עת-לעשׂות: דײַן מומע ליבע איז דעמאָלטן געזעסן אין 
טורמע, זי האָט זיך ניט געקאָנט מיר שטעלן אויפן וועג. שמריה איז פאַר- 
בליבן אינעם װאַלדשטיבל איינער אַלין... אַז מיר זײַנען געקומען אַהין, 
האָט אַלעקסאַנדער צוגענומען זײַן קינד, טאַמאַרעלען, װאָס איז פאַרבליבן 
אויף הפקר, און איז נאָך דעם טאָג אַװעקגעפאָרן צוריק אַהיים. שיפרה װעט 
שוין אויפן קינד אַכטונג געבן. שיפרה פאַרנעמט דאָך שוין דײַן אָרט בײַ 
די לאַנדעס... און איך בין דאָרטן פאַרבליבן קנעלן מיט שמריהן..." 

דאָ פאַלט דער בריוו פון אירע הענט, זי גלײַכט זיך אויס, װי יצחק 
באָיאַר ווען דער גורל דערלאַנגט אים נאָך אַן אַכזריתדיקן קלאַפּ פון וועלכן 
מ'קאָן שוין אומגעװואַלגערט װערן: ניט קיין װייטיק דערפילט זי, נאָר עפּעס 
אַזאַ טרויער, װאָס נאָך פון אַזאַ מין ניט געװוסט --- אַ טרויער אַ געדיכטער, 
אַ הייס-בענקענדיקער, אַ טרויער נאָכן קינד, נאָך טאַמאַרעלען, נאָך דער 
איינציקער פרייד, װאָס זי האָט ביז אַהער אין איר לעבן געהאַט. פון איר 
שטיין בלייַבן מיטן פאַרװאָרפענעם קאָפּ אויף אַרונטער, ווערט אַדריאַן דער" 
שראָקן און פאַרלוירן, ער נעמט רופן דעם דײַטש און הייסט אים פאָרן נאָכן 
היגן דאָקטער. נאָר איווע האַלט אים אָפּ און פרעגט: 

-- אַדרי, ביסטו טאַקע זיכער, אַז מ'האָט זיי אַרױסגעלאָזט פון טורמע ? 
איך דאַרף צאָלן... איך דאַרף צאָלן ! אָבער פאַר װאָס קומט דעם טאַטן מײַנעם 
אַזעלכע יסורים שוין נאָך שׂימחהן, װאָס די פּויערים האָבן דערהרגעט מיט די 
דרענגלעך... און פאַר װאָס קומט נאָך יצחקן, דעם גרויסן בעל-נסיון ? און פאַר 
װאָס קומט עס דער מומע ליבע, װאָס איז שוין אין די הויכע חדשים, פאַר װאָס 
קומט איר קינד טורמע ?.. און פאַר װאָס קומט עס אַברהמען און עקיבאן ?.. 
אַדרי, אַדרי, דניאל, אַדריאַן... איך װעל פאָרן אַהין, זאָל מען מיך אַרײַנזעצן, 
און איך װעל דאָרטן אין טורמע אױיסטראָגן און איך װעל דאָרטן האָבן דאָס 
קינד... איך דאַרף צאָלן ! 

--- וועלן מיר פאָרן ביידע : 

--- ניין, אַדרי, דו טאָרסט אַהין ניט פאָרן! דיך װעלן זיי פאַרמישפּטן 
צו תּליה... דו ביסט אָנגעפאַלן מיט כּלי-זיין אויפן קייסערס סאָלדאַטן, דו 
האָסט געשאָסן... און איך ? 

--- אָן דיר, איווע, קאָן איך ניט בלײַבן. מײַן שווערער וועג צו זיך, קאָן 
זײַן נאָר מיט דיר... דײַן פאָרן װעט דאָרטן גאָרנישט ניט געבן. זיי דאַרפן 
חרותן און מיך... דײַנע קרוביט געפינען זיך ניט אין קיין גרויסער סכּנה, 
קיינער איז דאָ פון זיי ניט פאַרמישט. די איינציקע שולד װאָס מ'קאָן זי 
אַרויסשטעלן איז דאָס געבן פערד-און-װאָגן... אַ באַליביקער אַדװאָקאַט קאָן 
אָט די באַשולדיקונג מאַכן צו נישט. דײַן טאָטע האָט געגעבן פערד-און-װאָגן 
פאַר זײַן טאָכטער, און ווער ס'איז מיט איר געפאָרן, דאָס האָט ער ניט 
געקאָנט וויסן... און אויך יצחקן קומט גאָרניט. אַ טאַטע איז ניט מחויב גיין 

! מסרן זײַן קינד... הער וויגעל, -- שטעלט ער אָפּ דעם דײַטש בײַם אַרױספאָרן 
פונעם טויער. -- הער וויגעל, דעם דאָקטער דאַרף מען ניט, פירט אונדז 
בעסער צום ;שלאַנקן הירש". 5 

און הגם יענער געדיכטער טרויער פון פאַרלירן די טאָכטער, טאַמאַ- 
רעלען, נעמט אַדורך אַלע אירע ביינער, אָבעֹר דער גרויסער אומרו אירער 
איז דאָרטן, הינטער די שטיינערנע װענט, אין דער תּפיסה.. זײַנע רייד 
דערגייען צום שׂכל, אָבער ניט צו איר האַרצן. און דאָך, גראָד זײַן, אַדריָאַנס, 
פאַרלאָרנקײט, זײַן אויסגעבלייכטקייט און געפאַלן קול, שטאַרקט זי, און זי 
לאָזט זיך פירן אין רעסטאָראַן אַרײַן. 

אַבושעס בריוו בלײַבט אויף דער ערד ליגן : װאָס יענער האָט אין װאַלד- 
שטיבל מיט דער מומע ליבעס מאַן איינגעקנעלט, צי האָט ער אים, שמריהן, 
טאַקע געקריינט דאָרטן פאַר אַ רבין, דאָס גייט איר, איווען, איצט לחלוטין 
ניט אָן; אויך יענע צוויי בריוו וויל זי ניט עפענען: איינער איז געוויס פון 
שיפרהן, װאָס פאַרזיכערט, אַז טאַמאַרעלען װעט גאָרנישט ניט פעלן, אַז זי, 
שיפרה, װעט פאַר איוועס קינד אַ מאַמע זײַן.. און דער צווייטער בריו 
איז דאָך פונעם דאָקטער רמז, װאָס דערקלערט זיך איר, איווען, בײַי דער 
שיינער שװאַרצער באָרד, אין ליבע, אַז ער װעט פאַרגעבן און מוחל זײַן 
איר לויפן מיט אַדריאַנען, אַז זי, איווע, האָט אים אין יענעם אָװונט בײַ די 
אפרתעס שלעכט פאַרשטאַנען.. 


שוין דאָרטן, בײַם רעסטאָראַן מיטן אײַנפאָרהױז ,שלאַנקער הירש"", 
װאָס אין די הייכקייטן, צווישן די פּיכטעס און יאָדלעס, איבער דער אָזערע, 
װוּ די קלאָר-װײַסע שװאַנען טוקן זייערע רויטע שנאָבלען אין די בלאָנד- 
זוניקע װאַסערן און פון דער נידער, פון דער זומער-פונאַנדערגעבליטער ערד 
ווייעט מיט האָניק און די שװאַלבן שנײַדן מיט זייערע שאַרפע פליגל די 
קדמונישע שימערשײיַנען, װאָס פאַלן פון די װײַטע אַלפּנשנײען... שוין דאָרטן, 
װוּ מ'פּרוּווט און מ'שטעלט אָן פאַרן שפּילן די פידלען, דאָרטן, װוּ דער בונט- 
אױיסגעפּוצטער און אויפגערוימט-זונטיקדיקער עולם איז זי מקבל פּנים, 
מ'דערקענט די, װאָס האָט פריער אַזױ פּײַיערדיק געטאַנצט בײַם קלויסטער 
מיט די ציגײַנער. אַ פּנים אַז אויך זי אַליין איז אַ ציגײַנערין און אָט דער 
שיינער מאַנצביל, װאָס מיט איר, דער מאָלער, האָט זי ערגעץ פון אַ ציגײַי 
נערשן טאַבאָר אַרױסגעגנבעט און זי אַהער פאַרפירט, 

-- דאָס קאָן זייער זײַן. נעכטן האָב איך אַליין געלייענט, אַז בײַם גראַף 
פאָן אײַכנדאָרף איז די זעכצן-יאָריקע טאָכטער אַנטלאָפן געװאָרן קיין אַפריקע 
מיטן קלאַון פונעם אָנגעפאָרענעם צירק, 

--- נאָר מיר דאַכט, אַז זי איז ניט קיין ציגײַנערין, נאָר אַ שפּאַניערין. 

--- מיט אַזאַ מאַנצביל װאָלט איך אויך געלאָפן, 

--- װאָס איז דאָ צו ריידן, זיי זײַנען ביידע שיין. טאַקע באמת צוויי 
װונדערס פון דער נאַטור ! 

און מ'מאַכט פאַר איווען פרײַ דעם וועג צום אַרײַנגאַנג און מ'פרעגט זי : 
וועט זי אפשר נאָך איין מאָל דעם פאַרגעניגן אָנטאָן און גיין מיט עמעצן פון 
זי אַ טאַנץ? אָױאָ קומען אויך די ציגײַנער! 

און הגם זי איז נאָך פון איר פעטער אַבושעס בריוו ניט אַרױס, נאָך אַלץ 
מיטן געפיל, אַז שטעלנדיק איין פוס אויפן האַרטן ברעג, האָט עמעצער מיט 

אַ מאָל פון אונטער איר צווייטן פוס דאָס בריקל אַרױסגעשלאָגן און זי, איווע, 
װעט ניט קאָנען אויף דעם איינעם פוס זיך אויפהאַלטן און זי װעט באַלך 
אָנהייבן פאַלן אין תּהום אַרײַן... דאָך, הערנדיק אָט די אַלע רייד, ווערט זי 
אַ ביסעלע געלײַטערט, און ענטפערט ערנסט: 

--- מעגלעך. נאָר טאַנצן װעל איך גיין מיטן אַלטן ציגיינער. 

-- איווע, כ'בעט דיך... 

-- אַדרי, דער שווערער חודש איז שוין אַריבער. האָב ניט מורא, 
טײַערער, איך װעל אױסטראָגן און האָבן... איך װעל דיר געבוירן אַ זון אין . 
אַלע געוויטערן, אין אַלע בוראַנען, אין אַלע זאַװערוכעס, אַפילו אונטער 
אַ רעגן פון שוועבל. די באָיאַרס זײַנען דאָך קרובים פון יענע דרײַַ ייִדן : חנגיה, 
מישאל און עזריה, װאָס זײַנען אַרױס לעבעדיקע פון נבוכדנצרס קאַלכאויוון.. 
אַדרי, האָב ניט מורא! די באָיאַרס קאָנען אײַנזאַפּן אין זיך יסורים, װוי די 
סאָסנעס קאָנען אײַנזאַפּן אין זיך די זשיוויצע, זיי ווערן פון דעם פּעך פאַרהיט 
און געקרעפטיקט, 

קוקט ער אויף איר מיט באַגײַסטערונג און מיט ליכטיק-געװאָרענע אויגן 
און נעמט פירן מיט דער האַנט איבערן זוניקן האַלבטאָג, װי ער װאָלט 
געטונקען אַ פּענדזל אין פאַרבן און זיך סוף-כּל-סוף געקליבן זי מאָלן. 

זי טוליעט צו איר קאָפּ צו זײַן אַקסל און ער, פאַר אַלעמענס אויגן, קושט 
אירע האָר. זי האָט אים נאָך אַזאַ פריילעך-צוגעלאָזטן צו דעם המון-עם 
ניט געזען. ער שמייכלט ברייט און מיט התפּעלות אַפילו צו די נאָר װאָס 
אָנגעקומענע ציגיינער, צו יענע װאָס האָבן מיט איווען בײַם קלויסטער גע" 
טאַנצט; ער װאַרפט זיך איבער מיט דעם און יענעם מיט אַ וויץ און אַ ווערטל, 
זאָגט אויך צו אַ ציגײַנערין, אַז אויב איר געליבטער װעט אים ניט אַרײַן- 
שטעכן אַ מעסער צווישן די ריפּן, וועט ער, אַדר:אַן, גיין מיט איר אַ טאַנץ... 
ניין, ניין, ניט באַלד,. איצט איז ער און זײַן פרוי הונגעריק וי די װעלף. 

און זיי גייען אַרײַן אינעװייניק, װוּ ניט נאָר דער דיל, נאָר אויך די 
ווענט און אויך די סטעליע איז פון ליכטיק-באַגילדטע סאָסנעס צונויפ" 
געלייגט, און צווישן די געקעכטסן, װײַנען און בירזריחות, שלאָגט זיך אַדורך 
דער ריח פון װאַרעמען פּעך און אויך די קילקייט פון מאָך... אויך דאָ איז פול 
מיט מענטשן פון אַלערלײ פעלקער און לשונות, מיט אַלערלײ העוויות און 

אָנשטעלן, מאַנירן און חנדלעך ; אַזעלכע װאָס פאַרשטעלן און וויקלען זיך פון 
דעם קאָפּ ביז צו די פּיאַטעס, און אַזױנע, װאָס צעדעקן זיך און גייען אַרום 
כּמעט נאַקעט; לײַט, װאָס װאַנדערן און זוכן פאַרװויַילונגען, פאַרגעניגנס, 
נישטערן מיט װאָס צו פאַרפילן זייער פּוסטקייט און װוּ מ'זאָל קאָנען אויס- 
טרייסלען דעם שטויב פונעם האַרצן... און אויך געציילטע, װאָס קוויקן זיך 
מיט דער שיינקייט פון גאָטס יצירה -- מיט אַ גינגאָלדן אוירינגל פון אַ 
צעבליטער אָלכע, מיט אַן אָװונט- און נאַכט-פלאַטערל, מיט די אַלפּנבערג, -- 
מיט אָט די פאַרשטײינערטע כװאַליעס פון ערד-ציטערנישן. 

זיי זוכן אָפּ, אַדרי און איווע, אַן אָרט, פאַרנעמען דאָס װײַטסטע ווינקל- 
טישל --- אויך פון גראָבע סאָסנעברעטער, ניט געפאַרבטע, מיט אײַזן אַרומ- 
געקלאַפּט, זעצן זיך אויף די קײַלעכדיקע קלעצער, װאָס דינען פאַר בענקלעך. 

-- איווע, װאָס באַשטעלן מיר ? --- נעמט עֶר דעם שפּײַזצעטל, 

-- אַדרי, טאַמאַרעלען וועלן מיר בײַ אים אָפּנעמען! כ'וועל פאָרן אַהין 
אָפּנעמען... נו, גוט! באַשטעל װאָס דיר ווילט זיך. פאַר מיר נעם אַ ביסל 
פּאַרטװײַן. איין גלעזל מעג איך. אָבער איך װאָלט בעסער געװאָלט טרינקען 
אַ ביסל קאָניאַק... אַדרי, --- זאָגט זי צו אים פּלוצלינג. --- אַדרי, מאָל פאַר 
מיר אָן אַ בילד מיט איילפאַרבן: אַ נאַכט בײַ דער שיין פון אַ לאַמטערן, װוּ 
אַ מאַמע שטאַרבט אויף אַ קינדערש בעטל, װאָס איז שוין פאַר איר אויך צו 
גרויס... אַרום איר איז קיינער ניטאָ. נאָר בײַ איר צוקאָפּנס שטייט אַ באָק- 
לעמעלע... : 

דערלאַנגט ער איר דעם כּוס װײַן און שלאָגט איר איבער מיט יענעם 
סודותפולן קול : 

-- קונסט דאַרף גאָרנישט ניט דערציילן, דאַרף גאָרנישט ניט רופן און 
קיינעם ניט וועקן... אַלץ אין דער אַלװעלט איז פאַרן קינסטלער ניט מער 
וי ליים. װוי פאַרביקע ליים! האָסטו אַ מאָל געזען אין דער נאַכט, צום סוף 
זומער, וי ס'פאַלן שטערן פון הימל ? 

-- אָוודאי האָב איך געזען. 

-- דאָס שטאַרבן אַזױ שטערן. דאָס איז דער טויט פון פּלאַנעטן פון 
גרויסע וועלטן... פאַר װאָס זשע שרעקט דיך אַזױ דער טויט פון אַ מענטשן. 
װאָס איז ניט מער וי אַ קרומער שאָטן אויף דער ערד! 

-- אָבער, אַדרי, מיר לעבן דאָך אויף דער ערד! דער מענטש איז ניט 
קיין קרומער שאָטן ! : 

-- די ערד, איווע, איז קײַלעכדיק. פאַרן קינסטלער איז ניטאָ קיין 
אויבן און ס'איז אויך ניטאָ קיין אונטן. די ליים פאַרן קינסטלער איז ניט די 
זעלביקע װאָס פאַרן טעפּער. דער טעפּער קלעפּט אַ קריגל פאַר מילך, פאַר 
װוײַן... װאָס קוקסטו אויף מיר אַזױ ? כ'האָב עס דיר שוין, דאַכט זיך, געזאָגט. 
פאַר דײַן געזונט, איווע ! 

נאָכן צונויפשטויסן זיך מיט די כּוסות --- דאָס געשליפענע גלאָז קלינגט 
אָפּ אין די פּאַסמעס זון, װאָס שלאָגט אַדורך די זיך וויגנדיקע טונקעלע 
קאַשמיר-פאָרהאַנגען אויף די פונאַנדערגעעפנטע פענצטער, װאַרט ער צו ביז 
זי טרינקט אויס און זאָגט, װוי געבעטן זיך בײַ איר : 

-- כ'וועל גיין פרעגן, צי ס'איז דאָ ניטאָ ערגעץ קיין אָפּגעזונדערט 
אָרט. איך קאָן ניט פאַרלײַדן אָט די מאַנצבילשע חייִשע בליקן אויף דיר! 

-- אַדרי, --- טוט זי אַ שמייכל און עפנט איר האַנטבײַטל אויף אַרױס- 
נעמען דאָס טיכעלע -- זיי זײַנען געוויס אַלע קינסטלערס, און איך בין פאַר 
זיי ניט מער וי פאַרביקע ליים... --- נאָר דאָ, בײַם אַרױסנעמען דאָס טיכעלע, 
פאַלט אויך אַרױס איינער פון יענע צוויי נאָך ניט-געעפנטע בריוו. 

ניט צורירנדיק זיך צו די פאַרבײַסעכצנס, רײַסט זי אויף דעם אַרוסגע- 
פאַלענעם קאָנװערט און נעמט פון דאָרטן אַרױיס אַ בייגעלע פּאַפּיראָס-פּאַפּיר, 
אויפן בייגעלע ליגן קאָסע שורות מיט פעט:שװאַרצן בלײַשטיפט געשריבן. 
די אותיות אויסגעצויגן-שפּיציקע, װאָס דערמאָנען באַלד אין דניאלס כּתב... 
לויפן איר מיט אַ מאָל אָפּ פונעם פּנים אַלע בלוטן, וי זי װאָלט באמת באַקומען 
אַ בריוו פון דניאלן, װאָס זי האָט אין יענעם װײַטן שטאַרק-פראָסטיקן פאַר- 
נאַכט צו קבורה געבראַכט. ס'איז דעמאָלטן אוממעגלעך געווען אויסהאַקן 
אין דער פאַרפרוירענער ערד די געהעריקע קרקע, און מ'האָט אים, דניאלן, 
אַ האַלב-זיצנדיקן, מיט דער כּמעט אויפגעהויבענער האַנט, װאָס האָט זיך 
בשום-אופן ניט געלאָזט אוױיסגלײַכן, אין קבר אַרײַנגעלײגט. קיין ווענדונג 
צו איר, װי דניאלס שטייגער איז געווען, אויך איצטער ניטאָ. פון אויבן נאָר 
פיר װוערטער און אונטערגעשטראָכן: וי צוויי מאָל צוויי.. 

און װײַטער הייבט זיך אָן אַזױ: ;,מײַן חשד האָט זיך באַשטעטיקט. 

אַדריאַן דינאָר איז אַ מסור! צוריק מיט פיר חדשים איז ער אַרעסטירט 
געװאָרן בײַם גרייטן אױיפרײַס-מאַטעריאַלן. ס'האָט אים דערװאַרט אַ שווערע 
שטראָף. שוין אויפן דריטן פאַרהער האָט ער זיך אײַנגעבראָכן... זײַן ראָלע 
און זײַן אָנטײיל בײַם אָפּשלאָגן די פּאָליטישע אַרעסטירטע, און אויך זײַן 
ראָלע בײַם שװאַרצן די גרענעץ, איז די ראָלע פון אַ פּראָװאָקאַטאָר ! דאָס 
װאָס ער איז דאָרטן געװאָרן פאַרװוּנדיקט, איז פּשוט אַ צופעליקייט -- פון 
אַ ווילדער קויל! איך פאָר זיך איבערגעבן אין די הענט פון דער אָכראַנקע, 
אַנדערש וװועלן דאַרפן גיין אויף לאַנגע יאָרן סיביר אַברהם און עקיבא, מײַן 
טאַטע, דײַן טאַטע און די טראָגעדיקע מומע ליבע. דאָס צעטעלע דאַרף מען 
גלייַך צערײַיסן! כיירוס". 

און זי װויל, איווע, פאָלגן חרותן און שוין דאָ אויפן אָרט צעצווייען און 
צעפערטלען דאָס בריוול, װאָס פון די קאָסע שורות שלאָגן אויף איר אויס- 
געצויגן-שפּיציקע פּײַערן און אין די אויגן שטעלט זיך פון זיי אַ הייס- 
טרוקענער נעפּל. נאָר די פינגער ווערן איר אָפּגענומען װוי ס'װאָלט איר אויך 
פון אַ קעלט פאַרגאַנגען זאַשפּערעס אונטער די נעגל. און אויך דאָס װײַסע 
באָקלעמעלע קלאַפּט איר מיטן שװאַרצן קאָפּיטקעלע אין האַרצן אַרײַן: 
,איווע, דער גאַנצער װאַלד ברענט !*... און דאָס שװואַרצע קאָפּיטקעלע קלאַפּט 
שוין ניט דאָרטן, אין חלום, נאָר שוין דאָ, אין די בערג, אין אָט דעם 
רעסטאָראַן ;שלאַנקער הירש?", װוּ דורכן ווינט אָפּגערוקטן פאָרהאַנג גייען 
צװישן די יאָדלעצװײַגן גלישוימיקע אויפגעזאָטענע װאָלקנס, און ס'רוישן 
אַרײַן אַהער די װײַטע, די אײיביק ניט-געשטילטע באַרג-װאַסערפאַלן, 

און אויף די עסטראַדע-ברעטער זינגט, אין דער באַגלייטונג פון אָר- 
קעסטער, די האַלב-אױיסגעטאָנענע, די פוללײַביקע און פלאַמהאָריקע זינגערין 
מיטן אָנגעשפּאָלטענעם דראַמאַטישן סאָפּראַנאָ-קול גריגס ,דאָס ליד פון 
סאַלווײיג"... שוין ניט דאָרטן, אין חלום, נאָר שוין דאָ, װוּ ס'ישמעקט מיט 
װאַרעמער זשיוויצע, קלאַפּט דאָס װײַסע באָקלעמל װאָס װײַטער אַלץ שטאַר- 
קער מיטן שװאַרצן קאָפּיטקעלע אין האַרצן אַרײַן: ;איווע, דער גאַנצער װאַלד 
ברענט, דײַן אַרױסגעלאָפענע בערעזע פון די נאַכטװעלדער איז ניט קיין 
װײַסע, נאָר אַ שװאַרצע... דו ביסט געלאָפן, איווע, מיט אַ מסור !" 

און דאָך,.. און הגם שוין פיר מאָל דורכגעלאָפן איבער די ברענענדיקע 

שאַרף:שפּיציקע קאָסע שורות, דאָך און פאָרט קאָן זי אין זיי ניט גלייבן 
זי קאָן זיך גאָר ניט פאָרשטעלן, אַז אַדריאַן דינאָר, װאָס װויל בויען פאַר דער 
מענטשהייט דעם שענסטן קונסטטעמפּל, אַז עֶר, איר דניאל-אַדרי, װאָס זי 
האָט אין דער געװויטערדיקער נאַכט, בײַ די דונערן און בליצן, געהיײיליקט 
צו זיך מיט איר לייב... 

-- אַדרי, --- הייבט זי אויף אירע אויגן אויף אים מיט שרעק און 
האָפענונג. --- אַדרי, לייען איבער און זאָג מיר... אַדרי? 

זי װאַרט ביז ער לייענט איבער (אויף זײַן פּנים באַמערקט זי ניט קיין 
איין ציטער, אַפילו ניט קיין פּינטל פון אַ װויִע, װוי דאָס פאַרברוינט-קופּערנע 
פּנים זײַנס װאָלט אים אויף אייביק פאַרקילט געװאָרן). זי נעמט אַרױס בי 
אים פון די הענט חרותעס בריוו, צערײַסט אויף פּיץ-פּיצלעך און װאַרפט 
אַרױיס דורכן אָפענעם פענצטער אויפן ווינט, װאָס צעשפּרײט און צעטראָגט 
עס איבער די בערג, 

-- דניאל, אַדרי, אַדריאַן, װאָס שװוײַגסטו ? שװײַג ניט! זאָג מיר עפעס... 
דניאל, גיב מיר צוויי פלאַם-פײַערדיקע פּעטש! איך על דײַנע פּעטש 
אָננעמען מיט דער גרעסטער ליבשאַפט, איך װעל דיר פאַר זיי קושן די הענט 
און בענטשן און פאַרהײיליקן דעם הײַנטיקן טאָג דאָ אין די בערג. שװײַג ניט 
אַדרי! האָסטו טאַקע געמיינט ערנסט ווען דו האָסט מיר אויפן ים געזאָגט, 
אַז נאָר דער קינסטלער קאָן גיין איבער אַ תּהום, אַז נאָר ער, דער קינסטלער, 
װאָס פאַר אים איז אויף דער ערד ניטאָ קיין אויבן און ניט קיין אונטן, נאָר 
ער, דער קינסטלער, קאָן פילן די פרייד און די גרויסקייט, די הייך און די 
גײַסטיקע טיפקייט פון גיין איבער אַ תֹּהום... אַדריָאַן, דאָס ביסטו געגאַנגען 
איבער אָט דעם װיסטן תּהום און האָסט אַרײַנגעװאָרפן אַהין די טראָגעדיקע 
מומע ליבע ? אַדריאַן, דאָס ביסטו דעמאָלטן בײַם פאַרװייעטן אָסאָקאָר געווען 
די חיה-רעה, װאָס איז דורכגעלאָפן איבער מײַן האַרצן? 

און הגם פון זײַן שװײַגן קאָן מען שוין מער אין חרותעס בריוו ניט 
לייקענען, ניט אָפּפרעגן און ניט מבטל מאַכן, דאָך וויל זי זײַן פאַרגליווערט- 
קייט אױיסטײַטשן װי טיפע געטראָפנקײיט און ביטערע באַלײידיקונג, הלמאַי 
אויך זי, איווע, קאָן אויף אים אַזױנס גלייבן און אויף אים אַזאַ חשד ואַרפן... 
נעמט זי, װי זוכנדיק שוין דעם לעצטן אָנשפּאַר, דעם דריטן בריוו אַרױס, 

און מיט אַ תּפילה אין האַרצן, אַז דער דריטער בריוו זאָל איר אַ לויטערקייט 
ברענגען, אַז דער בריוו זאָל זײַן פון דער מומע ליבע, װוּ זי שרײַבט איר : 
מיר זייַנען שוין, אַ דאַנק זײַן ליבן נאָמען, אַלע אין דער היים. מ'איז אָפּגע" 
קומען מיט אַ ביסל יסורים... קום צו פאָרן, ס'שטייט בי אונדז אַזאַ שיינער 
זומער, מיר ועלן אַרומגײין מיט דיר, איוועניו, באָרװעסע איבערן גאָרטן 
איין מאָל אין טאָג עסן אַ שטיקל ברויט, אַבי אַרומגײן אַ באָרװעסע איבערן 
זומערדיקן גאָרטן... --- װײַל אויב זי, איווע, באַקומט, חלילה, ניט אַזאַ בריוו, 
דאַרף זי דעמאָלטן... אָבער בײַם עפענען דעם לעצטן בריוו, דעם לעצטן 
אָנשפּאַר, דערזעט זי, אַז דער בריוו איז ניט פון דער מומע ליבע, נאָר פון 
עקיבאן, און פון דער תּפיסה ! 

און נאָכן איבערלייענען עקיבאס בריוו, װאָס איז אויך געשריבן אָן שום 
רחמנות, אָן שום רמזים, אויך ער, עקיבא, רופט אָן דאָס קינד בײַם נאָמען.. 
ווערט איר אין קאָפּ ביז גאָר קלאָר --- אין עקיבאס בריוו קאָן זי שוין אַפילו 
אויף קיין איין רגע ניט צווייפלען. בײַ עקיבאן, װי בײַ יצחק באָיאַר, װי 
בײַי איר טאַטן, װי בײַ דער מומע ליבע, איז איטלעך װאָרט געוויגן און 
געמאָסטן ; זיי װעלן זיך בעסער די צונג מיט די ציינער אַרױסרײַסן, איידער 
זאָגן עמעצן אַ ניט זיכער און אַ ניט באַגרינדט װאָרט. -- נאָכן איבערלייענען 
עקיבאס בריוו, גלייבט זי שוין מיטן גאַנצן האַרצן, װוי נאָר אַ באָיאַר קאָן 
גלייבן : ביזן דנאָ, אַז אַדריאַן דינאָר, דעם פּראָפּעסאָר אפרתעס אייניקל, 
איז דאָ, בײַ חרותעס שװאַרצן די גרענעץ, געווען אַ מיטהעלפער פון דער 
אָכראַנקע, אַז זײַן, אַדריאַנס, שיסן אין די זשאַנדאַרן איז פון פריער אַ צונויפ- 
גערעדטע זאַך געווען, כּדי צו פאַרבלענדן און צו אָפּװענדן: אַז ער, איר 
אויסגעטרוימטער דניאל-אָדרי, איז געווען דאָ אַ האַנט בײַ די שׂונאי-ישׂראל, 
װאָס נאָך די פּאָגראָמען אין קישינעוו און אַדעס, נאָך זשיטאָמיר און ביאַלי 
סטאָק, נאָכן קוילען יצחקס טאָכטער, רחלען, אויפן שוועל פון איר שטוב, 
האָבן זיי, אָט די שװאַרץימאהניקעס, געדאַרפט האָבן אַ פּראָצעס, װאָס זאָל 
דערװוײיזן דער וועלט, אַז אַלע ייִדן העלפן זייערע קינדער, די חרותעס, 
אַרויסרופן מהומה און מרידה אין לאַנד; און אַז אויך זיי, די טאַטעס און די 
מאַמעס, זײַנען געקניפּט און געבונדן מיט זייערע קינדער, װאָס דאַרפן באַ- 
הערשן און באַצװוינגען דאָס הייליקע רוסלאַנד.. 

עפּעס רעדט ער צו איר, אַדריאַן, ער רופט זי פאָרן מיט אים קיין 
אַפריקע, קיין טיבעט, אין די הימאַלײַער בערג... זי זאָל אים ניט װאַרפן דאָ 
איינעם אַלײן אויפן מיטן שווערן וועג, װאָס פירט צו זיך... אָן איר װעט ער 
צו זיך... אָן איר װעט ער צו זיך ניט דערגיין... אין די זומערנעכט פאַלן 
שטערן, -- גרויסע וועלטן שטאַרבן, איז װאָס פאַר אַ װערט קאָן דאָ אויף 
דער ערד האָבן.. פ 

נאָר אַדריאַן, װאָס איז ווידער און אַזױ פּלוצלינג ענלעך געװאָרן אויף 
יענעם דניאלן, אויך בײַ דעם זײַנען די אויגן געװאָרן לויטערע, באַגײַסטערטע 
און װי פון עפּעס-װאָס שטאַרק פאַרחידושטע, ער, אַדריאַן דינאָר, איז שוין 
געװאָרן װײַט, פרעמד, און זײַנע רייד דערגייען ניט צו איר, 

און דאָך האָט זי זײַנע רייד געהערט און יעדער װאָרט איז װוי אַ פונק 
פײַער אויפן האַרצן געפאַלן. צערײַסט זי אויך עקיבאס בריוו, שיט דורכן 
פענצטער אויפן ווינט און אויך דאָס פינגערל, װאָס זי האָט אין דער שלאַקס-. 
רעגנדיקער נאַכט אים געגעבן אָנצוטאָן איר אויפן פינגער, אויך אָט דאָס 
פינגערל פאַרװואַרפט זי אין די בערג אַרײַן, און זאָגט : 

-- דעם וועג צו זיך װעלן מיר דערגיין אין איינעם, צוזאַמען, אַרומגש- 
נומענע מיט לײַב און לעבן... מיר'ן פאָרן אין די הימאַלײַער בערג און נאָך 
װוײַטער! צו אונדזער ביידנס וועג װעט שוין גאָר קיין סוף און קיין ענד 
ניט זײַן. אויך איך האָב דאָך געװאָלט גיין איבער אַ תּהום. אויך איך האָב 
דאָך געמיינט אַז מ'קאָן גיין איבער אַ תּהום. ניין, איבער אַ תּהום קאַן אַפילן 
קיין פאָלק ניט גיין, אַפילו די גאַנצע מענטשהייט קאָן לאַנג ניט גיין איבער 
אַ תּהום... 

זי גיסט אָן איר ליידיקן כּוס פונעם קרישטאָלענעם גראַפין מיט טונקל- 
ברוינעם קאָניאַק, װאָס שמעקט מיט דעמב, און טרינקט פּאַמעלעכן ניט 
געאײַלט, וי פּאָסמאַקעװעט, פאַרבײַסט װוידער ניט און פאַרמאַכט די אויגן;: 

-- און איצטער גיי איך טאַנצן! כ'האָב צוגעזאָגט... אַ באָיאַר איז ניט 
משנה זײַן װאָרט. 

--- איווע, כ'וועל דיך ניט לאָזן, דו האָסט שוין מיט זיי געטאַנצט בײַם 
קלויסטער. 

-- דאָרטן האָב איך געטאַנצט כּדי צו פאַרשרײַען דעם חלום וועגן דעם 

באָקלעמעלע, װאָס לעקט די פאַרקילטע געלע טראָפּנס שווייס פון מײַן 
אָפּגעשױרענער מאַמע... מײַן טאַנץ איז דאָרטן געווען אַן ענטפער אויף דער 
ציגײַנערינס רייד וועגן מײַן שיכּורן גורל... מיט מײַן טאַנץ האָב איך געזאָגט 
דעם גורל, אַז מיך װעט עֶר ניט אָנשרעקן, אַז ער װעט מיך ניט אײַנבײגן 
אַז כ'האָב גענוג כּוחות אויף זיך קעגנשטעלן. מײַן טאַנץ דאָרטן איז געווען 
אַן אַרױסרוף : קום, גורל מײַנער, קום! איך גיי דיר אַנטקעגן... קום אַרױס 
גורל מײַנער, איך װועל זיך מיט דיר פאַר יעדער ברעקל פרייד, פאַר יעדער 
טראָפּן ראָסע, װאָס טוט אַ פינקל בײַם זונאויפגאַנג, װעל איך זיך שלאָגן 
מיט דיר ביז בלוט. ביזן לעצטן טראָפּן בלוט ! | 

--- און איצטער, -- פרעגט ער שוין מיט אַ ביז גאָר דערשראָקן קול. -- 
װאָס װועט עס איצטער זײַן פאַר אַ טאַנץ? 

--- איצט װעט גיין בײַ מיר אַ טאַנץ פון חשבון-הנפש! אין אָט דעם 
װײַסן קלייד װאָס כ'האָב געװאָלט גיין מיט דניאלן און אויך מיט דיר 
צו דער חופּה, אין אָט דעם װײַסן חופּה-קלייד װעל איך איצטער גיין טאַנצן 
מיט די ציגײַינער מײַן געזעגן-טאַנץ, מײַן װוידוי-טאַנץ, מײַן באַפּרײַטאַנץ.... 
--- און זי ענטפערט אים ניט אויף דער פּראַגע: ,פון װאָס, איווע, פון װאָס 
ווילסטו זיך באַפּרײַען ?* און גייט רויַק, און אַפילו מיט אַ צופרידענעם 
שמייכל פון רעסטאָראַן אַרױס, 

און וי נאָר מיטן קוים-װאַקלענדיקן טראָט דעם שװעל פונעם ,שלאַנקער 
הירש" אַריבערגעשפּאַנט -- די אויגן ברייט צעעפנט אויף די שטיקער 
בלויע הימלען, װאָס וויגן זיך אין גרינע שאָטנס צװישן די יאָדלעצװײַגן 
באַגעגנט מען זי מיט װיואַט-אויסרופן, װײַל קיינער האָט גאָרניט דערװאַרט 
זי זאָל אַזױ גיך אַרױסגײין ; מ'וויל שוין דעם ראָד מאַכן און צום שפּילן גרייט 
ווערן, נאָר איווע גייט צום אַלטן דאַרן ציגײַנער, נעמט אים פאַר דער האַנט 
און װײַזט מיט די אויגן אויף דער אָזערע.. פאַרשטייען אַלע אַז ניט דאָ, 
נאָר דאָרטן, אין דער נידער, אויף די מיט שײַן-פאַרגאָסענע רחבותן וויל זי 
טאַנצן. דאָרטן, װוּ פון די אָזערע-װאַסערן גייען װוינטן. האָבן זיך אַלע 
געלאָזט נאָך איר און נאָך דעם אַלטן דאַר-מזלדיקן ציגײַנער באַרג-אַראָפּ 
צו דער אָזערע גיין, און דעם גאַנצן וועג האָט מען זיי מיט בובנע- און פידל- 
שפּיל באַגלײט. 

אַדריָאַן טרעמט זי שוין בײַ דער אָזערע מיטן אַלטן ציגײַנער פאָרן אָנגע- 
לאָפּענעם עולם אין אַ ווילדן טאַנץ, -- אַ טאַנץ פון איינער, װאָס וויל זיך 
אומברענגען. זי רײַסט אַלע מאָל אָפּ דעם אַלטן ציגײַנער פון דער ערד, 
הייבט אים העכער פון איר קאָפּ אויף, און גייט מיט אים דערנאָך אין אַ מער 
אויסמאַטערדיקן, נאָך אין אַ מער פּײַערדיקן געדריי. 

דאָ ערשט הייבט ער אָן, אַדריאַן, אויפכאַפּן דעם באַהאַלטענעם מיין פון 
אָט דעם איבערכּוחותדיקן טאַנץ אירן: זי וויל, איווע, זיך דאָ אָפּבינדן, זיך 
אָפּטײילן, ניט נאָר פון אים, נאָר אויך זיך באָפּרײַען פון זײַן קינד... אָט דאָס 
אוממעגלעכע, איבערמענטשלעכע טאַנצן פאַרן פאַרגאַפט און דערשראָקענעם 
עולם, אין אַ טאַנץ פון פאַרלענדן און פאַרטיליקן, אַ טאַנץ פון אויספילן דעם 
פּסק-דין, װאָס זי האָט אַרױסגעטראָגן אויף זיך און אויף אים, אויף אַדריאַן 
דינאָרן. : 

פון אָנהײיב שטייט ער פון דער װײַטן אַ פאַרלױירענער, ווייסט ניט װאָס 
צו טאָן, װוי אַזױ זי אָפּשטעלן און אײַנשטילן, אָבער װאָס װײַטער דער מיין 
פון איר טאַנצן דערגייט צו אים : זי וויל דאָך שוין פון אים קיין קינד ניט 
האָבן, זי װויל דעם וולד אױסראָטן.... און זעענדיק אַז אָפּשטעלן זי איז אומ- 
מעגלעך, האָט ער דעם אַלטן ציגיינער, װאָס האָט אינעם טאַנץ מיט איווען 
אויף ס'נײַ אַ פערטל שעה פון זײַנע װײַטע שטורמישע יונגע יאָרן איבער" 
געלעבט, ער האָט אים פון איוועס הענט אַרױסגעריסן און אַליין אינעם טאַנץ 
מיט איר אַרײַן. לכתּחילה נאָך האַסטיקער, אָבער װאָס װײַטער פאַרהאַלטן 
און פאַרשטילערט... דאָ איז זי אַליין שטיין געבליבן. זיך געהאַלטן קוים אויף 
די פיס. די גאַנצע וועלט -- די מענטשן און די צעבליט:זומערדיקע ערד 
מיט די באַװאַלדיקטע הייכקייטן, מיט די פינקלענדיקע אָזערע-װאַסערן, מיטן 
געשריי פון אַ פעױד, דרייט זיך אַרום איר אין אַ ראָד, פון די אויגן שיטן זיך 
איר די קדמונישע גלישײיַנען פון די װוײַטישנײיַקע אונטערהימלדיקע בערג.- 
נאָר ווען אַדריָאַן ויל זי פון אָט דעם אָנגעלאַף אַרויספירן, שטעלט זי אים אָמ : 

-- איר האָט גוט טאַרשטאַנען מײַן טאַנצן, אָבער איך, אַדריָאַן, פאַרשטיי 
אויך איער טאַנצן! נאָר דאָס בריקל איבער וועלכן מיר זײַנען ביידע געגאַנגען 
איז איבערגעבראָכן געװאָרן. מוזן מיר ביידע פאַלן אין תּהום אַרײַן... אַדרי, 
--- װואַרגן זי טרערן. -- אַדרי, אַדרי, וי אַזױ האָט עס גאָר געקאַנט מיט דיר 

אַזױנס געשען? -- נאָר ווען ער וויל איר עפּעס זאָגן, שלאָגט זי אים איבער 
און שוין ווידער מיט אַ קאַלט קול. --- מענטשן שאַפן זיך געטער לויט זייער 
געשטאַלט און זייערע השׂגות... אויף קיינעם קאָן איך די שולד ניט װאַרפן ! 
איצט דאַרף איך גיין און מיט די לעצטע כּוחות צעברעכן דעם ליימענעם 
אָפּגאָט !.. : 
און דאָ דרייט זי זיך אָפּ פון אים און גייט צו צום אַלטן, צו דעם נאָך 
אַלץ פאַרסאַפּעטן ציגײיַנער, און פאַרן גאַנצן שטויגענדיקן עולם, טוט זי אים 
אַ שטאַרקן קוש אין די ליפּן אַרײַן, גיט אים אָפּ איר האַנטבײַטל, און בעט 
אים גיין דינגען פאַר איר אַ שיפל אויף וועסלעס. אַ שיפל נאָר פאַר צוויי 
מענטשן. : 

-- אַדרי, --- גייט זי ווידער צו צו יענעם. -- אַדרי, אַדרי, מירץ גיין 
זיך שיפלען אויף דער אָזערע! כ'האָב דעמאָלט ניט צעבראָכן די ווײַסע 
בערעזע פון מײַנע עלנטע און פינצטערע נעכט, כ'האָב אויך ניט צעבראָכן 
דעמאָלטן מײַנע לבנה-שפּיגלען פון די פרילינגדיקע װאַסערן... טאָ קום מיט 
מיר איצט אויף דער אָזערע!. כ'וועל דאָרטן צעקלאַפּן מיט די וועסלעס 
אַלע מײַנע זוניקע שפּיגלען אויפן װאַסער! קום, דער פּסק-דין איז פאַר מיר, 
פאַר דיר און פאַרן קינד... כ'וויל גאָרנישט ניט הערן! ס'קאָן דאָ ניט זײַן 
קיין שום פאַרענטפערונג ! אַפילו ווען מ'פירט דיך צו דער תּליה, אָפילו ווען 
מ'פירט דיך אויפן פײַיער... נאָר איין פּחד, נאָר איין מורא און נאָר איין שרעק 
קאָן זײַן פאַרן מענטשן : דער פּחד פון ווערן אַן אויסװוורף! אָט דער פּחד דאַרף 
זײַן שטאַרקער וי דער פּחד פאַרן טויט, 

און ווען זי דערזעט פון דעד װײַטנס דעם אַלטן ציגײַנער פון דער אָזערע 
לויפן -- שוין דאָרטן זײַן שליחות געטרײַ אויסגעפילט, נעמט זי אים, 
אַדריאַנען, אונטער דער האַנט און זאָגט אים אומברחמנותדיק גלײַך אין פּנים 
אַרלַן ; 

--- ולמלשינים אַל תהי תקוה ! 

איר לשון און אויך זײַן שװײַיגן און פאַרשלאָסנקײט, זײַן אויסגעהאַלטן- 
און-:אײיַנגעהאַלטנקײט, פאַרשטײט דאָ, אינעם המון, קיינער ניט. מ'זעט נאָר 
אַז צווישן זיי קומט פאָר עפּעס ביז גאָר שאַרף-קערנדיקס. מ'זעט קלאָר פון 
ביידנס אויגן --- פײַכט-גלאַנציקע, אַז דאָ גייט ניט אין עקשנות, אין צו" 

להכעיס, אָדער אין צעלאָזנקייט; פון ביידנס אויגן שלאָגט אַ פאַרמישפּטקײט 
--- ביידע האָבן דאָ עפּעס גאָר קיין ברירה און קיין בחירה ניט, פאַר ביידן, 
זעט מען, איז שוין ניט פאַרבליבן פון װאָס צו קלײַבן, אָפּקלײַבן און אויס- 
קלײַבן; ביידע, זעט מען און מ'פילט, האָבן שוין קיין אויסבליק און קיין 
אויסוועג ניט; ביידע קאָנען שוין פאַר זיך קיין טרייסט און קיין רפואה ניט 
געפינען. 

און ביידנס אויגן ווערן װאָס װײַטער פײַערדיקער און מיניען און בײַטן 
זיך אַלץ גיכער אויף דער זון, װאָס לאָזט זיך שוין צו די װאַסערן אַראָפּ, 
באַזונדערס בײַטן זיך זײַנע משונה-שװאַרצע אויגן, װאָס קוקן אויף איר 
מיט אַזאַ ייִאוש און ליבשאַפט, און פון זײַן קוק ווערט איר פּנים װײַס פון צער 
און באַלד רויט פון צאָרן... פון ביידן נעמט עפּעס אַלעמען דאָ דורך אַ 
שוידערלעכקייט. 

און אַז זיי הייבן שוין אָן ביידע אַװעקגיין --- ער לאָזט זיך אונטער דער 
האַנט, און װײַטער אָן אַ װאָרט, צום שיפל פירן, ווערן שוין דאָ אַלע ממש 
פול מיט שרעק... מ'זעט וי זי װײַזט אים זײַן אָרט, װאַרט צו ביז ער זעצט 
זיך בײַם רודל, דערנאָך שטופּט זי פון ברעג דאָס שיפל, פאַרפּלאָנטערט זיך 
דערבײי אין איר לאַנגן װײַסן קלייד און פאַלט אום. טוט ער זיך אַ װאָרף 
און העלפט איר זיך אַװעקזעצן, נטמען די װועסלעס און אַרויסשיפלען פון 
צווישן די אַנדערע שיפלעך. און דאָ, וי נאָר זי האָט דאָס שיפל אַרױסגעטריבן 
אַהין, װוּ קיין אַנדערע זײַנען נאָענט ניט געווען, אַזױ קערט זיך מיט אַ מאָל 
זייער שיפל איבער, און ביידע פאַלן זיי אין דער אָזערע, אין די ערב- 
שקיעהדיקע, אין די ביז ווייטיק-פינקלענדיקע װאַסערן אַרײַן. 


און מ'קלאַפּט מיט תּקיפות און מיט הוצפּה אין טיר... ווייסט זי שוין, 
איווע, אַז ענדלעך זײַנען זיי, זיי גרויע גאַבאַרדין-מאַקינטאָשן, נאָך איר 
לעבן געקומען און קיינער אין דער װעלט װעט איר דאָ ניט קאָנען העלפן 
און פון אומקום אַרױסראַטעװען. איר פעטער אַבושעס צוזאָג: ,מ'וועט דיך 
הײַנט צונעמען" ווערט מקוים, --- ער פילט, איר פעטער אַבוש, דעם מינדסטן 
שטויס פון אַן ערד-ציטערניש און הערט דעם װײַטסטן אָנקום פון אַן אומגליק. 

זי גייט ניט עפענען --- זאָלן זיי אויפברעכן די טירן, זאָל זייער קלאַפּן 
אויפטרייסלען די פאַרשטאָרבנקײט, די מיט שרעק-געפּלעטע אַרומיקע מוי- 
ערן. דער גרויסער און קלאָרער שטערן גייט אָפּ פון איר פענצטער און אין 
דעם װײַטן צימערל שפּילט נאָך אַלץ אין דער פינצטער די אַלטע מאָנאַשקע 
סקריאַבינען, װאָס האָט מיט זײַן מוזיק געװאָלט מחיה-מתים זײַן יעזוסן 
פון אָט דעם עקשנותדיקן קלאַפּן איבער די קלאַװישן, װאָס שלאָגן אָפּ מיט 
אַזאַ ייִאוש אין דעם פאַרשנייט-אָנגעלבנהטן פענצטער, נעמט זי דורך, איווען, 
אַ גרויל. די נאַס-רויטלעכע שייטלעך אין דער צעשפּאָלטן-קאַכלענער הרובע 
ווערן אויסגעלאָשן און ס'פאַלן פון דאָרטן נאָר אַ פּאָר בלייך-לילאָװע פעדעם 
שייַן אויף דער אַנטקעגנדיקער װאַנט, װוּ אויף אַדריָאַנס לײַװנט דרייען זיך 
די פײַערדיקע רייפן איבער די ערב-שקיעהדיקע װאַסערן און זי, איווע, 
אין אָט די פלאַמען-וויכערס וויגט זיך אַן אײַנגעװויקלטע אין צעגליטע װײַס- 
קייטן מיט די שװאַרצע האָר אירע, װוי רויכן, אויפן ווינט און הינטער איר,. 
ווי פון דער ערד אַרױס, אַ גרויסער אָפּגעשונדענער שאַרבן פון האַלב-מענטש 
און האַלב-חיה, װאָס האַלט אויף די אויסגעצויגענע הענט, אויסגעדרייטע 
און קנאָכיקע, וי פאַרבלוטיקטע װאָרצלען, אַ קינד װאָס פאַרגייט זיך אין 
געלעכטער. 

דאָס קלאַפּן פון יענע נאַכטלײַט, פון יענע הפקר-פּאַרשױנען, פון יענע 

גרויע גאַבאַרדין-:מאַקינטאָשן, אין איר לעבן, װערט װאָס װײַטער און מיט 
יעדער רגע שטאַרקער, צאָרנדיקער, רציחהדיקער, אָבער אױפרײַסן די אַלט- 
טרוקענע דעמבענע טיר ועט זיי אָנקומען שווער: אויסער דעם שלאָס און 
קייטל, האָט זי נאָך פאַררוקט אַ פיסל פון אַ בענקל. זאָלן זיי דאָרטן שרייען : 
;אין נאָמען פון געזעץ!* זי, איווע, װועט זיי צו זיך אין שטוב ניט אַרײַנלאָזן. 
װאָלטן דאָ אַרום איר ניט געלעבט קיין מענטשן, װאָלט זי אויך אונטערגעצונדן 
די שטוב, װי ס'האָט געטאָן איר ברודער וועלוול. יענער האָט אונטערגעצונדן 
זײַן שטוב, די קלוניע מיט תּבואה און די שטאַלן מיט די פערד און בהמות. -- 
און אויף זייער געשריי פון דאָרטן, פון יענער זײַט טיר : 

-- װאָס, איר זײַט קראַנק, איר קאָנט זיך ניט אויפהייבן פון בעט? 

אויף זייער געשריי ענטפערט זי אויך אויף אַ הויכן קול און קלאָר, אַז 
ניט נאָר זיי, די נאַכטלײַט, נאָר אָז אויך די אַרומיקע שכנים, װאָס שטייען 
צוגעשפּאַרט מיט די אויערן צו זייערע טירן, זאָלן הערן : 

--- ניין, כ'בין ניט קראַנק, כ'בין געזונט! נאָר די טיר װעל איך אײַך 
ניט עפענען! די מערדערס פון מײַן איידעם, פון מײַן טאָכטער, פון מיין 
אייניקל, לאָז איך אויף מײַן שוועל ניט אַרױף... ברעכט די טירן! 

ווערט דאָרטן, אין קאָרידאָר, מיט אַ מאָל שטיל --- מ'רעדט אויפן אויער, 
און באַלד דערװײַטערן זיך איינעמס שווערע טריט: ער גייט אַ פּנים ברענגען 
אַ שטאַנגע צו קאָנען אויפברעכן און אױיפרײַסן די טיר. פונעם גרינעם עֶפּל, 
װאָס עקיבא האָט איבערגעלאָזט אונטערן עלעקטרישן פאַרגעלטן לעמפּל, 
ווייעט אויף איר מיט ריחות פון אַראָפּגעפאַלענע פאַרברוינטע בלעטער אין 
שפּעטהאַרבסטיקע סעדער. פאַר די אויגן וויגן זיך איר רויטע הענגלען װאַלד- 
קאַלינעס און די וויכערפלאַמען פון אַדריאַנס לײַװנט. אויך איר פעטער 
אָבושעס װײַסע רייפעלעך אַרום זײַנע שװאַרצאַפּלען בלינצלען צו איר, און 
אויך זײַן טרוקן קול הערט זי : -- אין חדש תחת השמש... דו הערסט, ייִדענע, 
אַזױ גייט עס שוין פון קדמונים, און אַזױ װעט עס גיין ביז משיח װועט קומען... 
שוין בײַם באַרג סיני איז באַגאַנגען געװאָרן רישעות. דו הערסט, ייִדעגע, 
בײַם באַרג סיני !.. משה רבנו, װאָס איז אַראָפּ פונעם הימל מיט די לוחות, 
װוּ ס'איז געווען אויסגעקריצט מיט גאָטס האַנט: לא תרצח!. ער, משה 
װוי נאָר ער האָט דערזען דעם עגל װאָס זײַן ברודער אַהרן האָט געמאַכט 

פאַרן המון, פאַר די קנעכט, װאָס זײַנען ערשט נעכטן אַרױס פון מצרים, 
האָט ער, זייער אויסלייזער, גלײַך צעבראָכן די לוחות אונטערן באַרג, גערופן 
זײַן שבט און אין נאָמען פון גאָט געהייסן נעמען שװערדן אין די הענט 
און דורכגיין הין און צוריק פון טויער צו טויער און איטלעכער זאָל הרגענען 
זײַן ברודער, זײַן חבר, זײַן קרוב... דו הערסט, ייִדענע ? און די בני-לוי האָבן 
געפאָלגט און זײַנען מיט דער שװערד דורכגעגאַנגען פון טויער צו טויער 
און אין איין טאָג אויסגעקוילעט אָן אַ דין און אָן אַ דיין טויזנטער ייַדן.. 
דו הערסט, ייִדענע? און דאָס האָט געטאָן משה, ווען דער פײַערדיקער טינט 
פונעם לא תרצח איז נאָך אויף די לוחות ניט פאַרקילט געװאָרן!. הער 
װײַטער, ייִדענע, פאַרװאַרף ניט מיט די הענט, הער ! און אליהו הנביא האָט 
אין נאָמען פון גאָט געקוילעט פיר הונדערט נביאים אויפן כּרמל-באַרג. דו 
הערסט, ייִדענע ? ער אַליין, שוין מיט זײַן האַנט, האָט געשניטן מיטן מעסער 
די גאָרגלען פון הונדערטער נביאים, װאָס האָבן געטראַכט און גערעדט 
אַנדערש פון אים... און שפּעטער האָבן אַלע אמתע נביאים פּײַנט געהאַט 
און געשאָלטן זייער פאָלק אין נאָמען פון גאָט... האַ, דו ווילסט ניט הערן? 
און אַז דער תּנך איז שפּעטער פאַרהייליקט געװאָרן בײַ אַלע פעלקער, אַלע 
פעלקער גייען דאָך מיט אונדזער תּנך אין קלויסטער אַרײַן!.. האָט שוין די 
אינקוויזיציע אין משך פון הונדערטער יאָרן געפּײַניקט, געבראָכן ביינער 
אויפן הילצערנעם ראָד און געברענט מענטשן אויף די שײַטער-הויפנס... און 
אַזױ װעט עס, ייִדענע, גיין װײַטער און װײַטער ביז משיח װועט קומען. 
איך גיי שוין, איווע, איך גיי שוין אַװעק, הײַנט װעט מען דיך צונעמען! 
אָבער דו װעסט אויסלעבן, װעסט בײַקומען... און איך, איווע, על האָבן 
אַ שווערן טויט, גאָר אַ שווערן. איך על מיט מײַן טויט אויף דער מיטה 
ניט שטאַרבן. פון מערב גייט אויף ייִדן נאָך אַ שרעקלעכער מולך... און ס'איז 
ניטאָ, איווע, װווּהין זיך צו ראַטעװען. דאָ איז גײַסטיקער מידבר און פון דאָרטן 
גייט מולך... דער גרויסער יום-הדין קומט, ס'איז ערב הילכתא דמשיחא.. 

און איווע, אַ האַלב-פאַרטראָגענע, אַן אויפגערודערטע פון איר פעטער 
אַבושעס רייד, פון זײַן טײַטשן און אױיסברײַען, באַזונדערס פון זײַנע לעצטע 
ווערטער, אַז פון מערב גייט נאָך אַ שרעקלעכער מולך אויף ייִדן.. הערט 
זי יאָ, און הערט ניט, װוי יענע נאַכטלײַט רײַסן די טיר. זיי טוען עס ביז גאָר 

געשיקט און געניט, מיט דעם קלענסטן, מיט דעם סאַמע מינדסטן רעש. 
און ווען זיי װואַרפן זיך שוין צו איר אין שטוב אַרײַן -- ניט קיין דריי, 
װי זי האָט געמיינט, נאָר גאַנצע זיבן.. און אַלע זיבן גרויע גאַבאַרדין- 
מאַקינטאָשן גרייטן זיך צו טרעפן דאָ דעם גרויסן װידערשטאַנד... נאָר בי 
דער געל-גרינלעכער שיין פונעם עלעקטרישן טישלעמפּל, װוּ אונטערן אַבאַ- 
זשור ליגט אַן אָנגעביסענער עפּל און פון דער אָפענער הרובע, װוּ ס'לעשן 
זיך די נאַס-שיפענדיקע רויטלעכע אָלכע-שײַטלעך, און ס'שלאָגט פון זיי צום 
פאַרשנייטן פענצטער אַ טונקל-געדיכט רייכל, דאָרטן, צווישן די שאַפעס 
ביכער, שוין מיטן מאַנטל אויף די אַקסל, שוין מיטן הילצערנעם קופערטל, 
שוין מיט די שטיוול אויף די פיס, זיצט אַ פרוי, דעם גלאָט-צוגעקעמטן פּעך- 
שװאַרצן קאָפּ, מיט זילבערנע פּאַסמעס האָר, אָנגעשפּאַרט אויפן אָנלען פונעם 
דיװואַן. און טוט זיך בײַ זייער אַרײַנװאַלגערן אַפּילו פון אָרט ניט קיין ריר, 

--- אײַער פּאַסטּאָרט ! 

לויטן ריר פון דער זילבערנער פּאַסמע האָר, לויטן שאָטן אויף דער 
װאַנט, פאַרשטייען זיי, אַז זי װײַזט אויפן ביכעלע, װאָס איז שוין פון פריִער 
אויף דער פּאָלקע צוגעגרייט. איר בלייכקייט --- אַ מין װײַסקײט, וי זי אַליין 
װאָלט אויך, װוי דער פענצטער אירער, פאַרשנייט געװאָרן פונעם פאַרטאָגיקן 
שנייפאַל, רופט בײַ זיי אַרױס דערשטוינטקייט. ווילן זיי עס דאָך אויסטײַטשן, 
אַז זי, די דאָקטערין באָיאַר, אָט דער שׂונא פון פאָלק, איז פאָרט װײַס געװאָרן 
פון שרעק... אָבער איר פּנים, אַ שיין פּנים! איז רויִק מיט אַ מאָדנער רויַקײט. 
און אויך אָט די רויקייט איז פאַר זיי אַ ניט-געוויינטלעכע, אַן אוממעגלעכע. 
דערצו נאָך דערזעען זיי אין אירע אויגן, אין די ברייט:צעעפנטע, שפּאָט 
און ביטול, און דער עיקר, אַזאַ מין אַנטשלאָסנקײט, װאָס שטעלט זיך פאַר 
גאָרנישט ניט אָפּ. --- זי װאַרט אויף יענעם, אויף דעם שוין פאַר איר באַקאַנטן, 
אויף דעם שוין צוויי מאָל אין איר לעבן געהערטן : 

-- איר זײַט אַרעסטירט! 

און דאָס װעט געזאָגט ווערן אויף יענעם אויסגעלערנטן און גוט" 
אײַנגעחזרטן און גוט:געשטעלטן קול, װאָס דאַרף שוין דאָ און גלײַך געבן 
צו פאַרשטיין און דערפילן אַז איר, איווע באָיאַרס, לעבן און װײַטערדיקער 
גורל איז שוין, וי אַ געמערקטע קאָרט, אין זייערע הענט. אָבער זיי שװײַגן. 

אויך באַװײַזט מען איר ניט דעם אָרדער אויפן אַרעסט, װאָס דאַרף זײַן 
אונטערגעשריבן פונעם פּראָקוראָר, פונעם היטער פון די סאָציאַליסטישע, 
פון די סאַמע דעמאָקראַטישסטע געזעצן אין דער וועלט. 

דרײַ פון די זיבן װאַרפן פון זיך אַראָפּ די לײַטישקײט -- די גרויע 
גאַבאַרדין:מאַקינטאָשן, און בלײַבן שוין פאַר איר אָן שום פאַרשטעלענישן, 
שוין אָן שום באַהעלטערל-שפּיל, שוין אין די מיליטערישע בגדים, שוין מיט 
די אויסגעשייערט-פינקלענדיקע מעשענע שטערנס אויף די ברייטע לע- 
דערנע רימענס, און מיט די ליכטיקע, מיט די הימל-בלאָע פּעטליצעס, -- 
און איווע פאַרמאַכט פון װוייטיק די אויגן. 

-- טוט זיך אָן! 

ניט פונעם קול -- אַ געזעצט-כריפּענדיקס, װוי בײַ אַלע קיין מאָל ניט 
אויסגעניכטערטע שיכּורים און אויך ניט פון דעם, װאָס זיי הייסן איר זיך 
אָנטאָן, טוט זי אַ ציטער, נאָר פון דעם, װאָס די דרײַ אױיסגעטאָנענע נעמען 
װאַרפן פון די שאַפעס אויף דער ערד אירע ביכער, פון די טישקעסטלעך 
אירע בריוו, פּאַפּירן, פאָטאָגראַפיעס... אָן-אָ האָבן זיי אַרױסגעװאָרפן יצחקן 
באָיאַר מיט דער לאַנגער שמאָלער װײַסער באָרד, װוי ער שטייט בײַם וועג 
מיטן שטעקן, דעם קאָפּ צום אַקסל פאַרנייגט : הערט זיך צו צי ס'גייט ניט 
קיין נײַע גזירה ?.. און אויך די מומע ליבע, װאָס קיינער אין דער משפּחה 
ווייסט ניט װוּ איר קבר געפינט זיך, אויך איר קאַרטע, וי זי זיצט אונטער 
דער ווערבע בײַם טײַך מיט איר טרויעריק-גוטן שמייכל אויף די ליפּן, אויך 
זי, די מומע ליבע, װאַלגערט זיך שוין אונטער זייערע פיס. 

און דאָ ערשט דערפילט זי, איווע, אַז איר ביז-אַהעריק לעבן פאַלט שוין 
אויף אייביק אין יענעם תּהום אַרײַן. ס'ווילט זיך איר שרײַען מיט אַ געשריי 
פון אַ באָיאַר ווען דער שׂונא רירט אָן זײַנע הייליקייטן און אויך װאַרפן 
זיך אויף זיי... אָבער װוי װײַט און װוּהין און צו וועמען װעט איר געשריי 
דערלאַנגען און דערגרייכן ? און מיטן װאַרפן זיך מיט די הוילע הענט, װעט 
זי נאָר בײַ אָט די זיבן אַרויסרופן געלעכטער און געבן זיי נאָך אַ קאָרט אין 
האַנט אַרײַן ; און זיי קאָנען דאָך אויך ,בײַם אַרױסװײַזן אַ װידערשטאַנד" 
דערשיסן זי אויפן אָרט, --- זיי װועלן דערפאַר ניט באַשטראָפט װוערן, פאַר- 
קערט, יענער, סמערדיאַקאָוו, וי עקיבא רופט אים, יענער זיצט שוין ניט בײַם 

פּלױט מיט דער גיטאַרע, נאָר שוין דאָרטן אין קרעמל, מיט דער זיך- 
רייכערנדיקער ליולקע אין די שװואַרץ-געפאַרבטע װאָנצן, יענער, סמערדיאַ- 
קאָוו, באַהערשט שוין אַ האַלבע וועלט, ער װעט דאָך זײַנע נאַכטלײַט פאַרן 
דערשיסן זי דאָ אויפן אָרט נאָר לויבן און רימען. ער װעט זיי אַלעמען 
באַלױנען און פאַר אַ מוסטער אַרױסשטעלן 

-- ניין, איווע, --- רעדט זי און באַרויִקט זיך. --- דו האָסט זיי געהאַלטן 
העכער אַ שעה הינטער דער טיר, זיי געזאָגט, אַז מערדערס לאָזסטו צו זיך 
אין שטוב ניט אַרײַן, זיי געצווונגען אויפברעכן די שלעסער פאַר די אויגן 
און אויערן פון אַזױ פיל שכנים. דאָס איז שוין פאַר דיר, איווע, אויף הײַנטיקס 
מאָל גענוג און איבער גענוג... שטיל אײַן דײַן באָיאַרישן צאָרן! עקיבא איז 
פון צאָרן און פאַרביטערטקײיט אַרײַנגעפאַלן אין אַ ייִאוש... געװאָרן אַ נאַכט- 
שומר פון דעם פאַרלאָזטן ייִדישן בית-עלמין, פאַרװאָרפן זײַן פידל אויף די 
נאַקעט-פאַרפרוירענע בערעזעס און גייט דאָרטן אַרום אין די פאַרשנייטע 
נעכט צװישן די קברים מיט די אײַנגעװאַלגערטע מצבות... שטיל אײַן, איווע, 
דײַנע אַלע צאָרנס, האַלט זיך רויִק, דײַן רויַקייט און ביטול טרעפט אין זי 
איצטער שטאַרקער און טיפער, וי דו װאָלסט זיך געװאָרפן אויף זיי מיט די 
הוילע הענט. זיי װאַרטן דאָך אויף דעם ! 

און זי טוט אָן אויף די אַרבל מיט די שמוישענע מאַנקעטן דעם באָבריק- 
איבערגעניצעװועטן מאַנטל, װאָס עקיבא און דניאלקע דער מומע ליבעס 
האָבן פאַר איר געקויפט ערגעץ אויפן שװאַרצן מאַרק בײיַ אַן איבערנייערין, 
-- דער מלבוש איז שטאַרק און װעט זײַן גוט פאַרן צפונדיק-װײַטן וועג, 
און װעט איר אויך קאָנען דינען אַ היפּשע צײַט דאָרטן, אויף װאָרקוטאַ; 
זי פאַרבינדט דעם שאַל אַרום קאָפּ --- אין דרויסן שיט און שיט.. װאַרפט 
אַ בליק אויפן האַנטזײיגערל: אָן אַ פערטל פינף, נעמט איר הילצערן קופערטל, 
און פיר גרויע גאַבאַרדין-מאַקינטאָשן פירן זי פון שטוב צום ,שװאַרצן 
װאָראָן", װאָס װאַרט אויף איר אונטן, אין הויף, בײַ דער הינטערטיר. יענע 
דריי, די אױיסגעטאָנענע, פאַרבלײַבן אין איר שטוב אַליין צו זוכן, צו נישטערן, 
און דערנאָך װועלן זיי די טיר פון איר ביזאיצטיקן לעבן פאַרקלאַפּן, וי אַ 
טרונע, מיט אײַזערנע צוועכעס. 

און דאָך, דאָס איז שוין פּשוט אין דעם בלוט פון אַ באָיאַר --- אַראָפּ אין 

הויף, צװוישן די טונקעלע מויערןווענט, וי אויפן דנאָ פון אַ טיפער אָנגע- 
שנייטער גרוב, בלײַבט זי שטיין : פון ערגעץ דאָרטן, פון איבער דעם שניי" 
פאַלנדיקן פאַרטאָג, פון יענע פאַרבאָרגענע הויך-װײַטע װעלטן, גייט אויף 
איר אַזאַ װוּנדערלעך-באַזילבערט ליכט, אַז אַלע שווערע טרויערן טרעטן מיט 
אַ מאָל פון איר אָפּ; אָט דאָס-אָ בלענדנדיקע ליכט אינעם געדיכט-פאַלנדיקן 
שניי נעמט זי אויף וי אַ גוטן אָנזאָג, װי אַ ברכה אויף איר װײַטערדיקן 
שווערן וועג. און ס'טוען אין איר האַרצן אַ שלאָג אַלע קװאַלן פונעם דורותדיקן 
האָפן און גלויבן, 

פון איר שטיין בלײַבן מיטן אויפגעהויבענעם פּנים צו יענעם ליכט, 
װאָס פאַלט מיט די שנייען פון די הייכן, פאַרהאַלטן אויך זיי, די ברואים 
פון דער גרויער מאַקינטאָשן-תּקופה, זייערע טריט און וערן עפּעס אויך 
לײַטזעליקער : אויף אַזאַ איינער, מיט אַזאַ האַלטן און פירן זיך, האָבן זי 
זיך נאָך ביז הײַנטיקער נאַכט ניט אָנגעטראָפן. לאָזן זיי זי פון איר לעצטן 
ברעקעלע פרײַקייט ווערן באַגײַסטערט און מיט איר חיה-רגע זיך אָנקוויקן.. 
אָבער בײַם , שװאַרצן װאָראָן", װאָס איז נאָר װאָס פון אַן אַנדער אָרט געקומען, 
איז אַ טומל געװאָרן --- און אַזעלכס איז שוין ביז גאָר פאַרװוערט: אויף די 
בײַנאַכטיקע גאַסן טאָר קיין פּיפּס ניט געהערט וערן. און דאָ קלאַפּט גאָר 
איינער אין די ווענטלעך : 

-- בראַטצי, ברידערלעך, כ'בין דאָך ניט גריגאָריעוו, כ'בין דאָך גרי- 
גאָרענקאָ... יענער, גריגאָריעוו, װווינט אין דער צווייטער טיר... בראַטצי, 
ברידערלעך, כ'בין ניט גריגאָריעוו, כ'בין דאָך גריגאָרענקאָ. ברידערלעך... 

--- אַדין טשאָרט, איין רוח. מאָרגן װעלן מיר נעמען גריגאָריעװון אויך ! 
ניע שומי, טומל ניט! װוילסט פאַרדינען נאָך פינף יאָר ? 

און דאָ, שוין מיט גרימצאָרן, טוען צוויי פון יענע פיר זי אַ נעם, איווען, 
הייבן זי אויף און װאַרפן זי אַרײַן מיט איר ברעטלדיקן קופערטל אין דעם 
איבערגעפולטן תּפיסה-קאַסטן אויף רעדער. די טיר װוערט פאַרהאַקט און. 
זי בלײַבט אין אַ הייסער פינצטערניש אויף עמעצנס הענט ליגן אַ פּנים, 
אַז בײַם אַרײַנװאַרפן זי האָט עמעצער פון אירע אַמאָליקע קראַנקע זי פאָרט 
ביי יענער רגעלע ליכט דערקענט און ניט דערלאָזט אַז בײַם פאַלן זאָל זי 
צעשלאָגן און צעבײַלט ווערן. 

-- אַ גרויסן דאַנק אײַך! 

-- דאָס בין איך... 

-- ווער איך ? --- און הגם זי דערקענט שוין צו גוט די שטים, דאָף. 
וויל זי זיך ניט גלייבן און פרעגט -- כּמעט אָן לשון -- װער, װער, 
ווער ? 

--- דאָס בין איך... --- דערהערט זי נאָך קלאָרער יענעמס קול, דאָס 
שטילע, אָבער תּמיד מיט התלהבות; אַ קול פון איינעם, װאָס רעדט ניט 
צום אויער, נאָר צום האַרצן. אַ קול װאָס ניט צו איטלעכן דערגייט עס; 
אַ קול, װאָס קומט ניט אַזױ פון דאָ הי. נאָר פון ערגעץ װוּ, פון פאַרשטעלטע 
װײַטן; און װאָס קאָן זיך גאָר דאָ לאַנג ניט פאַרהאַלטן, װײַל ס'דאַרף באַלד 
גיין ערגעץ װײַטער. 

--- דו? דאַני?,. דניאל,.. שוין אויך דו? פאַר װאָס שוין דיך? 

--- און פאַר װאָס אײַך, און שוין דאָס דריטע מאָל... וויפל צײַט, וויפל 
יאָרן קאָן מען רודפן אַ פרוי ? 

-- דאָך, דניאלקע, דאָך! איבער מײַן האַרצן האָט זיך אַ מאָל דורכגע- 
טראָגן אַ ליבע-געוויטער... דערצו נאָך בין איך אַ ציוניסטקע, אָבער דו, דו,- 
דניאלקע, פאַר װאָס ? 

--- איבער מײַן האַרצן איז אויך דורכגעגאַנגען אַ ליבע-געוויטער. אין 
מײַן נשמה האָט אויך פון ייַנגלװײַז אָן געבושעוועט אַ ליבע-זאַװערוכע. און 
אויך דערפאַר, װאָס איך בין געבוירן געװאָרן בײַם וועג אונטער דער סטירטע 
שטרוי און יצחק באָיאַר האָט געגעבן דער פּויערטע זײַן טלית מיך אײַנוויק- 
לען... און אויך דערפאַר, װאָס מײַן טאַטע שמריה האָט אויפן מלחמה-פעלד, 
בײַ זײַן שווערער גסיסה, געשריען צו דער לבנה: מ-שי-ח!. און אויך 
דערפאַר, װאָס מ'האָט מײַן מאַמע לעבעדיקערהייט באַגראָבן אין דער ערד 
און דרײַ יאָר נאָך אַנאַנד בין איך אַרומגעגאַנגען איבער די וועלדער און 
גערופן מאַ-מע! 

-- דניאלקע, דו װוועסט דעם גרויסן נסיון אויסשטיין. ווער ס'טראָגט אַזאַ 
נעכטן אין זײַן נשמה, דער ועט אַלצדינג בײַקומען... דו האָסט כּוחות צו 
גיין קעגן דעם שטראָם. די לעצטע צײַט ביסטו שוין געגאַנגען איבער דײַנע 
כּוחות. נאָר דאָרטן, דניאלקע, העכער, איבער די כּוחות, דאָרטן געפינט 

זיך דער קװאַל פון גרויסן און ריינעם לעבן.. אָבער דאָך, דאָך, דאָך, פאַר 
װאָס האָבן זיי דיך גענומען? 
-- ניט נאָר מיך, נאָר אויך מײַנע בילדער! אָט טאַקע פאַר זיי, פאַר די 
בילדער מײַנע, נעמט מען מיך. טאַקע דערפאַר װאָס איך דערצייל מיט פאַרבן 
וועגן די באָיאַרס פאַר די קומענדיקע דורות. 
| -- אויך די בילדער נעמען זיי צו? 
-- צוגענומען! אַחוץ די בילדער ,סטיסיעס חלום", וי זי פאָרט אַרײַן 
מיטן שפּאַק אינעם פאַרנאַכטיקן אָנגעגליטן װאַלד און געפינט דאָרטן נחומקען 
אונטער דער יאָדלע... און אויך דעם לײַװנט, װוּ סטיסיע לייגט אַרײַן איר 
געהרגעט קינד אין אָרון-קודש. איין בילד האָבן זיי אַליין איבערגעלאָזט, 
--- אַװועלכן ? 
-- מײַן באַגעגעניש מיט שיפרהן אין װאַלד. דאָרטן האָב איך זיך דאָך. 
מיט איר באַקענט. גראָד אָט דעם לײַװונט האָבן זיי אָפּגעװאָרפן אין אַ זײַט. 
--- און ווער האָט זיי ניט געלאָזט נעמען ;סטיסיעס חלום" ? 
-- טאַקע זי אַליין, סטיסיע. 
--- פון װאַנען האָט זיך פּלוצלינג אַהער גענומען סטיסיע? --- פרעגט 
איווע שוין ניט אַזױ פון חידוש, וי פון פאַרלוירנקייט, װאָס אין אָט דער-אָ 
נאַכט קאָן זיך אַלצדינג טרעפן און פאַרלויפן. אַלע גרענעצן און מחיצות : 
פון מעגלעך- און אוממעגלעכקייטן ווערן אָפּגעראַמט און צעבראָכן. --- סטי- 
סיע ? -- פרעגט זי איבער -- סטיסיע איז געקומען צו דאָלין ? 
--- געקומען, יאָ, סטיסיע איז געקומען! -- הערט זיך אין זײַן קול 
באַגײַסטערונג. --- זי איז געקומען אַ פאַרװײיעטע,.. אַװועקגעשטעלט אויפן טיש 
דעם פאַרשנייטן קויש און גלײַך דערקלערט : בײַ נאַכט האָט זי געזען אַ חלום, 
דער עלטער-זיידע, זרחל, האָט זיך צו איר באַוויזן און געזאָגט: ,פאָר, 
סטיסיע, אין שטאָט אַרײַן, צו דאָלין". 
-- און דער עלטער-זיידע, זרחל, גייט נאָך אַלץ צו איר צו חלום ?: 
און סטיסיע גלייבט נאָך אַלץ אין חלומות 1 
-- וי נאָר, דערציילט זי, דער זקן האָט גענומען דעם שטעקן און איז 
אַרױס פון שטוב, אַזױ איז זי אויפגעשטאַנען און איז אַװעקגעפאָרן אין שטאָט. 
אַרײַן צו מיר און צו דאָלין... און זי האָט ניט פאַרשפּעטיקט. זי איז געקומען 


212 עלי שעכטמאַן 


צו דער צײַט! זי האָט נאָך ניט באַװיזן זיך אױיסטאָן, וי דאָלין האָבן אַ נעם 
געטאָן די ווייען. האָבן מיר תּיכֹּף אַרוסגערופן די גיכע הילף און זי אָפּגעפירט 
אין קימפּעטאָריןישפּיטאָל, אַז איך האָב זיך אומגעקערט אַהיים נאָר מיט אירע 
זאַכן, האָט עפַּעס אַ מאָדנע שרעק מיך באַפאַלן. 

דער שניי פון די אויסגעשיינט-װײַטע הייכן פאַלט אַלץ געדיכטער, שיט 
און פאַרשיט װאָס װײַטער אַלץ שטאַרקער די גאַסן און דער שװאַרצער 
תּפיסה-קאַסטן בײַ די באַרג-אַרופן בלײַבט שוין גאָר שטיין. אויך די 
אָנגעטאָנענע קייטן אויף די רעדער העלפן ניט: זיי דרייען זיך, די רעדער, 
אין די שנייען אויף איין אָרט און דער מאָטאָר רוישט אויף טויב צו וערן. 
דער קאַסטן וויגט, װאַקלט, טרייסלט און װאַרפט די אַסירים אין אַלע זײַטן 
און יענער, דער פאַרביטענער, קלאַפּט מיט די לעצטע כּוחות אין ווענטל און 
כליפּעט : ,בראַטצי, ברידערלעך, איך בין דאָך ניט גריגאָריעװו, כ'בין דאָך 
גריגאָרענקאָ... גריגאָריעװו איז מײַן שכן... ברידערלעך, איך האָב דרי קליינע 
קינדער, כ'בין דאָך, ברידערלעך, אַ סטאַכאַנאָװעץ?:. 

ערגעץ נאָענט רוישט אַ טראַקטאָר, צי אַ טאַנק, װאָס קומט נעמען דעם 
, שװואַרצן װאָראָן" אויפן בוקסיר, װײַל די אויפגעוועקטע פון די אַרומיקע 
גאַסן, פון די בעטן אַרוױסגעשלעפּטע דװאָרניקעס, קאָנען מיט זייערע היל" 
צערנע לאָפּעטעס קיין סך ניט אױפּטאָן --- דער שנייפאַל איז אַ געדיכטער, 
אַ פּײַכטער, אַן ערב"פרילינגדיק שווערער... און דאָך, ניט געקוקט אויפן 
קלאַפּן און רוישן, פרעגט בײַ איר דניאל: 

--- איווע, װאָס וועט זײַן מיט דאָלין ? האָבן דאָס ערשטע קינד איז זייער 
שווער ? 

-- בי אַזאַ נסיון, דאַני, טאָר מען ועגן זיך ניט טראַכטן! אויב דו 
טרעטסט איבער דעם שוועל פון דער טורמע מיט אַ שרעק פאַר זיך, אָדער 
פאַרן לעבן פון דײַנע נאָענטע, װעסטו ניט אויסשטיין.. דו וועסט גלײַך 
צעבראָכן ווערן. דאָלי װעט האָבן דאָס קינד וי ס'האָבן אַלע וװוײַבער, און 
סטיסיע װעט צונעמען דאָלין מיטן קינד צו זיך אין דאָרף אַרײַן. סטיסיצ 
גייט אויך איבער אירע כּוחות... האָט טאַקע סטיסיע ניט געגעבן זיי איר 
חלום ? 

-- ניין, זי האָט פאַרשטעלט מיט איר גוף די בילדער. איר פּנים איז דאָ 

געװאָרן װוי אויפן לײַװנט בעת זי שטייט אָנגעכאַפּט מיט ביידע הענט פאַר 
די טירלעך פונעם אָרן-קודש. די בילדער זײַנען מײַנע, האָט זי זיי געזאָגט 
מיט אַ געװאָרגענעם קול, איך האָב פאַר זיי באַצאָלט... איך האָב אויף דעם 
אַ דאָקומענט. 

-- ווער האָט דיר אונטערגעשריבן דאָס פּאַפּירל? 

--- דער פאָרזיצער פון וערבינקער דאָרפסראַט. 

-- און ווער איז דאָרטן דער פאָרזיצער ? 

--- איך, סטיסיע באָיאַר... אַ מיטגליד פון פּאַרטײ פונעם פיר און צװאַנ" 
ציקסטן יאָר. פון דעם לענינישן פּריזיו.., 

-- דאַני, פרעגט אים שוין איווע מיט התפּעלות, און זיי האָבן די בילדער 
ניט גענומעןן? 

-- גיין ! סטיסיע האָט זיי אויך ניט געװאָלט געבן מײַן ניט-פאַרענדיקטן 
לײַוונט, װוּ יצחק באָיאַר מיטן לעמפּל אין דער אויפגעהויבענער האַנט באַי 
געגנט זיך מיט חרותן אויפן שוועל פון דער אַלטער קרעטשמע.. נאָר דאָ 
האָבן זיי פּשוט אַרױסגעריסן דעם לײַװנט פון סטיסיעס הענט. װוּהין, איווע, 
פירן זיי אונדז מיטן טאַנק, צו דער ענקאַוועדע, צי אויף לוקיאָנאָקע ? 

-- װאָס איז דאָ דער אונטערשייד ? סײַ דאָ, סײַ דאָרטן, זײַנען שטאַרק 
טויבע ווענט. קיין שטראַל און קיין שטערן פאַלט קיין מאָל אַהין ניט אַרײַן. 
דאָרטן דאַרף מען גיין איבער די כּוחות. דניאל, דאָרטן דאַרף דאָס װײַטע 
זיַין טײַערער פון דאָס נאָענטע !.. 


חֹ 


און דאָרטן, פאַר זײַן אַרױסגײן פון שטוב, פאַר זײַן אַרײַן אין דעם 
ערב-פרילינגדיקן שנייפאַל, האָט ער זיך פּלוצעם און מיט אַ מאָל אויס- 
געדרייט צו איר, דגיאל, דער מומע ליבעס זון, שטאַרק זי אַרומגענומען -- 
זײַנע פינגער האָבן אָכער געציטערט אויף אירע אַקסלען, און אַ קוק געגעבן 
אויף איר, אויף סטיסיען, וי אין יענעם פאַרנאַכט אין װאַלד, נאָכן פאַרבײַפאָרן 
יענעם אָרט, בײַ די באָליאַרקער זומפּן, װוּ זי האָט אַ מאָל איר גרויסן חלום, 
נחומקען, אונטער דער יאָדלע, אַ פאַרװייעטן מיט זאַמד, געפונען ליגן. 

און גראָד דעמאָלטן און דאָרטן, בײַ די באָליאַרקער זומפּן, האָט זי שוין 
מער ניט געװאָלט קלערן און װײַטער ניט געקאָנט טראַכטן פון וועגן דעם 
אונטערשייד פון זייערע יאָרן -- אים, דניאלקען, איז דעמאָלטן געװאָרן איין 
און צװאַנציק, און איר, סטיסיען, שוין זיבן און דרײַסיק... און אויך די בושה 
פאַר דער וועלט האָט זי דעמאָלטן פון זיך אָפּגעשטױסן און אַפילו מיט צאָרן 
אָפּגעװאָרפן, װײַל ניט נאָר זײַן ליבע צו איר, זײַן תּמידיקע גרייטקייט אין 
איטלעכער רגע פון מעת-לעת, אין יעדער צײַט פון יאָר, קומען און שטעלן 
זײַן לעבן אין קאָן, ניט נאָר אָט די, פון קליינערהייט, ליבשאַפט זיינע -- 
זי װעט דאָך קיין מאָל ניט קאָנען פאַרגעסן װי ער, דניאלקע, דער דרײיַצן- 
יאָריקער, איז איינער אַלין געקומען צו לויפן צו איר אין יענער נאַכט 
צום גלחס שטוב, צום נעסט פון די באַנדיטן.. נאָר דער עיקר, איר ליבע 
צו אים. און אויך די מורא פאַר דער עלנטקייט, װאָס װערט אַלץ װײַטער 
געדיכטער, -- די עלנטקייט לייגט זיך איר אויפן האַרצן וי אַ פאַרשטיי- 
נערטע טרער; איר שיינקייט װעט גיך אָנהייבן צו לעשן זיך, און יענער 
פּסק-דין, װאָס אָלעס לעװאַדע האָט אויף איר אין יענעם פאַרטאָג אַרױסגע- 
טראָגן : ,זאָל זי גיין, זאָל זי לעבן אָן חלומות, אָן טרוימען, זאָל זי לעבן אין 
טרויער"... אָט יענער פּסק-דין קאָן דאָך טאַקע, חלילה, מקוים װערן! האָט 

זי ניט געװאָלט און ניט געקאָנט דערלאָזן, סטיסיע באָיאַר, אַז איר ליבע זאָל 
איבערגעברענט ווערן און אַז לעװואַדעס מישפּט און גזר-דין זאָל האַפט און 
תקומה האָבן. און נאָך מער : טאַקע דאָרטן, בײַ די באָליאַרקער זומפּן, האָבן 
יענע פאַרקוילטע ביינער פון איר גרויסן חלום, װאָס זי האָט אין איר װײַסן 
פאַרטעך אײַנגעװיקלט און אין איינעם מיטן געהרגעטן קינד אין קבר אַרײַג- 
געלייגט, טאַקע זיי, יענע פאַרקוילטע ביינער, האָבן אין די נעכט צו איר 
גערופן און איר געהייסן מער און װײַטער ניט אַרומגיין אין טרויער און 
אויפשטעלן אַ נײַעם דור ! און דעם װײַטערדיקן דור, האָט זי געװווסט, סטיסיע, 
איז איר באַשערט צו אויפשטעלן נאָר מיט אים, מיט דער מומע ליבעס זון, 
מיט דניאלן, | 

שוין דאָרטן, שוין פאַרן אַרויספירן אים פון שטוב, האָט ער זיך פּלוצעם 
און מיט אַ מאָל אויסגעדרייט צו איר, דניאל, דער מומע ליבעס זון, שטאַרק 
זי אַרומגענומען -- זיינע פינגער האָבן אים אָבער געציטערט אויף אירע 
אַקסלען, אַ קוק געגעבן אויף איר וי אין יענעם פאַרנאַכט אין װאַלד, נאָכן 
פאַרבײַפאָרן פון די באָליאַרקער זומפּן, און געזאָגט צו איר: 

-- דו ביסט געווען דאָס ריינסטע און דאָס שענסטע אין מײַן לעבן! -- 
ער האָט געװאָלט נאָך עפּעס זאָגן, נאָר זיי האָבן אים פון שטוב אַרױסגע- 
שטופּט. פאַר זײַן אַריבערטרעטן דעם שוועל און פאַר זײַן אַרײַנפאַלן אין דער 
שניי-שיטנדיקער נאַכט, האָט זי נאָך געהערט פון אים, פון דניאלן, נאָך איין 
װאָרט: ,זרחל", אַ פּנים אַז ער האָט איר געװאָלט עפּעס-װאָס אָנזאָגן וועגן 
זייער קינד... און די טיר איז שטיל, אומברחמנותדיק-חוצפּהדיק שטיל 
פאַרמאַכט געװאָרן. 

פון אָט דעם אומפאַרשעמט-איידעלן פאַרמאַכן די טיר, און אפשר גאָר 
פון איר פּלוצעמדיקן אויסלעשן די שײַן -- זי װועט קיין מאָל ניט קאַָנען 
דערקלערן צוליב װאָס און פאַר װאָס האָט זי נאָכן צונעמען דניאלן מיט זײַנע 
געמעל-לײייוונטן באַדאַרפט די ליכט אין שטוב אויסלעשן? נאָר אין אָט דער 
שטיל-פינצטערקייט ווערט זי מיט אַ מאָל איינגעבויגן ביז צו דער ערד, 
וי אויף שוין מער ניט קאָנען זיך אױיסגלײיכן. אָבער דאָך, טאַקע אײַנגע- 
בויגענערהייט, באַלד אָפּגעשפּרונגען פון דער טיר, װוי פונעם סוף פון איר 
וועלט, און גענומען פון איין פענצטער צום צוייטן לויפן, געװאָלט צו אַ 

װוינקל-טאַפליע צופאַלן, -- אפשר װעט זי כאָטשבי נאָך איין מאָל אים, 
דניאלן, קאָנען זען... האָט זי אויף דעם אַ סך כּוחות געפּטרט און אַז זי איז 
שוין יאָ צום ווינקלשויב מיטן רעכטן אויג צוגעפאַלן, האָבן זיך אין דער שײַן 
פון די בײַנאַכטיקע גאַסן-לאַמטערנס ווילד געדרייט און געפּלאַנטערט גע 
דיכטע רויטלעכע שנייען, װי פריש-פאַרבלוטיקטע פעדערן. 

דערנאָך, און אויך בײַ אָט דער שײַן פון די פאַרבלוטיקטע שנייען 
געפינט זי זיך ליגן אויפן פּאָל אין דעם אָנװאַלגער און איבערקערעניש, 
צוישן דעם איבערגעװאָרפן און איבערגעשטעלטן, אין דעם איבערגעקערטן 
און צעריעטן : דערצו נאָך ליגט זי לעם עפּעס אַ געדיכט-קלעפּיקס, לעם אַ 
שאַרף ריחותדיקס, לעם אַ שטאַרק פילקאָליר-פינקלדיקס, --- אַ פּנים, אַז ביי 
איר פאַלן האָט זי איגערגעקערט דעם סלוי װוּהין יענע האָבן דניאלס פאַרבן 
צונויפגעגאָסן און מיט אַ שטעקל אויסגעמישט, 

און זי הערט אויך וי ערגעץ גאָר נאָענט פון איר זינגט מען שטיל, 
וי עמעצער װאָלט זיך אַליין געװאָלט פאַרוויגן, אָדער געװאָלט פאַרטרײיבן 
פון זיך אַן אָנגעפאַלענעם ייָאוש. וויל זי עפענען די אויגן און קאָן ניט: 
זי געפינט זיך אין אַזאַ אָפּגעשװאַכטקײט, אין אַזאַ הינערפּלעט, אין אַזאַ מין 
געליימטקייט, וי פּרילישעט געװאָרן פון אַן אָבוך איבערן קאָפּ; דערצו נאָך 
פאַרשלאָגט איר די ראיה יענע שײַן פון די פאַרבלוטיקטע שנייען, און אויך 
פאַרבלענדן זי די פאַרבן-פינקלען אַנטקעגן דער לבנה, װאָס האָט פון ערגעץ- 
װוּ פאַרבלאָנקעט אַהער און וויל פון מיד-און-פאַרמאַטערטקײט זיך צושפּאַרן 
בײַם פענצטער. 

און אפשר חלומט זיך איר דער ניגון אויך ? און אפשר האָט זיך איר גאָר 
- קיין מאָל גאָרנישט געחלומט... אפשר האָט זיך איר דער הונדערט-דרייצן" 
יאָריקער זיידע אויך קיין מאָל ניט געחלומט? אפשר האָט זי אים, דעם 
עלטער-זיידן, אַליין גאָר אויסגעדאַכט-און:אױיסגעטראַכט? אפשר האָט ער 
זי גאָר קיין מאָל צו די באָליאַרקער זומפּן ניט געשיקט ? אפשר איז זי אויך 
איצט גאָר אַליין געפאָרן, אָן אַ שום חלום, אין שטאָט אַרײַן, צו דער מומע 
ליבעס זון, צו דניאלן, צום טאַטן פון איר קינד... אָבער ניט נאָר דעם ניגוך, 
נאָר שוין אויך די װערטער הערט זי: 

אַ דאָמינע אין איינע צוויי הענט, 
די שפּיל איז מיר באַקענט 

איך שפּיל דעם גאַנצן לעבן אַלײן, 
און זוך װוּ צו שטעלן דעם שטיין.. 


שטאַרקט זי זיך, סטיסיע, און דערמאָנט זיך אַפילו װאָס און וי אַזױ 
ס'האָט אַלץ, בײַ איר אָנקומען אַהער, געטראָפן און זיך פאַרלאָפן : װוי נאָר 
זי איז אין שטוב אַרײַן, ניט באַװיזן נאָך צו אָפּטרײסלען פון זיך דעם שניי, 
האָט זי גלײַך באַדאַרפט העלפן דניאלן, װאָס האָט זיך שטאַרק פאַרלוירן, 
אָפּפירן זײַן יונג װײַבל, דאָלין, צום קימפּעטאָרין-שפּיטאָל; דערנאָך, שוין 
נאָכן אומקערן זיך פון דאָרטן, -- ביידע זײַנען געזעסן בײַם טיש, איינער 
קעגן אַנדערן, שװײַגנדיקע, אויפגערעגט-פאַרפלאַמטע און מיט אומגעדולדי- 
קייט געװאַרט אויפן קלונג, אַז דאָלי האָט שוין געהאָט... זי, סטיסיע, האָט ניט 
געװאָלט אַז דאָלי זאָל האָבן אַ זון. זאָל דניאל האָבן אַ זון נאָר פון איר, 
פון סטיסיען. נאָר איר זון, זרחלען. האָט מען טאַקע אָנגעקלונגען, אָבער ניט 
אין טעלעפאָן, נאָר אין טיר, און ס'זײַנען אַרײַן יענע. אויך דערמאָנט זי זיך, 
סטיסיע, וי נאָכן צונעמען דניאלן איז זי אַן אײַנגעבויגענע פון איין פענצטער 
צום צווייטן געלאָפן און געװאָלט דניאלקען נאָך איין מאָל, כאָטשבי זײַן שאָטן 
אויף דער ערד זען, נאָר אין דער שײַן פון די לאַמטערנס האָבן פאַרבלוטיקטע 
שנייען געוויכערט. דאָ איז זי, אַ פּנים, אין חלשות געפאַלן. 

עפנט זי די אויגן, סטיסיע, און וויל זען װער זינגט עס דאָ לעם איר 
מיט אַזאַ זיס און ביטערן קול? אָבער באַלד פאַרמאַכן זיך איר צוריק די אויגן 
און שוין ניט אַזױ פון אָפּגעשװאַכטקײט, שוין ניט פונעם שווערן חלשות-פאַלן, 
און אויך ניט װײַל יענע שאַרף-בליציקע קאַליריקייט שלאָגט אַזױ פון די 
אויסגעגאָסענע אײילפאַרבן אויף דעם ליכט פון דער פאַרװאָגלטער לבגה, 
נאָר פּשוט דערפאַר, װאָס בײַם עפענען די אויגן דערזעט זי בײַ איר צופוסנס, 
אויך אויף דער ערד, זיצן גבריאלן באָיאַר. דאָס פּעלצל איז אים אָנגעטאָן 
קאַפּױער --- מיטן פוטער אַרױף, אָן אַ היטל, מיט אַ צעשויבערטן קאָפּ האָר 
און מיט דעם גרויסן ליולקע-ציבעק אין דער ברייטער באָרד. 

יענער, גבריאל באָיאַר, איז דאָך שוין פון לאַנג אַרױיס פון איר לעבן 


218 עלי שעכטמאן 


אַפילו פון איר זכּרון. ער איז דער איינציקער פון די אַװעקגעגאַנגענע, װאָס 
קומט איר ניט צו חלום. אויך נחומקע קומט ניט! אָבער נחומקע, ווייסט זי, 
סטיסיע, איז אין דער מומע ליבעס פלאַקערנדיקער שטוב פאַרברענט געװאָרן. 
פון נחומקען איז איר פאַרבליבן נאָר דער שאָטן זײַנער. פאַרקוילטע ביינער 
קאָנען אַפילו צו חלום ניט גיין! איין מאָל, איין-און-איינציק מאָל, האָט ער 
זיך יאָ, גבריאל, צו איר באַװיזן : נאָכן ברענגען אים צו קבורה. טאַקע אין 
יענער ערשטער נאַכט פון זײַן חיבוט-הקבר, האָט ער זיך באַװויזן, גבריאל, 
אין דער טיר, מיט דעם ליולקע-ציבעק אין דער באָרד, און מיט דער 
אויפגעהויבענער האַק אין דער האַנט... 

און דאָ דערהערט זי וי דער טעלעפאָן קלינגט און יענער, גבריאל, 
װאָס איז נאָר װאָס ביַי איר צופוסנס געזעסן און מיט אַזאַ גאַל-פאַרביטערט- 
קייט און ייָאוש געזוכט אַן אָרט װוּהין צו שטעלן דעם שטיין, יענער, גבריאל, 
פרעגט שוין איבער אין טרײַבל מיט פרייד : 

--- אַ ייִנגל ? מײַן דאָלי האָט געהאַט אַ ייַנגל? פיר קילאָ מיט צוויי 
הונדערט צװאַנציק גראַם? בראַװאָ דאָלי, בראַװאָ, טאָכטער מײַנע, בראַ- 
וויסימאָ! וי אַן אַלטער ייַדישער כּלייזמר שפּיל איך איר אַ מזליטוב! 
און װוי פילט זי זיך, די געווינערין? נו, אַ דאַנק דעם גרויסן פאָטער פון די 
פעלקער... װאָס, זי װויל מ'זאָל איר צוטראָגן דעם טעלעפאָן ? זי וויל רעדן 
מיט דניאַלן ? ממ...ממ... ניין, דאָס רעדט ניט דאַני, ניין, ניט דניאל, ניין.. 
דניאלן האָט מען שוין אויך געשטעלט אונטער דער אַלפאַרבאַנדישער חופּה. 
װאָס זשע, איליאַ איליטש, איר האָט שוין גאָרניט דערקעגט מײַן קול ? ס'רעדט 
דאָך מיט אײַך עקיבא! יאָ, יאָ, עקיבא! האַל-לאָ! האַל-לאָ! איליאַ איליטש, 
האַל-לאָ! וער רעדט עס מיט מיר, אַ שוועסטער ? און װוּ איז דער פּראָפעסאָר 
רמז? האַ ? װאָס ? דרײַ מאַקינטאָשן... האַללאָ! האַל-לאָ! הללו-יה! הללויה... 
יהללוך סלה! אשרי העם שככה לו... דרײַ מאַקינטאָשן... אַ דאָמינע אין איינע 
צוויי הענט, די שפּיל איז מיר באַקענט! 

עקיבא לייגט אַװעק דאָס טרײַבל און נעמט, װוי דער טאַטע זײַנער, קלאַפּן 
מיט דעם ליולקע-ציבעק אין טיש : -- האָט מען שוין, הייסט עס, צוגענומען 
אויך אים, איליאַ איליטשן ? --- פרעגט ער בי סטיסיען, װאָס הייבט זיך אויף 
פון דער ערד. --- אָבער װאָס איז זיך דאָ פאַראַן צו חידושן ? אין סמערדיאַ- 

קאָווס קיניגרײַיך װועט אין גיכן גאָר ניט בלײַבן קיין חידוש.. אַלץ װאָס 
ס'וועט דאָ פאָרקומען װעט ווערן געוויינטלעכס, אַפילן װאָכעדיק, 

--- זע איך אַז דער שניי װצט שוין שיטן און שיטן, -- רעדט עקיבא 
װײַטער צו סטיסיען, וי ער װאָלט מאַריך-זײַן אַן איבערגעשלאָגענעם שמועס. 
--- האָב איך געזאָגט אַבושן, און אויך מיַינע מתים, אַ גוטע נאַכט, איבערגע- 
קערט מײַן פּעלצל מיטן פוטער אַרוף, און זיך געלאָזט גיין אונטערן שניי 
צו דאָלין. אויב כ'האָב ניט פאַרלוירן אינעם שניי די װאָלינקעס, איז עס טאַקע 
נאָר אַ גס מן השמים. דאָרטן, אין די הימלען, האָב איך גרויסע זכות-אָבות, 
דערפאַר האָב איך דאָ, אויף דער ערד, אַ פּאַספּאָרט װוּ איך בין צוגעשריבן 
צום טהרה-שטיבל, 

סטיסיע שטייט צװוישן דעם אָנגעװאַלגערטן און צעװאָרפנס און שלאָגט 
אים ניט איבער: אין עקיבאס קול הערט זי גרויסע פרייד, --- די טאָכטער 
האָט בשלום געהאַט, דערצו נאָך אַ ייִנגל. ער, עקיבא, איז געװאָרן אַ זיידע, 
אָבער אין זײַן קול הערט זיך נאָך אַ גרעסערער טרויער, שוין פּשוט אַ ייָאוש: 
ער זעט דאָך,. עקיבא, לויט דער איבערגעקערטער שטוב, אַז זײַן איידעם, 
דניאל, איז שוין ניטאָ. 

-- אָבער פריער, פאַרן גיין צו דאָלין, האָב איך אַראָפּגעקערעװעט צו 
איווען. עפּעס האָט מיך אַ טראָג געטאָן אַהין-צו. איוועס טיר האָב איך געטראָפן 
פּאַרגאָסן מיט טריװואַקס און פאַרשטעמפּלט מיטן הייליקן סערפ און האַמער... 
בײַ דער זײַט איז אויף די קני געשטאַנען די מאָנאַשקע מיט אַזאַ רויטן פּנים, 
וי די גאַנצע חרפּה פון דער וועלט װאָלט אין איר אַרײַן. זי האָט געװאָרפן 
אויף מיר נאָר איין בליק און װײַטער געצלמט גיך-גיך דעם סערפ און האַמעױ, 
וי געװאָלט פאַרטרײַבן דעם שׂטן... דערפאַר האָב איך דאָ געטראָפן די טיר 
ניט פאַרשלאָסן. איך גיי אַרײַן און אין שטוב איז ליכטיק פון דער לבנה, װאָס 
איז אַרײַנגעפאַלן אין דעם איבערגעקערטן סלוי מיט פאַרבן. איך האָב נאָך 
אויף מײין לעבן ניט געזען אַזאַ װווּנדערלעכע, אַזאַ פאַנטאַסטישע שפּיל פון 
קאָלירן... אַ סימפאָניע פון קאָלירן ! בעטהאַװענס דריטע סימפאָניע אין קאַ- 
לירן. און אין שטוב איז אַלץ צעװאָרפן און צעקידעט, װי אין גן-עדן נאָכן 
אַרױסטרײַבן די בעלי-בתים, אָדמען און חוהן. ווייס איך שוין װאָס דאָס 
הייסט. אַ דאָמינע אין איינע צוויי הענט, די שפּיל איז מיר באַקענט! סמער- 

דיאַקאָוו דער צווייטער האָט שוין אוױיסגעגראָבן אַזאַ גרוב, אַז וויפל מ'זאָל 
אין איר ניט וװאַרפן, װעט מען זי ניט קאָנען אָנפילן. אויף צו פאַרפולן 
סמערדיאַקאָווס גרוב װעט מען דאַרפן אַהין אַרײַנװאַרפן גאַנצע פעלקער... 
לויפט דער פערד, ציטערט די ערד און פון די אויגן שפּריצט בײַ אַלעמען 
פונקען פּחד ! מיט די פאַרבן מאָלט די לבנה, און דעם קינסטלער דרייט מען 
דאָרטן אויס, אין קעלער, די פינגער פון די הענט. 

-- לאַנג בין אין געלעגן אין אָט דעם נאַרישן חלשות ? -- שלאָגט זי אים 
דאָ שוין איבער, --- כ'מיין, אַז ניט מער וי אַ האַלבע שעה. צוליב װאָס האָט 
איר זיך פאַרלאָזט די באָרד ? אַז כ'האָב געעפנט די אויגן און אײַך דערזען 
בײַי מײַן צופוסנס... 

-- האָט איר געמיינט אַז איר זײַט רות די מואבערין און איך בין פון 
אלימלכס משפּחה, אײַער שוויגערס װײַטער און רײַכער קרוב בועז? 

-- אַז איך האָכ אײַך דערזען אין אָט דער-אָ באָרד בײַ דער, וי איר 
זאָגט, פאַנטאַסטישעױ שײַן, האָב איך געװאָלט אָנהייבן שרײַען פון שרעק: 
נו, גבריאל באָיאַר איז געקומען פון יענער וועלט... האָט אײַער דאָלי געהאַט 
אַ ייִנגל? וי אַזױ גיט מען עס צו וויסן דניאלן? װאָס, פרעג איך, האָבן 
פּלוצלינג אײַערע אויגן. אָנגעהויבן גלאַנצן אויף מיר, וי אָט די פאַרבן אויפן 
פּאָל? ניט אײַער דאָלי איז דאָ שולדיק געווען... מײַנע יאָרן ! דער אונטערשייד 
צווישן מיינע און דניאלקעס יאָרן איז דאָך מיט דער צײַט ניט קלענער 
געװאָרן. נאָר מיינט ניט, אַז דניאל איז חלילה אַװעק פון מיר, װײַל כ'בין 
געווען עלטער פון אים אויף אָכצן יאָר... ניין ! כ'ווייס, אַז ניין ! ניט דערפאַר... 
ער האָט פריַער גאָר אָפּגעלאַכט פון אײַער דאָלין. איר טאַנצן אין , לעבעדי- 
נאיע אָזיעראָ" האָט אים אויף אַ האָר ניט פאַרכּישופט, פאַרקערט. אָבער 
שפּעטער, אין צוויי יאָר אַרום, האָט ער זיך אין איר פאַרליבט, אין אײַער 
דאָלין... און דניאל קאָן ליב האָבן. פאַר זײַן ליבע קאָן דאַני גיין אויפן טויט! 
שוין בײַ דרײַצן יאָר איז ער געלאָפן צו מיר קיין מאָהילני; געלאָפן אין יענער 
נאַכט, נאָכן פּאָגראָם. דעמאָלט איז אויך געפאַלן אַזאַ געדיכטער שניי. ער איז 
געלאָפן אינעם נעסט פון די באַנדיטן, צו זיראַ-זירקאָן און צו אָלעס לעװואַדאַ... 
אַז כ'האָב דערזען וי די באַנדיטן פירן אים אַרײַן, דניאלקען, האָב איך שוין 
דעמאָלטן און שוין דאָרטן דערפילט, שוין אַפּילו געװוּסט אויף זיכער... 

און דאָ קערט זי אָפּ איר פּנים פון עקיבאס פאַרחידושט-בליאַסקענדיקע 
אויגן, און אויך דרייט זי זיך אָפּ פון דער לבנה-ליכט, און זאָגט װוי פאַר זיך 
אַלײן : 

-- אַ זעמדעלע פונעם ים קאָן מען ניט אַרױסשלעפן, אָבער אַ סוד פון 
דער נשמה קריכט אַליין אַרױס ! 

דערנאָך דרייט זי זיך ווידער אויס צו עקיבאן: 

-- װאָס זיצט איר וי אַ פויגל אָן פליגל? דער אַלטער יצחק באָיאַר 
פּאָרעט זיך דאָרטן מיט אַזאַ מין פויגל. איר זײַט שוין טאַקע קיין עין-הרע 
געװאָרן אַ זיידע, נאָר צינדט אָן די שיַן און לאָמיר זיך נעמען צונויפשטעלן 
און צונויפלייגן די זאַכן. װי פלעג זאָגן די מומע ליבע : אַז דער הימל דינט 
דיר פאַר אַ דאַך, איז שוין דער רעגן ניט שרעקלעך. 

-- איך זיץ און טראַכט, װאָס װעט איצטער זײַן מיט מײַן דאָלין און 
מיטן קינד ? 

--- װאָס דאַרף דען זײַן מיט דאָלין און מיטן קינד ? -- צינדט זי אַליין 
אָן די שײין. --- איך װעל צונעמען דאָלין מיטן קינד צו זיך, אין דאָרף אַרײַן ! 


ט 


סטיסיע איז אָבער אַהײמגעפאָרן אָן דאָלין, נאָר מיטן קינד, מיטן קימפּעט- 
עופעלע, װײַל יענע, די געװוינערין, װאָס האָט זיך אויף די פיס ניט געקאָנט 
שטעלן, נאָך אין פיבער, נאָך אין פאַרטראָגנקײט געווען, זי, דאָלין, האָט מען 
אויך אין מיטן דער נאַכט פון שפּיטאָל צוגענומען --- אויף אַ נאָסילקע אַרױס- 
געטראָגן. אַװדאי װאָלט מען אויך דאָס קינד, וי אַ פאַרדאָרבעניש און וי 
אַ נאָכװײיעניש גענומען צוזאַמען מיט דער מאַמען און ס'װאָלט אומגעקומען 
נאָך אויפן וועג צום קאַנצלאַגער, נאָר דאָ איז פאַרן קינד געשען אַ נס. באַלד 
נאָכן האָבן, טאַקע אין יענעם פּרימאָרגן, נאָך פאַר עקיבאס און סטיסיעס 
קומען, װאָס האָבן געװאָלט מיט אַלע מיטלען אויסבאַהאַלטן און ניט דערלאָזן 
צו דער קימפּעטאָרין די וויסטע בשׂורה, אָבער נאָך פאַר זייער קומען, האָט 
שוין דאָלי געװווסט, אַז בעת זי איז דאָ געגאַנגען צו קינד, האָט מען דאָרטן 
איר מאַן, איר דאַנין אַרעסטירט... און שוין צו פאַר נאַכט-צו איז זי געלעגן, 
דאָלי, אַ פאַרטראָגענע, די מילך אין ברוסט איז איר איבערגעברענט און 
אויסגעטריקנט געװאָרן --- האָט מען באַדאַרפט אָנהייבן האָדעװען דאָס קינד 
פונעם פלעשעלע מיט פרעמדער מילך. האָבן זיי,. עקיבא מיט סטיסיען, שוין 
געמוזט צונעמען דאָס ברעקעלע פונעם שפּיטאָל און דערמיט, דורך אָט דעם 
אומגליק-נס, איז דאָס קינד געראַטעװעט געװאָרן פון אומקום, 

און נאָר זי, סטיסיע באָיאַר, װאָס אַלץ גייט איר אין נצחון, און דאָס קומט 
בײַ איר ניט פון עקשנות, ניט פון אײַנגעשפּאַרטקײט, ניט פון װעלן זיך 
אױספּייַנען און אַרױסשטעלן, נאָר דאָס גייט בײַ איר פון דאַרפן אויספילן 
איר חוב ביזן סוף, ביזן לעצטן און מינדסטן פּינטל, -- טאַקע נאָר זי, סטיסיע, 
האָט געקאָנט שטעלן און נעמען אויף זיך אַזאַ אַחריות : אין יענע שנייפאַלן 
לאָזן זיך מיטן קימפּעט-עופעלע אין וועג אַרײַן. דערצו איז דאָס קינד געווען 
נאָך ניט מיט אַלעמען. אָבער פאַרהאַלטן זיך דאָרטן, אין שטאָט, װאָלט שוין 

געהייסן שפּרינגען פון פלאַם אין פּײַער אַרײַן. מ'האָט באַדאַרפט װאָס גיכער 
אַרויספירן און דערװײַטערן דאָס קינד פון פרעמדע און פון נײַגעריקע אויגן. 
און אויסגעשעפּט איז זי שוין געווען,. סטיסיע, וי אַ ברונעם נאָך אַ שׂרפה, 
און מיד איז זי געווען ביז צום אומפאַלן --- אַפּילו אַ פויגל האָט דאָך מאַזאָליעס - 
אונטער די פליגל ! 

זי האָט בי צײַטנס אויסגעריכט, באַזאָרגט און שוין גרייט געווען צו 
לאָזן זיך מיטן עופעלע אין וועג אַרײַן אָן פּחד, הגם שוין פאַרן פאָרן צו דניאלן 
האָט די ערד אויך געברענט אונטער אירע פיס: שוין געװוּסט, אַז די גרויע 
גאַבאַרדין-מאַקינטאָשן האָבן זי אין אַ שװואַרצן רעמל אַרײַנגעשטעלט. חרות, 
די טראָצקיסטקע, האָט דאָך איר, סטיסיען, געגעבן אַ מאָל די רעקאָמענדאַציע 
אין דער פּאַרטײ. דערצו נאָך, האָט זי, סטיסיע, דער פאָרזיצער פון דאָרפס- 
ראַט, זיך פּלוצלינג אויפגעהויבן און צו גאַסט אַװעקגעפאָרן. און ס'איז ערב 
דעם פרילינגדיקן אַקער, פאַרן פאַרזיי. אין איר דאָרף איז מען נאָך ניט 
גרייט אין פעלד אַרױסגײן. די שנייפאַלן זײַנען װאַרעמע, פײַכטע און טײַען 
אויף דער זון -- די ווערבעס שפּרײיטן שוין זייערע באַזילבערטע צװײַגן 
איבער די ערשטע לעבעדיקע װאַסערן, אין די וועלדער הערט זיך שוין דער 
שאָרך פון די זאַפטן אונטער דער קאָרע און צװישן די בערעזעס מורמלען 
די טעטרע-הענער און פּינטלען מיט די העל-רויטע ברעמען אויף דער זון, 
צו דער גרויסער האָרעפּאַשניצע פון דער וועלט, װאָס קלעטערט אַלץ העכער 
אין די הימלען אַרױף און גיסט פון דאָרטן מיט יעדן טאָג פון איר גאָלדענעם 
קרוג אַלץ מער און מער שיין און חיות אויף דער ערד, 

און די בריק איז דאָרטן, אין איר דאָרף, אויך ניט פאַרשטעלט און 
באַװאָרנט : בײַם טײַך-עפענען-זיך קאָנען די ערשטע קריעס אים אומװאַל- 
גערן און אַראָפּטראָגן, און דאָס קאָן דאָך איר, סטיסיען באָיאַר, שוין אַרײַנ- 
געשטעלט וערן אין יענעם שװאַרצן רעמל װי שעדיקערײַ און קאָנטער- 
רעװאָלוציע. דאָ װעט שוין אויך צולייגן זײײַן האַנט דער נײַער, דער ערשט 
אָנגעקומענער סעקרעטאַר, דער געפאַלענער פון די הויכע פענצטער פאַר 
איבערכאַפּן די מאָס, פאַר צו פיל תּאוות-עולם-הזה, פאַר. צו פיל להוטקייט, 
פאַר צו פיל השׂגות און דער עיקר, פאַר שוין גאָר פאַרגעסן דעם לא תחמוד 
אשת רעך... ער, אָט דער נײַער, דער שטיל-ריידנדיקער, דער בנימוסער, 

מיטן אייביקן שמייכל אין די פּוכקע בלאָנדע װאָנצעס, וועלנדיק זיך אויסקויפן 
און פאַרגלעטן, האָט שוין צוגעזאָגט ;אַרויספירן* דעם ואַיאָן אין די ,פאָר- 
געשריטנסטע"; פאַרזיכערט, אַז בײַ אים װועט מען ניט נאָר אויספיײן און 
איבערפילן, נאָר אויך דעריאָגן און ,שלאָגן רעקאָרדן". ער װוצט דאָ -- טאַקע 
לויט זײַנע שטילע וייד --- אַלעמען און אַלץ אויסלופטערן, אויסקלאַפּן און 
אויסטרייסלען, װײַל דער גרויסער סטאַלין לערנט: װאָס נעענטער צום קאָי 
מוניזם, אַלץ פאַרביסענער וערט דער קלאַסנקאַמף.. -- סטיסיע האָט זיך 
בײַ יענעם, בײַ דעם נײַעם סעקרעטאַר, קוים אָפּגעבעטן אויף איינע דרי 
טעג, און דאָ, װי אויף צו-להכעיס, --- יעדער שעה האָט זיך איר געשטעלט 
וי אַ װאַלד-גזלן אויפן װועג, האָט זי געמוזט זיך פאַרהאַלטן אין שטאָט אויף 
קנאַפּע צוויי װאָכן. 

און אַלץ, װאָס ס'האָט מיט איר און אַרום איר אין יענע טעג געטראָפן, 
איז פאַר איר וי אַ בייזער חלום געווען. שוין פריִער, נאָך איידער סמער- 
דיאַקאָוו דעם צווייטנס נאַכטלײַט האָבן אויף דער נאָסילקע אַרױסגעטראָגן 
די אין היץ-פאַרטראָגענע געווינערין, נאָך פריִער, שוין אין יענעם טאָג, 
טאַקע באַלד וי מ'האָט געבראַכט דאָס קימפּעט-עופעלע, און אפשר נאָך 
פריִער, שוין אויפן וועג פונעם שפּיטאָל אַהיים, טראָגנדיק דאָס קינד צווישן 
די נאָך ניט אָפּגעראַמטע הורבעס שניי אויף די גאַסן, שוין דאָרטן און דעמאָלט 
האָט זי דערפילט, סטיסיע, אַז עפּעס יל עקיבא זיך פון איר דערשלאָגן. 

אין שטוב שוין, נאָר װאָס אַװעקגעלײגט דאָס קינד אויפן בעט, בלײַבט 
ער מיט אַ מאָל שטיין, עקיבא, פאַרן לײַװנט װווּ ס'איז אָנגעמאָלט זי, סטיסיע, 
בײַם אָפענעם אָרוןיקודש, אָנגעכאַפּט מיט ביידע הענט פאַר די טירלעך און 
אַ רויכיק-רויטלעכע שײַן פון די דרײַ ליכט אויפן שטענדער פאַלט אויפן 
קינדס פאַרבלוטיקטן פּנים צווישן די צוויי ספר-תּורות. 

-- סטיסיע, --- טוט ער זי פּלוצלינג אַ פרעג, -- סטיסיע, האָט איר טאַקע 
דענצמאָל געגלייבט אַז דער װאָס לעבט אייביק װעט אײַך מחיה-מתים זײַן 
אײַער געהרגעט קינד ? 

-- יאָ! כ'האָב געגלייבט מיטן גאַנצן האַרצן! װאָס פאַר אַ װערט האָט 
עס דען געקאָנט האָבן פאַרן באַשעפער פון דער וועלט ? וועלטן, גאַנצע וועלטן 
מיט אַזױ פיל לעבן האָט ער יאָ געקאַנט באַשאַפן, און מײַן געהרגעט קינד... 

-- אָבער דערנאָך, שוין דערנאָך, סטיסיע, שוין נאָכן אָרון-קודש, נאָך 
דעם ? -- כאַפּט ער זי אָן פאַרן אַרבל -- נאָכן אָרון:קודש האָט איר נאָך אויך 
געגלייבט אין גאָט ? 

-- אַז כ'האָב געטראָגן זרחלען פון אָרון-קודש דורך די פינצטערע 
געסלעך מיט די אױיסגעקלאָפּטע פענצטער? אַז כ'האָב געטראָגן מײַן קינד 
אַרײינלײגן אין קבר לעם זײַן טאַטנס פאַרקוילטע ביינער? 

-- יאָ, סטיסיע, דעמאָלטן, גראָד דענסטמאָל ! 

-- דענסטמאָל 1 אַז יצחק האָט מיך געפרעגט : /סטיסיע, די טירלעך פון 
אָרון-קודש האָסטו פאַרמאַכט 7" דענסטמאָל האָב איך אים געענטפערט: 
ניטאָ דאָרטן, ר' יצחק, װאָס צו פאָרמאַכן. דאָרטן איז פּוסט! 

-- און דערפאַר, סטיסיע, דערפאַר זײַט איר אַרײַנגעטראָטן אין דער 
פּאַרטײי? --- ציט ער זי אין אַ מאָדנער אויפגערעגטקייט פאַרן אַרבל. -- 
דערפאַר טאַקע װאָס דאָרטן איז פּוסט ? דערפּאַר טאַקע ? 

--- אין דער פּאַרטײ בין איך אַרײַן איבער זיראַ-זירקאָן און דערעיקרשט 
איבער אים, איבערן לײַטישן קאַליקע, איבער אָלעס לעװאַדען, װאָס האָט מיך 
אָפּגעלאָזן מיט די ווערטער : , זאָל זי גיין, זי װעט פון אונדז ניט אַװעקגיין". 
אָט דער גזר-דין האָט מיר געטריבן צו דער פּאַרטײ. אין דער פּאַרטײ האָב 
איך געזען אַ שטיינערנע װאַנט קעגן פּאָגראָמען, קעגן װויסטעניש און אַכזריות, 
קעגן זשיד-כאַלאַמיד, קעגן ייַדישער עלנטקייט און אָפּגעפרעמדטקייט. מיט 
איין װאָרט, קעגן דער ביטערער ייִדן-שׂינאה פונעם צאַרישן רוסלאַנד. איך 
האָב געװאָלט, אויב שוין ניט מיט מײַן קינד... 

--- אָבער אין גאָט, --- שלאָגט ער איר ווידער איבער און טוט זיך אַ װאָרף 
צום אייניקל, צום קימפּעטקינד, װאָס האָט אָנגעהויבן וויינען. --- אין גאָט, סטי- 
סיע, אין גאָט האָט איר שוין מער ניט געגלייבט? אָט װאָס כ'וויל פון אײַך הערן! 

זי קאָן ניט אויפכאַפּן, סטיסיע, דעם גאַנצן תּמצית, דעם יאָדער, דעם 
קליאָק פון עקיבאס אויפגערעגטקייט. אין אַזאַ צושטאַנד זעט זי אים צום 
ערשטן מאָל דאָ. ער נעמט דאָס וויינענדיקע קינד מיט דעם קישן אויף די 
הענט, האָפּסלט פון װאַנט צו װאַנט און פרעגט בײַ איר נאָך אַ מאָל: 

-- אָבער אין גאָט, וויל איך וויסן, האָט איר שוין מער ניט געגלייבט? 
אָט װאָס איך וויל פון אייך הערן! 

-- אייגנטלעך, --- פרעגט זי אים שוין מיט פאַרדראָס, -- אייגנטלעך, 
זאָגט מיר, װאָס גייט עס אײַך אַזױ אין דער גאַל אַרײַן, צי איך גלייב יאָ, 
צי איך גלייב ניט ? איר זײַט דאָך ניט דער גלח און איך בין ניט פּאַראַסקאַ, 
װאָס בין געקומען אין קלויסטער זיך מתוודה-זײַן פאַר אײַך ? לייגט אַװעק 
דאָס קינד, העצקעט עס ניט. מ'דאַרף עס איבערוויקלען. פאַרקאָכט בעסער 
אַ קאַסטרולקע װאַסער, מ'דאַרף אָנװאַרעמען אַ פלעשעלע מילך. שוין צײַט 
האָדעווען דאָס קינד. װאָס שטייט איר ? 

נאָר ער שטייט און קוקט אויף איר שאַרף פון אונטער די ברעמען. פון 
זײַן האַלטן דאָס וויינענדיקע אייניקל אין איינעם מיט דעם גרויסן קישן 
אויף די אויסגעשטרעקטע הענט, פון זײַן שאַרן מיטן רעכטן פוס איבערן 
דיל, װי דער טאַטע זײַנער, גבריאל באָיאַר, דער עיקר פון זײַן װואַרפן אַרױף 
און אַראָפּ מיט די װאַלדברעמען, ווערט איר קענטיק, סטיסיען, און פאַרן אויג 
אָפן : עפּעס וויל ער פון איר, עקיבא, און עפּעס אַזױנס, װאָס גייט אים אין 
לעבן אַרײַן. ער ווייסט אָבער ניט וי אַזױ, מיט וועלכע ווערטער און פון 
אַ וועלכער זײַט צוטרעטן צו איר, 

קאָן זי בשום-אופן ניט דערטראַכטן זיך און אָנשטױסן, װאָס אַזױנס קאָן 
ער, עקיבא, נאָך װעלן און נאָך דאַרפן פון איר ? אַז זי נעמט אויף דער 
ערשטער צײַט צו זיך דאָלין מיטן קינד, וועגן דעם האָט זי דאָך אים שוין 
געזאָגט. אַװודאי, װאָלט דאָלי געהאַט אַ מאַמע... אָבער אַזױ, אין אָט דער 
שווערער לאַגע, אין אָט דער װויסטער צײַט, װי קאָן זי, סטיסיע, װאַרפן די 
קימפּעטאָרן מיטן עופעלע אויף עקיבאן, אויף דעם אַרױסגעשלאָגענעם און 
אָפּגעזונדערטן, אויף אָט דעם כּלי-זמר, װאָס לעבט אין דעם אַמאָליקן 
טהרה-שטיבל און שפּילט אין די נעכט ,פריילעכסן" פאַר די מתים. נעמט 
זי פון קישן דאָס שרייענדיקע קינד, הייבט עס אָן איבערוויקלען, און זאָגט 
צו אים: : = 

-- עקיבא, איך קאָן ניט פאַרשטיין אײַערע אָנגעשטעלטע אויגן. זאָגט 
מיר, כ'בעט אײַך, פּשוט, אָן צערעמאָניעס, װאָס נאָך ווילט איר פון מיר ? 

-- סטיסיע, -- רעדט ער קוים אַרױס. -- סטיסיע, מ'דאַרף ייַדישן דאָס 
קינד, מ'דאַרף עס מל"-זײיַן... 

--- פאַר װאָס, --- גלײַכט זי זיך אויס און בלײַבט אַ פאַרװוּנדערטע שטיין 

מיטן וויקלשנור אין האַנט. --- טאַר װאָס זאָגט איר עס מיר ? דאָס קינד האָט 
אַ מאַמע. זאָגט עס דאָלין ! 

-- דאָלי איז אַ פאַרברענטע קאָמסאָמאָלקע. 

--- איך בין אויך אַ פּאַרטײיערין! 

-- אָבער איער קינד האָט איר דאָך געמלעט ? 

--. ניט איך, נאָר דניאל מיט מײַן טאַטן און יצחק. איך בין גאָר אין דער 
היים ניט געווען. 

-- אָבער, סטיסיע, דניאל איז דאָך איצטער אין טורמע? סטיסיע.. 

-- רעױט וועגן דעם מיט דאָלין. ס'איז איר קינד... זאָגט איר, אַז דאָס 
איז געווען דניאלס ווילן. אפשר גאָר זײַן צוואה. איך קאָן אויף זיך ניט נעמען. 
טאָמער װאָס מיטן קינד, װעט דאָלי.. 

--- סטיסיע, איר מיינט אַז מיַן טאָכטער, מײַן דאָלי, קאָן גיין זיך 
קלאָגן ? 

--- איך מיין גאָרנישט ניט, עקיבא, 

--- װעל איך אַליין... ס'איז מײַן אייניקל! מײַן אייניקל! װעל איך 
אַליין! --- און ער ווערט אַנטשװיגן. און אויך זי איז אַנטשװיגן געװאָרן ביז 
אויף מאָרגן אין דער פרי, ביז עקיבא האָט זיך אומגעקערט פון קימפּעטאָרין- 
שפּיטאָל און זיך אַ װאַלגער געטאָן אויפן שטול. פון אונטער די אַראָפּגערוקטע 
װאַלדברעמען זײַנען אים געלאָפן גרויסע טרערן. 

-- עקיבא, װאָס האָט געטראָפן ! 

--- ניטאָ, ניטאָ!.. ניטאָ שוין אויך דאָלי! 

-- װאָס הייסט עס ניטאָ? רעדט, זאָגט, געשטאָרבן? 

--- ניין, מ'האָט זי ביי נאַכט... אַרעסטירט... דאָלין, 

--- װוי איז עס מעגלעך ? אַ קימפּעטאָרין ? אַ קראַנקע ?.. רעדט, רעדט, 
רעדט ! 

--- מ'האָט זי אַ פאַרטראָגענע, אינעם גרויסן פיבער אַרױסגעטראָגן אויף 
אַ נאָסילקע... סטיסיע, זיי קאָנען קומען נאָכן קינד אויך ! 

-- גייט שוין גייט, נאָך אַ קימפּעט-עופעלע ? 

-- סטיסיע, איר זײַט נאָך אַלץ בלינד, צי איר פאַרשטעלט זיך אומישנע 
די אויגן ? --- ווערט ער אויפגעקאָכט און די װאַלדברעמען הייבן זיך און פאַלן 

אים איבער די פון צאָרן אויסגעטריקנטע אויגן. --- איר זעט דען ניט אַז ביי 
סמערדיאַקאָוון איז אַלץ מעגלעך ? פאַר סמערדיאַקאָװון איז דאָך גאָר ניטאָ 
קיין גרענעץ! סמערדיאַקאָוו גייט דאָך אין שטיוול און קאָן גיין איבער טײיַכן 
בלוט און איבער בערג מיט ביינער. איוועס אייניקל, שמואליקס און טאַמאַרעס 
דרײַצן-יאָריקע טאָכטער, האָט ער דאָך געשאָסן! געשאָסן, צי ער האָט ניט 
געשאָסן ? ענטפערט מיר, סטיסיע! סמערדיאַקאָװו האָט געשאָסן דעם טאַטן, 
דעם רויטן קאָמאַנדיר, די מאַמע, דעם קאָמיסאַר פונעם דריטן אינטערנאַציאָ- 
נאַל, און זייער ווונדערקינד... און װוּ איז שוין איווע ? און װוּ איז חרות און 
אַברהם און דער מומע ליבעס קינדער, שיפרה און דניאל? סטיסיע, ס'איז 
דאָך שוין ניטאָ קיין שטוב װוּ ס'זאָל ניט זײַן קיין אַרעסטירטער... שׂונאים 
פון פאָלק ! קלאַסנקאַמף ! סמערדיאַקאָוו גייט דאָך מיט אַן אידעע. און װוּ איז 
מײַן טאָכטער, װוּ איז מײַן דאָלי? מ'האָט זי אַרױסגעטראָגן אויף דער 
נאָסילקע! אַ פאַרטראָגענע אין דער גרויסער היץ... װאָס איז דאָרטן מיט איר ? 
ווייסט זי שוין װוּ זי געפינט זיך ? 

--- עקיבא, איך נעם שוין דאָס קינד --- זאָגט סטיסיע אַ ביז גאָר אויפ- 
גערעגטע, ממש די הויט ציטערט אויף איר. -- כ'נעם דאָס קינד און פיר 
עס שוין אַװעק פון דאַנען. 

-- גיין, --- שפּרינגט אויף עקיבא פון בענקל. -- ניין ! פריִער דאַרף איך 
אים פאַרבינדן מיטן שטאַם פון אַברהם אָבינו. מײַן אייניקל און דאָס אייניקל 
פון דער מומע ליבע, װאָס איז באַגראָבן געװאָרן לעבעדיקערהייט אין װאַלד, 
דאַרף דאָ געייִדישט װוערן! דאָס איז ניט נאָר מײַן, נאָר אויך דניאלס ווילן, 
זײַן צוואה. אײַער קינד, סטיסיע, האָט איר דאָך דעמאָלטן געמלעט? 

-- דאָס איז דאָך געווען דעמאָלטן, אַנומלטן... אין גאָר אַנדערע יאָרן! 
דאָס איז נאָך געווען, עקיבא טײַערער, מײַלן װײַט פונעם זיבן און דרײַסיקסטן, 
ס'איז דעמאָלט געווען דאָס אַכט און צװאַנציקסטע! 

-- פאַר וועמען ס'איז געווען מײַלן װײַט, און פאַר וועמען ס'איז געווען 
גאָר נאָענט. ממש פאַר די אויגן! דאָס זיבן און דױײַסיקסטע יאָר, סטיסיע, 
האָט זיך אָנגעהויבן דעם זיבעטן אָקטאָבער טויזנט נײַן הונדערט זיבעצן 
אָט גראָד דעמאָלטן, אין יענעם טאָג ! און אָנגעהויבן האָט דאָס זיבן און דריי- 
סיקסטע יאָר ניט קיין אַנדערער וי ער אַלײין, סמערדיאַקאָוו דער ערשטער... 

-- מער וויל איך אײַך, עקיבא, ניט הערן. איך נעם דאָס קינד און פאָר 
אַװעק. צי אפשר ווילט איר מיר גאָר ניט געבן דאָס קינד? 

--- סטיסיע, נאָר אײַך איינער קאָן איך פאַרגלייבן דאָליס קינד. נאָר 
פריער װעל איך דאָס קינד פאַרבינדן מיטן ייִדישן שטאַם! די סמערדיאַקאָווס 
האָבן פאַרגרייט פאַרן ייַדישן פאָלק גאָר אַ באַזונדערע האַק... זיי װוילן ניט 
נאָר פאַרטריקענען די צװײַגן, נאָר זיי ווילן אַרױסרײַסן דעם גײַסטיקן בוים 
מיטן װאָרצל. איך װעל ניט דערלאָזן אַז מײַן צװײַג זאָל אָפּגעבראָכן װערן! 

און דאָ, נאָך זײַנע רייד, אַז ער, עקיבא, װעט ניט לאָזן אָפּברעכן דעם 
צװײַג פון בוים, ווערט זי שוין גאָר אומרויִק, שוין פּשוט אויפגעציטערט: 
די אייגענע ווערטער האָט דאָך איר געזאָגט אויך ער, דער עלטער-זיידע, 
זרחל. אַזױ פיל יאָרן, אַריבער צען יאָר, האָט עֹר זיך צו איר ניט באַװיזן, 
און פּלוצלינג, נאָך אַ שטאַרק אָנגעהאָרעװעט-װאָכעדיקן טאָג, שוין געפאַלן 
פון די פיס אין בעט אַרײַן, אָבער נאָך די ליכט ניט אױיסגעלאָשן; קומט ער 
אַרײַן, דער זקן, אין אַ שפּאָגל נײַער קאַפּאָטע, דער דאַשיק פונעם שבתדיקן 
קאַשקעט אויף דער זײַט: מ'זעט אַז דער אַלטינקער איז אונטער אַ גלעזל, 
קומט פון אַ בר-מיצווה, אָדער פון אַ ברית-מילה אין דער משפּחה; ער לייגט 
אַװעק דעם שטעקן אויפן טיש -- אויך דער שטעקן איז בײַ אים אַ נײַער, 
שמעקט מיט דעמב, און אויף חידושים אױיסגעטאָקט און אויסגעשניצט. ער 
גייט צו, דער זקן, און שפּאַרט זיך אָן אין דעם ווענטל פון איר בעט. פאַר 
די צען יאָר, װאָס ער איז צו איר ניט געקומען, איז ער שטאַרק געעלטערט, 
די אויגן זײיַנען אים טרויעריקער געװאָרן, אָבער דאָס פּנים שײַנט אים, פון 
דער װײַסער באָרד שלאָגט אים אַזאַ העלקייט, עפּעס אַזאַ באַזילבערטע שײַן, 
אַז ס'פאַרשלאָגט איר די ראיה. און ער זאָגט צו איר : ;פאָר, סטיסיע, צו דער 
מומע ליבעס זון, צו דניאלן. פאַרבייג, סטיסיע, דײַנע ביטערע פאַרדראָסן 
דײַנע ערגערנישן און פאָר צום טאַטן פון דײַן קינד. פאָר אַהין צו דניאלן, 
װײַל דאָרטן, סטיסיע, קאָן אָפּגעבראָכן ווערן אַ צװײַג"... -- האָט זי זיך 
אויפן בעט אויפגעזעצט און אים געװאָלט פרעגן: ,זיידעניו, שיקסטו מיך 
ניט ווידער אויף עפּעס אַן אומגליק ?7 --- אָבער ער איז שוין פון שטוב 
אַרױסגעגאַנגען. זי האָט נאָר געהערט וי זײַן סוקעװאַטער שטעקן האָט 
אַ קלאַפּ געטאָן אין דער אָפן געבליבענער טיר. 


און אַז עקיבאס קול הייבט אָן ווידער אַ מאָל דערגיין צו איר -- ביז 
אַהער איז זי געווען דאָרטן, אין איר חלום, צו אירע אויערן זײַנען ניט 
קיין ווערטער, נאָר קלאַנגען אָנגעקומען, איצט הערט זי װי עקיבא רעדט 
צו איר מיט אַ צאָרן פון אַ בעל-יסורים, פון אַ געיאָגטן און געפּלאָגטן; אַז 
זי מאַכט צו די אויגן, הערט זי אויך דעם אַלטנס, יצחק באָיאַרס, אויפגע- 
טרייסלטן קול, 

אויך ער, עקיבא, רעדט צו איר וועגן דעם דרײַצנטן שבט, ועגן די 
באָיאַרס, װאָס ווערן צעשפּאָלטן און צעפאַלן. אין דעם באָיאַרס נשמה, זאָגט 
ער, האָט זיך אויך אַרײַנגעכאַפּט דער פּחד... און באַלד רעדט ער שוין, עקיבא, 
פון וועגן דעם מצב פונעם ייִדישן פאָלק אין דער וועלט, פון סמערדיאַקאָוון 
דעם דריטן --- פון היטלערן, װאָס מאַכט שוין פּשוט פּאָגראָמען, ברענט אין 
מיטן די שטעט ביכער אויף פײַער-שײַטערס, און אַלע, פון גרויס ביז קליין, 
זינגען דאָרטן פאַרשיכורט, אַז פונעם מעסער דאַרף רינען דאָס בלוט פונעם 
,יודע". און מיט אַ מאָל, גאָר אומגעריכט, נעמט ער דערציילן וי אין דעם 
פערצנטן יאָר, בײַם אָנהייב פון דער וועלט-מלחמה, האָט מען אַרױסבאַגלײט 
די צוויי סאָלדאַטן, שמריהן מיט אברהמען, אויף דער הריגה: 

--- מיר זײַנען געזעסן אויף דער ערד. דער קלויסטער האָט געקלונגען 
אויף אַלע גלעקער. די האַרמאָשקעס האָבן געשפּילט, די באַלאַלײַקעס האָבן 
געצימבלט, די שיקסעס האָבן געכליפּעט בײַ די נאַָװאָכראַנצעס אויף די 
אַקסלען, די װײַבער האָבן געוויינט אויף אַ קול... יצחק האָט אַראָפּגענומען 
פון װאָגן דאָס סיטשקע-קעסטל, דער ;שטילער זומער" האָט עס פאַרשפּרײט 
מיט אַ װײַסן סערוועטל, אַרויסגעשטעלט פון קאָשיק געקאָכטס און געבראָטנס. 
איך האָב געעפנט דאָס שקאַליקל, צעגאָסן אין די בעכערלעך און מ'האָט 
גענומען צוווינטשעווען שמריהן מיט אברהמען, אַז זיי זאָלן זיך אומקערן 
לעבעדיקע און געזונטע צו טאַטע-מאַמע, צו װײַב און קינדער און... דאָ האָבן 

זיך פּלוצלינג דערהערט פון אַלע זײַטן אױיסגעפּלאַצטע געלעכטערס, פײַפע- 
רײַען, אַ הו-ליו-ליוקערײי אויף טויב צו ווערן. מיר קוקן זיך אום : איבערן 
שטעטל יאָגט װוילדערהייט אַ חזיר! איך האָב נאָך ביז דעמאָלטן גאָר ניט 
געזען אַזאַ שװאַרצן חזיר, אַזאַ אויסגעמאָגערטן, אויף אַזעלכע הויכע פיס 
און מיט אַזאַ לאַנגער מאָרדע. און שטעלט זיך פאָר, סטיסיע, אַז נאָך אָט 
דעם-אָ חזיר, האַלטנדיק זיך פאַרן וויידל, שפּרינגט פאַרשײַט, מיט ברענענ- 
דיקע אויגן, דניאלקע : אַז שמריה, עליו'השלום, האָט דערזען וי זײַן קינד 
האַלט זיך פאַרן חזירשן עק און יאָגט מיט אַזאַ פרייד איבער דער גאַס, 
פאַרבײַ די בתּיימדרשים, איז ער שיער אין דער ערד ניט אַרײַן. אין שמריהן 
האָבן אויפגעקאַכט אַלע זײַנע בלוטן און ער האָט זיך אַ װאָרף געטאָן 
דורס-זײײַן דניאלקען. אַ גליק װאָס די מומע ליבע, זכרונה לברכה, איז אים 
בײַ צײַטנס פאַרלאָפן דעם וועג און אָפּגעריסן דאָס קינד פונעם חזיר. די מומע 
ליבע איז נאָך געווען מערער דערשראָקן פון שמריהן. זי האָט גאָר ניט 
געקאָנט פאַרשטיין, פון װאַנען קומט דאָס קינד צום חזיר ? דניאלקע האָט 
דאָך מורא אַרױס אין דרויסן אַז אַ חזיר דרייט זיך אַרום נאָענט בײַ דער 
שטוב. ניט אַנדערש, האָט זי געפּרװוט עס דערקלערן, אַז דאָס קינד האָט זיך 
טועה געווען, אַז דניאלקע האָט ניט דערקענט דעם חזיר. עמעצער האָט 
אָנגעטאָן דעם חזיר אַ גרויסן קראַנץ קווייטן אויפן האַלדן.. 

-- עקיבא, -- שלאָגט אים איבער סטיסיע, װאָס שטייט בײַם פענצטער 
און קוקט וי אין דרויסן פאַלט ווידער אַ שניי. -- איר גלייבט אין גורל? 

-- גיין,. סטיסיע, ניין,. כ'גלייב ניט! דו טו, ראַנגל זיך, קריך אויפן 
לייטער, װאָס קאָן אין יעדער רגע אומפאַלן, און גאָט װעט דיר העלפן. ניט 
מיטן גורל לעבט דער ייָד, נאָר מיט זײַן פּײַערדיקן גלויבן. דער ייַד איז 
אױסגעקנאָטן פון ערד און פון הימל. און דאָ דאַרף מען זוכן דעם סוד פון זײַן 
אייביקייט. קיינער אין דער וועלט האָט ניט אַזױ ליב דאָס לעבן וי דער ייָד, 
אָבער קיינער קאָן ניט גיין אַזױ אויף קידוש-:השם וי ער, דער גלות-ייַד. 
קידושיהשם און קידוש-העם איז בײַ ייִדן איינס, געקניפּט און געבונדן! 
הירש לעקערט איז אויך קידוש-השם! קידוש-השם, סטיסיע, איז ניט ייָאוֹש, 
ניט שװאַכקײט, נאָר גאָר, גאָר גרויסע גבורה! נאָר מענטשן מיט גרויסע 
נשמות קאַנען גיין אויף קידוש-העם, און די, מיט מיזערנע נשמהלעך, פאַלן 

אויף די קני. סטיסיע, --- נעמט ער זי אָן בײַם עלנבויגן װי אַלע באָיאַרס 
ווען זיי ווילן עמעצן זאָגן דאָס סאַמע וויכטיקסטע; דאָס קול הייבט זיך אים 
און פאַלט וי זײַנע װאַלדברעמען איבער די אָנגעצונדענע אויגן. -- סטיסיע, 
דער קראַנץ קווייטן אויפן חזירשן האַלדז איז שוין פון לאַנג פאַרטריקנט און 
צעשאָטן געװאָרן. אַ קינד קאָן דאָך שוין זען דעם נאַקעטן וילדן חזיר מיט די 
שפּיציקע קליקעס ! 

-- איך װעל אײַיך דאָ ניט שטערן. איך װעל זיך באָדײַ פאַרהאַלטן נאָך 
אויף עטלעכע טעג. : 6 

-- דאָס האָב איך געװווסט. נאָך פריִער געװוּסט. 

-- װאָס דען ווילט איר נאָך פון מיר? 

-- איך דאַרף אַז איר זאָלט מיר העלפן. 

-- עקיבא, איך װהאָב אויך אַ קינד. אויך איין צװײיַג! . 

און דאָ האָט מען אָנגעקלונגען -- אַ לאַנגער חוצפּהדיקער קלונג. סטיסיע, 
שוין גאָר אַ װײַס געװאָרענע, טוט זיך פונעם פענצטער אַ װאָרף צום בעט 
און נעמט דאָס קינד אויף די הענט: איר טויט װעט דאָ זײַןן נאָר דאָס 
קימפּעט-עופעלע װועט זי ניט געבן. זי איז גרייט געװען גיין אויף די 
שווערסטע יסורים, אויף די פּײַערדיקסטע גיהנומער, װי אין יענער נאַכט, 
אין דער אָנהייב:ווינטערדיקער, אין דער זאַװערוכעדיקער, ווען דניאלקע איז 
געקומען צו לויפן צו איר, שוין נאָך איר שיסן אין דעם אַטאַמאַן, שוין נאָך 
דעם וי די בלאָנדע, זיראַדזירקאָס שוועסטער-װוײַב, האָט זיך מתוודה געווען 
פאַרן גלח, פאַרן קאַליקע, אָלעס לעװאַדאַ, און פאַר אַלע באַנדיטן --- זי װעט 
ניט דערלאָזן, סטיסיע, אַז אויך איצט זאָל דאָ אָפּגעבראָכן װערן אַ צווייג. 
צוליב דעם האָט דאָך זי דער עלטער-זײַדע אַהער צו געשיקט. און ניט נאָר 
דערפאַר װײַל זי האָט דעם חלום געזען, נאָר דער עיקר שוין צוליב דאָלין, 
װאָס װעט זיך דאָרטן, אין טורמע אױפכאַפּן פון איר פיבעריפאַרטראָגנקײט 
און דער ערשטער געדאַנק אירער װעט זײַן וועגן דעם קינד. : 

אין שטוב זײַנען אַרײַן צוויי מאַנצבלען און אַ פרוי --- אַלע דרײַ טרייס- 
לען, װי בעלי-במים, דעם שניי פון זיך בײַ דער טיר. זי האָט שוין ניט 
געהערט, סטיסיע, צי די ניט-:געבעטענע האָבן זיך יאָ, צי ניט געגריסט, 
װײַל אין די אויערן שטעלט זיך איר גלײַך, װוי נאָר יענע זײַנען דעם שוועל 

אַריבערגעטראָטן, דאָליס אַ געשריי פון דער טורמע: זי הערט דאָ, סטיסיע, 
וי דאָלי שרײַט דאָרטן : װוּ בין איך ? װווּ איז מײַן קינד ? --- און זי איז שוין 
גרייט, און זי שטייט שוין און װאַרט, סטיסיע, אַז אָט װעט מען איר הייסן 
אָפּגעבן דאָס קינד דער פרוי, דער ענקאַװעדיסטקע, מיט די אַראָפּגעלאָזטע 
אויגן, װאָס די לאַנגע װיִעס ציטערן איר, און אויפן יונגן און מילדן פּנים 
ביײַטן זיך איר די פאַרבן. לויט די שוין אָפּשטײענדיקע פּאָלעס פון דעם 
טונקל-ברוינעם פוטערפּעלץ -- פון דער דאָכאַ, איז צו זען, אַז די פרוי 
איז אין די חדשים. ווערט איר נאָך שרעקלעכער סטיסיען: וי קאָן גאָר אַ 
פרוי, דערצו נאָך אַ מעוברתע, אַרױסרײסן אַ קינד פונעם לעבן? ;אָבער װאָס 
חידוש איך זיך אַזױ, --- טוט איר אַ שניט אין האַרצן. --- בײַ מיר אין דאָרף 
איז בעסער ? קומט מען דען ניט, אויב אַ פּויערטע, אַן. אַלמנה, אַ פולע כאַטע 
מיט קינדער, קומט מען דען ניט צו אַזאַ אַלמנה, אויב זי גייט ניט אַרױס 
אָלע טאָג אין קאָלכאָז אויף אַרבעט און פילט ניט אויס די נאָרמע אויף די 
בוריקעס; קומט מען דען ניט און מ'נעמט דען ניט צו בײַ איר דעם גאָרטן ! 
און ניט נאָר מ'נעמט צו בײַ איר דאָס שטיקעלע ערד, נאָר מ'צעאַקערט איר 
פאַרזייטן גאָרטן און מ'לאָזט זיי איבער, די אַלמנה מיט די קינדער, אויף 
הונגערן". : : : 

און סטיסיע וויל, ביז ס'איז נאָך ניט שפּעט, ביז עקיבא פאַרשטעלט זי 
מיט דער פּלייצע, אַרױסגנבענען זיך פון שטוב דורך דער הינטערטיר, דורך 
די שװואַרצע טרעפּ, און דאָרטן, אין דרויסן, אין דעם שיטנדיקן שניי אַנטרונען 
ווערן מיטן קינד. אָבער דאָ דערזעט זי גאָר װי די דרײַ גייען אַװעק און 
עקיבא באַגלײיט זיי אַרױס רוֹיִק --- די װאַלדברעמען שטייען אים אויפן אָרט, 
זיי שמייכּלען אַפילו צו. ערשט ווען ער פאַרשליסט נאָך יענע דרײַ די טיר, 
זאָגט ער אויפגעבראַכט : פ = 

- -- זיך קוים אָפּגעבעטן אויף דריי טעג. 

--- אויף װאָסערע דרי טעג? 

--- אויף װאָסערע דרײַ טעג, פרעגט איר ? אויף די געליענע ! אין סמער- 
דיאַקאָווס קיניגרײַך לעבט אַ מענטש אויף אויסגעבעטלטע טעג. יעדער טאָג 
ווערט דיר געשענקט. אַ קאָמוניסטישער חסד-של-אמת... און פאַר וועמען קאָן' 
מען זיך דאָ גיין קלאָגן, אַז אויף שריט און טריט זײַנען צוגעקלאַפּט, וי 

מזוזות בײַ אַמאָליקע ייִדישע טירן, סמערדיאַקאָוס פּאַרטרעט מיטן אויפ" 
שריפט : ;אוטראָ נאַשײ ראָדיני!* סמערדיאַקאָו איז, הייסט עס, דער פרי- 
מאָרגן פון אונדזער היימלאַנד! אַנו, גיי זיך דאָ קלאָגן אויף אַזאַ גליקלעכן 
פרימאָרגן ווען מ'טראָגט אַרױס אויף אַ נאָסילקע דײַן טאָכטער, די געווינערין, 
װאָס ליגט אין היץ און ווייסט ניט אויף וועלכער װעלט זי געפינט זיך, אַנו, 
פּרוּוו זיך גאָר גיין קלאָגן ? 

-- װער זײַנען עס געווען די דרײַ ? --- לייגט זי צוריק דאָס קינד אויפן 
בעט, גיט דעם אַ לעפעלע צוגעזיסטע װאַסער און שטעלט זיך ווידער בײַם 
פענצטער מיטן פּנים צום פאַלנדיקן שניי בכדי ניט צו זען עקיבאס פּנים. --- 
ווער זײַנען זיי ? : 

נאָר עקיבא שטייט שוין אָנגעבױיגן איבּערן קינד און רעדט צו זיך אַלײן : 
יצחק האָט אַ נאָמען געגעבן זײַן טאָכטער חרות, איך האָב אַ נאָמען געגעבן 
מײַן טאָכטער דאָלי. דאָליע, דאָליע. מײַן דאָליע און איר דאָליע און דעם 
קינדס דאָליע און אונדזער אַלעמענס חרותדיקע דאָליע. -- ער גלײַכט זיך 
מיט אַ מאָל אויס: --- ווער זײַנען זיי געווען? פאַרשטעלטע מלאכים, סטיסיע, 
פאַרשטעלטע. מסתּמא טאַקע יענע דרײי, װאָס זײַנען געקומען צו אַברהם 
אָבינו נאָכן עפענען דאָס ערשטע בלעטל פון דער גרויסער ייִדישער געשיכטע. 
איר האָט דען ניט געהערט, װאָס פרעגט איר נאָך? 

-- כ'האָב ניט געהערט, עקיבא, זייער קול. 

-- וועמעס דען קול האָט איר דאָ נאָך געקאָנט הערן? -- און זי 
דערפילט וי זײַנע אויגן בריען איר דעם נאַקן. -- וועמעס דען קול האָט איר 
דאָ געקענט הערן? 

-- ווער זײַנען עס געווען די דרײַ ? --- פרעגט זי אים נאָך אַ מאָל. 

און נאָך אַ לאַנגן שװײַגן, װי צוהערנדיק זיך מיט די בריִענדיקע אויגן 
צו איר שווערן אָטעמען, זאָגט ער : -- דאָס פּאַרפאָלק האָט שוין געבראַכט 
אַן אָרדער אויף דגיאלס און דאָליס דירה. די משרתים דאַוף מען אונטערגעבן 
חשק. ס'דאַרף זיי אויך עפּעס:װאָס אַרײַנפֿאַלן. מיט דער היסטאָריע פון דער 
פּאַרטיע װעסטו זיי שטאַרק ניט אויפמונטערן. די אַרעסטן באַפּרײַען דאָך 
פאַר די משרתים, פאַר די אונטערטראָגערס, דירות... 

-- עקיבא, ס'וועט זיך אױיסלײַטערן, שפּעטער. ס'קאָן דאָך ניט זײַן. 


ער ף 4 235 


-- װאָס קאָן ניט זײַן ? װאָס קאָן בײַ סמערדיאַקאָון ניט זײַן ? וועלכער 
שפּעטער ? --- רײַסט זיך פון אים אַרױס אַ געשריי. --- וועלכער אױיסלײיטערן ? 
דאָס איז דאָך שוין דער רעגן-בויגן, סטיסיע, צו וועלכן מיר זײַנען געלאָפן 
נאָך די פּאָגראָמען מיט אַזאַ התלהבות, מיט אַזאַ אויסגעבענקטער און מיט 
אַזאַ פאַרבלוטיקטער נשמה. נו, גוט, סטיסיע, איר דאַרפט ניט מײַנע רייד. 
ס'שרייט אין אײַך גענוג אָן מיר. כ'וועל אײַך זאָגן ווער די דרײַ מלאכים 
זײַנען. דאָס פּאָרל האָט געבראַכט אַהער דער אופּראַװדאָם, דער ממונה איבער 
די הײַזער. ער פלעג אַלע זונטיק אין דער פרי, וי אַ געדונגענער, קומען 
אויסרייכערן בײַ דניאלן אַ פּעקל פּאַפּיראָסן און האַלטן זיך אין איין פּאַטשן 
אין די קני פון חידוש. װאָס מיט אַזאַ פּראָסט האָרבערשטעלע קאָן מען אויס- 
מאָלן אַן אמתן מענטשן און מיט אַזעלכע אַקוראַטנע אויגן! 

--- און ווער זײַנען יענע צוויי ? איר האָט גערעדט צו זיי װוי מיט אַלטע 
באַקאַנטע. 

-- אין דעם ליגט דאָך די ראָזשינקע, דאָס סאַמע פּינטעלע. דאָס פּאָרפאָלק, 
װאָס מיר דאַרפן אין דרײַ טעג אַרום אָפּגעבן די שליסלען פון דער שטובטיר, 
זײַנען דאָך געווען פון דניאלס און דאָליס פריינד... װאָס קוקט איר מיך אָן ? 
כ'רעד נאָך ניט פונעם בוידעם, איך טראַכט דאָ גאָרניט אויס און גיב דאָ 
גאָרנישט ניט צו. איר טאַטע איז אַ פּראָפּעסאָר פון מאַרקס-לענינס תּורה. 
די דיסערטאַציע האָבן אים געשריבן יענע, פון די אַנעקדאָטן, די ראַבינאָ- 
וויטשעס. ער האָט נאָר מיט זײַן האַנט אַרויפגעשריבן : מיקאָלאַ טאַראַסאָװויטש 
אָנופריִענקאָ. קלאָר ? וועלן מיר גיין װײַטער ! די טאָכטער האָט אויך געװאָלט 
ווערן אַ באַלערינע, נאָר צו דער בינע האָט זי ניט געקאָנט דערטאַנצן און 
איז געװאָרן אַ פּיאָניר-װאָזשאַטע אין שול. און דער מאַן אירער? לויטן 
פּאַספּאָרט איז ער סרול, נאָר ער הייסט זיך רופן מיכאַיַל. דעם טאַטנס נאָמעך 
האָט ער אויך געביטן פון ברוך-בער אויף פּאַרמען. 

--- וי קומט ברוך-בער צו פּאַרפענען ? 

-- אָט זעט איר דאָך! -- רעדט עקיבא מיט גאַל און ביטול. --- א 
פּאַרפּענאָװויטש ! איר הערט כאָטש וי ס'קלינגט פאַרן צאַרטן אַנטיסעמיטישן 
אויער ? ממש וי פון גלינקעס אָפּערע ,, איװאַן סוסאַנין". שווערער איז מיכאַיַל 
פּאַרפענאָװיטשן אָנגעקומען מיט דער פּאָמיליע: חסיד! אַ פאַמיליע װאָס 

זאָגט גלײַך אויס פון חדר און קאָן נאָך דערצו אַרויסרופן חשד, אַז מ'שטאַמט 
פון די חסידים. ' 

--- ווי אַזױ זשע האָט ער זיך דאָ אויסגעדרייט? 

-- פאָרט אַ ייִדישער קאָפּ. צום ,חסיד" האָט ער צוגעשטעלט דעם 
ענקאָ און ס'איז געװאָרן כאַסידענקאַ! דאַרװין אַליין װאָלט שוין דאָ ניט 
געקאָנט דערגיין פון װאַנען אַזאַ באַשעפעניש שטאַמט. 

--- און די אויגן ? --- טוט שוין סטיסיע אַפילו אַ שמייכל. 

-- אָט מיט די אויגן איז אים טאַקע שלעכט.. 

-- איז ער כאָטש אַ גוטער מאָלער? 

-- ער איז, מיכאַיַל פּאַרפענאָװיטש, דער סעקרעטאַר פון דער פּאַרטײײי- 
אָרגאַניזאַציע פונעם קינסטלער-פאַראיין. : 

-- דניאל איז דען אַרײַנגעטראָטן אין דער פּאַרטיי ? --- פרעגט סטיסיע 
וי פאַרלוירן. 

| -- גאָט באַהיט ! נאָר דער פּאַסטעך דאַרף האַלטן זײַן סטאַדע אויפן אויג. 
ער פלעגט קומען, דער כ אַ ווער כאַסידענקאָ, און זיך קרימען ביז חלשות 
פון דניאלס בתּיימדרשים, פונעם געהרגעטן קינד צווישן די צוויי ספר-תּורות, 
פון די בית-עלמינס מיט די אײַנגעפאַלענע מצבות אינעם װילדגראָז. װײַט 
פונעם סאָציאַליסטישן רעאַליזם! מ'דאַרף מאָלן דעם קאָמוניסט, דעם פאָר- 
געשריטענעם מענטשן פון אונדזער ליכטיקער סאָוועטישער עפּאָכע! דער 
גרויסער סטאַלין לערנט... 
| --- מיינט איר אַז מיכאַיֵל פּאַרפּענאָװיטש האָט דאָ אַ האַנט אין דניאלס 

און דאָליס אַרעסטן ? 

-- סטיסיע, איך דאַרף זיך דאָ נאָך גרונטעווען און דערגראָבן? איך 
דאָרף דאָ נאָך גיין פאַלן אויפן סליד ? אין סמערדיאַקאָווס קיניגרײַך האָט 
איטלעכער מורא פאַר זײַן אייגענעם שאָטן. איינער, שוין פונעם נײַעם מין, 
װאָס שטאַמט שוין אַפילו ניט פון דער מאַלפּע, נאָר פון דער סאַמע דעמאָ- 
קראַטישסטער קאַנסטיטוציע, אַזאַ איז די טעג געגאַנגען מסרן זײַן שאָטן, 
װאָס איז אַרײַן אין קלויסטער. אמת, נאָר מיטן קאָפּ, װײַל די פיס זײַנען 
פאַרבליבן אויפן טראָטואַר... פון יענע, סטיסיע, װאָס האָבן געהאָט גרויסע, 
שטאַרקע נשמות, פון יענע זיַינען שוין פאַרבליבן גאָר גאָר װינציק ! דער שניי 

פאַלט אונדז אויף מזל. װיקלט אײַן דאָס קינד און קומט. מיר טאָרן זיך דאָ 
ניט פאַרהאַלטן אויף קיין איבעריקער רגע. 

--- טאָ ברענגט מיר נאָך אויף אַ מעת-לעת האָדאָװאַניע פאַרן קינד. 
איך פאָר מיט דעם שוין אַװעק. 

-- סטיסיע --- טוען זיך אים אַ הייב אויף די װאַלדברעמען און די 
אויגן ווערן אים מאָדנע גרוי-גרין. -- סטיסיע, ווערט איר כאָטש ניט קיין 
פינצטערע כמאַרע פאַרן קינד. װאָס, איר ווילט אויך אַז דער צווייג זאָל 
אָפּגעבראָכן ווערןן? 

פון זײַנע לעצטע װערטער טוט זי ווידער אַ ציטער: פאַר די אויגן 
שטעלט זיך איר דער עלטער-זיידע אין דער נײַער קאַפּאָטע, דער דאַשיק 
אויפן זײַט, ער לייגט דעם נײַעם אויסגעשניצט-סוקעװאַטן שטעקן אויפן טיש. 
עפּעס אַזאַ דעמבענער שטעקן, אַז מ'קאָן מיט אים דורברעכן אין מיטן ווינטער 
דעם אײַז אויפן טײַך, 

-- עקיבא, -- טוט זי אים פּלוצלינג אַ פרעג. -- עקיבא, קאָנט איר 
מיר דערלערן, װאָס איז אַזױנס אַ חלום ? 

-- אַ חלום, סטיסיע, קאָן זײַן אַ רוף פון װײַטע דורות, און ס'קאָן אויך 
זײַן אַ געשריי פון דער אייגענער נשמה. 

און מער פרעגט זי ניט און מער זאָגט זי אים שוין גאָרניט, טוט זיך אָן 
וויקלט איבער, האָדעװעט אָן פונעם פלעשעלע און פאַרװויקלט גוט דאָס קינד, 
-- קיין קעלט זאָל זיך אין וועג צו דעם ניט דערקלײַבן, נעמט עס אויף די 
הענט און ביידע, עקיבא מיטן רוקזאַק אויף דער פּלײיצע, מיט סטיסיעס 
שווערן דאָרפישן קאָשיק אין איין האַנט, אונטער דער צווייטער דעם אַרומ- 
געבונדענעם לײַוונט, ווּ זי, סטיסיע, שטייט בי דער שײַן פון דרײַ ליכט 
פאָרן אָפענעם אָרון-קודש, און פאַרלאָזן די שטוב. זיי דערקלײַבן זיך אַהין, 
צו יענעם שטיבל, װאָס בײײַם אַלטן, שוין בײַ דעם האַלב חרוב געװאָרענעם 
ייִדישן בית-עלמין, ערשט צום סוף טאָג, שוין טאַקע ערב צופאָלן פון דער 
נאַכט. 


יא 


און דער וועג אַהין, צום טהרה-שטיבל, שוין הינטער דער שטאָט, שוין 
בײַם טיפן טאָל, איבער די שנייען, װאָס בײַ דער פראָסטיקער שקיעה וערן 
זיי אַרומגעכאַפּט מיט אַ פײַער-פינקלענדיקער קאָרע און ברעכן זיך מיט אַ 
קרישטאָלענעם, מיט אַן ערב-פרילינגדיקן קלאַנג אונטער די טריט, אָט יענעם 
אָנגעשנייטן וועג צום װײַטן בית-עלמין-שטיבל מיטן קימפּעט-עופעלע אויף 
די הענט, בײַ די סוף-ווינטערדיק-ייאושדיקע ווינטן, װאָס יאָגן פון יענער 
זײַט דניעפּער פון די פּאָלעסיער וועלדער, האָט געקאָנט בייקומען נאָר זי, 
סטיסיע. 

קיין הײַזער זעט מען שוין אויך ניט. אַ זיסלעכער ריח פון געווייקטער 
מאַקוכע טראָגט זיך אַדורך פאַרבײַ, און ערגעץ-װוּ בילט אַ הונט פאַר נאַכט- 
צופאָלן. באַלד װעלן די ווינטן אויסלעשן די הימלען און מ'וועט פאַרבלײַיבן 
נאָר בײַ דער שײַן פון די שנייען. 

עקיבא גייט אײַנגעבױיגן און פַּרוּווט מיט די לעצטע כּוחות דורכשלאָגן 
פאַר סטיסיען מיטן קינד אַ שטעגל אין שניי. און זי, מיטן באָיאַרישן עקשנות, 
ניט נאָכלאָזן און ניט נאָכגעבן, קריכט ביז די קני אין די שנייען, דאָס קאָפּ- 
טיכל איז איר שוין פון לאַנג אַראָפּ צום נאַקן און די האָר ווערן באַדעקט 
מיט אַ געדיכטער װײַסקײט, וי זי װאָלט דאָ מיט אַ מאָל, אין איין שעה, אַלט 
געװאָרן. 

זי גייט מיט אַ זײַט -- פאַרשטעלט מיט זיך דאָס קינד פון די פעלדווינטן, 
און אין די אויגן דער זעלביקער צאָרן און טרויער, װוי אין יענער נאַכט ווען 
זי האָט איר געהרגעט קינד געטראָגן פונעם אָרון-קודש צום אָפענעם פאָר- 
שנייטן קבר, װווּ ס'זײַנען געלעגן די פאַרקוילטע ביינער פון איר גרויסן חלום. 

נאָר איצטער טראָגט זי אויף אירע הענט איבער די שנייען צום הייליקן 
אָרט אַ לעבעדיק קינד. דער מומע ליבעס אייניקל װאָס זי, סטיסיע, מוז און 

איז מחויב דאָ ניט נאָר פונעם פײַער אַרױסכאַפּן, נאָר זי דאַרף אויך דאָרטן, 
אין טהרה-שטיבל, וערן בײַ עקיבאן אַ באַהעלפערין און אַ האַנט-איבער- 
נעמערין. אַזױ איז אויף איר גורל אויסגעפאַלן און אַזױ וויל איר מזל! 
וועט זי, סטיסיע, אין אָט דער געפערלעכער צײַט, װוּ זי שטעלט אין קאָן 
ניט נאָר איר לעבן, נאָר אויך דאָס לעבן פון איר אייגן קינד, װאָס איז 
פאַרבליבן דאָרט אין דאָרף, איר חוב באַצאָלן, 

זי, סטיסיע, װעט אין אָט דער דערנערדיקער שעה דעם שוערן עול 
פון זיך ניט אַראָפּװואַרפן. דערצו איז זי נאָך געבונדן מיט דער שליחות פונעם 
עלטער-זיידן : ,,פאָר, סטיסיע, דאָרטן קאָן אָפּגעבראָכן װערן אַ צװײַג", װעט 
זי גיין, סטיסיע, מיטן קימפּעט-עופעלע איבער יסורים וי איבער אָט די 
שנייען, װאָס מ'קאָן זיי ניט אויסמיײידן און ניט אַרומגײן. 

--- מיר האָבן שוין איבערגעלעבט ווייטעג, -- דערהערט זי עקיבאס 
קול, װאָס האָט זיך דעם גאַנצן װעג ניט געלאָזט הערן. --- מיר האָבן שוין 
איבערגעלעבט ווייטעג און ווייחדשים און וויי-יאָרן און גאַנצע וויי-תּקופות. 
מיר וועלן די-אָ צײַט אויך איבערלעבן! 

-- יאָ... אָבער פון יסורים קאָן מען פאַרװילדעװועט װערן! ס'איז נאָך 
װײַט צו אײַער קיניגלעכן ווינטער-פּאַלאַץ ? 

-- אָט גייען מיר פאַרבײַ יענעם אָרט װוּ בייליס האָט כּלומרשט דער" 
הרגעט אַנדריושקען און אָנגענומען פון אים בלוט אויף מצות, װעלן מיר שוין 
זײַן בײַם סוף פון וועג. -- און ער גייט אָפּ פון איר אויף אַ פּאָר טריט, 
נעמט זיך װווידער שאַרן מיט די פאַרלאַטעטע פּוישטן דעם שניי ס'זאָל איר 
זײַן גרינגער צו גיין, און זינגט דערבײַ צו; 


יאַ דרוגאָי טאַקאָי סטראַני ניע זנאַי, 
גדיע טאַק װאָלנאָ דישעט טשעלאָוועק...* 


און דאָ בלײַבט ער ווידער שטיין פאַר איר מיט דער פאַרפרוירענער באָרד, 
און די פאַרפרירטוייקע װאַלדברעמען הענגען אים אַראָפּ איבער די צוגע- 
זשמורעטע אויגן : 


+ קיין אַנדער לאַנד אַזאַ איך ווייס ניט 
װווּ פרײַ אַזױ זאָל אָטעמען דער מענטש... (פון רוסיש). 

--- ער איז גערעכט, אַנרי באַרביוס, טויזנט מאָל גערעכט: סטאַלין -- 
דאָס איז לענין הײַנט! גאָלדענע װערטער! מ'דאַרף זיי מיט פּײַער פאַר- 
שרײיַבן אויף אַ שװואַרצן מאַרמאָרנעם שטיין פאַר דור-דורות... און אַז מאָרגן 
וועט הערשן אין נאָמען פונעם פּראָלעטאַריאַט סמערדיאַקאָוו דער דריטער, 
ועט ער אויך זײַן -- לענין הײַנט! און סמערדיאַקאָוװו דער פערטער װעט 
אויך זײַן --- לענין הײַנט! הוי, אַ דאָמינע אין איינע צוויי הענט, די שפּיל 
איז מיר באַקענט.. 

זי ענטפערט אים ניט, עקיבאן, הגם פאַר אָנרירן לענינס נאָמען איז זי 
נאָך גרייט צו שלאָגן זיך ביז בלוט. אָבער עקיבאס שטיין פאַר איר, ווי אַן 
אױיסגעקלעפּטער פון שניי, נאָר די צוגעזשמורעטע אויגן ברענען אים, מיטן 
רוקזאַק אויף דער אײַנגעבויגענער פּלייצע, מיטן שווערן קאָשיק עסנװאַרג --- 
געבאַקנס און געבראָטנס -- װאָס זי האָט געבראַכט פאַר דניאלן און דאָלין... 
עקיבאס שטיין מיטן לײַװונט אונטער דער פּאַכװע -- דער אַרומגעװיקלטער 
פּאַפּיר איז אויף די װוינטן צעריסן געװאָרן און זי זעט זיך, סטיסיע, פאָרן 
אָפּענעם אָרון-קודש, װוּ ס'איז געלעגן איר געהרגעט קינד, זרחל, בײַ די 
דרײַ ברענענדיקע ליכט און אויף דער ערד, אײַנגעקוטעט אין דער מומע. 
ליבעס בורנעסל, זיצט דער דרײַצןיאָריקער דניאלקע און קוקט אויף איר, 
אויף סטיסיען. ענטפערט זי אים ניט, עקיבאן. דער לשון האָט איר אָפּגענומען : 
עקיבא איז דאָך הײַנט, אַחוץ דעם זקן,. יצחק באָיאַר, דער גרעסטער בעל- 
נסיון אין דער משפּחה. װאָס זאָל זי אים דאָ זאָגן אין אָט די שנייען װוּ 
ס'צינדן זיך די ערשטע שטערן: װאָס קאָן זי דאָ רעדן צו עקיבאן אויף די 
אָפענע פעלדווינטן, אַז אויף אירע פאַרקליאָקנעטע הענט טראָגט זי דאָס 
ברעקעלע, דעם לעבעדיקן קימפּעט:-יתומל, װאָס מ'דאַרף עס פונעם טויט 
ראַטעװען, אויסבאַהאַלטן און פון אַ שלעכט אויג פאַרשטעלן. מיט אַװעלכע 
ווערטער קאָן זי דאָ איצטער קומען צו עקיבאן, אַז זי, סטיסיע, דאַרף מיט 
;זאַ מורא און פּחד טראָגן דאָס עופעלע צום בית-עלמין װוּ מ'וועט דאָרטן, 
אינעם טהרה-שטיבל, דאַרפן עס מלען, וי דאָס האָבן געטאָן ייִדן פון דור- 
דורות, אין פאַרלויף פון זייער לאַנגער פאַרבלוטיקטער געשיכטע במשך 
פון פיר טויזנט יאָר, : | : 

און דערצו נאָך פאַרגעסט זי דאָ, סטיסיע, ניט נאָר אין עקיבאס רייד, 

נאָר וועגן אַלץ און אַלעמען אין דער וועלט, װײַל דאָס קינד, װאָס האָט ביז 
אַהער געוויגט זיך אויף אירע הענט איבער די שנייען, געקרימט די ליפּעלעך 
און נאָר פון מאָל צו מאָל געלאָזט זיך הערן, הייבט שוין אָן צו פאַרגיין זיך 
אין אַ געוויין -- ס'איז שוין פון לאַנג צײַט געבן דעם עופעלע עסן און ס'קער 
שוֹין געוויס אויך נאַס זײַן, --- אויף אָט די טײַך- און טאָל-װינטן קאָן מען דאָס 
קינד צוקילן. מער פעלט ניט. טרעטן זיי שוין װײַטער ביידע שװײַגנדיקע, 
אין דערשראָקענעם אײַילעניש, מיטן לעצטן אָטעם, מיטן איינעם געדאַנק 
און ווילן, װאָס גיכער אַרױס פון די ווינט-פראָסטיקע װײַסקײיטן און אַרײַן 
צוישן פיר װאַרעמע ווענט און קאָנען איבערוויקלען און אָנקאָרמען דאָס קינד, 

שפּעטע!, שוין אין דעם אַמאָליקן טהרה-שטיבל מיט די צוויי לענגלעכע, 
אין דער װאַנט דורכגעהאַקטע, שמאָלע פענצטערלעך, װאָס איינס קוקט 
אַרױס צום הייליקן אָרט און דאָס צווייטע װוינקט צו דער לעבעדיקער וועלט; 
שוין דאָרטן, אין דעם אָנגעהייצטן שטיבל, װוּ עקיבא לעבט אָפּגעזונדערט 
שוין באַלד דרײַ יאָר, נאָכן איבערלייגן און אָנהאָדעװען דאָס קינד, פאַלט 
זי אויך, סטיסיע, אויפן שמאָלן געלעגערל אויף דער געקווייטלט-ציצענער 
קאָלדרע. 

נאָך אירע טעג דאָ אין שטאָט, נאָך יענעם חלשות פּאַלן אַז מ'האָט 
צוגענומען אים, דניאלקען, און נאָכן דערוויסן זיך, אַז מ'האָט אויך דאָלין, די 
געװוינערין, די פאַרטראָגענע אין היץ, פון קימפּעט-שפּיטאָל אויף אַ נאָסילקע 
אַרױסגעטראָגן, און איצטער, נאָכן לויפן מיטן קינד אַהער-צו איבער די 
שנייען, פאַלט זי, סטיסיע, אויפן שמאָלן געלעגערל און װוערט ניט אַזױ 
איַנגעשלאָפן וי אַרײַנגעװאָרפן אין פאַרגעסנקייט, 

און דאָך, שוין אַרײַנפאַלנדיק אַהין, דערהערט זי װי עמעצער גייט פון 
שטיבל אַרוס. ווערן איר מיט גװאַלד אויף אַ רגע די אויגן אויפגעריסן 
און אין אירע שװאַרצאַפּלען ווערט אין אָט דער רגע אָפּגעשפּיגלט יענע 
בלאָנדע, װאָס איז אין יענעם שניי-שיטנדיקן, ערב-װוינטערדיקן פאַרטאָג, 
אין מיטן שטוב, צװוישן דעם קאַליקע, אָלעס לעװאַדען, און דעם גלח, אויף 
די קני געשטאַנען און זיך מתוודה געווען. 

-- ווער איז דאָ געווען ? --- טוט זי זיך אַ הייב פונעם שמאָלן געלעגערל 
און טוט זיך אַ װאָרף מיט צעשפּרײטע הענט צום רויַק-שלאָפנדיקן קינד, 

וי מ'װואָלט עס געדאַרפט פאַרשטעלן פון אַן אומדערװואַרטער סכּנה. --- ווער 
איז דאָ געווען ? 

-- גאָט איז מיט אײַך, סטיסיע, --- פאַרשטײט ניט עקיבא איר אויפכאַפּן 
זיך מיט אַזאַ בהלהדיק-דערשראָקענעם פּנים. --- דאָס איז איוועס אַ שכנה. 
אַ געוועזענע מאָנאַשקע. אין די נעכט שפּילט זי סקריאַבינען און בײַ טאָג 
האָדעװעט זי בײַם װלאַדימירער סאָבאָר די טויבן 

-- און װאָס האָט זי דאָ געטאָן? 

--- איך האָב זי געבעטן קויפן פאַרן קינד אַ בלאָדאַטלעסענע קאָלדרעלע. 
פאַר אַ ייַנגעלע, זאָגט מען, פּאַסט בעסער אַ בלאָער קאָליר. אָט װעלן מיר 
באַלד אַ קוק געבן! --- נאָר בײַם צעוויקלען פאַלט אַרױס נאָך אַ צונויפגע- 
ראָלעט פּעקל. --- זעט נאָר, דאָס איז דאָך די אַלטע רויטע בהמה מיטן 
אָפּגעבראָכענעם האָרן און... אויך יענעמס, אַדריאַנס, פּײַערדיקע רינגען. די 
מאָנאַשקע האָט פּשוט אײַנגעשטעלט איר לעבן. זי האָט געעפנט די פאַר- 
קלאַפּטע טיר װאָס פירט פון איר קאַמער אין איוועס צימער. בײַ הײַנטיקן 
טאָג איז עס שוין מסירת-נפש! זי האָט אַרױסגענומען די צוויי בילדער און 
זיי געבראַכט אַהער. אַזעלכעס קאָן אין סמערדיאַקאָווס קיניגרײַך פאַררעכנט 
ווערן װוי דער אַכטער ווונדער אין דער וועלט. מ'דאַרף נאָר די בילדער גלײַך 
פאַרשטעקן אויפן בית:החיים. כ'וועל זיי גוט אײַנװיקלען און זיי אַרײַנלײגן 
אין נתן לאַנדעס ז"ל האַלב-אײַנגעפאַלענעם אוהל. כ'וועל אַהין גיין פון 
אַן אַנדער זײַט, פונעם יאַר, ס'זאָל פון דאַנען ניט פירן אַהין קיין סליד 
איבערן שניי, 

נאָך עקיבאס אַװעקגײין מיט די פאַרװיקלט-צונויפגעראָלעטע בילדער 
צום בית-עלמין, באַשטאַטן זיי דאָרטן אינעם אוהל פונעם קדוש, פונעם דיין 
נתן לאַנדע, װאָס איז געהרגעט געװאָרן אינעם טלית בעתן רעדן פונעם װאָגן 
צו די באָיאַרס, װאָס זײַנען געשטאַנען דעמאָלטן וי אַ שװאַרצע כמאַרע 
פאַר די ווענט פון ניקאָלײַ דעם צווייטנס תּפיסה... נאָך עקיבאס אַרױסגײן, 
הגם אויף קיין האָר ניט באַרויַקט געװאָרן פון די רייד וועגן דער מאָנאַשקע, 
גייט זי פאָרט אָפּ, סטיסיע, פון דעם רויַקישלאָפנדיקן קינד, לייגט זיך צוריק 
אויף דער געקווייטלט-ציצענער קאָלדרע און פאַרשטעלט זיך מיט די הענט 
די אויגן פונעם לעבעדיק-טראַסקענדיקן פּײַער אין דער הרובע : האָט זיך איר 

יענע, די בלאָנדע, פּלוצלינג דאָ געחלומט, צי זי איז טאַקע נאָר װאָס געווען 
דאָ זיראַיזירקאָס שװועסטער-װוײיַב, װאָס האָט אויך געשאָסן אין איר ברודער- 
מאַן, אינעם אַטאַמאַן, װאָס האָט מיט צוויעכעס צוגעקלאַפּט דעם אַלטן רב 
בײַ די שׂרפה-פייערן צום לינדנבוים. און פאַר װאָס האָט זיך איר, סטיסיען, 
ביז אַהער קיין איין מאָל ניט געחלומט יענע בלאָנדע, װאָס האָט געהאַט 
פון איר ברודער אַ קינד און באַלד נאָכן האָבן אַליין עס אַוועקגעפירט אין 
ווינטערדיקן װאַלד אַרײַן און עס אַרױסגעװאָרפן דאָרטן פאַר די װעלף? 


יב 


און דאָ דערפילט זי, סטיסיע, מיט אַ מאָל אַ קעלט --- אַ ווינט איז אין 
שטיבל אַרײַן. אַ פּנים אַז עקיבא האָט זיך שוין אומגעקערט, שוין באַשטאַט 
דאָרטן אויפן הייליקן אָרט די צוויי לײַוונטן, װאָס די מאָנאַשקע האָט אַהער 
געבראַכט צו טראָגן. ער טרייסלט דעם שניי פון זיך און װאַרפט אויפן פײַער 
די סאָסנאָװע קאָרטשעס, װאָס ליגן בײַ דער הרובע --- הייבט אָן נאָך שטאַר" 
קער צו שמעקן מיט דעם געמישטן זיס-ביטערן ריח פון סטעלניק מיט 
סמאָלע. 

אפשר גאָר זיך אויפהייבן, --- פאַרמאַכט זי נאָך שטאַרקער די אויגן 
פונעם גרעסערן פײיער, װאָס כאַפּט אַרום די גאָלדפאַרביקע װאָרצלען. -- 
אפשר נעמען דאָס קימטּעט-עופעלע, און שוין אַװעקפאָרן אַהיים. דאָרטן איז 
דאָך אויך דניאלס קינד, איר קינד, איר טרייסט, איר האָפענונג, איר טרויער. 
זי טאָר גאָר ניט, סטיסיע, אין אַ צײַט ווען די ערד שפּאַלט זיך אונטער די 
פיס, לאָזן זיך גיין איבער אַ דראָט! אַװודאי האָט יענע בלאָנדע ניט געקאָנט 
קומען אַהער אין דעם געשטאַלט פון אַ מאָנאַשקע, יענע איז שוין פון לאַנג 
ניטאָ צווישן די לעבעדיקע. יענע בלאָנדע האָט דער קאַליקע, אָלעס לעװאַדע, 
געוויס דעמאָלט דעריאָגט און דעם רעטער אירן, װאָס אין דעם װײַסן פּעלץ, 
אין דער גרוי-קאַראַקולנער פּאַפּאַכע מיטן רויטן ווערך, אויפן אָרט געשאָסן 
און זי, די בלאָנדע, האָט ער געוויס געהייסן, אָלעס לעװאַדע, צום קלויסטער 
ברענגען, אויף די קני זי אַװעקשטעלן, זאָל זי זיך צלמען, און דערנאָך אין 
פעלד זי אַרויסגעפירט און בײַ די טאָלן, װוּ די וועלף ווויען, אין די שנייען 
זײַן, אָלעס לעװאַדעס, פּסק-דין אויסגעפילט. 

אַװודאי האָט יענע בלאָנדע, אין דעם געשטאַלט פון אַ מאָנאַשקע, שוין 
ניט געקאָנט קומען אַהער, אָבער פאַר װאָס האָט זי גראָד איצט, בײַם בית- 
עלמין, פאַר מל-זײַן דאָס קינד, זיך איר דאָ פּלוצעם, סטיסיען, געחלומט ? 

--- האָסטו גאָר ניט מורא, ייִדענע, שטעלן זיך דיר גאָר ניט די האָר 
קאַפּױער ? דו ליגסט דאָך אויף דער מיטה, װאָס מ'פלעגט מיט איר טראָגן 
מתים ! פון אָט דער מיטה, ייִדענע, גייט נאָר איין וועג, און נאָר פון דאַנען 
אַהין-צו, װוּ די וועלט ווערט פאַרשלאָסן, װוּ בלע המוות לנצח. בײַ אָט דער 
שװאַרצער מיטה, ייִדענע, פלעג איך דאָך מאַכן מלאס, אָפּזאָגן די מתים 
פון זייערע ערטער, פאַרווערן זיי קומען צווישן די לעבעדיקע.. אַ מאָל, 
ייַדענע, אַ מאָל, פון קדמונים אָן, פלעגן מתים קומען זוכן אַ דעך װאַרעמקײט, 
אַ ברעקל ניגון צווישן די לעבעדיקע, און הײַנט, ייִדענע, לויפט איר זוכן 
אַ דעך װאַרעמקײט, אַ ברעקל לעבן אויפן בית-עולם, צו די מתים. אַ בראָך 
צו אײַערע יאָרן! 

-- און צו אײַערע ? -- הייבט זיך נאָך סטיסיע אַלץ ניט אויף פון דעם 
שמאָלן געלעגערל. -- און אויף אײַערע יאָרן? 

-- אַ בראָך אויך צו מײַנע. אַ בייזע מהומה אויך אויף מײַנע יאָרן 
שוין גוט ? אָבער דאָס איז, ייַדענע, מײַן געלעגער, אין אָט דער מיטה שלאָף 
איך, ס'איז מײַן אָרט. פאַרן אַנטשלאָפן ווערן שיק איך אַ קללה דער וועלט, 
דערנאָך זאָג איך נאָך זיך אַליין קדיש און פיל וי די מיטה הייבט זיך 
אויף מיט מיר אויף װאַסערן און טראָגט מיך אַװעק איבער שווער-כװואַליעג- 
דיקע ימען, איבער ריזלדיקע טיפענישן, אַהין-צו װוּ ס'איז נאָך קיין הימלען 
ניטאָ. זווּ האָט געוווינט גאָט פאַר מעשׂה-בראשית, װוּ האָט ער געוווינט, שדי, 
אַז קיין הימלען זײַנען נאָך ניט געווען? גאָט דאַרף מען זוכן ניט אין די 
הימלען, ניט אויף דעם כּסא-הכּבוד, ניט צווישן מלאכים מיט װײַסע פליגלען, 
נאָר אינעם תּוהו-ובוהו... אינעם תּוהו"וכוהו. אָט דאָרטן דאַרף מען זוכן דעם 
װאָס לעבט אייביק. דאָרטן אינעם... 

שפּרינגט זי אויף, סטיסיע, און פרעגט בײַ אים, בײַ אַבושן, װאָס זי האָט 
אַ מאָל דאָרטן, בײַ די ווענט פון דער תפיסה, פאַר זײַן זידלען און שעלטן 
די באָיאָרס, אָנגעטאָן אים אַ זאַק אויפן קאָפּ און דערלאַנגט אַ פּאָר גוטע 
בוכענצעס אונטער דער זיבעטער ריפ : 

--- און איר, --- פרעגט זי אים מיט כּעס. --- און איר, און איר האָט 
ניט געהאָלפן מאַכן אָט דעם תּוהו-ובוחו ? איר זײַט דאָך אינעם צװאַנציקסטן 
יאָר געגאַנגען צווישן די ייַנגלעך מיטן ברענענדיקן פאַקל אין דער נאַכט 

און זיי געהאָלפן פאַרמאַכן בתּיימדרשים. איר, אַבוש, דער חריף, דעם רבס 
זון, איר האָט דאָך דעמאָלטן געהאַלטן דרשות קעגן אַלע ייִדישע יום-טובים, 
קעגן פּסח, קעגן שבועות, קעגן ראש-השנה און יום-כּיפּור, קעגן מילה. 

-- הע, ייִדענע, --- שלאָגט ער איר איבער, דרייט זיך אויס מיטן רוקן 
צו דער ברענענדיקער הרובע און די װײַסע רייפעלעך אַרום זײַנע שװאַרצ- 
אַפּלען נעמען בליצן אויף איר. -- הע, ייַדענע, דאָ פאַרשטייסטו שוין גאָרניט, 
כּאָטש דו ביסט אַ װאַזשנע און דו האָסט געדאַװונט פונעם מאַרקסיסטישן און 
לעניניסטישן סידור דרי מאָל אַ טאָג און געשפּרונגען קדוש... קריך ניט אין 
די רייד אַרײַן! הער, ייַדענע, הער, איך האָב דורך זינד, דורך כּולו-חייב, 
געװאָלט ברענגען די ועלט צו קדושה. איך האָב זי געװאָלט דורך זינד 
אומקערן צוריק צו די יסודייהתּורה, צו גערעכטיקייט, צו חיבת-הקודש, איין 
מענטש דעם צווייטן זאָל קאָנען קוקן גלײַך אין די אויגן אַרײַן. איך האָב 
געװאָלט דורך זינד אַראָפּברענגען משיחן !.. אָבער ניט דורך בלוט און טרערן! 
פון אַזױ פיל בלוט און טרערן האָט נאָך ביז הײַנט די וועלט ניט געװוּסט. 
אַנטקעגן אָט דער ממשלת זדון, איז שוין דער צאַריזם געווען אַ װײַס שעפעלע. 
אויף ניקאָלײַ דעם צווייטנס טראָן זיצט שוין אַזאַ מערדער. און אָט דער 
מערדער געבערט נײַע מערדערס. יאָ, יאָ, ייַדענע, היטלער איז אַ כּשרער 
זונדל פון אײַער אָפּגאָטל, פון דעם, פאַר װעלכן איר טאַלט כּורעים און 
זינגט שבחים ותשבחות. װאַרט אַ װײַלע, ייִדענע, נאָך איין װאָרט, 

-- אַיהאַ -- פאַלט זי אים אַרײַן מיט אַ פאַרביסנקייט אין די רייד. -- 
איר האָט זיך פאַר אײַער כּולו-יחייב אַליין דערשראָקן! און איר װאָלט זיך 
דאָך באַדאַרפט גאָר פרייען! די ועלט איז דאָך שוין.. 

-- ייִדענע, -- שױײַט ער אויס און די װײַסע רייפעלעך נעמען זיך אים 
ווילד דרייען אַרום זײַנע שװאַרצאַפּלען. --- ייִדענע, מײַן כּולו-חייב האָט 
גאָרניט צו טאָן מיט אומברענגען מענטשן, מיט פאַרגיסן בלוט. מײַן כּולו-יהייב 
איז פון דעם װײַט, וי הימל פון דער ערד! מײַן כּולו-חייב, ייִדענע, האָט צו 
טאָן נאָר מיט זינד : מיט פאַרבײַגיין אַ ברכה, מיט אויסלעשן אַ ליכט אום 
שבת און נו, נו, מיט אַ ביס געבן אַ ברעקל בשׂר-קוויטש... אָבער מיט בלוט 
און טרערן ? גאָט באַהיט מיך ! משיח װעט קאָנען קומען אין אַ וועלט פון זינד, 
אָבער ניט אין אַ וועלט פון סדום. אין אַ וועלט פון רישעות קאָן ער ניט 

קומען, װײַל דאָס װאָלט געהייסן אַז דער אלימלא-רחמים וערט אַ שוֹתף 
צו די מעשׂים-תּעתּועים, צו דער גזלעװואָיסטװע, צו דער הפקרות. משיח װעט 
קיין מאָל ניט קומען אין אַ פאַרבלוטיקטער וועלט. קיין מאָל ניט! און אויב 
אַ פאַלשער משיח וועט קומען און וועט יאָ אויפשטעלן אויף דעם בלוט און 
ביינער אַ נײַעם גודעדן אונטער דער זון, װעט אַזאַ קיניגרײַך קיין תּקומה 
ניט האָבן. אַזאַ קיניגרײַך פון צופרידענע און זאַטע װעט גיך צעבראָכן ווערן 
און אײַנפאַלן װי די מויערן פון יריחו אויף אייביק. שװײַג ייִדענע, שטיל 
אײַן דײַן מענה-לשון! משיח איז ביז אַהער ניט געקומען ניט דערפאַר װײַל 
די חוה האָט דאָרטן אַ ביס געטאָן פונעם עץיהדעת, טיפּשות, אָט די מעשׂה 
איז פאַרטראָגן געװאָרן אין חומש פון דער פרעמד, פון די װאָס האַלטן דעם 
עץיהדעת פאַר אַ חטא און די מעשׂה-קין האַלטן זיי פאַר אַ מיצווה. גאָט 
האָט לכתּחילה באַשאַפן דעם מענטשן מיט בינה און מיט דעת, בצלםיאלוקים 
האָט ער אים באַשאַפן דעם מענטשן. ניט דער עפּל איז דער חטא-הקדמון, 
טיפּשות. דער חטא-הקדמון איז קינס מאָרד! ייַדענע, כ'האָב דאָך דיר שוין 
געזאָגט, אַז מײַן כּולו-חייב האָט צו טאָן מיט זינד, אָבער ניט מיט בלוט! 
דײַנע זינד, למשל, קאָנען יאָ העלפן אַראָפּברענגען משיחן. דײַנע זינד. 

--- וועלכע זינד מײַנע, --- קאָכט זי אויף -- װאָס בלינצלט איר אַזױ 
אויף מיר מיט אייערע צעגליטע רייפעלעך ? װאָס, איר ווילט מיך מאַכן פאַר 
אַ שותּפטע ? 

-- אַ גוזמא, ייִדענע, אַ גוזמא. דו קאָנסט ניט זײַן בײַ מיר קיין שותּפטע. 
דו קאָנסט ניט! 

--- פאַר װאָס ? 

-- װײַל איך, ייִדענע, זינדיק ניט צוליב זיך, נאָר צוליב דער טובה 
פון פאָלק ישׂראל, און דו זינדיקסט צוליב זיך. דו גיסט נאָך דײַנע תּאוות. 
דו האָסט דאָך געזינדיקט מיט דער מומע ליבעס ייַנגל ניט צוליבן פאָלק 
ישׂראל! דו האָסט דאָך געהאַט פון אים אַ קינד צוליב זיך... װאָס שװוײַגסטו, 
פאַר װאָס האָט דיר ראַפּטעם דאָס לשון אָפּגענומען ? 

-- אַלץ װאָס איר זאָגט, -- רעדט זי קוים אַרױס -- אַלץ װאָס איר 
טראַכט איצט ועגן מיר, ביטערער מענטש איינער, אַלצדינג איז פאַלש און 
ליגן ! איר הערט ? 

-- אַוודאי הער איך, --- נעמט ער זיך רײַבן צופרידן די העגט. -- 
אָבער אַ ברעקעלע אמת איז אפשר פאָרט פאַראַן אין מײַנע רייד ? איך װעל 
ניט זאָגן, חלילה"וחס, אַז ס'גייט בײַ דיר פונעם קאַלטן שׂכל, גיין, ביין, 
אַזעלכס על איך ניט זאָגן, גאָט באַהיט! כ'וועל ניט זאָגן אַז דו נעמסט 
צו זיך דניאלס און דאָליס קינד... אָבער זײַ זיך מודה, אַז ערגעץ דאָרטן, טיף 
אין האַרצן... נו, גענוג אויף הײַנט! 

-- נו, ניין! -- זאָגט זי צו אים שוין גאָר שטיל, נאָר מיט אַזאַ צאָרן, 
אַז ער פאַררוקט זיך פון דערשרעק אינעם וינקל. -- רעדט קלאָר, ניט 
פאַרשטעלט, צֶן רעגן"בויגנס איבערן טײַך! זאָגט אָפן, אַז איך, די אַכט-און 
דרײַסיק-יאָריקע, די אױיסגעלאַסענע, האָב אים דעמאָלטן פאַרפירט, דעם 
איין-און-צװאַנציק-יאָריקן, דניאלקען, אַז כ'האָב אים דעם קאָפּ פאַרדרייט, 
פאַרשיכּורט, אײַנגעשלעפערט לעם זיך, און געהאַט פון אים אַ ממזר -- 
איר קול ווערט אַלע מאָל איבערגעריסן און ס'ציטערן איר די הענט. -- 
זאָגט, אַז סוף-כּל-סוף האָט זיך דניאלקע געכאַפּט, מיך אַװעקגעװאָרפן און 
חתונה געהאַט מיט עקיבאס טאָכטער, מיט דאָלין. --- אויך די ליפּן וערן 
איר שוין װײַס : -- זאָגט, ביטערער מענטש, זאָגט אַז איך בין אַפילו צופרידן 
װאָס מ'האָט צוגענומען דניאלן. ניט מיר, ניט דיר ! אַזױ, האַ ? זאָגט זשע אַז 
ערגעץ דאָרטן, טיף אין מײַן האַרצן, אויפן סאַמע דנאָ, װוערט געשטילט 
סטיסיע, די באַליידיקטע פרוי! 

-- הע, הע, ייִדענע, -- פאַרשטעלט ער זיך פון איר מיט ביידע הענט 
און די כיז אהער זיך דרייענדיקע װײַסע רייפעלעך אַרום די שװאַרצאַפּלען 
בלייבן שטיין. -- אַ גוזמא, אַ גוזמא, זאָל מיך גאָט שטראָפן אוב איף 
טראַכט אַזױי. 

-- אויף בלוט און ביינער, -- שפּאַרט זי זיך אויך אַרײַן אַהין, אינעם 
ווינקל. -- אויף בלוט און ביינער, זאָגט איר, קאָן משיח ניט קומען, נו, און 
אויף זינד, אויף פאַרדאָרבנקייט, אויף זנות, אויף געמיינקייט און בלאָטע, 
זאָגט מיר, קאָן ער יאָ קומען אײַער משיז? 

און דאָ אַז זי האָט אים, אַבושן, ניט געקוקט אויף זײַן טיפן עלטער, 
פונעם טונקעלן ווינקל פאַר די הענט אַרױסגעשלעפּט, אים אַװעקגעשטעלט 
פאַרן פײַער פון דער הרובע, װאָס שלאָגט מיט די האָניק- און פּעךישמעקנדיקע 

יאָדלע-װאָרצלען, געװאָלט אים װוי דעמאָלטן אָנטאָן אַ זאַק אויפן קאָפּ -- 
און אַ זאַק איז פאַר אירע אויגן אונטער דער מיטה געלעגן -- דאָ האָט זי 
דערפילט װי מ'טרייסלט זי פאַר די אַקסלען: : 

--- געפונען אַ צײַט? סטיסיע, דאָס קינד וויינט דאָך. דאָס קינד! איך 
בין פון דער קעלט און קאָן צו דעם ניט צוגיין. און ס'איז שוין אויך צײַט 
זיך נעמען צוגרייטן, 

-- צו װאָס און צו וועמען זיך גרייטן ? 

-- דאָס קינד דאַרף מען צוגרייטן! 

--- אויף ווען ? 

-- אויף הײַנט, אויף באַלד ! 

-- אויף באַלד, בי נאַכט ? 

-- יאָ, סטיסיע, בײַ נאַכט, בײַ נאַכט! און פאַר דרי ייַדן! נאָר פאַר 
דרי ייִדן. אַכרהם אָבינו האָט אויף זײַן ברית קיין דרי ייַדן ניט געהאַט. 
אויף מיין אייניקלס ברית װעלן דאָ באַלד זײַן אַלע אַכצן מיליאָן לעבעדיקע 
ייִדן פון דער גאָרער וועלט. חי! סטיסיע, חי מיליאָן ייִדן און אויך אַלע 
פאַרגאַנגענע דורות. פון אַזאַ ברית, סטיסיע, האָט נאָך די וועלט ניט געװוּסט, 
אַ ברית אָן דעם לעבעדיקן טאַטן און אָן דער לעבעדיקער מאַמען... סטיסיע, 
גרייט צו דאָס קינד און איך װעל דעקן דעם טיש. מירן פּראַװען אַזאַ 
סעודהלע... 

אָבער װײַטער הערט זי שוין ניט װאָס עקיבא רעדט צו איר, װאָס ער 
הייבט אָן רעדן מיט אַבושן פון וועגן דינים און מינהגים, זי לאָזט איבער 
דאָס קינד שרײייען און לויפט, אַפילו אָן אַ פאַטשײילע אויפן קאָפּ, אין דרויסן 
אַרױס. 

און פון דאָרטן, פונעם שטיבל, איבער די פריש-אָנגעשאָטענע ערב" 
פרילינגדיקע אויסגעשטערנטע שנייען, אויף די סוף-ווינטערדיק-ייאושדיקע 
ווינטן, װאָס טראָגן פון די נאַכטיקע וועלדער אַ ווילד-אומרויקן פילין-געשריי, 
בײַ דער אויפגייענדיקער רויטער לבנה, לויפט זי, סטיסיע, אויפן אַלטן בית- 
עלמין אַרױף, טאַלט צו צו דער ערשטער מצבה און ברעכט אויס אין אַ ביטערן 
געוויין, -- אָבער אַ געוויין אָן אַ קול. 

שוין יאָרן לאַנג װי זי האָט אַזױ ניט געװיינט, סטיסיע באָיאַר. סיידן 

דעמאָלטן, ווען זי האָט געשאַרט מיט די הענט פונעם הייסן אַשׁ פון דער מומע 
ליבעס אָפּגעברענטער כאַטע די פאַרקוילטע ביינער פון איר גרויסן חלום, 
און שפּעטער בײַם אָפענעם אָרון-קודש, װוּהין זי האָט אַרײַנגעלײגט איר 
געהרגעט קינד. און נאָך איין מאָל, נאָך פריִער, האָט זי אַזױ געוויינט, ווען 
מ'האָט שׂימחהן געבראַכט אויף דער פור, שוין אַ האַלב טויטן, און ער האָט 
זיך נאָך אויפגעשטעלט, געװאָלט בײַ איר מחילה:בעטן אָבער געקאָנט 
אַרױסרײידן נאָר: ;סטטי-סיע !..* פונעם אױיסגעשלאָגענעם אויג האָבן אים 
גענומען טריפן גרויסע קײַלעכדיק-בלוטיקע טרערן און ער איז געפאָלן 

זי האָט איצט אויך געװויינט, סטיסיע באָיאַר, אָן אַ קול און אָן ווערטער. 
זי האָט זיך פאַר קיינעם ניט געקלאָגט, בײַ קיינעם גאָרנישט ניט געבעטן -- 
איר געוויין פאַלט אין די שאָטנס, װאָס די לבנה צעװואַרפט צװישן די מצבה- 
שטיינער, צווישן די נאַקעטע בערעזעס, װאָס רוישן אויף די ערב-פרילינג- 
דיקע ווינטן, 

זי וויינט, סטיסיע, אויף איר אייגענעם גורל, אויפן גורל פונעם קימפּעט- 
קינד, אויפן גורל פון דאַנין מיט דאָלין, אויפן גורל פון עקיבאן, אויף חרותעס 
און איוועס גורל, אויטן טרויער װאָס שטייט אין דער משפּחה נאָך די אַרױס- 
געריסענע פונעם לעבן. זי האָט אויך געוויינט אויפן גורל פונעם טיפן זקן, 
פון יצחק באָיאַר, װאָס גייט אין די פאַרנאַכטן אין װאַלד אַרײַן דאַוונען 
מינחה-מעריב און שרײַט דאָרטן צו די הימלען: ;לא תרצח! דו הערסט, 
רבונו-של-עולם, װאָס איך, יצחק באָיאַר, זאָג דיר דאָ: לא תרצח! דו זאָלסט 
ניט הרגענען! גענוג, גענוג דיר !* און אויך פאַלט אירע אַ טרער אויפן גורל 
פונעם פאַרביטערטן אַלטן אַבושן, װאָס בײַם לייגן זיך שלאָפן שיקט ער דער 
וועלט אַ קללה, הייבט זיך דערנאָך אויף מיט דער מיטה און טראָגט זיך 
מיט איר איבער צעשטורעמטע װאַסערן אינעם תּוהו"ובוהו זוכן אַ גאָט.. 

עקיבא איז שוין צוויי מאָל אַרױס, פאַר דער טיר זיך אַרומגעדרײט, -- 
ער האָט יאָ געהערט סטיסיעס געוויין און געטראַכט, אַז אויך אָט דער געוויין, 
װי מלכּהס קלאָג אויף יענעם בית:עולם, דאַרף פאַרשריבן ווערן אינעם 
באָיאַר-פּינקס אויף דורות. ער האָט געװאָלט גיין, עקיבא, און צונעמען 
סטיסיען מיט גװאַלד פונעם קבר, אַרויספירן זי פונעם הייליקן אָרט, פון 
יענעם רויכיק-רויטן שײַן:געוויטער, װאָס שלאָגט פון דער לבנה, נאָר ער 

איז ניט געגאַנגען, װײַל ער האָט געװוסט: דער געוויין פון אַ באָיאַר מוז 
אויסגעוויינט ווערן. ס'איז ניט אָפּצושטעלן, װי ס'איז ניט אָפּצושטעלן דעם 
שלאַקסרעגן נאָך אַ פאַרטריקעניש. און עקיבא גייט מיט צענומענע הענט 
צוריק אין טהרה-שטיבל אַרײַן. 

נאָר אַז ער גייט שוין צום דריטן מאָל אַרױס -- אַ שטילקייט שטייט 
איבערן בית-החיים, אַפילו די ווינטן וויגן זיך פאַרטײַעט-שװײַגנדיק אויף 
די בערעזעס, אויך דעם נאַכטגעשרײי פון יענעם װאַלדפױגל איז שוין ניט 
צו הערן, נאָר פון די שנייען שפּריצן שטאַרקער פאַרפלאַמטע פונקען צו די 
שװואַרצע הייכן, דעמאָלטן לאָזט ער זיך צום בית:עלמין לויפן: סטיסיען 
דאַרף מען בײַ יענע קברים זוכן... וי האָט ער גאָר געקאָנט אַזױ לאַנג זי לאָזן 
דאָרטן איינע אַליין אין די שנייען ? אין אַזאַ נאַכט, אין דעם איינעם קאָפטל, 
אָן אַ טיכל אויפן קאָפּ איז דאָך גרינג צו פאַרפרוירן ווערן. גראָד אויפן 
בית-עלמין ציט דאָך אַזױ אַהין, צו דער רו-שטילקייט, צו דער װײַסער 
אייביקייט. 

--- װווּהין טראָגט עס אײַך? -- שטעלט זי אים אָפּ בײַם טויער. 

--- ס'איז שוין אַלצדינג גרייט, סטיסיע, מיר װאַרטן נאָר אויף אײַך. 

--- און אַ נאָמען פאַרן קינד האָט איר שוין? 

-- ער װעט טראָגן דעם נאָמען פונעם ערשטן באָיאַר, װאָס האָט זיך 
באַזעצט אין די פּאָלעסיער וועלדער. ער װעט אויך הייסן עזרא ! 

-- איז דאָס עקיבא, המשך צי גאָר אַ נײַ בלעטל ? אַ נײַער עזרא אָבינו? 
און װאָס זאָגט אַבוש ? 

-- אַבוש שװײַגט, כ'האָב אים געבעטן דרײַ טעג שװײַגן 

-- און דעם לײַװונט האָט איר צעשניטן ? וויפל פּעלישקעס זײַנען אַרױיס ? 

-- צוויי טוץ גרויסע און צוויי טוץ קליינע. 

-- און וויפל האָבן מיר װואַרעמע ? 

-- אויך צוויי טוץ. און צוועלף וויקלשנורן. 

-- גרייט מיר צו דעם אײַזן, װועל איך אַלצדינג באַלד אױיספּרעסן. -- 
אין איר קול װאָלט שוין גאָר קיינער ניט געקאָנט דערקענען אַז עפּעס-װאָס 
איז מיט איר דאָ נאָר:װאָס אויפן בית-עלמין פאָרגעקומען. הגם אַ דורכגע- 
פרוירענע ביזן ביין, גייט זי צום שטיבל פּאַװאָליע, טראָט בײַ טראָט, אָן 

אױסגעגלײַכטע, דעם קאָפּ נאָר אַ ביסל אָנגעבויגן, װי שוין ווידער אינעם 
גורל-יאָך אַרײַן, שוין גרייט װײַטער צו שלעפּן דעם אַקער און צו אַקערן 
דאָס לעבן, --- שוין ניט פאַר זיך, נאָר פאַר זיי, פאַר די צוויי קינדער, פאַר 
אירס און פאַר דאָליס. 

זי שפּאַנט שווער, סטיסיע, וי באַרג-אַרױף, פאַרטראַכט, הייבט אַלע מאָל 
דעם קאָפּ, װוי געװאָלט דעם סוף פונעם װײַטװעג דערזען, און ניט נאָר די 
טרוקן-האַרטע, די מיט ליסקע-פינקלענדיקע שנייען קרעכצן, נאָר אויך די 
פאַרפרוירענע ערד רופט זיך דאָרטן אֶתּ אונטער אירע באָיאַר-עקשנותדיקע 
טריט. 

די נאַכטשאָטנס ווערן געדיכטער, דער רויך-פלאַמיקער שייַן-געוויטער 
ווערט שטיל און שטילער, -- די שקיעה פון דער זון דערגוססט אויף דער 
לבנה. און באַלד פאַלט זי, די נאַכטװאָגלערין, שוין אַ װײַסע, אויפן דנאָ 
פון אַ בלוי-גרינלעכער סאַזשלקע. עקיבא פאַרמאַכט אויף די צוויי שמאָלע 
פענצטערלעך די דרויסנדיקע לאָדנס און גייט נאָך סטיסיען אין טהרה- 
שטיבל אַרײַן, --- פּראַװען דאָרטן דעם ברית-מילה פון זײַן דאָליס קינד, 
פון זײַן אייניקל, 


יגָ 


און שפּעטער, אין יענער נאַכט בײַם אַלטן אָנגעשנייטן בית-עלמין, ווו 
אין דעם טהרה-שטיבל הינטער די פֿאַרמאַכטע לאָדנס, בײַ זיבן ברענענדיקע 
ליכט, האָט מען אַרײַנגעבראַכט עקיבאט און דער מומע ליבעס אייניקל אינעם 
ברית פון אַברהם אָבינו, געגעבן דעם נאָמען עזראָ, נאָך יענעם װײַטן זיידן, 
נאָך יענעם חידושימדיקן גאָלדשמיד, װאָס איז פאַר צײַטנס איבער אַ בלוט" 
בילבול אַנטלאָפן מיטן וװוײַב, מיט דער קלוג-שיינער בת-שבען פון די 
דײַטשלענדער, פאַרװאָגלט און פאַרװאָרפן געװאָרן אַהער-צו, אין די פֹּאָי 
לעסיער וועלדער, זיך באַזעצט דאָ און געװאָרן דער פאָטער פונעם גרויטן 
שבט באָיאַר, -- אין יענער נאַכט, ווען דער ברית איז געגאַנגען בײַ אַ מזומן 
ייִדן, מיטן ;ואמר לך בדמיך חיי" האָט דעמאָלטן דאָרטן אין טורמע דעם 
קינדס טאַטע, דער מומע ליבעס זון, נאָכן נהרג-און צעממיתט וערן, נאָך 
זיבן קײַלעכדיקע מעת-לעת ניט צומאַכן אויף אַ רגע קיין אויג, זיך סוף- 
כּלדסוף מודה געווען און אונטערגעשריבן אַז ער, דניאל באָיאַר, האָט געמאָלט 
די ייִדישע הילצערנע שטעטלעך מיט די שטרוי-און שינדל-דעכער, די בתּי- 
מדרשים, די הייליקע-ערטער, די פּאָגראָמען, די שׂרפות, די אויפגעשניטענע 
פּערענעס, און די פרום-בערדיקע פּויערים, װאָס האָבן באַגראָבן זײַן, דניאל- 
קעס מאָמע, אַ לעבעדיקע, אינעם ערב-ווינטערדיקן פאַרטאָגיקן וואַלד,,. יאָ, 
האָט ער זיך מודה געווען, דניאל באָיאַר, אָט די אָלע בילדער האָט ער 
געמאָלט אויף דער באַשטעלונג פון די צוויי אַמעריקאַנער קאַפּיטאַליסטן 
נחמן בראַצלאַװער און ישׂואל סאַלאַנטער... --- אין יענער נאַכט ביים װײַסן 
ביתיהקברות, סטיסיע האָט שוין אויף אירע הענט אײַנגעשטילט און פאַרוויגט 
דאָס קינד ; ר' אַבוש זיצט אויף דער מיטה און פאַרענדיקט דאָרטן אַליין דאָס 
פלעשל בראָנפן, ער פאַרבײַסט נאָך אַלץ ניט, די װײַסע רייפעלעך אַרום זײַנע 
שװאַרצאַפּלען ווערן אים װאָס װײַטער רויטלעכער און זיי נעמען גיין אין 
אַ ראָד, -- די אויגן גייען אים אַװעק אין אַ טאַנץ אַליין, אָן אים, אָן אַבושן. 

דער ייִד, דער מוהל, שרעקט נאָך אַלץ און חידושט זי, סטיסיען, מיט זײַן 
אויסזען : סײַ זײַן װוּקס, סײַ זײַן ליכטיק-װײַסע באָרד, דער עיקר זײַנע אויגן, 
װאָס דערמאָנען אַזױ אָן יענע, אין דער מומע ליבעס אויגן, װאָס האָבן אין 
אַן עתיצרה געטראָגן טרייסט און האָפענונג, געלינדערט און פאַרגרינגערט, 
מיטן שטאַרקן װאָרט אונטערגעהאַלטן און ניט געלאָזט פאַלן. אָט דער ייָד, 
דער מוהל, איז דאָך אויך אַזױ מסוכּן ענלעך אויף איר עלטער-זיידן, אויף 
זרחלען, װאָס האָט זי פאַראַכטאָגן געשיקט אין שטאָט אַרײַן. אָט דער ייד 
איז אויך אין אַ נײַער קאַפּאָטע און דער קאַשקעט, נאָכן טרינקען לחיים, איז 
בײַ אים אויף דער זײַט. און הגם זי ווייסט שוין, עקיבא האָט איר שוין דרי 
מאָל געזאָגט, אַז דער ייַד אַרבעט הינטער דער שטאָט אין אַ מיל, דאָך.. 
דער ייָד זיצט פאַרגייגט דעם קאָפּ צום רעכטן אַקסל, װוי יצחק באָיאַר ווען 
ער הערט זיך צו צי ס'גייט נאָך ניט קיין נײַע גזירה. דערנאָך זעט זי אים, 
דעם ייַדן, האַלטן די ליכטיקע באָרד אין האַנט און זיך צוהערן מיט שמייכ- 
לענדיקע אויגן צו עקיבאס שפּילן אויפן פידל. ער שפּילט, עקיבא, שטיל, 
קוים װאָס ער רירט אָן די סטרונעס --- דער ניגון גייט פון זייער װײַט, 
און דאָ דערהערט זיך אַ קלאַפּ אין לאָדן 

-- ווער קאָן דאָס זײַן ? -- פרעגט סטיסיע בי עקיבאן מיט אַ פאָר- 
כמאַרעט געװאָרענעם פּנים ניט פון שרעק נאָר פון זאָרג, --- וועמען קאָן עס 
אין אַזאַ האַלבער נאַכט פאַרטראָגן אַהער ? 

-- ווער קאָן גיין אין אַזאַ שפּעטער שעה צום בית-עולם קלאַפּן אין לאָדן 
אויב ניט זיי, סמערדיאַקאָוס אָפּריטשניקעס ? -- און עקיבא לעשט אויס די 
זיבן ליכט, פאַררוקט זיי אונטער דער מיטה, און מ'פאַרבלײַבט בײַ דער שײַן 
פונעם נאַפּטלעמפּל. -- דאָס גייען זיי, סטיסיע, נאָך מײַן נשמה. שון 
געקומען אויך מײַן צײַט. אַ לעבעדיקער דערלעבט זיך צו אַלץ, צווישן 
סמערדיאַקאָװס פינגער וװעט אַפילו קיין פלוי ניט דורכשפּרינגען. -- ער 
ראַמט אויף גיך פון טיש, פאַרשאַרט אין האַנט אַרײַן און װאַרפט די לעצטע 
סימנים פונעם ברית-מילה אויפן פײַער פונעם הרובקעלע, פאַרמאַכט גוט דאָס 
טירל אַז די פריילעך-באַגילדטע פײַערן פון די פּעכיקע יאָדלע:װאָרצלען 
זאָלן ניט שלאָגן איבערן שטיבל. -- סטיסיע, ביז דאָט קינד װעט איבער- 
װייטיקן דעם חיתּון, װועט איר איבערזײַן בײַ ר' מלך -- װײַזט איר עקיבא 

אויפן מוהל. --- דאָרטן, בײַ ר' מלך וועט אײיַך גאָרנישט פעלן. מ'וועט אײַך 
מיט אַלצדינג באַזאָרגן און העלפן פאַרפאָרן מיטן קינד אַהיים. דאָס קינד, 
סטיסיע, בלײיַבט שוין איבער נאָר אויף אײַערע הענט. עפּעס אַ מאָדנע 
קלאַפּן ! --- און ער גייט עפענען די טיר. 

נאָך עקיבאס אַרױסגײין, ווערט שוין סטיסיע גאָר צעטומלט. נאָך פריער, 
שוין באַלד װי מ'האָט אָנגעקלאַפּט אין לאָדן, האָט זיך דער מוהל גענומען 
פאַר אירע אויגן בײַטן און זיך ענדערן. און איצטער, שוין בי דער שײַן 
פונעם לעמפּל, דערפילט זי װוי עפּעס קומט פאָר מיט איר ראיה: דעם ייָדן, 
דעם ר' מלך, אויף וועמען עקיבא ענטפערט זי דאָ איבער מיטן קינד, און 
צו וועמען זי וויל זיך ווענדן מיט אַ װאָרט, יענעם ייִדן מיט דער ליכטיק- 
װײַסער באָרד װוי פון לבנה אױיסגעשפּינט, יענעם ייִדן זעט זי שוין מער 
ניט. יענער ייָד, װאָס איז אַזױ ענלעך געווען אויף איר עלטער-זיידן, אויפן 
הונדערט-דרײַצן-יאָריקן זרחלען באָיאַר, יענעם ייִדן מיט דער מומע ליבעס 
אויגן, װאָס טראָגן טרייסט און האָפענונג, יענעם ייִדן אין דער נײַער 
קאַפּאָטע, מיטן קאַשקעט אויף דער זײַט, װאָס האָט געהאַלטן פאַרנייגט דעם 
קאָפּ צום רעכטן אַקסל, װי יצחק באָיאַר, יענעם ייִדן מיטן מלאכדיקן פּנים, 
מיט די גוטע שמייכלענדיק-אָפענע גרויסע אויגן, װאָס האָבן זיך פריִער 
צוגעהערט צו עקיבאס שפּילן אויפן פידל, יענער ייָד, איז שוין מער ניטאָ 
פאַר אירע אויגן. אַנטקעגן איר אויף דער באַנק, זיצט אַ טאָגיטעגלעכער, 
אַ געוויינטלעכער ייַד מיט אַ צעקנייטשטער געלער באָרד -- די געלע באָרד 
האָט סטיסיען גאָר געפּלעפט -- אין אַ װאָכעדיק רעקל, אַרומגעבונדן מיט 
אַ געקניפּט שטריקל, די כאָלעװעס פון די שטיוול פאַרמעליקט, און די אויגן 
זײַנען בײַ אָט דעם ר' מלכן גאָר קליינינקע. האָט זי שפּעטער זיך געפּרוּווט 
וועגן דעם אַ רעד טאָן מיט עקיבאן, נאָר יענער האָט אויף אירע רייד 
געקנייטשט מיט די אַקסלען: 

-- אַ ליכטיק-װײַסע באָרד, זאָגט איר ? ניין, סטיסיע, ס'האָט זיך אײַןך 
אויסגעוויזן. בײַ ר' מלכן, וויפל איך קען אים, שוין באַלד צוויי יאָר, איז 
אַ געלע באָרד. און ער איז געווען, זאָגט איר, אָנגעטאָן אין אַ נײַער קאַפּאָטע ? 
ניין, סטיסיע, אין אָט דעם הילוך איז ער געקומען אַהער. איר זײַט מיד, 
סטיסיע, איר דאַרפט זיך אויסרוען. 

האָט זי זיך מיט עקיבאן ניט געשטעלט שפּאַרן. זיך אַפילו פאַרשעמט 
פאַר אירע אויסדאַכטענישן, דאָך, אַז אַבוש האָט זיך פון דער מיטה אויפגע- 
הויבן און צווישן הרובע און דער װאַנט דאָס אויסגעליידיקטע בראָנפן-פלעשל 
אַרײַנגעשטעלט, האָט זי אויך ביי אים פון וועגן דעם מוהל געפרעגט. האָט 
אויך ער, אַבוש, אַן ערך איר געזאָגט דאָס זעלביקע, װאָס פריַער האָט איר 
געזאָגט עקיבא. אַקוראַט ווייסט ער ניט, אַבוש, ווער דער געלער מלך איז, 
ער קאָן איר אויך ניט זאָגן ווען און פון װאַנען ער קומט אויף דער מיל, 
נאָר אַרבעטן אַרבעט ער דאָרטן שווער בײַ די מילשטיינער. און אַבוש האָט 
נאָך צוגעגעבן : 

-- דער געלער מלך איז אַ פּראָסטער ייָד. אַ הדיוט! 

און װײַטער איז שוין גאָר געווען ניט צו באַנעמען, ניט צו פאַרשטיין 
און ניט צו פאָרשטעלן זיך : אין טהרה-שטיבל איז אַרײַן איינער אין פּענסנע, 
אין ווייסיפילצענע פּוישטן מיט גלאַנציקע קאַלאָשן אויף רויטן אונטערשלאַק, 
אין אַ מאַנטל מיט אַ פוטערנעם שאַלקאָלנער, אין אַ פוטערנעם לאַפּנהיטל, --- 
אַלץ איז אויף אים געווען צו גרויס, װי פון פרעמדע אַקטל, 

דער אַרײַנגעקומענער איז בײַם שוועל געבליבן שטיין, װײַל וי נאָר פון 
דער קעלט אין דער װאַרעמקײט אַרײַן, אַזױ זײַנען בײַ אים די פירקאַנטיקע 
גראָבע גלעזלעך פאַרשוויצט געװאָרן און דער מענטש האָט שוין װײַטער 
ניט געזען װוּהין צו שטעלן אַ טראָט. האָט ער די פּענסנע געװאָלט אויסווישן, 
זײַנען זיי אים גאָר אַראָפּגעפאַלן און אויפן שװאַרצן שנירל געבליבן הענגען. 

אָן די פּענסנע ווערט דעם אַרײַנגעקומענעמס פּנים נאָך לענגלעכער, נאָך 
דערשראָקענער, נאָך אויסגעמאָגערטער. ער שטייט מיט די אַראָפּהענגענדיקע 
פּענסנע אויפן שװואַרצן שנירל בייַם שוועל, לייגט איבעוי פון איין האַנט אין 
דער צווייטער דעם שווערן יאַמשן-שטעקן, װאָס הערט ניט אויף צו ציטערן 
און צו טרייסלען זיך אין זײַנע הענט. זאָגט צו אים עקיבא : 

-- טוט זיך אויס, איליאַָ איליטש, און לאָמיר הערן פון אײַך אַ קלאָרן, 
אַ לעבעדיקן װאָרט. ניין, ס'איז אומגלייבלעך, ס'איז טאַקע פּשוט ניט אויס- 
צומאָלן זיך. גאַנצע דרײַ מינוט האָב איך איַיך ניט געװאָלט גלייבן, אַז דאָס 
זײַט איר ! 

ערשט אַצינד, דערהערט דעם נאָמען פון יענעם, װאָס שטייט בײַ דער 

טיר, מיט די פאַרלוירן-פּינטלענדיקע אויגן,. מיט דעם זיך טרייסלענדיקן 
שטעקן אין די הענט, הייבט זי דאָ אָן, סטיסיע, צו אָנשטױסן זיך, אַז אין 
טהרה-שטיבל געפינט זיך אויך דער פּראָפּעסאָר רמז. דורך אַװעלכע ועגן 
און דורך אַוועלכע גאָטס נסים ונפלאות האָט ער, דער פּראָפּעסאָר רמז, װאָס 
איז פאַראַכטאָגן אַרעסטירט געװאָרן, זיך געקאָנט פּלוצלינג אַהער-צו אַרײַ- 
שטעלן ? ס'איז נאָך קיין איין מאָל ניט געשען, קיין איין מאָל האָט נאָך ניט 
געטראָפן, אַז עמעצער, סײַ אַ לעבעדיקער, סײַ אַ טויטער, זאָל זיך פון דאָרטן 
אומקערן... אָבער יענער שטייט דאָך פאָרט פאַר אירע אויגן בײַ דער שוועל, 

איר, סטיסיען, האָט זיך אפשר פריִער געקאָנט אױיסװײַזן און אויסדאַכטן 
אַז דער מילייַד ר' מלך טראָגט אַ ליכטיק-װײַסע באָרד, פאַרמאָגט דער מומע 
ליבעס גוטע און טרויעריקע אויגן, אַז ער פאַרנייגט דעם קאָפּ צום אַקסל 
וי יצחק באָיאַר און אַז ער, ר' מלך, איז װוי צוויי טראָפּן װואַסער געראָטן 
אין איר עלטער-זיידן, ר' זרחלען. גוט, זאָל זײַן אַז פריער האָבן זיך די 
פאַרבן און קאָלירן געמישט און געפּלאָנטערט אין אירע אויגן; זאָל זײַן 
אַז דאָ, בײַם בית-עלמין, אינעם טהרה-שטיבל, האָבן זיך אַרומגעדרײט 
פאַר איר אויך די אומגעקומענע און געשטאָרבענע באַיאַרס. אָבער איצטער ? 
נאָך איידער עקיבא האָט אָנגערופן דעם אַרײַנגעקומענעם בײַם נאָמען האָט 
זיך איר אויסגעדאַכט אַז בײַם שוועל שטייט יענער, װאָס איז אַ מאָל געפאַלן 
איווען צו די פיס, געשוווירן מיט טרערן אין די אויגן, אַז ער איז גרייט 
צו גיין פאַר איר אין אַלע פײיערן, נאָר אַז ס'האָט געשלאָגן איר נסיונדיקע 
שעה, האָט ער זי, איווען, איבערגעלאָזט איינע אַליין מיט די אויסגעצויגענע 
הענט אין דער לופטן... שוין באַלד ביי זײַן אַרײַנגײן, שוין לויט די קורץ- 
ראיהדיקע רעטעניש-אויגן, באַזונדערס לויט די אַראָפּהענגענדיקע פּענסנע 
אויפן שװאַרצן שנירל, האָט ער איר אויסגעזען צו זײַן ביז גאָר קענטלעך. 
דאָך און פאָרט, ווען עקיבא רופט אים ניט אָן בײַם נאָמען, װאָלט זי אים 
קיין מאָל אין לעבן ניט דערקענט, -- אָן יענער שיינער שװאַרצער באָרד 
איז אים, רמזן גאָר ניט צו דערקענען: אָט דער איינער, װאָס שטייט איצט 
אין טהרה-שטיבל בײַ דער שװועל, איז ניט מער וי אַ געשפּענסט, וי אַ שאָטן 
פון יענעם רמזן -- מ'קאָן זיך קוים אָנשטױסן. 

און אַז דער פּראָפּעסאָר רמז האָט פון זיך דעם טונקל-מאַרענגע מאַנטל 

מיטן פוטערנעם שאַלקאָלנער אַראָפּגענומען און פאַרבליבן אינעם אומעטיק- 
שעװויאָטענעם קאָסטיום, האָט עקיבא שוין פון שרעק און וייטיק אונטעד" 
געהויבן די אַקסלען : 

-- אָט דאָס מאַכן זיי פון אַ מענטשן פאַר איינע אַכט טאָג? אַלצדינג 
הענגט דאָך אויף אייך. אוי, אָט די סמערדיאַקאָװושטשינע, -- כאַפּט ער זיך 
אָן פאַרן קאָפּ. -- אָט די סמערדיאַקאָװושטשינע איז אַ גרויסער גזר! די 
סמערדיאַקאָוושטשינע איז אַ פּאַטאַלאָגישער צייכן פון אונדזער צײַט. דער 
סמערדיאַקאָװויזט כאַפּט שוין אַרום די גרעסטע טייל פון דער מענטשהייט 
אין דער גאַנצער וועלט. און ער װאַקסט, דער סמערדיאַקאָװויזם, פון טאָג צו 
טאָג, פון שעה צו שעה! װער איז דען היטלער, װאָס איז אַזױנס נאַציזם ? 
אַ ניט פאַרשטעלטער באָלשעוויזם! יאָ, יאָ, סטיסיע, קוקט ניט אויף מיר 
מיט אַזעלכע אויגן, גייט ניט אַרױס פון די האָלאָבליעס! דער נאַציזם איז 
אַ ניט פאַרשטעלטער באָלשעוויזם! דער נאַציזם איז אַ באָלשעװיזם שוין אָן אַ 
ברעקל פּײַגנבלעטל... גוט, סטיסיע, גוט, מער רעד איך וועגן דעם ניט. 
זעצט אײַך, איליאַ איליטש, לעם ר' אַבושן. אין מײַנע דעפּאַרטאַמענטן איז 
אַ ביסעלע ענגלעך. נאָר וי פלעג זאָגן די מומע ליבע : אין ענגשאַפט אַבי אין 
ליבשאַפט. אָט גיב איך אײַך שוין אַ הייסע גלאָז טיי מיט צובײַסן, און דער" 
קלערט אונדז, איליאַ איליטש, וי אַזױ איז עס געשען, װאָס זיי האָבן אײַך 
אַרױסגעלאָזט ? ס'לייגט זיך גאָרניט אויפן שׂכל! ווען איך דערזע וי אַ מת 
קריכט פון אונטער דער מצבה פון קבר אַרױס, װאָלט עס מיך אַ סך װינציקער 
איבערראַשט, 


יך 


און בײַ אים, בײַם חריף, בי אַבושן, צעבלינצלען זיך די רייפעלעך 
אויף רמזעס פּנים, װאָס אָן דער באָרד, -- יענע רײַכע באָרד האָט אים, 
אַבושן, אַלע יאָר אויפגעבראַכט, אויפגערייצט און דער עיקר געװעקט אין 
אים יענעם אין דער טיף פאַרטריבענעם געפיל פון קלענערקייט, פון פאַר- 
שאָטנטקײיט. איצט איז בײַ אים, בײַ רמזן, אַ נאַקעטער פּנים, אַן אויסגע" 
צויגענער און מיט אַזאַ דינער הויט, אַז אויב ער זאָל אַפילן אין זײַן װײַטער- 
דיקן לעבן קיין איין װאָרט ניט אַרויסברענגען, װעט מען שוין סײַי װוי קאָנען 
צווישן די קנייטשעלעך אַרײַנקוקן און זען די נשמה זײַנע. אָבער אָן שאָדנ- 
פרייד, אַפילו מיט גרויס מיטגעפיל און מיט אמתן באַדױער אויפן גרויסן 
היזק װאָס יענעמס פּנים האָט געליטן, רוקט ער זיך אָפּ, אַבוש, און מאַכט 
פאַר רמזן אַן אָרט לעם זיך אויף דער מיטה. און אַז יענער נעמט אַראָפּ 
פונעם קאָפּ דעם פוטערנעם יאָלעם און בלײַבט מיטן אָפּגעשױרענעם קיי- 
לעכדיקן שאַרבן אונטערן שיין פון דעם לעמפּל, טוט ער אַפילו, אַבוש, אַ 
שווערן קרעכץ. ס'הייבט אים שוין אויך אָן צו אַרן למאַי ער האָט צוריק מיט 
אַ האַלב יאָר, בײַ איווען אין שטוב, אין אַ חילוקי-דעות, אין אַן אַמפּערניש, 
שאַרף אָנגערירט רמזעס כּבוד. אייגנטלעך האָט דאָך דעמאָלט יענער אַרוס- 
געזאָגט זײַנע, אַבושעס פאַרבאָרגנסטע געדאַנקען. צום שטאַרקסטן האָבן אים, 
אַבושן, גראָד אויפגעבראַכט די רייד, אַז שבתי צבי איז געווען גרויס דערמיט, 
װאָס ער האָט זיך אָפּגעשמדט. ניט פון שרעק פאַר יאָרן תּפיסה, --- האָט דער 
פּראָפּעסאָר רמז דעמאָלט אײַנגעטענהט מיט אים, מיט אַבושן, --- ניט פון פּחד 
אַז מ'וועט אים אָפּהאַקן דעם קאָפּ. אַ מענטש, װאָס האָט געקאָנט אויפרודערן 
אַ פאָלק, די אָנגעזעענסטע רבנים זײַנען גרייט געווען גיין נאָך אים, נאָך 
שבתי צבי, זיי האָבן נאָר געװואַרט אויף זײַנעם אַ װונק. אַזאַ מענטש וי שבתי 
צבי האָט ניט מורא פאַרן טויט. ניט די מורא פאַרן טויט האָט אים געבראַכט 

צום איסלאַם. אָ ניין, ר' אַבוש, מיט זײַן שמדן זיך האָט שבתי צבי געזאָגט 
צום ייִדישן פאָלק: גענוג צו לעבן אין חלומות, גענוג צו וויגן זיך אויפן 
גאולה-שפּינוועבס... 

אין טהרה-שטיבל שטייט באמת אַ טויטע שטילקייט, -- ס'הערט זיך 
נאָר וי דאָס געמלעטע קינד טוט פון מאָל צו מאָל אין שלאָף ניט קיין כליפע, 
נאָר אַ זיפץ פון אַ דערװאָקסענעם. קיינער טוט זיך ניט קיין ריר. פון דער 
װײַטנס װאָלט מען געקאָנט מיינען אַז ניט קיין לעבעדיקע, נאָר טויט- 
פאַרגליווערטע זיצן דאָ בײַם פאַרשנייטן אַלטן בית-עלמין אין דער שפּעטער 
שעה פון דער נאַכט. מיט אָנגעשטעלטע אויערן און אָפענע מײַלער, מיט 
שאַרפער אומרויקייט און מיט אָנגעגליטער אומגעדולדיקייט, שוין ביז גאָר 
אויפגערעגט, שוין מיט איבערגעטריקנטע גאָרגלען, שוין מיט אָפּגעשטעלטן 
אָטעם װאַרטן זיי אַלע, װאָס װעט דאָ דער נאַקעט:אַרומגעשױרענער פּראָ- 
פעסאָר רמז פון וועגן דעם בייז-װוּנדער, פון וועגן זײַן יציאת-ענקאַװעדע דאָ 
דערציילן, 

אָבער יענער פּאָרעט זיך נאָך אַלץ מיטן אָנזאָטלען די פּענסנע אויף די 
אויגן, װאָס זײַנען אים געװאָרן דאָ מיט אַ מאָל נאָך קורץ-ראיהדיקער און נאָך 
רעטעניש-פאַרשטעלטער. דערנאָך האַלט ער אין איין אונטערציען און פאַר- 
ריכטן דעם געשפּרענקלטן שניפּס אונטערן װײַסן קאָלנער און ווען סוף-כּל- 
סוף ער הייבט שוין יאָ אָן צו רעדן, קאָן מען פון זײַנע צעשאָטענע, צעבראָכן" 
געבראָקטע ווערטער, קוים אױיפכאַפּן : שוין נאָך דעם וי מ'האָט אים, דעם 
פּראָפּעסאָר רמז, אַראָפּגענומען די באָרד, אָפּגעשױרן דעם קאָפּ האָר, שוין 
געהאַלטן אים בײַם פאַרשיקן, נאָר פּלוצעם, בײַ נאַכט, שטייענדיק אויג- 
אויף-אויג מיט דניאלן, האָט מען אים פון דאָרט אַרויסגעפירט, אומגעקערט 
די זאַכן און די דאָקומענטן, זיך פאַר אים שטאַרק אַנטשולדיקט און אים גלײַך 
אָפּגעפירט אין קליניק אַרײַן, װוּ איינעם פון די גדולים האָט מען באַדאַרפט 
מאַכן אַ ביז גאָר קאָמפּליצירטע אָפּעראַציע אויפן מאָגן. ערשט דעמאָלטן 
ווען רמז דערמאָנט דניאלס נאָמען, צאַפּלט סטיסיע אויף : 

-- איר האָט דאָרט געזען דניאלקען? 

-- די ערשטע צוויי נעכט זײַנען מיר געווען מיט אים אין איין קאַמער. 

-- אין איין קאַמער ? -- דערפרייט זיך סטיסיע. 

-- אין דער קאַמער װוּ ס'קאָנען אַרײַן זעקס מענטשן, האָט מען אַרײַנ- 
געשפּאַרט צוויי און צװאַנציק. דערצו נאָך איז די קאַמער אַזױ אָנגעהייצט, 
אַז מ'ווערט דאָרט אָפּגעגאָסן מיט אַ געדיכטן שווייס, װאָס צעפרעסט דאָס לײַב, 
דער געזאַלצענער שווייס שטייט אין די אויגן. דו װוערסט באַדעקט מיט 
בלאָטערלעך. די פּאַראַשע איז כּסדר פאַרנומען און פונעם ריח קערט די גאַל. 

-- אָבער װאָס האָט ער אײַך דאָרטן, דניאלקע, געזאָגט ? -- וויל סטיסיע 
װאָס גיכער וויסן. 

--- איידער מ'האָט אים גענומען אויפן פאַרהער האָט ער געטאַנצט און 
געזונגען. מ'האָט געמיינט אַז ער איז אַראָפּ פונעם זינען. 

-- איר האָט אים געזאָגט אַז דאָלי האָט געהאַט! -- מישט זיך דאָ 
אַרײַן עקיבא. 

-- יאָ. ווען ער האָט זיך דערװוסט פון מיר אַז דאָלי האָט בשלום געהאַט 
אַ ייַנגל, האָט ער פון פרייד ניט געקאָנט זיך געפינען קיין אָרט. 

-- איך שטעל מיר עס פאָר! -- נעמט אויך עקיבא אַרומלויפן איבערן 
שטיבל. 

--- און װײַטער ? --- פרעגט סטיסיע. 

--- נאָר באַלד האָט מען אים גענומען צום אױספאָרשער. אויפן ערשטן 
פאַרהער. 

-- נו, און װאָס האָט אײַך דניאלקע דערציילט פונעם פאַרהער? -- 
מאָנט און פאָדערט סטיסיע בײַ רמזן, װאָס װוערט וידער אַנטשװיגן. -- 
װאָס האָבן זיי פון אים דאָרטן געװאָלט, אין װאָס באַשולדיקן זיי אים ! 

--- ער האָט גאָרנישט ניט דערציילט. מ'האָט אים פאַרטאָג אַריינגע- 
װאָרפן אין קאַמער אַ צעבלוטיקטן, אַ האַלב לעבעדיקן 

-- און אויף דער צווייטער נאַכט? -- האַלט סטיסיע קוים אײַן איר 
ווייגעשריי --- װאָס איז דאָרטן געווען מיט דניאלקען אויף דער צווייטער 
נאַכט ? פ 

-- אויף דער צווייטער נאַכט האָט מען אים אַרײַנגעװאָרפן אין קאַמער 
נאָך אין אַן ערגערן צושטאַנד. 

-- האָט ער אײַך טאַקע קיין איין װאָרט ניט געזאָגט! -- שטייט צו 
סטיסיע. 

--- פאַר װאָס ? נאָך דעם װי איך האָב אים געבראַכט צו-זיך, האָט ער 
מיר דערציילט, אַז פאַר ניט װעלן אונטערשרײַבן האָט מען אים מיט גװאַלד 
אָנגעטאָן אַ משוגעים-:העמדל, װאָס האָט אים צונויפגעקווצטשט אַזױ, אַז ער 
האָט געמיינט אַז אָט ווערן אים צעבראָכן די ביינער. און אַז דאָס האָט אויך 
ניט געהאָלפן, האָט דער אױיספאָרשער פּלוצלינג אויפגעעפנט אַ טיר און ער 
האָט דערהערט דאָליס געשריי. 

-- דאָליס געשריי? -- בלײַבט עקיבא שטיין. -- דאָליס געשריי? -- 
כאַפּט ער אַרױס זײַן טאַטנס, גבריאלס, ליולקע-ציבעק, װאָס דינט אים וי 
אַ סגולה פון ניט אַרײַנפאַלן אין אַ שװאַרצן ייָאוש, קלאַפּט אָן מיט טוטין, 
וויל פאַררייכערן, נאָר דערמאָנט זיך אין דעם ברעקעלע, אינעם פאַריתומט 
געװאָרענעם אייניקל, װאָס זיפצט פון שלאָף וי אַ דערװוואַקסענער, בייסט ער, 
עקיבא, דעם האָרנביין : --- און ווען, איליאַ איליטש, האָט איר זיך צום דריטן 
מאָל געזען מיט דניאלקען? 

-- צום דריטן מאָל ? --- נעמט רמז זיך ווידער פּאָרען מיטן געשפּרענקלטן 
שניפּס. 

קוקט אים עקיבא שאַרף אָן, דעם אַרומגעשױרענעם פּראָפּעסאָר: -- 
איר האָט דאָך געזאָגט אַז מ'האָט אײַך געשטעלט אויג-אויף-אויג מיט דניאל- 
קען, װאָס האָט איר דאָרטן באַדאַרפט עדות זאָגן ? מ'האָט דאָך אײַך געפירט 
צופּאָטאַקעװען און צובאָמקען. פאַר װאָס שװײַגט איר, איליאַ איליטש? 
און מיט איווען האָט מען אײַך אויך געשטעלט אויג-אויף-אויג? און מיט 
חרותן ? און מיט מײַן דאָלין האָט מען אײַך אויך געשטעלט אויג-אויף-אויג ? 

-- אל תדון את חברך עד שתגיע למקומו! -- דערהערט זיך, ענדלעך, 
אין דער טויט-געװאָרענער שטילקייט, רמזעס קול. 

-- אַדהאַ, -- ווערט דער באָיאַר, עקיבא, אָנגעצונדן און אויפגעבראַכט. 
-- אַל תדין את חברך, אַיהאַ, די מאָראַל פון באַדינגונגען ? איצט פאַרשטיי 
איך צוליב װאָס איר האָט אַזױ פּרעציז און אַקוראַטנע און מיט אַלע פליטער- 
לעך אויסדערציילט פון דער אָנגעהייצטער און אָנגעפּראָפּטער קאַמער, פון 
דער פּאַראַשע, װאָס קערט איבער די גאַל, פון דעם געזאַלצענעם שווייס 
װאָס צעפרעסט די אויגן און באַדעקט דאָס לײַב מיט בלאָטערן. געדאַרפט 
נאָך, איליאַ איליטש, צוגעבן, אַז מ'האָט ניט געלאָזט שלאָפן, אַז מ'האָט 

געהאָדעװעט מיט הערינג און ניט געגעבן טרינקען. אַיהאַ, די מאָראַל פון 
באַדינגונגען! ס'שטייט דאָך אָבער אויך אַל תעמד על דם רעך! דו זאָלסט 
זיך ניט שטעלן אויפן בלוט פון אַ מענטשן. 

און דאָ שלאָגט סטיסיע איבער עקיבאן און זאָגט צום פּראָפּעסאָר, צו 
רמזן, און דווקא שטיל: 

-- גאָרניט װועט אײַך ניט קאָנען ריינוואַשן און פאַרענטפערן. גראָד 
אין שווערע צײַטן, ווען ס'ליגט דיר דער חלף אויפן האַלדז, טאָר מען ניט 
פאַרלירן אין זיך דעם מענטשן, פאַרקערט, גראָד אין ביטערע צײַטן דאַרף 
מען געפינען אין זיך דעם מענטש... אין שטילע צײַטן, פּראָפּעסאָר, קאָן מען 
זיך אַרומדרײען איבערן לעבן אָן דעם מענטשן אין זיך. מ'קאָן זיך אַרומ- 
דרייען אַ פאַרשטעלטער, אַ לײַטישער, אַ גוטער און נאָך האָבן דערפאַר 
אַ פולע טאָרבע כּבוד... אין אונדזער משפּחה האָבן מיר ניט געהאַט קיין 
פּראָפעסאָרן. מיר האָבן געהאַט דעם שנײַדעריונג, דעם פערד"גנב, יאָנטלען, 
װאָס האָט זיך געלאָזט לעבעדיקערהייט באַגראָבן אין קעלער און איז ניט 
אײַנגעגאַנגען אויפן שמד. און יאָנטל האָט באַדאַרפט זיך נאָר אָפּטובלען 
מער גאָרניט. װאָלט ער דאָך אויסגעמיטן דעם שרעקלעכן טויט. ער װאָלט פון 
אָפּטובלען זיך באַקומען דעם פּריצעס שיינע טאָכטער פאַר אַ װײַב, און ער 
װאָלט געװאָרן דער הערשער איבער מאַיאָנטקעס, איבער פעלדער און 
וועלדער. און מיר האָבן אויך געהאַט דעם אַרענדאַר, -- רעדט װײַטער 
סטיסיע שטיל -- לוי-איסרן, װאָס האָט פרייטיק-צו-נאַכטס ניט געװאָלט 
טאַנצן פאַרן פּריץ, און דער פּאַן באָגושעװוסקי האָט געהייסן אונטערצינדן 
די שטוב, די שטאַל... און לוי-איסר איז געשטאַנען מיט װײַב און קינדער 
אויפן פראָסט און געקוקט וי זײַן האָב-און-גוטס גייט אַװעק אין דער נאַכט 
מיט פּײַער. און גבריאל האָט געגעבן פערד-און-װאָגן פאַר חרותן, דערנאָך 
איז ער פאַר דעם געגאַנגען אין טורמע, זײַן הויף איז חרוב געװאָרן און אַליין 
איז ער געפאַלן, און די מומע ליבע האָט פאַרשטעלט מיט איר לייב מײַן לעבן... 

און דאָ דערהערט זיך : 

-- לכן בעל הרחמים יסתירם בסתר כנפיו לעולמים ויצױר בצרור החיים 
נשמותיהם. 

און אויך דערזעט זי דאָ, סטיסיע, װי ער, דער מילייִד, ר' מלך, װאָס 

זיצט די גאַנצע צײַט פאַררוקט דאָרטן אינעם ווינקל צוישן דער הרובע 
און װאַנט, מיטן סידורל אין די הענט, װי אַ זײַטיקעױ, וי אַ פרעמדער, 
װאָס האָט שוין מער גאָרניט צו טאָן און צו זאָגן, דאָ דערזעט זי, סטיסיע, 
וי יענער ייד האָט זיך מיט אַ מאָל װוידער געענדערט: פונעם ווינקל לויכט 
אַרױס אַ װיַס-שיינענדיקע באָרד און ס'קוקן אויף איר ווידער יענע טרייסטנ- 
דיקע אויגן, און אויך זעט זי קלאָר וי דער גאַנצער ווינקל, פון דער ערד 
ביז דער סטעליע, ווערט אָנגעפילט מיט אַ בלענדנדיק ליכט. -- עקיבא, --- 
שרײַט זי אויס, -- עקיבא, איר זעט ? -- װײַוט זי אים מיט ביידע הענט 
אויפן ווינקל, 

-- װאָס זע איך ? --- פרעגט בײַ איר עקיבא. --- ר' מלך זיצט בײַ דער 
הרובע און זאָגט תּהילִים. --- און ער דרייט זיך אויס צו רמזן, --- אויב מירן 
זיך שטיצן, איליאַ איליטש, אויף דער מאָראַל פון באַדינגונגען, דעמאָלט 
קאָן מען שוין ניט מישפּטן די סמערדיאַקאָווס און זייערע משרתים, דעמאָלט 
קאָנען זיי דאָך אויך זאָגן אַל תדון את חברך. פאַר זיי האָט דאָך קיין שום 
ווערט ניט דער אַל תעמד על דם רעך! און װאָס װעט זײַן מיטן מענטש? 
און װאָס וועט זײַן, איליאַ איליטש, מיטן ותחסרהו מעט מאלהים? װאָס װעט 
דעמאָלטן ווערן, פּראָפּעסאָר, פונעם מענטשן? אויב מ'זאָל אים לאָזן זיך 
אָנכאַפּן פאַר די הערנער פונעם נײַעם מזבח, פאַר דער מאָראַל פון די באַדיג" 
גונגען, האַ? דעמאָלט װועט דער מענטש פאַרלירן אין זיך דאָס געטלעכע און 
מגולגל ווערן אין א סמערדיאַקאָװ! אין אַ גרעסערן צי אין אַ קלענערן, דאָס 
איז שוין קיין חילוק ניט. זײַנען מיר טאַקע צוֹליב דעם געגאַנגען מיט אײַך, 
איליאַ איליטש, איבער אַזױ פיל פייערן, איבער אַזױ פיל פאָלקס-אומגליקן, 
איבער אַזױ פיל וועגן מיט טרויער, אַז מיר זאָלן מיט אַ מאָל, צוליבן אייגן 
פעלעכל, אַרײַן אין דער װוילדער װעלט? האַ? און װאָס פאָר אַ ווערט קאָן 
האָבן דאָס נעבעכדיקע לעבנדל אין דער סמערדיאַקאָװיװועלט ? האַ? 

און דאָ האָט זיך דער פּראָפּעסאָר רמז אויפגעהויכן פון דער מיטה, 
זײַן לענגלעך-בלאָוולעכער, זײַן נאַקעטער פּנים, איז מיט אַ מאָל אָנגעגאָסן 
געװאָרן מיט אַ כּעסדיקן פײיער, צוויי מאָל אַ קלאַפּ געטאָן מיטן קולעק 
איבערן טיש, אַרויפגערוקט אויפן קיילעכדיקן קאָפּ דעם יאָלעם, געכאַפּט 
דעם מאַנטל מיטן פוטערנעם שאַלקאָלנער און אַרױסגעלאָפן פון טהרה-שטיבל. 

און שוין גאָר אומדערװאַרט פֿאַר סטיסיען, איז אויך דער ייָד, ר' מלך, וי 
מורא געהאָט צו איבערלאָזן דעם פּראָפעסאָר רמז איינעם אַליין אין דעם 
װײַסן קאַלטן פאַרטאָג, אַרױס נאָך אים מיט אַ שווערן קרעכץ. 

שטעלט זיך שוין אין שטיבל יענע געדיכטע טרויער-שטילקייט פון 
שיבעה-זיצן, װוּ מ'דאַרף שוין גאָר שװײַגן, װײַל אַלע רייד וועלן נאָר טרעטן 
אויפן װייטיק פון דער נשמה. אַבוש װאַרפט פון זיך אַראָפּ די קאַפּאָטע, די 
שטיוול, פאַרקריכט אונטערן שװאַרצן צודעק און ציט זיך אויס אויף דער 
מיטה אין זײַן גאַנצער לענג, | 

-- אַ סך, אַ סך יאָרן -- דערהערט זיך פּלוצעם, אין אָט דער שיבעה- 
שטילקייט, אָבושעס טרוקענער קול. --- פון זינט כ'בין צו מײַן אייגענעם 
שׂכל געקומען, האָב איך געהאַלטן אין איין צוקוקן וי אין דער װעלט גייט 
אַ בלוטיקער געראַנגל צווישן גאָט און דעם שׂטן, פ 

-- נו, --- שלאָגט אים איבער סטיסיע, --- און דער שׂטן האָט געזיגט. 
איצט קאָנט איר זיך פרייען. איז אַװעלכן משיח װעט איר מיר אַראָפּברענגען 
אױפֿן אייזעלע ? דעם משיח בן-יוסף, צי דעם משיח בן-דוד? 

ענטפערט ער ניט, אֵבוש, אויף אירע רייד און רעדט זיך װײַטער: 

-- האָב איך געגלייבט ניט נאָר מיטן שׂכל, נאָר זיך אויך סומך געווען 
אויפן האַרצן, װאָס איז פול מיט תמימות, מיט פּשטנות, וי אַ בטלן פון 
אונטערן אויוון. איך האָב געגלייבט, װוי מ'גלייבט אין דער שײַן פון די אויגן, 
אין דעם ליכטיקן טאָג, אַז דער בורא-עולם װעט מנצח זײַן דעם שׂטן, װאָרעם 
וי קאָן דאָס גאָר אַנדערש זײַן ? האָב איך, אַברהם-אַבוש, דער מיזערנער, 
דער קוצו של יוד, דער שפּליטער פונעם קליינשטעטלדיקן רב, דעם בעל 
,ליקוטי תחנונים", געהאָפט און געװאַרט, געגלייבט צו דערלעבן דעם טאָג 
און זען װוי דער שׂטן װעט פאַלן אין בור תּחתיות, אין גיא צלמוות. און דער 
בורא-עולם וועט אַרױסטראָגן די זון פון גערעכטיקייט אין דער וועלט, און 
זי װעט לויכטן און שײיַנען און שוין מער ניט פאַרגיין. ס'וועט שוין מער 
ניט זײַן קיין נאַכט פאַרן מענטשן, קיין חשכות, קיין געדיכטע פינצטערניש, 
װאָס מ'זאָל זי קאָנען אָנטאַפּן מיט די הענט. אָבער איצט זע איך, אַז דער 
בורא-עולם איז אין דעם געראַנגל מיטן שׂטן געפאַלן און די ממשלה פונעם 
שטן צעשפּרײיט זיך אַלץ װײַטער און טיפער. ס'שטעלט זיך אין דער וועלט 

די אײיביקע נאַכט. דער אייביקער פּחד. דער מענטש פאַלט אויף די קני! פונעם 
מענטשן ווערט אַ מענטשעלע. אַ שטיק ליים ! און ס'וועט שוין אַזױ גיין ! דאָס 
מענטשעלע ועט שוין אַזױ אויף די קני קריכן ביזקל דעם גרויסן חורבן.. 

--- גענוג צו סקוליען, -- שלאָגט אים סטיסיע ווידער איבער. -- מאַכט 
צו די אויגן און הייבט זיך אויף מיט אײַער מיטה אויף די מוטנע װאַסערן, 
אינעם תּוהו-ובוהו, און זוכט דאָרטן.. 

-- יאָ, יאָ, ייַדענע, -- לאָזט ער זי ניט דעררעדן, -- נאָר דאָרטן אינעם 
קדמונישן תּוהו-ובוהו דאַרף מען זוכן דעם אין-סוף. נאָר דאָרטן! װײַל דאָ, 
יידענע, אין אָט דעם פאַרשטונקן וועלטל, האָט זיך שוין דער סמך-מם מזווג 
געווען, זיך שוין צונויפגעשלאָפן מיט דער שטיינערנער אישה און זי האָט 
שוין געבוירן ניט קיין איינעם, נאָר צוויי אַרמילוסן... אויך פון דאָרטן, פון 
מערב, קומען אָן װויסטע און פינצטערע איוב-בשׂורות. יענער אַרמילוס, דער 
דײַטש, האָט זיך גאָר אויפגעהויבן צו פאַרשנײַדן און צו פיט א דאָס 
ייִַדישע פאָלק. ער גייט, יענער אַרמילוס.. 

--- גענוג ! -- שרײַט אויס סטיסיע. -- גענוג אײַך צו װאַרפן שװאַרצע 
נבואות ! 

און אַבוש װוערט אַנטשװיגן. סטיסיע שפּאַרט זיך צו לעם קינד און וויל 
כאַפּן אַ דרימל, ס'קרייען שוין די דריטע הענער. עקיבא נעמט דאָס לעמפּל 
פון אונטער דער סטעליע, שטעלט עס אַװעק אויף דער טאַבורעטקע, װאָס 
צווישן דער הרובע און װאַנט, נעמט זיך דאָרטן פאַרלאַטען די פּוישטן און 
זינגט דערביי צו: 


הוי, אָן אַ סוף, הוי, אָן אַ ברעג 
שפּאַנט דער ייד פון וועג צו װועג, 
הוי, הוי! זיך אָנגעװאַנדערט. . 
הוי, הוי, זיך אָנגעװאַגלט! 


הוי, ניט געשלאָפן, הוי, ניט גערוט, 

דאָס האַרץ אין שטויב, די פיס אין בלוט, 
הוי, הוי, דאָליע מײַנע, װוּ ביסטו ? 

הוי, מזל מײַנער, װוּ ביסטו ?.. 


טו 


נאָך יענער נאַכט בײַם אַלטן בית-עלמין, װוּ די זון-שקיעה האָט ביז אין 
דער װײַטער שעה געגוססט אויף דער לבנה מיטן אָפּגעשלאָגענעם ראַנד, 
געװאָרפן פון דאָרטן פאַרפּלאַמטירױכיקע שאָטנס אויף דער װײַסער ערד 
און זי, סטיסיע, האָט בײַ דעם אָנגעבויגן-פאַרװייעטן מצבה-שטיין אויסגע- 
וויינט איר גרויסן געוויין אויף דורות -- יענע עלנט-טרערן, װאָס זײַנען 
איר יאָרן געלעגן פאַרשטיינערט אויפן האַרצן, האָבן מיט אַ מאָל אין דעם 
משונהדיקן שײיַן געפּלאָנטער אויפגעזאָטן; נאָכן גרויסן געוויין בײַ דעם 
ווילד-אומרויַקן געשריי פונעם פילין אין װאַלד, װוּ מאָרגן וועלן פון די 
שניי-פאַרשאָטענע יאָדלעס אָנהייבן פאַלן לענגלעך-פינקלענדיקע טראָפּנס 
אינעם פרימאָרגן פונעם יאָר, --- אין פרילינג אַרײַן; נאָך יענער ברית-נאַכט 
אין דעם טהרה-שטיבל, איז זי אַרױסגעפאָרן, סטיסיע, מיטן קינד און מיט 
אַ צעגליטער נשמה פון דער שטאָט צו זיך אין דאָרף אַרײַן 

קיין אָרט אינעם שלאָפּװאַגאָן פונעם פאַרבײַפאָרנדיקן אָװנטיקן באַן, 
האָט מען בשום-אופן ניט געקאָנט קריגן. עקיבא איז געווען אויסער זיך, ניט 
געקאָנט פאַרשטיין פאַר װאָס די באַנען זײַנען תּמיד אַזױ איבערגעפולט, וי 
גאַנץ רוסלאַנד װאָלט זיך געפונען אין וועג... װאָס לויפן זיי פון איין אָרט 
אויפן צווייטן ? איטלעכער ווייסט דאָך, אַז ס'איז ניטאָ װוּ צו אויסבאַהאַלטן . 
זיך און װוּהין צו אַנטרינען ווערן : אַלע זײַנען דאָך דאָ פאַרמישפּטע, און ביי 
סמערדיאַקאָװן איז ניטאָ אַזאַ מזבח, װוּ מ'זאָל זיך קאָנען אָנכאַפּן פֿאַר די 
הערנער. און פאָרט לויפט מען פון די אײַנגעזעסענע ערטער, באַזונדערס זיי, 
די פּויערים, די קאָלכאָזניקעס, זיי לויפן קיין סיביר, אין דער טײַגע. -- 
האָט עקיבא געװאָלט מיטפאָרן מיט איר: ער קאָן זי איינע אַליין ניט לאָזן 
פאָרן ! זי װעט דאָך דאַרפן די גאַנצע נאַכט האַלטן דאָס קינד אויף די הענט, 
ניט האָבן װוּ צו איבערוויקלען און אָנקאָרמען. נאָר סטיסיע האָט אים אָפּ- 


268 עלי שעכטמאַן 


גערעדט : אַװדאי, איז זי מסכּים געװאָרן, װאָלט איר מיט עקיבאן גרינגער 
געווען אין וועג, וועגן װאָס איז דאָ צו רעדן, אָבער וי אַזױ קאָן ער, עקיבא, 
איצטער אַװעקפאָרן און איבערלאָזן דאָ די אַסירים: דאָלין, דניאלקען און 
איווען,. אויף אַבושן, װאָס קוקט שוין אויף דער וועלט, וי אויף אַן אָנגע- 
שפּאָלטענער שיף, וועלכע דאַרף הײַנט-מאָרגן אָנהײיבן זינקען אינעם ים 
פון תּוהו-ובוהו. עֹר, אַבוש, גלייבט דאָך שוין אַפילו ניט, אַז אין אָט דער 
אַכזריותדיקער וועלט װעט קאָנען קומען משיח. ניין, עקיבא טאָר ניט איבער- 
לאָזן דאָ די אַסירים אויף אַבושן. זי, סטיסיע, װועט זיך אַליין אויך אַן עצח 
געבן מיטן קינד. צווישן מענטשן ווערט מען ניט פאַרפאַלן, 

אָבער עקיבא האָט אויף ביינאַכטיקער װאַגאָן-לײַטישקײט, אויף שלע- 
פערדיקער המון-גוטסקייט, אויף אפשר- און טאָמערינסים ניט געװאָלט 
אויסשטעלן, און שוין נאָכן דריטן קלונג, שוין בײַם באַן-וירן זיך פון אָרט, --- 
אַלע לויפן צו די פענצטער און מאַכן מיט די הענט און שיקן פינגער. און 
חנדל-קושן, דאָ האָט עֹר, עקיבא, הינטן-אָרום, אַרײַנגעלײגט דער קאָנדוק- 
טערשע צוויי דרײַערלעך אין האַנט אַרײַן און געבעטן זי געפינען פאַר דער 
פרוי מיטן קינד אַן אָרט. : 

און דעמאָלטן, ווען סטיסיע איז אויפן שמאָלן דורכגאַנג מיטן קינד אויף 
די הענט געשטאַנען און געזוכט מיט די אויגן אין דעם מאַכאָרקע-פאַררײ- 
כערטן לאַמטערן-ליכט, װוּ זיך צו קאָנען צוטוליען, --- פון אונטן ביז אַרױף 
איז פול מיט מענטשן און מיט ריחות פון געזשאַװערטן הערינג, נאַסן װוּרשט, 
פון האַרטע אייער, פון בראָנפן און צעפּריעטע האָניטשעס ; דעמאָלטן ווען די 
נעכטיקע בית-עלמין-לבנה, די פאַרפלאַמטע, יאָגט איר נאָך פון יענער זייט 
פענצטער נאָכן באַן, קיינער קוקט זיך ניט אום אויף איר, אויף סטיסיען 
מיטן קינד, -- מ'שלאָפט אויסגעצויגן אויף די אייבערשטע פּאָלקעס, און 
אויף די אונטערשטע זיצנדיק, אָנגעשפּאַרט מיטן קאָפּ אויף אַ נאָענטן אַקסל, 
און די נעזער פײַפן צו, און די ליפּן בלאָזן װוי אויף אָקרעפּ, און עמעצער 
רעדט פון שלאָף, --- קיינער וויל זיך ניט אַ רוק טאָן, און קיינער וויל ניט 
אָפּטרעטן אַ ברעקל אָרט. דעמאָלטן, אַז זי האָט שוין געװאָלט מיטן קינד 
אויף דער ערד זיך אַװעקזעצן, האָט די קאָנדוקטערשע זי מיטן קינד צו זיך 
אין קופּע אַרײַנגעפירט, װוּ ס'איז געווען אַ ריינע, ווייכע שײַן, און נאָר 

איין מענטש איז אין ווינקל געזעסן, דעם קאָפּ אין ווענטל אָנגעשפּאַרט און 
שטיל געשלאָפן. ער האָט אויף איר אַרײַנגײן, הגם דאָס קינד האָט אַ וויין 
געטאָן, אַפּילו די אויגן ניט געעפנט, 

און די קאָנדוקטערשע, די הויכװוּקסיקע, די מוללײַביקע, מיט די רוסיאַװע 
האָר און בלויע קאָרנבלימלדיקע אויגן, מיטן ביז גאָר אָנגעשטרענגטן לענג- 
לעכן פּנים, װאָס איז אַזױי ענלעך אויפן פּנים פון יענעם מענטשן, װאָס שלאָפט 
אינעם אַנטקעגנדיקן ווינקל מיט אַזאַ זיס-שטילן שלאָף, -- די ענלעכקייט 
צווישן אָט די צוויי האָט סטיסיע גלײַך אויפגעכאַפּט. זי, די קאָנדוקטערשע, 
וי נאָר באַװויזן פאַרן קינד אַן אָרט אויף דער באַנק מיטן געשטרײַפטן 
מאַטראַץ, אויך אַ װונק געטאָן אויפן טשײיניק: אויב מ'וויל, הייסט עס, 
קאָן מען טרינקען טיי, אַזױ איז זי באַלד שטילינקערהייט, פון קופּע אַרױס. 
האָט סטיסיע פאַרשטאַנען, אַז די קאָנדוקטערשע האָט פאַרן קינד איר אָרט 
אָפּגעטראָטן, 

נאָר וועגן יענער, וועגן דער קאָנדוקטערשע, װאָס האָט איר אָרט 
אָפּגעטראָטן, טראַכט זי שוין מער ניט, סטיסיע. יענערס רוסיאַװער קאָפּ האָר, 
באַזונדערס אירע קאָרנבלימלדיקע אויגן, האָבן זי, סטיסיען, װוי נאָר די שוועל 
דאָ איבערגעטראָטן, קוים באַװויזן דאָס קינד אויפן מאַטראַץ אַװעקלײגן, גלײַך 
פאַרטראָגן זי און אַרײַנגעװאָרפן אַהין,. אין יענעם אָנהייב:ווינטערדיקן 
ווייענדיקן דאָרף, אין מאָהילני, אין דער ליכטיקער גרויסער שטוב, װוּ אויף 
די צונויפגערוקטע טישן שטייען אָנגעשטעלט מאַקיטרעס און װײַסע פּאָלו- 
מעסקעס מיט געקאָכטס און געבראָטנס -- שאָפנס און רינדערנס, גענדזנס 
און חזיר-פליישן ; און דאָס אַלץ ווערט געלייגט אויף די מזלות-געמאָלטע 
פּסחדיקע טעלער און שיסלען. אין די אויגן שנײַדן די פלעשער און בוטלען 
בראָנפנס און װישניאַקן, די פאַרביקע כּוסות און קידוש-בעכערס, דער טונקל- 
ברוינער, כּמעט שװאַרצער ביר אינעם גרויסן אליהו הנביאס כּוס. און אַרום 
די טישן בונט-אויסגענייטע העמדער, געקװייטלט-טערנאָװע כוסטקעס און 
ברענענדיקע לאַמפּאַדעס אונטער באַגילדטע און באַזילבערטע איקאָנעס, און 
אויפן פינקלענדיקן ניקל-וועגעלע זיצט דער קאַליקע, דער באַטקאָ אָלעס 
לעװואַדאַ,. מיט די פולע אויגן שװאַרצן טרויער און ביטערן ביטול, און אין 
דער זייט, מיט דער זילבערנער שװערד, דער אַטאַמאַן זיראַ-זירקאָ, װאָס 

האָט בײַי דער שׂרפה-שיין צוגעקלאַפּט מיט צוועכיעס צום לינדנבוים דעם 
זקן, דעם צוויי-און אַכציק-יאָריקן רב... און אויבן אָן, מיטן װײַסן צלם אויף 
דער שװאַרצער ריאַסע, רעדט צו די רוצחים-לײַט דער גלח מיט די פאַר- 
בונדענע רוסיאַװע האָר אין אַ קובליק אויפן נאַקן, מיט די בלויע, קאָרנ-" 
בלימלדיקע אויגן, מיט דעם ניט-גרויסן, אויך ליכטיקן גערדל, וי בײַ יעזוסן, 
װאָס קוקט אַראָפּ פון דער איקאָנע. 

האָט זי שוין אויף קיין איין רגע ניט געקאָנט, סטיסיע, קווענקלען און 
זיך ספקן, אַז אין ווינקל, אין די אָפּגעטראָגענע מלבושים, אין די אַלטע שיך 
אויף די הילצערנע פּאָדעשװעס, שלאָפט יענער, דער מאָהילנער גלח. די האָר 
זײַנען אים איצט קורץ געשוירן, אָבער נאָך אַלץ רוסיאַװע, לעבעדיקע, נאָר 
יענץ פאַרטאָגיק יעזוס-בערדל איז זיך אים אין אַ פּויערשער באָרד צעװאַקסן 
און שוין מיט אַ היפשער סיווער זילבערקייט אַרומגעכאַפּט. 

פון אָט דער אומגעריכט-פּלוצעמדיקער, אוממעגלעך און ניט געמאָלטער 
באַגעגעניש, ווערט סטיסיע שוין פּשוט נשתּומם און גאָר דערשראָקן: מיטן 
מאָהילנער גלח האָט זי געװאָלט נאָך צוריק מיט יאָרן זיך טרעפן, געפאָרן 
צוליב דעם אַהין, אין יענעם דאָרף אַרײַן, אָבער די גרויסע שטוב שוין דאָרטן 
ניט געטראָפן -- געבליבן נאָר דאָס אָרט, מיט לאָפּוך און ווילדן רעטעך 
פאַרוואַקסן און אין דער זײַט האָבן דרײַ מאַלװעס געבליט. און אויך דער 
קלויסטער מיט די אָפּגעבליאַקעװעט-גרינלעכע קופּאָלן-ציבעלעס איז גע" 
שטאַנען אַ גרוי-פאַרשטױבטער, אַ פאַרשטומטער, אָן גלעקער און אָן צלמער. 
פון וועגן דעם גלח האָט מען איר געזאָגט: 

-- װאָס דאַרפסטו אים ? געקומען זיך מתוודה זײַן ? גיי אין דאָרפסראַט ! 

און נאָר איינער, אַן אַלטיטשקער, װאָס איז געבליבן מיט איר אויפן וועג, 
האָט אויף גיך דערציילט : 

-- מ'האָט אים צוגענומען, בײַ נאַכט. און ער איז שוין ניטאָ. געשטאָרבן 
איז אונדזער פאָטערל אויף סאָלאָװקי. אויף די אינדזלען פונעם װײַסן ים, 
אין אַ סקיטע פונעם אַמאָליקן אַלטן מאָנאַסטיר. --- און וועגן דעם גלחס 
משפּחה, פון זײַן װײַב און קינדער, האָט שוין קיינער ניט געװוּסט װוּהין 
זיי זײַנען אַהינגעקומען. 

דאָ עפענען זיך אויף בײַם גלח די אויגן און סטיסיע דערפילט מיט 

אַ מאָל וי אַ װײַסע קעלט נעמט איר שלאָגן איבערן גאַנצן לײַב. די קעלט 
גייט אויף איר פונעם גלחס אויגן, --- װײַסע, וי אין שניי, און מיטן שאָטן 
פון דער יאָגנדיק-פאַרפלאַמטער לבנה הינטערן פענצטער: און דערצו נאָך, 
אין אָט די צוויי װוײַסע אויגן מיטן בלוטיקן שאָטן, דערזעט זי אויך צוויי 
מענטשעלעך, מיט די קעפּ אַראָפּ, און דערקענט זיי ביידן, -- זיראַ-זירקאָ 
און די שוועסטער-ווייב זײַנע. 

-- פאָטערל, -- פאַלט כּמעט סטיסיע צו לעם אים אויף דער באַנק 
און פרעגט מיט אַ פאַרשטיקט קול. --- פאָטערל, װאָס איז מיט דײַנע אויגן? 

פונעם אַרויפלייגן אירע הענט אויף זײַנע, טוט דער גלח אַ ציטער! 

--- ווער ביסטו? 

-- איך בין יענע, פאָטערל, װאָס האָט געשאָסן אינעם באַנדיט, אינעם 
אַטאַמאַן. 

--- נאַטאַליאַ? --- און ער הייבט אויף די האַנט צו איבערצלמען זי. 

-- ניין, פאָטערל, -- שטעלט זי אָפּ זײַן האַנט, -- ניט יענע, נאָר 
די צווייטע. 

-- די ייִדישקע? -- עפענען זיך אים נאָך ברייטער די װײַסע אויגן 
און סטיסיע דערזעט אין זיי ווי דער אַטאַמאַן, דעם פּריץ באָגושעווסקיס 
ממזר-זון, װאָס האָט געשריִען, אַז די שׂינאה פון דער וועלט צו ייִדן איז ניט 
פאַר יודאַן, נאָר פאַר יעזוסן, אַז די װועלט קאָן זיי ניט מוחל זײַן, די ייִדן 
װאָס שוין צוויי טויזנט יאָר קניט מען זיך פאַרן גלילער זשיד... יענער, 
זיראַ-זירקאָ, ליגט שוין בײַם גלח אין רעכטן װײַסן אויג אַ טויטער, און 
אין דעם לינקן אויג שטייט אויף די קני די בלאָנדע און איז זיך מתוודה. 

-- יאָ, יאָ, פאָטערל, יענע, די זשידאָװקע! אָבער װאָס איז מיט דײַנע 
אויגן ? 

-- כ'בין געבענטשט געװאָרן פון גאָט מיט בלינדקייט. דאָרטן, בײַם 
װײַסן ים. די װײַסקײטן פון יענע שנייען זײַנען אַרײַן אין מײַנע אויגן, 

-- און דו זעסט טאַקע, פאָטערל, גאָרניט ? 

--- פאַרקערט. איך האָב נאָך קיין מאָל אַזױ ניט געזען די וועלט וי איך 
זע זי אין די לעצטע פינף יאָר, 

--- שוין פינף יאָר וי דו ביסט בלינד? 

-- שוין פינף יאָר וי איך זע דעם שטראָם פון לעבעדיקער װאַסערױ, 
לויטערער פון קרישטאָל, װאָס גייט אַרױס פון אונטער גאָטס שטול, די אמונה 
װאָס דו האָסט זאָלסטו האָבן צווישן דיר און גאָט. מיר װאָס זײַנען שטאַרק 
דאַרפן טראָגן די שװאַכקײטן פון די שװאַכע. 

-- באַטיושקאַ, פון װאַנען פאָרסטו איצט ? : 

--- פון דאָרטן. זיי האָבן מיך אָפּגעלאָזן פאָרן צו דער טאָכטער שטאַרבן. 
נאָך איין טאָג, אטשר נאָך צוויי, און איך װעל אַרײַן אין יענעם לויטער- 
קרישטאָלענעם אײיביק ליכטיקן שטראָם, 

--- פאָטערל, געדענקסטו יענע נאַכט ? 

--- לאָמיר מער ניט מישפּטן איינער דעם אַנדערן. לאָמיר ניט מאַכן 
קיין מיכשול אויף דעם ברודערס וועג, לאָמיר אים ניט מאַכן פאַלן, 

-- פאָטערל, האָט דער באַטקאָ אָלעס לעװאַדאַ דעמאָלטן דעריאָגט די 
אַטאַמאַנשע ? 

--- ניין, ניט דעריאָגט, 

פונעם ,ניין, ניט דעריאָגט", אַנטפאַלט בײַ איר דאָס האַרץ און זי טוט 
זיך אַ קער צום קינד, אַ בלייך געװאָרענע, װי מיט אַ מאָל דערפילט, אַז דאָ 
ניט װײַט לאָקערט אויף דעם אַ פאַרטײַעטע סכּנה. הייסט עס, אַז יענע, די 
בלאָנדע, איז לעבן געבליבן, אַז דאָרטן, ליגנדיק אויף אַבושעס מיטה"גע- 
לעגערל, האָט זיך איר, סטיסיען, גאָרנישט ניט אוױיסגעדאַכט און ניט אויס- 
געוויזן: פון טהרה-שטיבל איז טאַקע אַרױסגעגאַנגען יענע, די בלאָנדע. אָלעס 
לעװואַדאַ האָט זי דעמאָלטן ניט דעריאָגט, די אַטאַמאַנשע, װאָס קאָן פון איר 
אייגענעם ברודער האָבן אַ קינד און דערנאָך עס אין בײַנאַכטיקן, אין ווינטער- 
דיקן װאַלד אַװעקפירן, און עס דאָרטן אַ לעבעדיקס אין שניי אַרײַנװאַרפן 

-- ניט דעריאָגט?! -- פרעגט איבער סטיסיע מיט שרעק דעם גלח, 
װאָס זיצט שוין שטיל, מיט פאַרמאַכטע אויגן, און דער אָנגעשפּאַרטער קאָפּ 
אין ווענטל וויגט זיך אים ניט אַזױ פונעם גייענדיקן באַן, װי פון די אייגענע 
געדאַנקען. 

-- שוין די מפּלה אין יענער מלחמה, מיט יאַפּאָניע... יענע מפּלה איז 
שוין געווען גאָטס שטראָף אויף רוסלאַנד, -- רעדט דער גלח מיטן זיך" 
װיגנדיקן רוסיאַװון קאָפּ צו עמעצן. -- דער אַלהעכסטער האָט געשטראָפט 

רוסלאַנד פאַר די חייִשע מעשׂים װאָס די רוסן האָבן אָפּגעטאָן מיט די עטלעכע 
טויזנט כינעזער אין דער שטאָט בלאַגאָועשטשינסק אויפן טײַך אַמור.. 
די רוסן האָבן אַרױסגענאַרט די כינעזער פון שטאָט, פאַרטריבן זיי אין טײַך 
אַרײַן, װוּ אַלע זײַנען אומגעקומען. דערנאָך ראַספּוטין. און נאָך ראַספּוטינען 
קאָנען שוין קומען אויף דער הייליקער רוס אַלע שדים און רוחות... 

--- פאַר די כינעזער, זאָגסטו, פאָטערל, פאַר ראַספּוטינען. און אפשר 
אויך פאַר די ייִַדישע פּאָגראָמען ? אפשר אויך, פאָטערל, פאַרן אַרױסטרײַבן 
צוויי הונדערט טויזנט ייִדן פון די בײַפראָנט-שטעטלעך, װוּ מ'האָט געצונדן 
און געברענט. און אפשר, פאָטערל, וערט רוסלאַנד אויך געשטראָפט פאַר די 
פּאָגראָמען אינעם טויזנט אַכט הונדערט צויי און אַכציקסטן, און פאַרן 
קישינעווער פּאָגראָם, װוּ מ'האָט געקלאַפּט ייִדן צוויעכעס אין קאָפּ אַרײַן, 
פאַרגװאַלדיקט פרויען פאַר די אויגן פון זייערע מענער, און טעכטער פאַר די 
אויגן פון זייערע טאַטעס... און אפשר, פאָטערל, שטראָפט גאָט רוסלאַנד 
אויך פאַר די פּעטליורישע און דעניקינס פּאָגראָמען און פאַר די פּאָגראָמען 
פון די זיראַ-זירקאָס, האַ, פאָטערל ? 

-- האָב איך דען דעמאָלט, וי דו געדענקסט, זיך ניט אײַנגעשטעלט, 
ניט געװאָלט זיי אָפּשטעלן? 

--- געװאָלט אָפּשטעלן ? שוין נאָך דעם, פאָטערל, וי דאָס שטעטל איז 
געלעגן אין פײַער און אין בלוט ? דו האָסט זיך ניט אַװעקגעשטעלט, פאָטערל, 
אויף זייער וועג מיטן צלם און זיי ניט געזאָגט: איבער מײַן קערפּער און 
איבערן צלם װעט איר אַריכערגײין. דו האָסט גערעדט, פאָטערל, צו די רוצחים 
שוין נאָך דער שחיטה. און דו האָסט גערעדט, פאָטערל, ניט פאַר זיי, נאָר 
פאַר זיך, צוליב ראַטעװען דעם קלויסטער. און אפשר, פאָטערל, שטראָפט 
ער אײַך גאָר ניט, דער אַלהעכסטער, פאַר ייִדיש בלוט? האַ-פאָטערל? 
ייִדן זיינען דאָך שולדיק אינעם טויט פון אײַער אויסלייזער. פון װאָס, 
פאָטערל, האָט ער אײַך באַפּרײַט און אויסגעלייזט? פון װאָס, פרעג איך ? 

און דאָ עפנט ער ווידער אויף די אויגן, װאָס זײַנען אים נאָך װײַסער 
געװאָרן, -- יענער שאָטן איז פון זיי אויך פאַרשווונדן, װײַל די פאַרפלאַמטע 
לבנה איז ערגעץ-וווּ אין וועג אָפּגעשטאַנען פונעם באַן, און זיי, אָט די צוויי 
גרעסער און קײַלעכדיק געװאָרענע אויגן, לייגן זיך איר שוין גאָר אויף 

דער נשמה. זי וויל אים אַפּילו בעטן : ;פאָטערל, רעד צו מיר מיט פאַרמאַכטע 
אויגן !* --- נאָר פּלוצעם הייבט ער אָן דערציילן פון וועגן דעם קאַליקע, 
אָלעס לעװאַדען, און פון יענער, דער אַטאַמאַנשע. און אַזעלכס, אַז זי אַלײן, 
סטיסיע, נעמט שוין אַרײַנקוקן אין דעם גלחס שרעקלעכער בלינדער װײַס- 
קייט. 

-- צוויי מעת-לעת האָט זיך דער קאַליקע געיאָגט נאָך איר אויף דער 
טאַטשאַנקע אין דער מיאַטעליצע. די פערד האָבן שוין אָנגעהויבן אין די 
שלייעס פאַלן. און אויך ער אַליין, לעװאַדאַ, איז שוין געווען פאַרמאַטערט 
אַזױ, אַז דער טײַװל האָט אים געוויגט וי אַ שיכּורן. אַ פליג האָט אים שוין 
געקאָנט מיט אַ פליגל אומװאַלגערן. האָט ער צעשיקט מענטשן איבער אַלע 
וועגן און אָנגעזאָגט : אין דרײַ טעג אַרום זאָל מען זי אים ברענגען אַ לעבע- 
דיקע אָדער אַ טויטע! אָן איר זאָל מען זיך גאָר פאַר זײַנע אויגן ניט באַװײַזן. 
ווער ס'וועט קומען אָן דער אַטאַמאַנשע, פון דעם װעט ער לעבעדיקערהייט 
די הויט אַראָפּשינדן. און אים אַלײן, אָלעסן, האָט מען אין אַ שטוב אַראָפּ- 
געטראָגן אַ צערייצטן וי אַ ווילדע חיה. פון כּעס איז ער שװאַרץ געװאָרן. 
ער האָט אויסגעטרונקען אַ גלאָז סאַמאַהאָן-פּערװאַק, און איז גלײַך וי אַ 
געהרגעטער אויף זײַן וועגעלע אַנטשלאָפן געװאָרן. 

פאַר טאָג האָט זיך אים געחלומט, אָלעסן, דעם סטאַראָסטעס טאָכטער, 
די שיינע קאַטערינאַ, װאָס פאַרן גיין אויף דער מלחמה האָט ער מיט איר 
חתונה געהאַט און אָפּגעלעבט מיט איר צוויי װאָכן. דערנאָך האָט ער זיך 
דערזען, אָלעס, שוין ליגן אונטער די איקאָנעס אין דער אויסגענייטער העמד, 
אַן אויסגעוואַשענער און צוגעקעמטער, די הענט אויפן האַרצן צונויפגעלייגט 
און דער טאַטע זיַנער, דער מילנער, קניט פאַרן היײיליקן מיקאָלאַ און צלמט 
זיך. און זי, קאַטערינאַ, פאַרריכט אים, דעם קאַליקע, די קישנס צוקאָפּנס, 
און בײַם אָנבייגן פאַלן אים אירע בריסטן אויפן פּנים. און ער קושט זי 
שטיל דורך דער װאַרעמער לײַװונטענער העמד. -- און די װײַסע אויגן בײַם 
גלח פאַרמאַכן זיך, װוי ער װאָלט זיך געכאַפּט אַז ער רעדט ניט צו זיך, נאָר 
צו עמעצן, װאָס הערט אים. 

--- פאָטערל, --- פרעגט אים סטיסיע, --- פון װאַנען, פאָטערל, ווייסטו 
עס אַזױ פּינקטלעך, און מיט אַלע אַזױנע פּיקאַנטקײטן? 

--- ער אַליין האָט עס מיר דערציילט אין דער סקיטע פונעם פֿאַרשװעכטן 
מאָנאַסטיר, 

-- אָלעס לעװאַדאַ איז דען געווען מיט דיר אויף סאָלאָװקי? 

-- געווען. איך האָב אים שוין דאָרטן געטראָפן, 

-- ניין, פאָטערל, פריִער דערצייל מיר וועגן דער אַטאַמאַנשע. 

--- גוט, --- זאָגט ער, און ס'עפענען זיך אים ווידער אויף די אויגן, די 
טויט-װײַסע, װאָס ואַרפן אָן אויף סטיסיען אַזאַ ווילדע אומרויקייט. -- 
זעט ער זיך, אָלעס, ליגן אונטער די ברענענדיקע לאַמפּאַדעס, דער טאַטע 
קניט און צלמט זיך פאַר מיקאָלען דעם בעל-מופת, קאַטערינאַ פאַרריכט אים, 
דעם קאַליקע, די קישן צוקאָפּנס און די מאַמע, אַן אײַנגעפאַלענע, אַן אייג" 
געדאַרטע, קוקט אויפן מאַן און אויף דער שנור מיט רויטע אויגן. און פון 
דער מאַמעס רויטן קוק האָט ער, דער קאַליקע, מיט אַ מאָל אַלץ פאַרשטאַנען! 
דער מענטש איז זינדיק. לאָמיר ניט מישפּטן איינער דעם אַנדערן.. 

--- און װײַטער, פאָטערל, װאָס װײַטער ל? 

--- װײַטער חלומט זיך אים וי ער קריכט אויף אַלע פיר אין דער 
שפּעטאָסיענדיקער נאַכט, אונטער די ווינטיקע קאָסע רעגנס, צו דער מיל, 
וי ער קלעטערט אַהין אַרײַן און טרעפט דאָרטן קאַטערינען מיט זײַן טאַטן 
שלאָפן אונטער איין פּעלץ. האַקט ער זיי ביידע מיט דער האַק, װאָס ער 
האָט געבראַכט מיט זיך צוגעבונדן צום רוקן. און בראָקנדיק קאַטערינען 
מיטן טאַטן אויף שטיקער, כאַפּט ער זיך אויף, אָלעס, פונעם חלום, 

-- פאָטערל, --- האַלט סטיסיע מער ניט אויס, -- אויב דו קאָנסט, 
רעד צו מיר מיט פאַרמאַכטע אויגן 

-- מיט פאַרמאַכטע אויגן רעד איך נאָר צו גאָט, 

-- וועגן דעם, פאָטערל, אַז אָלעס לעװאַדאַ האָט צעהאַקט זײַן װײַב 
מיטן טאַטן אויף שטיקער, האָב איך שוין געהערט נאָך פריִער. 

-- האָט ער זיך אויפגעכאַפּט, אָלעס, פון זײַן אייביקן שװואַרצן חלום, -- 
רעדט ער װײַטער צו איר מיט זײַן געמאָסטן פּרעפּלדיקן באַסאָוון גלח-קול, 
וי ער װאָלט אָפּגעריכט אַ תּפילה, און די װײַסע אויגן ווערן אים ווידער 
פאַרשאָטנט פון דער לבנה, װאָס האָט נאָך אַ מאָל אָנגעיאָגט דעם באַן אין 
פאַרשנייטן פעלד. -- האָט ער זיך אויפגעכאַפּט, אָלעס, און זעט בײַ דער 

פאַרטאָגיקער שײין װי פאַר זײַנע אויגן אויפן טיש, ליגט אַ האַק. פאָרט 
ער צו מיטן וועגעלע געענטער, נעמט די האַק אין האַנט אַרײַן, און ס'באַגיסט 
אים אַ קאַלטער שווייס : די האַק איז אין בלוט! אין פרישן בלוט! װויל ער 
רופן זײַנע מענטשן, האָט אים די צונג אָפּגענומען. ס'טרייסלט אים אַ קדחת, 
נעמט ער מיטן וועגעלע פאָרן צו דער טיר, און דאָ דערזעט ער זיצן אויף 
דער באַנק אונטער די ברענענדיקע לאַמפּאַדעס זי, די אַטאַמאַנשע! האָט ער 
געװאָלט פון אונטער זײַן צוקאָפּנס אויפן וועגעלע אַרױסכאַפּן דעם רעװאָלװער, 
נאָר דער צוקאָפּנס איז געווען ליידיק. און זי, די אַטאַמאַנשע, נאָך וועלכער 
ער האָט זיך געיאָגט צוויי מעת-לעת, זי געװאָלט אָניאָגן, זי אַװעקשטעלן 
אויף די קני אין שניי, זי לאָזן זיך איבערצלמען און דערנאָך דאָרטן אויפן 
אָרט שיסן, זי, די אַטאַמאַנשע, לייגט אַװעק זײַן רעװאָלװער מיטן זילבערנעם 
הענטל אויפן טיש, און אויך נעמט זי אַרױס פונעם הילצערנעם שיידל איר 
מאַוזער און לייגט איט אויך אַװעק לעם דער האַק, 

-- דו ביסט שוין לאַנג דאָ? --- קומט ער קוים צום לשון. 

-- איך ווייס ניט וי לאַנג איך זיץ דאָ בײַ דײַן צוקאָפּנס, אָבער כ'האָב 
געהאַט גענוג צײַט אויף צו אָפּראָמען דיך פון מײַן וועג, 

-- אי צע פּראַװדאַ, און דאָס איז אמת, --- זאָגט ער, -- איך האָב 
גאָרניט געהערט וי אַזױ און ווען דו האָסט מײַן נאַגאַן פון אונטערן קישן 
אַרױסגעשלעפּט. און דו האָסט גאָר מײַן נאַגאַן ניט באַדאַרפט האָבן, דו האָסט 
געהאַט דײַן מאַוזער, און אויך די האַק. ס'איז דײַן האַק ? זי איז דאָך אין בלוט ! 

-- אין בלוט, --- רירט זי זיך ניט פונעם אָרט, אַפּילו דעמאָלט, ווען 
ער פאָרט צו מיטן וועגעלע, נעמט פונעם טיש די צװויי רעװאָלװערן און 
פאַררוקט זיי צו זיך הינטערן רימען. --- ס'איז קאַרפּאָ קאַריס בלוט. אַזיאָ 
ליגט אויך זײַן װײַסער פּעלץ און די גרוי-קאַראַקולנע פּאַפּאַכע מיטן מאַלינאָוון 
ווערך. : : 
-- ער האָט דאָך אײַך דעמאָלט געראַטעװעט פונעם זיכערן טױיט! 

--- אמת, פון אַ זיכערן טויט. אָבער, אָלעס טערענטיטש, ער האָט געװאָלט 
ראַטעװען פאַר זיך מײיַן לײַב און ניט פאַר גאָט מײַן נשמה. ער האָט מיך 
צוריק גענומען שטויסן אויף יענעם פינצטערן וועג. און די ערדישע זינד, 
באַטקאָ, זײַנען דאָך אַזױ זיס און פאַרשיכּורנדיק! נאָך אַ טאָג און איך װאָלט 

װידער אַרײַנגעפאַלן אַהין. האָב איך זיך געבעטן בײַ אים : קאַרפּאָ, לאָז מיך 
אָפּ, לאָז מיך גיין אין די לאַוורעס אויסקויפן מײַנע זינד. כ'װעל דאָרטן אויך 
פאַר דײַן נשמה תּפילה טאָן. כ'וועל אַװעק אונטער דער ערד, אַרײַן אין 
קעליע, אָנטאָן אויפן הוילן לײַב אַ גראָבן זאַק, זיך צובינדן מיט אַ קייט, 
עסן איין מאָל אין טאָג אַ שװאַרץ שטיקל ברויט און פאַרטרינקען מיט 
קאַלטער װאַסער. האָט ער פון מײַנע רייד געקװאָליעט און געצװוּנגען מיך 
אַרײַנגײן צוריק אין יענע זינד, און אין נאָך ערגערע וי אין יענע. 

--- האָסטו צוליב ראַטעװען דײַן נשמה, אים געהרגעט ? אים פאַרשיכּורט 
מיט דײַן לײַב, און טרראַך מיט דער האַק איבערן קאָפּ! שטיל, אָן טומל. 
האָרנאָ, פּאַני, האַרנאָ, שיין, פּאַני, שיין... און נאָך װאָס ביסטו געקומען צו 
מִיר ? דו האָסט דאָך געקאָנט אַװעקגיין אין די פּעטשערסקע לאַװרעס. 

-- כ'האָב געקאָנט, נאָר ניט געװאָלט, דו װאָלסט מיך אויפן וועג געכאַפּט 
און אויפן אָרט דערשאָסן. 

-- דאָס האָט זייער געקאָנט זײַן. איצטער, הייסט עס, דאַרפן מיר שוין 
זײַן מיט אײַך קװיט! איר האָט מיר געשענקט דאָס לעבן, איצטער דאַרף איך 
אײַך שענקען דאָס לעבן... נו, --- און אויב איך װעל אויף אָט דער שפּיל 
ניט איינגיין און איך על הייסן דיך אויפהענגען אויף אָט יענעםאָ 
טאָפּאָל ? 

-- דו קאָנסט עס, אָלעס טערענטיטש, טאָן. דו ביסט איצט אויפן פערד. 
דו האָסט ביידע רעװאָלװערן און אויך די האַק. זי איז סײַ װי סײַ אין בלוט. 
איך װעל ניט שרײיען און ניט רופן! אָבער דער טויט קויפט ניט אויס קיין 
פאַרברעכנס. װאָלט דער טוט אויסגעקויפט פאַרברעכנס, װאָלט דאָך דאָרטן 
ניט געווען קיין גיהנום, נאָר איין גן"עדן. 

--- װאַרט צו, נאַטאַליאָ אַדאַמאַװנאַ, מײַן פּויערישער קאָפּ דאַרף עס 
נאָך פּריַער איבערמאָלן. דאַכט זיך אַז עפּעס אַן אמת ליגט יאָ אין דײַנע רייד. 
װאַרט נאָר צו... - 

--- כ'וויל פריער אַרײַן אין די לאַװורעס אונטער דער ערד, אָנטאָן אויף 
דרײַ יאָר אַ גראָבן זאַק אויפן הוילן לײַב, זיך נעמען אויף אַ קייט, עסן אויף 
בײַ נאַכט אַ שטיקל סקאָרינקע מיט װאַסער, און לעבן בײַ דער שײַן פון דער 
הייליקער לאַמפּאַדע. כ'בין אַנטלאָפן פון דיר מיט קאַרפּאָן ניט דערפאַר 

װאָס איך האָב זיך דערשראָקן פאַרן טויט, דער טויט שרעקט מיך ניט. 
כ'בין אַנטלאָפן דערפאַר, װאָס דער שװוערסטער טויט קאָן ניט אויסקויפן 
מײַנע פאַרברעכנס קעגן גאָט און קעגן מענטשן. -- און דעם גלחס פּנים 
לײַטערט זיך דאָ אויס, די אויגן ווערן אים נאָך װײַסער, מיט עפּעס אַ מין 
בלענד, און ער נעמט זיך ברייט צלמען: -- אין דײַן שטראָם לעבעדיקער 
װאַסער, גאָט איינציקער, װאָס איז לויטערער פון קרישטאָל, רייניקסטו די 
הערצער פון דײַנע פאַרבלאָנדזשעטע און פאַרזינדיקטע קינדער! 

און זי, סטיסיע, קוקט מיט אַ פאַרשטאָרבן האַרץ װוי אין זײַנע װײַסע 
אויגן, בײַ דער שײַן פון אַן אונטערשפּרינגענדיקן לאַמפּאַדע-פײַערל, שווימט 
אַרום אין לופט אַ האַק. װוייסט זי, סטיסיע, אויף קלאָר : די האַק קאָן דאָך 
אַפילו אין געדיכטסטן בלוט ניט אַרומשװימען, זי מוז אַראָפּ אויפן דנאָ. אָבער 
אָט די האַק אין די װײַסע אויגן פאַלט ניט אַראָפּ, זי שווימט אַרום... װאָרפט 
זי אַ דערשראָקן-פאַרצווייפלטן בליק אויפן קינד, װאָס שלאָפט רויִק אײַנ- 
געוויקלט אינעם בלויען קאָלדרעלע, און פרעגט מיט פאַרקילטע בלוטן אין די 
אָדערן : : 

--- פאָטערל, ער האָט זי אַרױסגעלאָזט? 

-- יאָ ! דער אַלהעכסטער האָט זיך אויף זיי ביידן דערבאַרעמט.. 

-- האָב איך זי טאַקע געזען... ס'האָט זיך מיר גאָרנישט ניט אויסגעדאַכט, 
איך האָב זי אָפן געזען. : 

-- ווען און װוּ האָסטו זי געזען? 

--- צוריק מיט דרי טעג. בײַם ייִדישן צווינטער, בײַם טיפן טאָל. און 
װאָס איז געװאָרן, פאָטערל, מיט אים, מיט אָלעסן, מיטן קאַליקע. איז ער 
נאָך אַלץ דאָרטן אויף סאָלאָװקי? 

-- שוין לאַנג דאָרטן ניטאָ. מיטן חסד פונעם אַלהעכסטן. 

--- וווהין האָט מען אים אַריבערגעפירט ? 

--- אין ערגעץ ניט. ער איז מיט גאָטס הילף אַנטלאָפן געװאָרן פון דאָרטן. 

--- וי אַזױ האָט ער, דער קאַליקע, געקאָנט פון דאָרטן אויפן וועגעלע 
לויפן ? : 

-- ניט אויפן וועגעלע איז אָלעס, אַלעקסײ, גאָטס קינד, געלאָפן, נאָר 
אויף זײַנע אייגענע פיס. 

--- װאָס זשע, -- פרעגט סטיסיע דערשטוינט, -- אַ נס איז מיט אים 
דאָרטן געשען אויף סאָלאָווקי, אין דעם אַמאָליקן מאָנאַסטיר ? 

-- אַ גרויסער נס. אַן אַלטער מאָנאַך, פון די לעצטע זקנים... דעמאָלטן 
האָבן נאָך דאָרטן געלעבט די לעצטע מאָנאַכן אויף דער פרײַ. מ'האָט דאָך 
באַדאַרפט האָבן ווער ס'זאָל באַװײַזן און לערנען װוי אַזױ צו פירן די בעל- 
הבתּישקייט. דער מאָנאַסטיר האָט דאָך געהאַט גרויסע ערדן, וועלדער. האָבן 
די אַלטע מאָנאַכן געלערנט ווען און װוּ צו אַקערן און צו זייען, װוי אַזױ צו 
פירן די גערטנער, כאַפּן פיש, פאַרגרײיטן יאַגדעס, קרײַטעכצער, װאָרצלען... 
דעמאָלטן נאָך האָט אַן אַלטער מאָנאַך, פון די לעצטע הייליקע זקנים, צעבראָכן 
אָלעסן ביידע צעקרימטע פיס און זיי אַרײַנגענומען אין בערעזעווע קלעצלעך. 

-- אָן אַ שלאָפגעטראַנק ? 

-- אָן אַ שום שלאָפּגעטראַנק! עפּעס אַ נאַסטאָיקע האָט אים דער היי- 
ליקער זקן יאָ געגעבן אויסטרינקען, נאָר שטאַרק האָט עס אַ פּנים ניט 
געהאָלפן, װײַל אָלעס האָט זיך בעת דער אָפּעראַציע אָנגעשלאָגן דעם מויל 
מיטן מאָנאַכס ריאַסע. ער איז געלעגן צוויי חדשים אין די בערעזענע קלעצ" 
לעך, און ווען דער סטאַרעץ האָט פון אים אַראָפּגענומען די קלעצלעך, האָט 
ער זיך געשטעלט אויף זײַנע פיס און איז אַװעק... 

און סטיסיע בלײיַבט זיצן וי נאָך אַ שװאַרצער בשׂורה. זי האָט ניט נאָר 
געהערט, נאָר אויך געזען אינעם גלחס װײַסע אויגן װוי יענער, אָלעס לעװאַדאַ, 
לויפט אויף ביידע פיס איבער די פאַרשנייטע פעלדער. שוין איבער די 
פּאָלעסיער ! ער לויפט צו איר קינד, צו זרחלען, װאָס איז געבליבן כּמעט 
איינער אַליין און װאַרט און בענקט דאָרטן נאָך דער מאַמען; דער באַטקאָ 
אָלעס לעװאַדאַ האָט דאָך זי, סטיסיען, פאַרמישפּט צו לעבן אין אייביקער 
עלנטקייט, אָן אַ קינד, אָן אַ טרייסט, אָן אַ טרוים און דער עיקר, אָן אַ 
האָפענונג אויף מאָרגן.. 8 2 י 

מער האָט זי אים שוין ניט װאָס צו פרעגן, דעם גלח, װאָס אַזױ פיל יאָרן 
האָט זי אים געזוכט, געװאָלט דערוויסן זיך בײַ אים פון וועגן יענע צװויי, 
פון אָלעט לעװאַדאַ און פון דער אַטאַמאַנשע, דער טאָכטער פונעם פּריץ, 
אַדאַם באָגושעווסקי, װאָס ייִדן האָבן זיך באַזעצט אויף זײַנע ערדן, בעיקר 
איר משפּחה, די באָיאַרס... איצטער, נאָך אָט דער אומגעריכטער באַגעגעניש 

דאָ, אין דעם בײַנאַכטיקן באַן, בײַ דער נאָכיאָגנדיקער פאַרפלאַמטער לבנה 
אין פענצטער, ווייסט זי שוין, סטיסיע: ביידע לעבן זיי ! און יענע, די בלאָנדע, 
האָט זי טאַקע געזען אַרױסגײן פון טהרה-שטיבל. 

-- פאַרמאַך, פאָטערל, די אויגן, -- בעט זי אים נאָך אַ מאָל. --- כאַפּ 
אַ דרימל, ס'איז שוין באַלד טאָג, : 

און ער פאָלגט זי. די װיִעס פאַלן אים אַראָפּ, דער קאָפּ נעמט זיך 
אים ווידער וויגן אין דער בלוילעכער לאַמטערן-שײַן צום קלאַפּן פון די 
רעדער אויף די רעלסן, און ער מאָליעט זיך דערבײַי: -- אין דעם שטראָם 
פון לעבעדיקער װאַסער, װאָס איז לויטערער פון קרישטאָל, זאָלסטו זיי 
אויך װײַטער רייניקן און לײַטערן, דײַנע פאַרבלאָנדזשעטע און זינדיקע 
קינדער... 

און סטיסיע, ניט צומאַכנדיק קיין אויג, -- יענע האַק אין בלוט פאַלט 
אַלץ אויפן דנאָ ניט אַראָפּ, זי טראָגט זיך איבער די גרינלעכע שנייען צוישן 
די שװאַרצע ביימער אין דער אויסגעלבנהטער נאַכט: זי, סטיסיע, וי נאָר 
דערװאַרט זיך אויף דער קאָנדוקטערשעס אַרײַנגיײן און אויף איר אָנזאָגן: 
;איר דאַרפט אויף דער קומענדיקער סטאַנציע אַראָפּגיין!" -- אַזױ נעמט 
זי זיך, סטיסיע, מיט עפּעס אַ מין פרייד, וי פון אַ סכּנה אַרױס, צונויפלייגן 
און צוגרייטן, אָנװאַרעמען אַ פלעשל מילך, --- פאַרן אַראָפּגײן דאָרף מען 
אָנקאָרמען און איבערוויקלען דאָס קינד, װאָס פירט זיך די גאַנצע נאַכט 
שטיל, װי ס'װואָלט פאַרשטאַנען אויף װאָס פאַר אַ װועלט ס'איז געקומען 
און קרימט נאָר מיט די ליפּעלעך.. און אויך שפּעטער, שוין אין שליטן 
שוין אויפן װאַלד- און פעלד-וועג אין דאָרף אַרײַן, האָט דאָס קינד ניט 
געלאָזט זיך הערן. דער טאָג איז געווען אַזאַ געבענטשטער, אַז יענע האַק, 
און אויך דעם גלחס װײַסע אויגן, האָבן אָנגעהויבן זינקען און פאַרגיין. 
די זון, די גרויסע האָרעפּאַשניצע פון דער ועלט, איז איר געשטאַנען 
סטיסיען, פון אין דער פרי אָן אויף מזל. די קופּערנע סאָסנע-שטאַמען האָבן 
געלויכטן מיט אַ הייסער ליכט, אויף די ליימיקע שיפועים האָבן שוין גע- 
פינקלט די גאָלדענע רייפעלעך פון די ערשטע פרילינג-קווייטן --- פון דער 
שטיפמוטערל ; די שנייען אַרום האָבן געברענט מיט אַלערלײ קאָלירן, ס'האָט 
געשמעקט מיט די ערשטע װאַסערן, די זאַטקראָען האָבן זיך געדרייט מיט 


צרב 21 
געפּילדער און געשלעג אונטער די צאַרט-אױיסגעבלויטע הימלען, זיך געטיילט 
דאָרטן אויף פּאָרלעך, געפאַלן פון פרייד צו דער ערד און געטראָגן אין די 
פאַרשיכּורטע שנאָבלען די אַראָפּגעפאַלענע צװײַגלעך, -- אויפשטעלן אויף 
די אַלטע יאַסינע-ביימער די פאַראַיאָריקע האַלב-צעשטערטע נעסטן זייערע. 


טז 


דער דרײַ-יאָריקער בולאַנער אָגער מיט דער לאַנגער פוקס-קאָליריקער 
גריווע, צעװאָרפן איבער ביידע זײַטן האַלדז, יאָגט מיטן אויפגעהויבענעם 
קאָפּ איבערן װאַלד, צווישן קופּערנע סאָסנע-שטאַמען, װאָס גילדן זיך אונטער 
די יונגע קרוינגרינקייטן אין דער הייסער ליכט; איבער די שנייען רייטלען 
זיך די אָלכע-אוירינגלעך, די אָסיקעס זילבערן זיך אינעם ליכטשפּיל און פון 
זייערע צווייגן פאַלן נלאָווע שאָטנס אויפן קראָפּיוועיבאַבעלע, װאָס פלאַטערט 
שוין איבער אַ שנייגלעקל; דער פּיקהאָלץ קלאַפּט אויס פאַר דער וװעלט 
זײַן אויפגעברויזט-פרילינגדיקע ליבעליד און זי, סטיסיע, מיטן קינד אויף די 
הענט, אינעם שליטן, נאָך דער נאַכט מיטן גלחס װײַסע אויגן, אָטעמט מיט 
שטילער פרייד די ביטערלעכע ריחות פון די מיט קנאָטפּן-אָנגעבראַקנעטע 
צװײַגן, און דער װאַרעמער ווינט רוישט ניט נאָר אין די צעצוויטעטע ווערבע- 
קוסטעס, נאָר אויך אין אירע ביינער, אין איר נשמה, 

און דערבײַ טאַקע, זעט זי פאָרט, פאַרלירט אויף קיין רגע ניט פון אויג, 
וי פון דער לינקער זײַט שליטן, דאָרטן װוּ די יאָדלעקוינען ווערן ענגער 
און געדיכטער -- די שײַן שלאָגט קנאַפּ אַהין אַרײַן, דאָרטן איבער די מאָטע 
שנייען,. לויפט יענעמס שאָטן יענער, נחומקע, איר גרויסער חלום, 
איז טאַקע דעמאָלטן פאַרברענט געװאָרן אין דער מומע ליבעס כאַטע, אָבער 
זײַן שאָטן האָט ער איבערגעלאָזט. און יענעמס שאָטן, שוין אַזױ פיל יאָרן, 
טרעט פון איר ניט אָפּ. אַפילו אין אירע אַכט װווּנדערלעכע יאָרן מיט דניאלקען, 
אַפילו אויך דעמאָלטן, איז יענער שאָטן פון איר ניט אָפּגעגאַנגען. אָפט, 
אין די פאַרטאָגן, האָט זי אים געזען, יענעמס שאָטן, אויף דער װאַנט, מיטן 
אײַנגעבויגענעם קאָפּ אויף די אונטערגעהויבענע קני. 

אויך דאָרטן, ביי עקיבאס טהרה-שטיבל, אויפן אַלטן האַלב-חרובן 
הייליקן אָרט, אונטער דער פאַרפלאַמט:רױכיקער לבנה, בײַ דעם וילך- 

אומרויקן געשריי פונעם פילין, דאָרטן, װווּ זי האָט אײַנגעהאַלטן-שטיל אויס- 
געקלאָגט בײַ דער פאַרווייעטער מצבה אירע פאַרשטיינערטע טרערן, װאָס 
זײַנען איר יאָרן לאַנג געלעגן אויפן האַרצן און האָבן מיט אַ מאָל דאָרטן 
אויפגעקאָכט און אויפגעזאָטן ; אויך דאָרטן אויפן בית-עלמין, האָט זי געזען 
אויפן שניי יענעמס שאָטן מיטן איינגעבויגענעם קאָפּ אויף די אונטער- 
געהויבענע קני. ס'האָט זיך איר אַפילו אין איין רגע אויסגעדאַכט אַז זי הערט 
אים, דעם שאָטן, וויינען אויף אַ קול; דעם לעבעדיקן האָט זי קיין מאָל ניט 
געזען און ניט געהערט וויינען. 

און דאָ, פאַרטראָגן און פאַרנומען מיט יענעמס שאָטן, דערזעט זי פּלוצ- 
לינג וי פון דער װײַט לויפט איבער די טונקל-געװאָרענע שליט-קאָליַעס 
נאָך איין שאָטן. און אויך דעם שאָטן דערקענט זי באַלד. באַפּאַלט זי עפּעס 
אַ גרויסע אימה. דעמאָלטן, נאָכן אַרויספירן אים, דניאלקען, פון שטוב, פאַר 
איר חלשות פאַלן, איז זי אײַנגעבױגענערהייט געלאָפן פון פענצטער צו 
פענצטער, געװאָלט אינעם ניט-פאַרפרוירענעם װינקל-טאַפליע כאָטש נאָך 
איין מאָל זען דניאלקעס שאָטן אויף דער ערד, אָבער פון יענער זײַט 
פענצטער-וועלט האָבן זיך אין די רויטלעכע לאַמטערן-שײַנען געוויכערט 
שנייען, װוי פריש-פאַרבלוטיקטע פעדערן. און דאָ, פּלוצלינג, זעט זי אים, 
דניאלקעס שאָטן, לויפן אַהער צו איר. װעלן פון הײַנט אָן איר נאָכגיין שוין 
צוויי שאָטנס ? און דאָ דערהערט זי יצחקס קול: 

--- האָסטו טאַקע דאָרטן פון חרותן מיט אַברהמען גאָרנישט ניט גע" 
הערט ? האַ, סטיסיע, האָסטו טאַקע פון זיי גאָרנישט ניט געהערט? -- דער 
אַלטער באָיאָר-דעמב, דער ניט געקריינטער נשׂיא פונעם דרײַצנטן שבט 
בײַ ייִדן, דער, װאָס איז מיט איר אַ מאָל געשטאַנען בײַם אָפענעם אָרון-קודש, 
װווהין זי האָט צווישן די צוויי גאַנץיגעבליבענע ספר-תּורות אַרײַנגעלײגט 
איר געהרגעט קינד, ער, יצחק באָיאַר, פאָדערט פון איר ווידער, און מאָנט 
שוין בײַ איר ניט נאָר מיט די אויגן, נאָר שוין אויפן קול, שוין מיט אַ געשריי 
איבערן גאַנצן װאַלד, | 

די לעצטע װאָכן, ווייסט מען אין דער משפּחה, גייט ער, דער זקן, אַלע 
פאַרנאַכט אין װינטערדיקן װאַלד אַרײַן, דאַװנט דאָרטן צװישן די דרײַ 
בערעזעס, ווו ער האָט אַ מאָל בײַ נאַכט, פאָרנדיק מיט דער מומע ליבע, 

געטראָפן זײַן אַברחמען, -װאָס איז ווידער געשפּרונגען אויף די מיליצעס, 
שוין פון דער וועלט-מלחמה, און נאָך אַ מאָל אַ שווער פאַרװונדיקטער אין 
דעם לינקן פוס ; דאָרטן, צװישן די דריי בערעזעס, דאַװונט ער, יצחק באָיאַר, 
מיט גרויס כּוונה, קלאַפּט מיט ביידע הענט אין די פאַרפרוירענע בערעזעס : 
תּקע בשופר גדול לחרותנו!:. -- און דערנאָך, שוין נאָכן מעריב דאַװונען 
שרייט ער צו די נאַכט:װערנדיקע הימלען: -- לא תרצח! דו הערסט, בורא- 
עולם, לא תרצה ! דאָס זאָג איך דיר דאָ, יצחק באָיאַר, אין די שנייען פון די 
פּאָלעסיער וועלדער ! אויך דו, דו, רבונושל-עולם, דאַרפסט מקיים זײַן דעם 
גרעסטן לאוו פון די עשׂרת הדיברות, װאָס דו האָסט געגעבן דער װעלט 
אויפן באַרג סיני !. 

בײַם אַראָפּגין פון באַן מיטן קינד און מיט די זאַכן -- די קאָנדוקטערשע 
האָט זיי אָן אַ וװואָרט צו זאָגן אויף דער ערד אַראָפּגעשטעלט, שוין בײַם טאָג 
ווערן, -- יענע פאַרפּלאַמט-רוכיקע לבנה פונעם בית-עלמין, װאָס האָט די 
גאַנצע נאַכט אַרײַנגעשײַנט אין דעם גלחס װײַסע אויגן, האָט געצאַנקט אויף 
אַ פאַרטוייִקטן טאָפּאָל, און אַנטקעגן איר איז פון אונטער דער ערד, איבער 
די צוגעפרוירענע בעז-פאַרביקע שנייען, אויפגעגאַנגען אַ פײַערדיקע זון: 
דאָרטן, שוין אויך אומגעריכט, באַגעגנט זי גראָד ער, יצחק באָיאַר. ער גיט 
איר אָפּ פון אַלעמען גרוסן, דער עיקר פון איר זון, פון זרחלען, װאָס האָט 
אויך געװאָלט פאָרן באַגעגענען די מאַמע מיטן ברודערל. װײַזט זיך אַרױס, 
אַז אין דער משפּחה ווייסט מען שוין װאָס אין שטאָט האָט מיט איווען, מיט 
דניאלקען און אויך מיט דאָלין געטראָפן. מ'ווייסט אויך אַז זי, סטיסיע, האָט 
גענומען דאָליס קינד צו זיך, 

דער אַלטער יצחק באָיאַר, אינעם װאַטאָוון לײַביק, אונטערגעגאַרטלט 
מיטן געקניפּטן שטריקל, גיט איבער די גרוסן און קוקט דערביי אויף איר, 
אויף סטיסיען, מיט זײַנע װאַרעמע גרינלעך-גרויע, ניט געעלטערטע אויגן 
און װאַרט פון איר כאָטש איין װאָרט וועגן זײַנע לעצטע צוויי קינדער, וועגן 
חרותן מיט אַברהמען. זי האָט אים אָבער ניט װאָס צו זאָגן. וויפל עקיבא איז 
ניט אַרומגעלאָפן און ניט אָפּגעקלאַפּט דאָרטן די שװועלן, האָט אים קיין 
איינער פון די גרויע מאַקינטאָשן, אַחוץ אַ קרומען שמייכל, מיט קיין װאָרט 
ניט מזכּה געווען. 

פון סטיסיעס שװײַגן טוט זיך דער אַלטער באָיאַר אַ וויג אויפן ווינט, 
װאָס גייט פונעם זונאויפגאַנג, און לאָזט זיך באַלד אויף גיך מיט די צוויי 
קאָשיקעס צום שליטן, נאָר ווען דאָס קינד צעוויינט זיך אויף סטיסיעס הענט. 
בלײײַבט ער שטיין, זײַן פּנים הייבט אָן צו שאַריִען אויף פרייד און ער זאָגט 
שטיל : 

-- וויין, מײַן קינד, שרײַ! דײַן קול מוז דאָך דער-װאָס-לעבט-אײביק 
דערהערן! פאַר מיין קול זײַנען אַלע הימלען פאַרשלאָסן. --- און מיט אַ מאָל 
צו סטיסיען : -- דו האָסט געראַטעװעט די משפּחה פון ייָאוש! גוט װאָס 
עקיבא האָט אַ נאָמען געגעבן דעם קינד נאָך אונדזער עזראָ הראשון, נאָך 
אונדזער עזראָ אָבינו! גוט! 

ער זיצט, דער אַלטער באָיאַר, װוי תּמיד, אויף דעם סיטשקע-קעסטל 
מיט אַ זײַט, די פיס, װאָס אין די פישאייל אויסגעשמירטע שטיוול, איבערן 
אָכרע-געפאַרבטן , פאַרנײיטן" * שליטל; אין די הענט האַלט ער ניט קיין 
ווישקעס און ניט קיין בײַטש, -- געלאָזט דעם פאַרשײַטן אָגער אויף זײַן 
אייגענעם באַראָט. און דער בולאַנער מיט דער לאַנגער פוקס-קאָליריקער 
גריווע אויפן ווינט, צווישן די צוויי אויסגעבויגענע רויטע דישלען, אינעם 
שװאַרצן כאָמעט מיט די גלאַנציקע שטיפטן, -- פון אונטער דער דוהע לאָזט 
זיך דאָס ניקלענע גלעקל הערן אויף װײַטקײטן ; ער, דער בולאַנער, טראָגט 
זיך איבערן װאַלד מיט אַ צעלאָזטן הירזשערײי און אַלע אַנטקעגן פאָרנדיקע 
קערעווען דערשראָקן פון וועג אַראָפּ, װײַל אַלע אינעם אַרום ווייסן : דאָס 
פאָרט דער אַלטער באָיאַר פונעם ייִדישן קאָלװירט ;דער שליאַך צום קאָ- 
מוניזם" מיט זײַן ניט-געצוימטן אָגער. קאָן קיינער גאָר ניט פאַרשטיין, 
וי אַזױ פאָרט מען עס מיט אַזאַ חיה אָן ווישקעס און אָן אַ צײַמל 1 מיט אַזאַ 
פאָרן קאָן מען זיך אומברענגען, -- דער אָגער קאָן צעטומלט וערן און 
צעטראָגן. 

נאָר יצחק באָיאַר, דעם קאָפּ פאַרנייגט צום רעכטן אַקסל, נאָך אַלץ אין 
דעם סויבלענעם ירושה-היטל, װאָס איז מיט יאָרן אײַנגעשרומפּן געװאָרן 
אַזױ, אַז ס'קריכט שוין אויפן קאָפּ ניט אַרױף, האַלט אין דער לינקער האַנט 


+ פון אַלע פיר זײַטן פאַרמאַכט, 


286 עלי שעכטמאַן 


די שמאָלע, נאָך אַלץ געדיכטע זילבערבאָרד, דער הויכער שטערן אין טיפע 
קאַרבן -- ס'דאַכט אַז דער זקן זעט ניט און הערט ניט װאָס אַרום אים טוט 
זיך דאָ, אָבער ווען דער אָגער נעמט גיין אין גאַלאָפּ, דרייט ער אויס, יצחק, 
דעם קאָפּ און זאָגט מיט פאַראיבל: 

-- נו, בולאַנער, נו, ספּאָקאָינער... קסאָבי ! 

און דער אָגער, װאָס קיינער קאָן אים ניט אײַנשפּאַנען און קיינער קאָן 
מיט אים ניט פאָרן, טוט אַ קאָסע מיטן פּײַערדיקן קלוגן אויג צום אַלטן 
באָיאַר, װי געזאָגט: ,זײַ רויִק!* פאַרנעמט צוריק אויף דער קאָליִע און 
גייט אַװעק שטילער, װאַרפט װוײַטער מיט די פעדערשטע פיס, װוי געלייגט 
קלאַפטער, און שווימט איבער פרי-פרילינגדיקן זוניקן טאָג, איבער די ערשטע 
װאַסערן, װאָס יאָגן פון אונטער די בליציקע שנייען אַרױס. 

הגם שטאַרק באַאומרויִקט און פאַרנומען מיטן קינד, װאָס הייבט שוין 
אָן מיט געוויין מאָנען עס אָנקאָרמען און איבערוויקלען, און אפשר, טראַכט 
זי, סטיסיע, קומט דער געװיין בײַם עופעלע פון שוין מער ניט קאָנען 
איבערטראָגן די בענקשאַפט נאָך דער מאַמען ? און אפשר גראָד דאָ, אין שליטן, 
בײַ איר אויף די הענט, האָט דאָס קינד מיט אַ מאָל דערפילט זײַן עלנטקייט ? 
און זי איז אויך פאַרטאָן, סטיסיע, מיט יענע צוויי שאָטנס װאָס באַגלײטן זי 
איבערן װאַלד און נלײַבן, װוי ס'דאַכט זיך איר, אָפט שטיין צװישן די פאַר" 
מאָכיקטע יאָדלעס און פאַרפירן צווישן זיך אַ קריג. דאָך! הגם פאַרנומען און 
פאַרטאָן מיטן קינד און מיט יענע צוויי שאָטנס, קוועלט זי דערבײי אָן פונעם 
זקנס פאָרן אָן װישקעס און אָן אַ צײַמל, װוי די אַנטקעגן פאָרנדיקע פּויערים 
טרעטן דערשראָקן אָפּ דעם וועג און וי אַפּילו די יונגע צלמען זיך. זי ווייסט, 
סטיסיע, אַז דער בולאַנער, וי אַזױ די בלוטן זאָלן אין אים ניט יוירן און 
שפּילן, וי האָפּן, װעט ער ניט צעטראָגן און ניט מזיקן. ער פילט, דער 
אָגער, דעם זקנס יעדער קער און ווענד. אויך דער ,שפּאַק" האָט געפילט איר 
איטלעכן פּינטל מיטן אויג. אָבער בײַ יענעם, בײַ איר שפּאַק, װאָס איז אין 
יענער נאַכט, בײַם ברענגען זי און דניאַלקען פון די באַנדיטן צוריק אין 
שטעטל אַרײַן, געפאַלן בײַ דער שטוב מיט אויסגעשטשירעטע ציינער, וי 
אויסגעגאַנגען מיט אַ שמייכל, אַ צופרידענער, װאָס ער האָט פאַר איר, פאַר 
סטיסיען, געקאָנט אָפּגעבן אַלע, ביז די סאַמע לעצטע, כּוחות --- בײַ יענעם 

אָבער, בײַ דעם שפּאַק, איז דאָס פילן איר איטלעכן פּינטל מיטן אויג געקומען 
פון דאַנקבאַרקײט פאַרן אויסהיילן אים, פאַרן ראַטעװען אים פונעם טויט, 
פאַרן אָפּטרײַבן פון זײַן צעיאַטערטן פוס די זלידנע גרינע פליגן, װאָס האָבן 
אים געמאַטערט און געגעסן לעבעדיקערהייט; און בײַ דעם, בײַם בולאַנעם, 
קומט עס אַלץ פון געוװווינטשאַפּט. דעם האָט יצחק פון דער האַנט געפיטערט 
און געפויעט פון קליינערהייט, פונעם ערשטן טאָג אָן. דעם בולאַנעם האָט 
דאָך יצחק געכאָװועט און געפּעסטעט, מושטרירט און געגרייט פאַרן אייניק, 
פאַר שמואליקן, פאַרן קאָמאַנדיר פון דער רויטער אַרמײ... האָט מען שמו- 
אליקן, און טאַמאַרען, און אויך זייער דרײַצן-יאָריקע טאָכטער, דאָס אור" 
אייניקל, װאָס ער, דער אַלטער יצחק, האָט זיך אין איר געשפּיגלט, אויך זי, 
דניאלהן, האָבן זיי אומגעבראַכט, 

-- אַלע דריי פונעם לעבן אַרױסגעריסן, -- דערהערט דאָ סטיסיע דאָס 
צאָרנדיקע קול, װאָס רײַסט זיך פונעם אַלטן באָיאַר, װי ער װאָלט מיטן 
פאַרנייגטן אוער צום אַקסל אונטערגעהערט אירע געדאַנקען. -- אַלע דרײַ 
אַרױסגעריסן... אין סאַמע בלי פון לעבן אַרױסגעריסן און פאַרשניטן. אַ קוואַל 
פון מײַן זרעא חיי קיימא חרוב געמאַכט אויף אייביקע צײַטן. װאָס ווילן 
זיי פאַרזייען אויפן בלוט ? האַ, סטיסיע ? אויף בלוט װאַקסט ניט קיין קאָרן. 
און אויב ס'וועט אַפילו יאָ אויסװאַקסן, װעט דאָס ברויט זיך שטעלן אין 
גאָרגל. דאָס פאַרגאָסענע בלוט וועט שרײַען אינעם ברויט אין אַלע, אין אַלע, 
אין אַלע קומענדיקע דורות... האַ, סטיסיע, װאָס שװײַגסטו? 

און דאָ דערזעט זי װוי דער אַלטער באָיאַר, װאָס אַלע ביינער גייען אים 
ממש אַרום אונטערן װאַטאָװון גרויען לײַביק, שלעפּט פון אויפגעבראַכטקייט 
אַרױס פון דער שטרוי אין שליטן אַן אויסגעשניצטן דעמבענעם שטעקן און 
אַקוראַט אַזאַ מין מיט וועלכן איר עלטער-זיידע, זרחל, איז פאַר צוויי װאָכן, 
פאַר איר פאָרן אין שטאָט אַרײַן, געקומען צו איר צו חלום, 

--- פון װאַנען, --- פרעגט סטיסיע אַ מבולבל געװאָרענע, -- פון װאַנען 
קומט צו אײַך אָט דער-אָ שטעקן ? 

נאָר ער ענטפערט איר אויף דעם ניט, לייגט דעם שטעקן צו זיך אויף 
די קני, און רעדט זיך װײַטער : 

--- פון עקיבאס פאַרשטעלטע רייד אינעם טעלעפאָן האָבן מיר דאָ 

פאַרשטאַנען אַז איווע איז שוין ווידער אין זייערע הענט, אַז אויף דניאלקעס 
האַלדז האָבן זיי שוין אויך אַרױפגעװאָרפן אַ פּעטליע און אַז די קימפּעטאָרין 
האָט מען אַרױסגעטראָגן אויף אַ נאָסילקע. דו שװײַגסט, סטיסיע, דו שװײַגסט? 
די האַק גייט אַרום איבערן װאַלד, די ביימער ציטערן און שװײַגן ! איך האָב 
איבערגעלעבט ניקאָלײַען דעם ערשטן, אַלעקסאַנדערן דעם צווייטן, אַלעק- 
טאַנדערן דעם דריטן, ניקאָלײַען דעם צווייטן, דעם בלוטיקן. װויסטע און 
פינצטערע צײַטן, שועקלעכע פּאָגראָמען. עלילותן דם. געטריבן פון די דער" 
פער. נאָר דאָס װאָס ס'קומט פאָר איצטער, דאָס קאָן שוין פאַרשטיין נאָר 
אַ משוגענער. די האַק, סטיסיע, גייט דאָ אַליין אָרום איבערן װאַלד. אַלייך, 
אַליין, אַלײין גייט דאָ אַרום די האַק ! אַ מאָל האָב איך דאָ אין װאַלד געשריען : 
גר אנוכי בארץ, אַ פרעמדער בין איך דאָ אינעם לאַנד און הײַנט שריי איך ; 
גר אנוכי בעולם, אַ פרעמדער בין איך אין דער גאָרער לט -- און ער 
הייבט אויף דעם שטעקן צום הימל, 

--- פון װאַנען, פון װאַנען, --- פרעגט זי אים נאָך אַ מאָל איבער -- 
פון װאַנען, ר' יצחק, קומט צו אײַך אָט דער-אָ שטעקן!? 

--- חרות האָט געטראָגן דער וועלט נײַע לוחות... לעבט זי נאָך ? אין 
יענער נאַכט, ווען זי איז געלאָפן מיט איווען און מיטן מסור, האָב איך איר 
אויפן שוועל פון דער אַלטער קרעטשמע געזאָגט : כ'וויל גאָרניט אַז דו זאָלסט 
זיך אָפּשטעלן, אַז דו זאָלסט אין מיטן וועג װאַרפן דײַנע לוחות. גיי דיר מיט 
דײַן װועג, האָב איך איר געזאָגט, זאָל זיך עקיבא פאָרן אויף זײַן כּישוף- 
וועגעלע, זאָל זיך שיפרה גיין מיט איר וועג, איך װעל מיר גיין מיט מײַן 
וועג. ערגעץ אויף אָט די וועגן דאַרף דאָך געלייזט װערן אונדזער גורל! 
און װװוּהין, סטיסיע, װוּהין זײַנען מיר אַלע פאַרגאַנגען ? מיר שטייען דאָך 
אַלע בײַם אָפּגרונט! אַ מאָל האָט מיר אויף די רייד געענטפערט די מומע 
ליבע, זכרונה לברכה, אַז פון יענער זײַט אָפּנרונט גייט דער וועג װײַטער. 
אפשר, אפשר, אָבער װוּ נעמט מען דעם משה רבינו, װאָס זאָל אונדז אַריבער- 
פירן, װוּ איז דער משה װאָס זאָל קאָנען שפּאַלטן דעם אָפּגרונט? -- און 
אַלץ מיטן אויפגעהויבענעם שטעקן צום הימל: -- בוראיעולם, אָט ליגט 
פאַר דיר אין שליטן אַ לעבעדיק קינד, העלף אים, דעם קינד, העלף אים, 
דעם עופעלע! קער אום אים זײַן טאַטע-מאַמע, נעם זיי אַרױס פונעם תּלינס 

הענט! הער זײַן געוויין... רבונו-של-עולם, הײַנט איז דאָך פּורים בײַ ייִדן 
אויף דער װעלט! 

ערשט אַצינד, בײַ אָט די ווערטער, דערמאָנט זיך סטיסיע, און ס'ווערט 
איר דאָ קלאָר, פאַר װאָס זי האָט, אַחוץ אַלעמען, אַזױ געאײַלט און זיך אַזוֹי 
געריסן אַהיים : הײַנטיקן פּורים ווערט דאָך דעם ניט-געקרוינטן נשׂיא פונעם 
שבט באָיאַר,. יצחקן, הונדערט יאָר ! דאָך, און פאָרט, באַגריסט זי אים אַפילן 
ניט און פרעגט אים ווידער, שוין צום דריטן מאָל, אַ מבולבל-דערשראָקענע : 

-- פון װאַנען, ר' יצחק, קומט צו אײַך אָט דער-אָ שטעקן ? 

-- אויף מאָרגן, נאָך דײַן אַװעקפאָרן אין שטאָט אַרײַן, האָט זיך דײַן 
זרחל געגליטשט מיט די שקצימלעך איבערן טײַך און זיי האָבן אים אַראָפּ- 
געשטופּט אין דער פּאַלאָנקע. 

--- זרחלען ? 

-- נאָר מ'האָט אים באַלד אַרױסגעשלעפּט. 

-- ער איז שוין געווען אונטערן אײיז? 

--- חלילה-וחס ? ער האָט זיך אָנגעכאַפּט מיט ביידע הענט פאַרן שטעקן, 
װאָס איז געלעגן פּאָפּערעק איבער דער פּאַלאָנקע. 

--- פון װואַנען האָט זיך גענומען אָט דער שטעקן איבער דער פּאַלאָנקע ? 

--- דאָס ווייס איך ניט, 

--- און זרחל ווייסט? 

-- ניין. ער ווייסט ניט. 

--- ווער האָט אַרױסגעשלעפּט דאָס קינד פון דער פּאָלאָנקע? 

-- דאָס ווייסט מען אויך ניט. זרחל איז געקומען צו לויפן אַ פיטש- 
נאַסער פונעם טײַך מיטן שטעקן אין די הענט. מ'האָט זרחלען גלײַך איינ" 
געריבן מיט ספּירט און גאָט צו דאַנקען. ער הוסט נאָך אונטער, אָבער פון 
דער סכּנה איז ער שוין אַרױס. 

-- ר' יצחק, גלייבט איר אין נסים ? 

-- איך גלייב אין דער העכערער השגחה. ישועת השם כהרף עין. גייען 
ייִדן איבער אויף אייגענע הענט, שטייען זיי בײַם אָפּגרונט... נו, בולאַנער ! 
עטיאַ! דאָס קינד שלאָפט ? אַ שטיל קינד, ניט קיין פּלאַקסיווע. אײַ, איי, איי 
אל רחום וחנון! סטיסיע, װאָס זוכסטו דאָרטן די גאַנצע צײַט אין װאַלד, 

װאָס האַלטסטו די גאַנצע צײַט אויסגעדרייט דעם קאָפּ אויף לינקס, װאָס 
זעסטו דאָרטן ? 

--- מײַנע שאָטנס... 

--- אויך דיר גייען נאָך שאָטנס ? אַבי כ'האָב געמיינט אַז נאָר מיר גייען 
זיי נאָך... איך בין רײַך מיט שאָטנס ! מײַנע הונדערט יאָר זײַנען אַרומגע- 
רינגלט מיט שאָטנס. דער שרעקלעכסטער שאָטן איז אָבער דער שאָטן אויפן 
שוועל פון דער אָפענער טיר. מײַן רחלס שאָטן. און די דרי קליינע קינדער 
טאָרען און וועקן די געהרגעטע מאַמע. אוי, אָט דער שאָטן מיט דער אָפענער 
טיר! און דניאלס שאָטן מיט דער געלאַטעטער קאָלדרע אויף די אַקסלען, 
און דער שאָטן פון מײַן ,/שטילן זומער" מיט די שרײַענדיקע אויגן! הוי, 
סטיסיע, יענע שרײַענדיקע אויגן.. און דער מומע ליבעס שאָטן.. עטיא, 
בולאַנער, שלאָג זיך ניט אַראָפּ פונעם װעג! אָט פאָרן מיר אַדורך גבריאלס 
בערעזעוון וועלדל, װעלן מיר, בעזרת-השם, שוין זײַן אין דער היים. 


לן 


און דאָך האָבן די באָיאַרס אין יענער פרי-פרילינגדיקער פּורים-נאַכט 
מיט די גרין-אָנגעשטערנטע הימלען, -- אין די אַרומיקע וועלדער װאַלגערן 
זיך שוין פון די ברייטע יאָדלע-צװײַגן די שנייען צו דער ערד, און דער 
טויבער װאַלדהאָן לאָזט זיך שוין אויך הערן; אין יענער נאַכט האָבן די 
באָיאַרס געװאָלט יום-טובן יצחקס הונדערט יאָר -- יאָרן מיט טראָפּנס 
פרייד און מיט עמערס יסורים. 

אויפן גאַנצן לענג פונעם אַלטן דעמבענעם טיש האָט דאָבציע, ניט 
געקוקט אויף איר פאַרטרויערט- און דערצאָרנטקייט, אַװעקגעלײגט דעם 
פריש-געבאַקענעם, דעם געפלאָכטן-פאַרברױנטן פּורים-קוילעטש, און די 
איבעריקע באָיאַריכעס האָבן אָנגעטראָגן המן-טאַשן, האָניק און אייער-קוכנס, 
קאָרן- און צוקער-לעקעכער, פּלאָדנס און מאַנדל-בייגעלעך:; און שאַרפע 
צובײַסנס, און עסיקפליישן און קאַרטאָפליע-טײיגעכצן, און בראָנפנס און 
ספּירטאָווע װישניאַקס האָבן אויך ניט געפעלט, אָבער די באָיאַרס האָבן ניט 
געקאָנט זיך אויפמונטערן און אויפגעפלאַמט וערן, ניט געקאָנט זיך צעיום- 
טובן און אַרײַן אין פאַרגעסנקייט, 

אין אַזאַ בהלה וי אין יענעם יאָר, האָבן זיך די באָיאַרס נאָך קיין מאָל 
ניט געפונען. דער ביסן שטעלט זיך אין האַלדז און דער שלאָף רוט ניט אויס 
די ביינער נאָכן טאָג האָרעװאַניע. נאַכט נאָך נאַכט, -- און ס'קומט גאָר 
צו דעם קיין סוף ניט, --- הייבט מען אויף מענטשן פון די געלעגערס, מ'נעמט 
פרויען װאָס זײַנען שוין אויף דער צײַט, מ'נעמט אַפילו קימפּעטאָרינס. האָט 
מען דאָך זי, דאָלין, װאָס האָט זיך געפונען אין קימפּעט-היץ, אויף אַ נאָסילקע 
אַרױסגעטראָגן. 

אויף אַזױנס האָט מען זיך שוין גאָרניט געקאָנט ריכטן נאָך יענע 
גרויליקע יאָרן, נאָכן צונעמען בײַם פּױער די ערד, נאָכן פאַרטרײַבן אים מיט 

פערד און װאָגן אין קאָלכאָז אַרײַן, -- האַלבע דערפער פּויערים, די , קולאַ- 
קעס", האָט מען אין די שניי-געוויטערס געטריבן אין די טורמעס, צו די 
קנעכטלאַגערן און דערנאָך שוין זייערע װײַבער און קינדער, די זקנים 
און זקנות, פון די כאַטעס אַרױסגעיאָגט און אין רויטע אַלטע פיװאַגאָנעס 
קיין סיביר געפירט. 

אויך דעמאָלטן, אין יענע טעג, זײַנען זיי, דער טאַטע מיטן זון, וועלוול 
מיט אריהן, די צוויי באָיאַרס, װאָס האָבן זיך צו גבריאלס הויף, צום 
בערעזניאַק, צו דער קרעניצע מיט די דרײַ אָנגעבױגענע אָלכעס אומגעקערט, 
אויף זייער ירושה-ערד אַרױף, פאַרן אַקער זיך גענומען און אויפגעשטעלט 
אַזאַ באַלעבאַטישקײט, אַז מ'האָט וועגן זיי אין די בלעטער געשריבן און װי 
אַ מוסטער פאַר אַנדערע אַרוסגעשטעלט... זיי, די צוויי באָיאַרס, זײַנען אויך 
אין יענע טעג אומגעקומען: אַריה האָט ניט געװאָלט אָפּגעבן און איבערלאָזן 
זײַן האָרעװאַניע. ער האָט אין מיטן טאָג אונטערגעצונדן דעם הויף פון אַלע 
פיר זײַטן און איז דאָרטן געפאַלן. און ער, וועלוול, גבריאלס בכור, איז אויפן 
וועג צו דער טורמע אין דער שניי-וויוגע ביז וועסנע געבליבן ליגן, -- 
דער אַלטער יצחק באָיאַר האָט די צוויי טויטע גופים שפּעטער געפונען, אויפן 
אַלטן בית-עולם זיי מקבר געווען, און אַ קדיש געזאָגט, 

האָט מען געמיינט, אַז דערמיט װעט זיך די ערד פאַרמאַכן און אַז אויף 
דעם װעט זיך שוין די גזירה ענדיקן : די ,קולאַקעס", די שׂונאים פון פאָלק, 
זײַנען דאָך שוין מיטן װאָרצל אַרױסגעריסן, די אָרעמקײיט איז שוין פאַר- 
טריבן געװאָרן אין די קאָלכאָזן, װעצט מען איצט זיך נעמען בויען דאָס 
גליקלעך-שפעדיקן לעבן... און מיט אַ מאָל האָט מען בײַ אָט דער אָרעמקײיט 
דאָס לעצטע מעסטל תּבואה פון דער שטרויענער כאַטע אַרוסגעפירט, די 
לעצטע סקאָרינקע פון מויל אַרױסגעריסן און ס'האָט זיך באַלד אַ מוראדיקער 
הונגער געשטעלט. מתים האָבן זיך ניט נאָר אין די דערפער, נאָר שוין אויך 
אין די גרויסע שטעט אויף די גאַסן געװאַלגערט און געשװאָלענע מאַמעס, 
װאָס האָבן שוין קיין כּוחות ניט געהאַט צו דער שטאָט זיך דערקלײיַבן, האָבן 
זייערע טויטע קינדער אויף די וועגן געגעסן! 

און דער אַלטער יצחק באָיאַר האָט אין יענע טעג זיך ווידער געקריגט 
מיט גאָט און געשריען אין װאַלד : : 

-- לא תרצח! 

און איצטער, נאָך יענע יאָרן, נאָכן קומען אַ קאַפּ צו-זיך, נאָכן צודעקן 
אַ ביסל די נאַקעטקײט, נאָכן אײַנשטילן קוים מיט װייטיקן דעם הונגער, 
ווידער און אָבער אַ מאָל אין אַ טויטשרעק פאַריאָגט, אין אַ פינצטערניש 
אַזאַ פאַרטריבן, אַז מ'זעט שוין גאָר ניט די מאָרגנשײַן, מ'זעט שוין גאָר 
ניט אויף אַוועלכער ווצלט מ'גייט דאָ אַרום, מ'איז שוין גליקלעך נאָר דערפון, 
װאָס מ'טרעפט זיך נאָך דער נאַכט, אין די היימישע פיר ווענט. 

דערצו נאָך, אין יענער פּורים-נאַכט, --- די פּײַערן פון די צוויי נאַפט- 
לאָמפּן פאָלן שוין אין דרויסן אויף די דינע אײַזפענצטער פון דער צוגע" 
פרוירענער ערד, און זי, סטיסיע, איז נאָך אַלץ ניטאָ, זיך נאָך אַלץ ניט 
אומגעקערט פון דאָרטן, פונעם פּאַרטײי-קאָמיטעט, װוּהין זי איז אַרויסגערופן 
געװאָרן טאַקע באַלד, טאַקע וי נאָר זי איז מיטן עופעלע פון שטאָט געקומען, 
זי האָט נאָך ניט באַװויזן, סטיסיע, זיך אָנטישען מיט איר קינד, מיט זרחלען, 
װאָס די שקצימלעך האָבן בעת איר ניט זײַן דאָ, אין דער פּאָלאָנקע אַראָפּ- 
געשטופּט, און נאָר על-פּי נס איז איר קינד ניצול געװאָרן, ניט פאַרטראָגן 
געװאָרן אונטערן אײַז -- מ'װואָלט דאָך דאָס טויטע קינד אירס געקאָנט 
געפינען ערשט דעמאָלטן ווען דער טײַך װאָלט זיך אויפגעעפנט, ערגעץ װוּ 
אויף אַ פאַרװאָרפענעם ברעג. 

האָבן אַלע געמיינט, און אַפּילו זיכער געווען, אַז סטיסיע, װאָס איז ערשט 
פון שליטן אַראָפּ, אַ מידע, האַלט זיך קוים אויף די פיס, װועט דאָס באַקומענע 
פּאַפּירל אָפּשאַרן אויף מאָרגן : ס'ברענט ניט, מ'וועט דאָרטן גאָרנישט ניט 
פאַרשפּעטיקן, די גאָלדענע בערג זייערע װעלן אין ערגעץ ניט אַנטלױפן; 
מ'האָט זיך גאָרניט געקאָנט פאָרשטעלן, אַז סטיסיע װעט באַלד איבערלאָזן 
זרחלען, װאָס ליגט נאָך צום בעט מיט די פאַרקילטע לונגען און לאָזט זי 
די מאַמע, אויף קיין טראָט פון זיך ניט אָפּגיין: ער האַלט אין איין פרעגן 
בײַ איר און איבערפרעגן, ער וויל וויסן זרחל: פאַר װאָס האָט די מאַמע 
אַזױ לאַנג זיך געהײַעט אין שטאָט? און צי וועט ער, דער טאַטע זײַנער, 
אויך קומען אַהער, אָדער ער װעט שוין פאַרבלײַבן דאָרטן אין שטאָט אויף 
תּמיד? --- און אויך וויל ער, זרחל, הערן פון איר, פון דער מאַמען: איז 
טאַקע אַן אמת אַז דאָס קליינינקע קינד, װאָס זי האָט געבראַכט צו פירן, 

איז זײַנס אַ ברודערל ? און פאַר װאָס איז עס זײַנס אַ ברודערל? און דער 
עיקר : פאַר װאָס האָט מען דאָס קליינינקע קינד געדאַרפט ברענגען אַהער ? 
פאַר װאָס איז עס גיט פאַרבליבן מיט זײַן מאַמע דאָרטן אין שטאָט? זיי 
סטיסיע, איז דאָך ניט דעם קינדס מאַמע ?! 

פון אירע ענטפערס דעם קראַנקן קינד, זרחלען, זײַנען אַלע באָיאַרס 
איבערראַשט געװאָרן. זי האָט גאָרניט געפּרװוט, סטיסיע, צו פאָרטושן און 
פאַרשלייערן. זי האָט אים, איר נײַןיאָריקן קינד געזאָגט אָפן און פּשוט: 

-- דו, זרחל, און אָט דאָס קינד, עזראלע, איר ביידע האָט איין טאַטן 
אָבער מאַמעס האָט איר אַנדערע. איך בין דײַן מאַמע, און עזראלעס מאַמע 
איז דאָלי, דעם פעטער עקיבאס טאָכטער. און פאַר װאָס כ'האָב דאָס קינד 
געבראַכט אַהער ? זײַן מאַמע, דאָלי, איז זייער קראַנק געװאָרן. 

| -- = און װװוּ איז אונדזער טאַטע ? ער וויל שוין צו מיר מער ניט קומען ? 

-- אײַער טאַטע איז אַװעקגעפאָרן װײַט, װײַט! 

-- און ווען װעט ער זיך אומקערן? 

-- דאָס ווייס איך ניט, מײַן קינד, דאָס ווייס איך ניט. עזראלע װעט זײַן 
בײַ אונדז. דו װעסט אים ליב האָבן. ער איז דײַן ברודערל. 

און דאָ װאַרפט זרחל די קאָלדרע פון זיך, שפּרינגט פּלוצלינג, אינעם 
איינעם העמדל, פון בעט אַראָפּ און לויפט צו צום קינד, װאָס שלאָפט שוין 
אין אַ וויגעלע אויף רעדלעך, בייגט זיך צו דעם אָן און נעמט קוקן אויף 
זײַן אומגעריכט-געבראַכטן ברודערל מיט עפּעס אַ מין ניט קלאָרער שרעק, 
מיט עפּעס אַ מין צער פון אַ שװערער באַלײידיקונג... און באַלד לויפט עֶר 
אָפּ, און אויך מיט אַ מאָל, און נאָך מיט אַ גרעסערן אימפּעט, און פאַלט קריק 
אין בעט אַרײַן, פאַרװיקלט זיך איבערן קאָפּ און צעװויינט זיך אויף אַ קול 
מיטן פּנים אין דער װאַנט אַרײַן. 

סטיסיע בלײַבט עטלעכע רגעס שטיין איבער איר קינד, איבער זרחלען, 
מיט פאַרמאַכטע אויגן, פרעגט בײַ אים גאָרניט, פּרוּווט זיך ניט צו באַרויַקן 
אים, אויך איר פּנים װוערט דאָ װײַסער פון שניי, וי אויך זי װאָלט דאָ 
פּלוצלינג עפּעס זייער שרעקלעכס דערפילט און דערזען... נאָר באַלד װואַרפט 
זי אויף זיך אַרױף דעם אַלטן שװאַרץ-פּליושענעם סאַקל, לויפט פון שטוב 
אַרױס, כאַפּט זיך אַרױף אויפן בולאַנעם, װאָס איז שוין פון שליטן אויסגע" 

שפּאַנט, פּונקט וי זי האָט זיך אַ מאָל אויף איר ,שפּאַק" אַרױפגעכאַפּט, 
און אויך אָן אַ צײַמל, און אויך װוי דעמאָלטן, ווען זי האָט געיאָגט אין דעם 
אָנהייב:װינטערדיקן פאַרטאָג, איבערן ערשטן שניי, צו דעם רוצחים-נעסט, 
צום אַטאַמאַן זיראַ-זירקאָ... אַזױ אויך איצט טראָגט זי זיך אַװעק אויפן 
בולאַנעם, אָבער שוין איבער די פרי-פרילינגדיקע װאַסערן, װאָס בליאַסקען 
אין די אויגן אויף דער שוין הייסער זון, איבער די נאָך אָנגעשנײיטע פעלדער, 
דורך די זיך:דורכלויכטנדיקע וועלדער אַהין, אין שטעטל אַרײַן, צום פּאַרטײ- 
קאָמיטעט... 

און די צווייטע הענער הייבן שוין אָן צו איבעררופן זיך אין דער נאַכט, 
און די שפּעטע לבנה װאַרפט שוין איר רויטלעכע שײַן אויף די פרירטוייַקע 
טאָפּאָלן בײַם וועג און זי, סטיסיע, איז נאָך אַלץ ניטאָ. דער טאַטע אירער, 
מאַטעס דער קאָװאַל, און אירע צוויי ברידער, עזריאל מיט אָשרן, ווילן זיך 
לאָזן אין שטעטל אַרײַן, -- האָט מען זי דאָרטן, חלילה, ניט אַרעסטירט ? 
אַזאַ גאַנג האָבן זיי שוין אויך : מ'רופט כּלומרשט אַרױס אין רײַקאָם, צי 
אַן אַנדער אָרט... און ווען מ'קומט אַהין װאַרטן שוין דאָרטן אויף דיר יענע, 
די פיר אותיות... 

פון דעם געדעקטן און געגרייטן טיש שלאָגט מיט צעווייטיקטקייטן פאַרן 
נעכטן און מיט אומרו פאַרן מאָרגן. נאָר די שנייגלעקלעך אין דעם ליימענעם 
קריגעלע גאָלדיקן זיך צװוישן די װישניאַק-פלעשער און ווייען מיט דער 
ערשטער פרייד פון די סוף-ווינטערדיקע וועלדער. 

פאַר אַ יאָרן אין דער צײַט, צו יצחקס וערן אַ נײַן-און-נײַנציקער, -- 
אויף דורך און דורך אַ ספּירטאָוונער באָיאַר, נאָך בײַ אַלע חושים, נאָך אַלע 
טאָג, פון פרי-יאָר ביז שפּעט אין אָסיען אַרײַן, מיט דער זעג און האַק, מיט 
דער הראַבליע און זאַסטופּ אין סאָד, אויף די פּאַרניקעס, אויפן גאָרטן, 
בײַם היי שאַרן, בײַ די סנאָפּעס בינדן, און אַפילו מיט דער וילע בײַם 
צונויפלייגן די קאָפּניעס און בײַם אויפשטעלן די סקירדעס.. פאַר אַ יאָרן 
האָט בײַ אָט דעם לאַנגן דעמבענעם טיש -- אַ ירושה פון גבריאלן -- די 
פרייד שיר ניט צעשפּאַרט און אומגעװואַלגערט די ווענט, -- מ'האָט צעעפנט 
אַלע פענצטער און טירן, און דער ערב-פרילינגדיקער שנייפאַל איז פאַרטראָגן 
געװאָרן אין שטוב אַרײַן און געקילט די אויפגעפלאַמטע פּנימער. 

פאַר אַ יאָרן איז נאָך אַברהם באָיאַר, דער העלד פון סאַציאַליסטישער 
מי, דער פאָרזיצער פונעם ייִדישן קאָלװירט ,דער שליאַך צום קאָמוניזם", 
געווען אין דער חיים, און אַלע אייניקלעך זײַנען געקומען פון די נאָענטע 
און װײַטע שטעט : די אינזשענירן און דאָקטוירים, די דאָצענטן און פּראָפט- 
סאָרן, די אָנגעזעענע פּאַרטײ- און מלוכה-טוער, און אויך זי, איווע, און אויך 
חרות איז געקומען פון מאָסקװע, פונעם קרעמל, צום טאַטן, און געטאַנצט 
מיט אים אַ ,פריילעכס", און מיט אַ פאַטשיילע... 

פאַר אַ יאָרן האָט דער נשיא פונעם שבט באָיאַר, שוין נאָכן ,האָפּאַק? 
מיט עקיבאן, שוין נאָך אַלע אױיסגעטאַנצטע און אויסגעפּליעסקעטע באָיאַר- 
ניגונים, אַרױסגענומען פון דעם ראָד דעם רויטן קאָמאַנדיר מיט די דרײ 
שפּאַלעס אויף די פעטליצעס, דעם אייניקל, שמואליקן, און אויך דאָס 
אוראייניקל, די דרייצן-יאָריקע דניאלהן, די שוין אױיסגעשטאַלטיקטע, די 
שװאַרצאױיגיקע מיט די קופּער-רויטע געלאָקנטע האָר -- דעם פריש-אוים- 
גייענדיקן פייער אין דער מישפּחה, און איז אַװעק מיט זיי אַ באָיאַרישס.. 
און ערשט דערנאָך אַרױס אַליין, איינער אַלין, און באַװויזן זיי, די הײַנטיקע, 
וי אַזױ אַ באָיאַר קאָן אַרײַן אין התלהבות, וי אַזױ די פרייד קאָן שלאָגן 
בײַ אַ באָיאַר פונעם האַרצן, פון דער נשמה, + 

און דערנאָך, נאָך יענעם טאַנץ, האָט דער זקן אָנגענומען פון דער 
געגלייזטער שיסל אַ זשמעניע קאַלטע און זויערע קליוקװע-יאַגדעס, זיך 
דערקוויקט און אָפּגעקילט, פאַרנייגט דעם קאָפּ צום לינקן אַקסל, ווי געװאָלט 
מיטן רעכטן האָריקן אויער דערהערן עפּעס אַ װײַטן און שווערן גאַנג פוך 
אַ נײַער גזירה, דערנאָכדעם צוריק אין ראָד אַרײַן, מיט די יונגע אויגן אַ פיר 
געטאָן איבער אַלעמענס פּנימער, און מיט אַ גרויסן טרויער אין קול, װי 
געפילט אַז מיט זיי, מיט זײַנע קינדער, מיט זײַנע אייניקלעך און אוראייניק- 
לעך װועט ער זיך שוין מער ניט זען, געזאָגט פאַר זיי זײַן לעצטן װאָרט : 

-- אין מיר, קינדער, רעדט ניט די עקשנות פון עלנט און פון אַלטקײט. 

מיינט ניט אַז איך בין שוין אין יאָרן פון כּלות הנפש און שׂריפת הגוף.. 
די זאָרג פאַר אײַך אין אַ צײַט פון הפקרות טרײַבט מיך צו זאָגן און צו 
װאָרענען אײַך! איר פאַרטאַכלעװעט אונדזערע נשמה-אוצרות, איר ווערט 
אָן די אוצרות פון דורות, פון גרויסע דורות! יענע דורות זײַנען אַ קװאַל 

פון לעבעדיקן װאַסער; אָבער קיינער פון אײַך וויל ניט טרינקען פון אים. 
דער אַש-תּמיד ווערט אין אײַך אויסגעלאָשן, דער אייביק ייִדישער פּײַער 
ווערט אין אײַך פאַרװויסט. איז װאָס װעלן זײַן אײַערע חלומות און די חלומות 
פון אײַערע קינדער און קינדסקינדער ? פון װאָס װעלן זיי חלומען און נאָך 
װאָס װעלן זיי בענקען? און איר, אײַער דור, אײַער גאַנצער דור! אויך 
יענע.. איך האָב צוריק מיט עטלעכע יאָר דאָ גערעדט מיט דער מומע ליבעס 
עלטערן זון, מיט דודן, װאָס האָט זיך בשתּיקה אַרײַנגעכאַפּט אַהער פון 
ארץ-ישׂראל, פון זײַנע פאַרשטעלטע רייד האָט מיר אָפּגענומען דער לשון.. 
ער האָט פיינט געהאַט זײַן טאַטן, שמריהן, און אָט די שׂינאה האָט ער 
אַריבערגעטראָגן אויך אויף מיר... יענע זעען נאָר דעם פאַרשטויבטן ייַדן 
פונעם יאַריד! זיי האָבן ניט דערזען איבערן שטויב דעם ייַדנס גרויסע 
נשמח. און אָנהייבן דאַרף מען פון דעם ייִדנס נשמה. מיר זײַנען טאַקע 
געווען אײַנגעבויגן ! מיר זײַנען געווען אײַנגעבויגן, װײַל מיר האָבן געטראָגן 
אויף זיך די ירושה פון אָבות-אָבותינו, דעם שווערן עול פונעם גלות, דעם 
צער און צאָרן פון דורות! מיר האָבן אָבער אויך געטראָגן אין אונדזערע 
הערצער דעם גרויסן גלייבן אינעם ליכטיקן אחרית-הימים. דער ייִד האָט 
זיך דאָ אין גלות, אַפילו אין די סאַמע ביטערסטע און בלוטיקסטע צײַטן, 
קיין מאָל ניט געשטעלט אויף די קני פאַר זײַן גורל. אַ גאַנצן לעבן, קינדער 
מײַנע, שלאָג איך זיך מיטן רבונוישל-עולם... און איר, מײַנע קינדער, איר 
האָט פון זיך אַראָפּגעװאָרפן אַלץ און אַלעמען און איר באַרימט זיך מיט די 
אויסגעגלייכטע רוקנס! אַװדאי, אַז מ'וואַרפט פון זיך אַראָפּ דעם טאַטן, דעם 
זיידן, דעם עלטער-זיידן, קאָן מען אַרומגײין מיט אױסגעגלײַכטע רוקנס.. 
אָבער מיט װאָס און בײַ װאָס זענט איר, קינדער מײַנע, געבליבן ? אָן װאָרצלען 
ווערט מען פאַרטראָגן פונעם ווינט... איר האָט דאָ מקבל געווען באהבה אַלע ‏ 
אמתן און די אנידמאמינס פון דער פרעמד! ס'מיגלט און ס'איבלט װי אַזױ 
איר אַלע מעלה-גרהן איבער די רייד, װאָס זײַנען ניט מער װי דאָס קאַלטע 
פײַער װאָס קונצן-מאַכערס ציִען פונעם מויל. זײַט מיר מוחל, קינדער מײַנע! 
אין אָסיען פאַלן די ווינטערדיקע עפּל שוין אַליין פונעם בוים. אָט דייאָ רייד, 
קינדער, ליגן מיר שוין יאָרן אויפן האַרצן... נו, און איצטער לאָמיר אָפּקלאַפּן 
דעם טריװאַקס און אָפּקאָרקעװען דעם בוטל פאַרספּירטעװעטן װישניאַק, 

װאָס כ'האָב באַגראָבן אין קעלער אונטער די טרעפּ װען דניאלהלע איז 
געבוירן געװאָרן. כ'האָב געװאָלט דעם בוטל האַלטן ביז איר חתונה. נאָר 
גאָט ווייסט צי איך װעל צו יענער שׂימחה דערלעבן... לאָמיר אויסטרינקען 
פאַר ישועות ונחומות אויף ייִדן, לאָמיר אויסטרינקען, אַז באָיאַרס זאָלן אויך 
אויף װײַטער בלײיַבן באָיאָרס... 


יח 


און האַיאָר זיצן זיי שווער-פאַרביטערטע, מיט פאַראָבלטע הערצער, 
די באָיאַרס, װאָס האָבן זיך נאָך יענע פּעטליוראַ-פּאָגראָמען צונויפגענומען 
פון די אַרומיקע דערפער און כוטאָרס, אַרױף אויף די ערדן פונעם אַמאָליקן 
פּריץ באָגושעווסקי, אַריבערגעפירט אַהין די גאַנץ-געבליבענע הײַזער, און 
אויך נײַע דאָ אויסגעבויט, די קוזניעס און סטאָליאַרנעס אויפגעשטעלט, די 
זומפּן אַרום אויסגעטריקנט, דעם גרויסן עפּלסאָד איבערגעפלאַנצט און די 
שוין כּמעט טויטע ביימער אויפגעלעבט, די שוין פאַרשװאַרצטע נאָכן גרויסן 
פײַער, װאָס די פּויערים האָבן אין זיבעצנטן יאָר אָנגעצונדן און ביז צו דער 
ערד פאַרברענט דעם גראַפס אײַנגעפונדעווצטע גיטער.. האָבן די באָיאַרס 
אַלע הײַזער און שטאַלן, װאָס זײַנען אין שטויב און אין אַש געלעגן, מיט זייער 
עקשנות און גבורה, מיט האַק און האַמער, מיט זעג און זאַסטופּ, מיט דאָלאָטע 
און עקבער, מיט צװאַנג און הובל, מיט מעסער און שפּאַכטל, פון דער ערד 
אויפגעהויבן ;: אַפילו דעם שטיינערנעם פּאַרקן אויפגעשטעלט און נײַע 
דעמבענע מיט אײַזן-געקאַװעטע טויערן אויפגעהאָנגען; די פאַרשימלט- און 
װילד-פאַרװאָקסן געװאָרענע סאַזשלקעס אויסגערייניקט, מיט לעבעדיקע 
װאַסערן זיי אָנגעפולט און זילבערקאַרפּן אַהין פאַרפירט ; בינשטאָק-שטיבלעך 
אויפגעשטעלט, אויפגעהאָדעװעט שאָף און רינדער, װאָס האָבן געשמט אַרי- 
בער דער געגנט, און אין די פאַרטאָגן, -- די ראָסע זילבערט זיך קוים און 
די פייגלען אין סאָד שװײַגן נאָך, ס'ווייעצט מיט ליפּעצװיט, מיט פלאַמיקן 
מאָן,. מיט זשאַסמין און מיט דופטיקן אַרבעס, טרײַבט מען שוין די אויס- 
געמאָלקענע בהמות אויף די פּאַשע-טאָליקעס; צום שניט גייט מען אַרױס 
מיט װײַב און קינד, מ'שטעלט דאָרטן אויף קורינען, מזאָל אויף נאַכט 
ניט דאַרפן פאָרן פון פעלד אַהיים, ניט פאַרלירן קיין ברעקל צײַט, און פון 
זונאויפגאַנג ביז זון-זעצן-זיך קאָסעט מען די געדיכטע קאָרנס און וייצן, 


200 עלי שעכטמאַן 


און נאָכן שווערן טאָג צונויפשאַרן און בינדן די סנאָפּעס, --- די ביינער ברעכן 
און נאיען, צינדן די װײַבער און די טעכטער פּײַערן אויף צו קאָכן וועטשערע, 
און אונטער די אָפּגעקילטע הימלען, בײַ די שײַטערס, עסט מען מיט להוט" 
קייט, מ'נעמט אויך צו גלעזלעך און דערנאָך, ביז האַלבער נאַכט, טראָגן זיך 
איבער די פעלדער און וועלדער די באָיאַרישע ניגונים, 

אָבער פריַער, נאָך איידער גענומען זיך אויפשטעלן דעם נײַעם דאַך 
איבערן קאָפּ און איבערן לעבן, נאָך איידער מ'האָט אָנגעהויבן אויפבויען 
אַ װאַנט, נאָך איידער מ'האָט מיטן אַקער-לעמעך איבערגעקערט די ערשטע 
הליבע ערד פונעם נײַעם המשך און קיום, האָבן די באָיאַרט אָפּגעגראָבן יענעם 
קעלער ווּ ס'איז אַ מאָל לעבעדיקערהייט באַגראָבן געװאָרן דער קדוש, 
יאָנטל באָיאַר, דער װונדער-שנײַדער, דער פערדיגנב, װאָס האָט ניט געװאָלט 
זיך שמדן, ניט געװאָלט נעמען פאַר אַ װײַב דעם פּריצט שיינע בת-יחידה, 
ניט געװאָלט פון יאָנטלען ווערן אַ יאַנוש און זײַן יורש און הערשער איבער 
דעם גראַף באָגושעװוסקיס עשירותן, מוחל געווען אויף זײַן גרענדע- און 
װװילטאָגן זיך... און װוי נישתומט זײַנען זיי געװאָרן, די באָיאַרס, אַז מ'האָט 
ניט קיין ביינער, נאָר יאָנטלס גוף געפונען אַ גאַנצן, װאָס האָט שטאַרק 
געשמעקט מיט זשיוויצע, -- יאָנטלס גוף איז געװען דורכגעזאָפּט מיט 
יאָדלעפּעך... האָט דעמאָלטן יצחק באָיאַר געפּסקנט: דער קדוש, יאָנטל-יום- 
טוב בן טודרעס, בלײַיבט ליגן דאָ אין דעם קעלער אויך אויף װײַטער! 
און מ'האָט אויך אויף יענעם קבר-קעלער קיין געביי שוין ניט געבויט, נאָר 
אויפגעמויערט אַ שטיינערנעם אוהל אַלס זכר אויף דור:דורות. דערנאָך 
שוין האָבן די באָיאַרס זיך גענומען אויפשטעלן אויף דעם גראַפס ערדן, -- 
און זיי האָבן געגלייבט, וי באָיאַרס קענען גלייבן, מיטן גאַנצן האַרצן, ביזן 
דנאָ פון דער נשמה, אַז נאָך אַזױ פיל דורות ליידן האָבן זיי שוין זייער 
מנוחה און קיום געפונען. : 

פאַר אַ יאָרן האָט מען נאָך געיום-טובט יצחקס נײַן און נײַנציקסטן יאָר 
אויפגעלייגט און אויפגערוימט, מיט רחבותדיקער האַנט, און הײייאָר זיצן זיי, 
די באָיאַרס, אַרום דעם לאַנגן אָנגעשטעלטן טיש מיט פאַרקלעמטע, מיט װײַס- 
איבערגעטריקנטע ליפּן, וי מ'װאָלט זיי אין די נשמות אָנגעװאָרפן אָנגעגליטע 
שטיינער.. : 

פאַר אַ יאָרן איז אין יצחקס רעכטער זײַט געזעסן דער זון, אַברהם, 
שוין אויך אין די יאָרן, מיט דער לאַנגער סיווער באָרד, און אין דער 
לינקער האַנט איז געזעסן די טאָכטער, חרות, װאָס פלעג זיך פון צײַט צו צײַט 
פּלוצלינג אַראָפּכאַפּן אויף אַ טאָג צום אַלטן טאַטן : אויך בײַ איר, בײַ חרותן, 
איז שוין דער געדיכטער קאָפּ האָר באַזילבערט געװאָרן, און ס'האָט געדאַכט, 
אַז דער צו גרויסער, דער צו שווערער קובליק אױפֿן נאַקן, בייגט איר אַלע 
מאָל דעם קאָפּ אַראָפּ; היייאָר זײַנען זיי שוין ביידע, אי אַברהם, אי חרות, 
אין טורמע, --- שונאים פון פאָלק,.. און דער אייניקל, שמואליק, דער רויטער 
קאָמאַנדיר, און די שנור, טאַמאַראַ, די געוועזענע קאָמיסאַרשע פון דעם דריטן 
אינטערנאַציאָנאַל, און דאָס אוראייניקל, דניאלה, דער דרײַצןיאָריקער 
װונדער... יענע דרי זיינען שוין גאָר אויף דער לעבעדיקער ועלט ניטאָ. 
און אויך מלכּה איז שוין ניטאָ. און איווע, און דניאלקע דער מומע ליבעס 
פעלן דאָ, און אויך עקיבא איז ניט געקומען, -- ניטאָ ווער ס'זאָל אויסשפּילן 
די באָיאַרישע פריילעכסן, 

און די באָיאַרס זיצן אַרום דעם געגרייטן טיש, --- די לבנה איז שוין פון 
יענער זײַט טײַך אַריבער, און סטיסיע האָט זיך נאָך אַלץ פון דאָרטן ניט 
אומגעקערט. די הענער אויף די נאַסידלעס, פון אונטער די דעכער אין די 
שטאַלן, רופן זיך ווידער איבער, גיבן צו וויסן דער וועלט: 

--- ס'איז שוין נאָך האַלבער נאַכט ! 

דער זקן, דער בעל-יובל, זיצט אויך הײַיאָר אין יענעם גרויסן צימער 
מיט די צוויי פענצטער אין סאָד אַרײַן, װאָס אַברהם האָט נאָך דער מאַמעס 
טויט צוגעבויט פאַרן טאַטן, ווען יענער האָט זיך סוף- כּליסוף אָפּגעזאָגט 
פונעם געדאַנק אויפצושטעלן אויף ס'נײַי די אָפּגעברענטע קרעטשמע, נאָר 
מיטן תּנאי, אַז אין דער סטעליע זאָלן אַרײַנגעבויט ווערן, פון יענער אַלטער 
קרעטשמע, צוויי שװאַרץ-פּאַרקױלטע באַלקנס, װאָס וועלן קיין מאָל ניט 
געװוײַסט ווערן... דאָרטן האָט דער זקן זײַן מנין שבת און יום-טוב, דאָרטן 
שטייט די רייניקייט, --- די ירושה װאָס איז ביז אַהער געגאַנגען פון דור 
צו דור, דאָרטן, לעם יענעם אויף חידושים-געשניצטן אָרון:קודש, װוּ גבריאל 
איז געפאַלן מיט דער האַק אין דער האַנט.. דאָרטן שטייט אויך יענער 
אַלטמאָדישער בופעט, װוּ ס'געפינען זיך אַלע משפּחה-הייליקייטן: אינעם 

קופּערנעם קעסטל ליגט דער פאַרבלוטיקטער מחזור נאָך פון גאָנטעס שחיטה 
אין דער אַלטער קרעטשמע, און אויך שטייט דאָרטן דער טאָפּ פונעם ערשטן 
באָיאַר, פון עזראָ אָביינו, װאָס איז איבער דעם עלילת-זים אַנטלאָפן פון די 
דײַטשלענדער, זיך באַזעצט דאָ, אין די פּאָלעסיער וועלדער, ניט געהאַט דאָ 
פאַר וועמען און פון װאָס צו שמידן און גאָלד גיסן, האָט ער זיך גענומען 
קלעפּן װונדערטעפּ פון היגן ליים ; און אויך דאָרטן, אויף די איינגעבויגענע 
פּאָלקעס, שטייען די פאַרגרינט-זילבערנע בענטשלײיכטער, די כּלערליי מינים 
חנוכּה-לאָמפּן, בשׂמיט-ביקסעלעך און טאַביק-פּושקעס, שיידלען מיט מגילות, 
גרויסע קידוש-בעכערס, פּסחדיקע כּערות, --- אַלצדינג שיין און מיט טעם 
געקריצט און געשטריכלט: דאָרטן, אין יענעם אַלטמאָדישן בופעט ליגן די 
צוויי שופרות, דער לאַנגער און געדרייטער, װאָס גבריאל באָיאַר האָט אַ מאָל 
אָפּגעקויפט בײַ אַ פּאַסטעך אין די קאַרפּאַטן-בערג, און דער צווייטער, דער 
קורצינקער ; דאָרטן ליגן אויך די געל-צעשאָטענע קויהישרס, די חובת- 
הלבבותן, די קרבן-מנחות און מענה-לשונס, די סידורים און משניותן, די 
סליחות און קינות, און אויך טלתים- און תּפילין-זעקלעך, װאָס די מאַמעס 
און באָבעס האָבן אַ מאָל אויסגענייט פאַר זייערע חתנים, --- פון דעם גאַנצן 
יונגן דור באָיאַרס האָט אַהין אַרײַנגעקוקט און זיך מיט דעם פאַרנומען נאָר 
ער איינער, דניאלקע דער מומע ליבעס, װאָס האָט עס אַלץ געװאָלט מיט 
איילפאַרבן אויפן לײַוונט פאַרהיטן, 

דאָרטן, אינעם גרויסן צימער מיט די צוויי פענצטער אין דעם שפּעט- 
לבנהדיקן סאָד אַרײַן, װוּ פון די פּוכקע פרירטוייַקע צװײַיגן פאַלן בלאָװע 
פונקען אויף די ערב-פרילינגדיקע אײַזדטאַפלעלעך, דאָרטן, --- די מיטערנאַכט 
גייט שוין אין איר אַרום-און-אַרומיקער שטילקייט אַרײַן, זיצט דער הונדערט" 
יעריקער יצחק באָיאַר, מיט די אויגן אויפן בילד, װאָס דניאל דער מומע 
ליבעס, פאַר זײַן אַװעקגײן פון סטיסיען מיטן קינד צו עקיבאס טאָכטער, צו 
דאָלין, האָט אָנגעמאָלט, אין אַ נוסהאָלץ-ראַם אַרײַנגעשטעלט און אונטער די 
צוויי גלאַנציק-פאַרקוױילטע באַלקנס, איבערן אָרוןדקודש מיטן אָפּגעצװיטעטן 
גריןיסאַמעטענעם פּרוכת, אויפגעהאַנגען: בײַ אַ טונקל-בלוטיקער שקיעה, 
שיִער ניט שװאַרצע, אַראָפּיצו נאָר, צו די וועלדער, פון אַ צעשפּאָלטענעם 
װאָלקן שלאָגט אַרױס אַ בלענדאָפּשײַן, און צװוישן אָפּגעברענטע װענט, 

װאָס קנוילן זיך נאָך מיט גרוי-לילאָװע רויכן, ליגט אויף דער ערד ;דער 
שטילער זומער", שאַרט מיט ביידע הענט דעם אַש אַרום זיך און די גרויסע 
אויגן אירע שרייען : ,,פאַר װאָס, פאַר װאָס, גאָטעניו, קומט עס מיר ל" 

דאָרטן, בײַ דער שיין פון די צוויי נאַפּטלאָמפּן, בײַם געגרייטן טיש, -- 
ס'שמעקט מיט פאַרבראָטנס און צוגעדישעכצס, מיט געפעפערטע געפילטע 
העלדזלעך, װאָס כאַפּן אונטערן לעפעלע, מיט באַצימרינגטע געבעקסן, װאָס 
קיצלען דעם גומען, און מיט יענע ריחות פון דער ערב-פרילינגדיקער נאַכט, 
װוּ גרויסע שטערן ברענען אין זייער אייגענער עלנטקייט... די באָיאַרס אַרום 
טיש, יום-טובדיק צוגעפּוצטע, די בערד צעקעמטע מיט די פינגער, שוין 
אַנטשװיגן געװאָרענע, דער זאַפרען-פאַררײטלטער פּורים-קוילעטש וויגט זיך 
אין זייערע מידע אויגן, װוי אַ פריש-געפאַרבט שיפל אָן וועסלעס אויפן מיטן 
סטאָוו... זיי סמאַליען, די באָיאַרס, אָן אויפהער אין די גרויסע ליולקע- 
ציביקעס דעם היימישן שאַרפן גאָרטן-טאַביק אַזױ, אַז די פיקוסן הייבן אָן 
געל װערן: קאָנען די באָיאַריכעס שוין מער ניט איבערטראָגן דאָס פּאַליען 
פון די ליולקע-ציביקס און עפענען אַלע מאָל אויף ביידע פענצטער אין דער 
נאַכט אַרײַן. 

דער זקן, דער בעל-יובל, זיצט װי פאַר אַ יאָרן אויבן אָן, אין דער 
שבתדיקער קאַפּאָטע, אין דער הויכער שװאַרץ-זײַדענער יאַרמלקע און די 
בלענד-װײַסע באָרד לויכט אים אַראָפּ מיט אַלע אירע הונדערט יאָר ייִדישער 
שיינקייט. די אויגן זײַנען אים אָבער פאַר די לעצטע חדשים געעלטערט 
געװאָרן, ס'איז אין זיי ניט נאָר פאַראַן אָבלות, נאָר שוין אויך ייָאוש... אויך 
פריִער, פון זינט מ'געדענקט אים, זײַנען די אויגן בײַ אים פול געווען מיט 
טרויער און יסורים, אָבער דאָך און פאָרט, האָט תּמיד, אַפילו אין דער 
גרעסטער נסיון- און גזירה-צײַט, געשלאָגן פון זיי, װי בײַ דער מומע ליבע, 
פון ערגעץ װײַט, פון דער טיפעניש אַרױס, עפּעס אַזאַ מין ליכט, װאָס האָט 
געשטאַרקט אַלעמען די הערצער מיט האָפענונג אויף בעסערע און אויף 
ליכטיקערע צײַטן. און דאָ, אין אָט דער אָנגערײיכערטער, האַרט שװײַגנדיקער 
װאַרטעניש, דערהערט מען װי פון דעם זקן רײַסט זיך אַרױס: 

..טשי ניע באַטשיו טי, 
טשי ניע ווידעל טי, 
מאַיעי אָװוצי ? 


-- מירן פאָרן ! --- זאָגט מאַטעס צו די זין און שטעלט זיך אויף די פיס. 
-- ניטאָ מער אויף װאָס צו װאַרטן. פונעם װאַרטן קילט שוין דאָס בלוט 
אין די אָדערן. אוינ זיי האָבן מיר אַרעסטירט סטיסיען, װעל איך דאָרטן 
עמעצן פון זיי אָנכאַפּן פאָרן גאָרגל און אים דערװאַרגן אויפן אָרט.. 
אונטערן האַרצן האָט זיך מיר שוין אָנגעקליבן אַזױ פיל, אַז כ'האָב שוין 
ניט מיט װאָס צו דיכען. לאָמיר פאָרן, קיַנדער. מ'דאַרף זען װאָס דאָרטן 
טוט זיך. ' 

| -- װאָס װעסטו דאָרטן, טאַטע, זען אין מיטן דער נאַכט ? אָרום און אַרום 
אַ פינצטערניש, נאָר אין די פענצטער פון די דרײַ אותיות איז ליכטיק, 
דאָרטן גייען די דאָפּראָסן... אַרום און אַרום הויכע אײַזערנע שטאַכעטן, טיר 
און טויער איז פאַרהאַקט. װאָס װועסטו דאָרטן, טאַטע, הערן ? אַרום און אַרום 
איז שטיל. אַ טויטע שטילקייט. בײַ די אַרעסטירטע פאַרבינדט מען די 
מײַלער, מ'זאָל ניט הערן זייערע געשרייען... טאַטע, דאָרטן איז שטיל. װעסט 
דאָרטן גאָרנישט ניט הערן, װעסט דאָרטן גאָרנישט ניט זען, אין דער נאַכט 
לײַכטן זיך נאָר די פענצטער פון דער עמוועדע. 

-- ניין, עזריאל, מירן פאָרן! ביזקל מיר װעלן אַהין דערפאָרן װעט 
אָנטאָגן. די וועסנע נאַגעגנט זיך שוין צום צווייטן מאָל מיטן ווינטער, און די 
קאַיאָרן פּיקן זיך אויס פרי... קומט, קינדער! 

מיט אַ מאָל הייבט דאָ אויף יצחק באָיאַר זײַן האַנט, פאַרנײיגט דעם קאָפּ 
צום לינקן אַקסל און נעמט זיך אײַנהערן מיטן רעכטן אויער צו דער נאַכט, 
װאָס איז שוין אַרײַן אין איר פולער שטילקייט : 

-- זי פאָרט! --- זאָגט ער מיט אויפגעשײַנטע אויגן. 

--- פון װאַנען, ר' יצחק, נעמט איר דאָס אַרױס? 

-- פון דער גרויסער שטאַל. כ'הער וי ס'הירזשעט דאָרטן די קאַרע 
לאָשיצע. : 

--- נו, און אַז זי הירזשעט איז װאָס ? 

-- די לאָשיצע איז פאַרקאָכט אינעם בולאַנעם. אַז זי דערהערט אים, 
שפּרינגט זי שיִער ניט אַרױס פון דער פעל. די קאַרע הערט זײַן גאַנג אויף 
מײַלן װײַט, 

און באַלד דערהערן שוין אַלע װי די צוגעפרוירענע ערד קלינגט אָפּ 
אין דער נאַכט אונטער דעם בולאַנעמס אונטערגעקאָװעטע קאָפּעטעס. דאָך 
רירט זיך קיינער פון אָרט ניט. מ'לויפט ניט באַגעגענען, --- נאָך די לאַנגע 
שעהען װאַרטן און אַרוסקוקן, נאָכן קנאַפּן מעת-לעת הענגען אין דער לופטן, 
איז מען וי אָן אַלע כּוחות געבליבן. דערצו נאָך דער פּחד פון אָפּגענאַרט 
ווערן : דער בולאַנער קאָן דאָך אויך יאָגן צו דער שטאַל אַ ליידיקער, אָן 
סטיסיען... אָט די-אָ שרעק פון פאַרלירן די לעצטע האָפענונג, האָט אַלעמען 
געליימט. ערשט ווען זרחל, װאָס אַלע האָבן געמיינט אַז ער שלאָפט שוין פון 
לאַנג, לויפט פון בעט אינעם איינעם העמדל, אַ באָרװעסער, פון שטוב אין 
דרויסן אַרױס און מ'דערהערט פון דאָרטן : 

--- מאַמע ? 

-- יאָ, מײַן קינד! 

דעמאָלטן טוט זיך נאָכן קינד אויך אַ װאָרף דער זקן און נאָך אים 
שפּרינגען אויף מאַטעס מיט די זין, און נאָך זיי לויפן שוין איינער פאַרן 
אַנדערן די איבעריקע באַיאַרס. אָבער דאָרטן, אין דױויסן, בײַ דער קאָסער 
לבנה-שײיַן, װאָס פאַלט אויפן אָגער דורך די פאַרטױיַקטע זילבער-טאָפּאָלן, 
שוין אַפילו נאָך דעם, װי זי, סטיסיע, איז מיט זרחלען אויף די הענט אין 
שטוב אַרײַנגעלאָפן, אויך דעמאָלטן פאַרבלײיבן זיי נאָך,. די באָיאַרס, אין 
הויף אָרום דעם בולאַנעם שטיין, װײַל אַלעמען װאַרפט זיך אין די אויגן, 
און מ'ווערט ביז גאָר פאַרװוּנדערט, װאָס אויפן אָגער איז פאַראַן אַ שלייע... 
פון װאַנען קומען אויפן פערד די נאַריטניקעס מיט די טראָלדן? אַז דער 
בולאַנער איז מיט גװאַלד אױיסגעשפּאַנט געװאָרן, דאָס איז צו זען פון די 
אָפּגעשניטענע פּאָסטאָראָנקעס און פון דעם אָפּגעהאַקטן נאַשילניק.. 

ווער האָט עס דאָרטן דעם בולאַנעם געקאָנט אײַנשפּאַנען און געװאָלט 
זי, סטיסיען, אַהיים אָפּפירן ? און װוּ האָט עס סטיסיע די פּאָסטאָראָנקעס 
געשניטן, דעם נאַשילניק געהאַקט און פון יענעם באַגלייטער אַנטלאָפן גע" 
װאָרן ? האָט דאָס מיט איר געטראָפן אין מיטן וועג, ערגעץ אין װאַלד? 

און װוער האָט עס דאָרטן סטיסיעס וועג-באַגלייטער און איר נאַכט-שומר 
געװאָלט זײַן ? 

האָט מען געמיינט, געווען אַפילו זיכער, אַז באַלד װעט מען פון דעם זיך 
דערוויסן פון איר אַלין. זי אַליין וועט באַלד די באַשײידישליסלען אין האַנט 
אַרײַן געבן, --- קיין פאַרבאָרגענע ווינקלען אין איר לעבן האָט זי קיין מאָל 
ניט געהאַט. אָבער פון סטיסיען האָט מען זיך איצט גאָרניט ניט געקאַנט 
דערוויסן. זי האָט נאָר געזאָגט : 

-- דעם פּאַרטײביכל האָט מען בײַ מיר צוגענומען. 

און די פאַררייטלטקייט פונעם פּנים הייבט איר דאָ אָן אָפּגיין. שווער 
געווען צו וויסן, צי אָט די פאַרפּאַליעטקײט איז איר געקומען פונעם גיכן 
פאָרן, צי פון דעם װאָס ס'איז זיך מיט איר דאָרטן אויפן וועג פאַרלאָפן ? 
נאָך די שטיל-געזאָגטע פּאָר ווערטער : ;דעם ביכל האָט מען בײַ מיר צוגע" 
נומען", נעמט זי ווערן בלייך און בלאַסער, און גייט דערנאָך אין אַן ערד- 
שװאַרצקייט אַרײַן, װאָס דערשרעקט אַלעמען. די אויגן אָבער שטילן זיך 
איר דאָ אײַן, און ס'באַװײַזט זיך אין זיי אַ מין פריידיקע ליכט, װי איר נשמה 
װאָלט זיך מיט אַ מאָל פון עפּעס-װאָס באַפרײַט, און פון אַזױנס, װאָס איז איר 
שוין אוממעגלעך געװאָרן װײַטער צו טראָגן, 

שפּעטער-צו, און אַלץ אין איר אייגענער און אין דער אַרומיקער שטיל- 
קייט, די באָיאַרס זיצן ווידער בײַ דעם געגרייטן טיש אונטער די צוויי 
לאָמפּן און פּאַמקען די פאַרלאָשענע ליולקע-ציבעקעס, באַלייגט זי, סטיסיע, 
זרחלען צוריק אין בעט אַרײַן, --- שווער געווען צו זען װי ביידע, די מאַמע 
מיטן קינד, קאָנען זיך מער איינער פונעם אַנדערן ניט אָפּטײלן, וי זי 
סטיסיע, טוליעט צו זיך זרחלען אַזױ, װי עמעצער װאָלט אים געװאָלט פון 
אירע הענט אַרױסרײַסן און ווידער זי איבערלאָזן אַליין, און שוין אויף תּמיד, 
און שוין אין אייביקער עלנטקייט, לויטן פּסק-דין, װאָס דער באָטקאָ אָלעס 
לעװואַדאַ האָט אויף איר אַרױסגעטראָגן אין יענעם אָנהייב:װוינטערדיקן 
פאַרטאָג נאָכן שיסן אין דעם אַטאַמאַן זיראַיזירקאָ... דערנאָך, שוין נאָכן 
באַלײיגן זרחלען שלאָפן, בלייבט זי שטיין איבערן וויגעלע פון דאָליס קינד, 
און ווידער מיט יענעם ערד-שװאַרצן פּנים, מיט דעם פאַרזאָרגט-אומרויקן, 
נעמט זי פונאַנדערפרעגן וי אַזױ האָט זיך דאָ דאָס עופעלע אויפגעפירט, 

האָט מען אַרום דעם עפּעס ניט פאַרזען און, חלילה, ניט דורכגעלאָזט? 

און נאָך דעם, שוין נאָכן איבערטאָן און צוקעמען זיך, -- איר פּנים 
איז ווידער אין זײַן מראה אַרײַן, די ליפּן נאָך שטאַרקער צונויפגעשלאָסן, 
וי מורא געהאַט ס'זאָל זיך פון איר ניט אַרױסרײַסן דער געשריי... נעמט 
זי אָנצינדן די הונדערט און איין קאָלירטע ליכט, װאָס זײַנען אַרײַנגעשטעקט 
אין דעם ראָד-קיילעכדיקן לעקעך. זי צינדט יעדער ליכט ניט געאײײַלט, 
מיט גרויס כּוונה און אָפּגעהיטקײט, וי זי װאָלט געטאָן אַ לאַנג געגאַרטע 
הייליקע זאַך... און ווען אַלע הונדערט און איין בונט-קאָליריקע ליכט ווערן 
אָנגעצונדן און צעברענען זיך, אַזױ לעשט זי זיי תּיכֹּף אויס. איבער דער 
שטוב בלײַבט הענגען אַ באַזילבערטער שפּינוועבס, װאָס שמעקט מיט װאַקס, 
מיט פאַרװיאַנעטע גערטנער, מיט איבערגעטריקנטע ראָמאַשקעס, מיט זיך 
לעשנדיקע קאַלטע שײַטערס-קרוינען פון ראַבינע-ביימער, מיט אויף די 
ווינטן זיך-:דרייענדיקע געלע בערעזע-בלעטער, מיט טײַכװאַסער פאַר די 
שנייפאַלן און זאַווערוכעס... דערנאָך פאַרנעמט זי, סטיסיע, דעם פאַר איר 
פריי געבליבענעם אָרט, אינעם אױבנאָן, בײַ דעם בעל-יובלס האַנט, דאָרטן, 
וי פאַר אַ יאָרן אין דער צײַט איז געזעסן זי, חרות ; װאַרפט אַ בליק אויפן 
געגרייטן און אָנגעשטעלטן טיש, װאָס קיינער האָט זיך דאָ צו די מאכלים 
און געטראַנקען ניט צוגערירט, -- מ'האָט אויף איר געװאַרט... נעמט מיט 
איין האַנט אַרום, אָן ווערטער, דעם זקן, װאָס האַלט דעם קאָפּ צום לינקן 
אַקסל פאַרנייגט, וי ער װאָלט מיטן רעכטן אויער צו עפּעס:װאָס אין דער 
נאַכט זיך ווידער צוגעהערט... מיט דער צווייטער האַנט הייבט זי אויף דעם 
כּוס רויטן פאַרספּירטעװעטן װישניאַק, און אַלע באָיאַרס שטעלן זיך דאָ אויך 
אויף און מ'טרינקט אויס די אָנגעפולטע בעכערס ביזן דנאָ, 

און הגם אויסגעהונגערטע, נעמט מען זיך אָן קוראַזש פאַר די פאַרבײַ-י 
סעכצנס -- צו די געפילטע העלדזלעך, צו די געהאַקטע לעבערלעך מיט 
גריוון, דער אויף שטיקער צעריסענער פּורים-קוילעטש, װאָס טײַעט אין 
די הייסע עסיקפליישן, בלײַבט שטעקן אין די גאָרגלען... אָבער די בעכערס 
ווערן אָנגעפולט און אויסגעליידיקט, --- די באָיאַרס ווילן זייער פאַרביטערט- 
קייט דערטרינקען אין די אָנגעספּירטעװעטע װישניאַקעס, אין די בראָנפן- 
זובראָווקעס. זיי ווילן, די באָיאַרס, זיך אויפמונטערן, זיך לאָזן וווילגיין, 

פאַרטרײיבן די געדאַנקען, װאָס װאַרפן אַרײַן אין אַ מורא-שחורה; דער 
פרומער נפתּלי, דער איינציקער פון גבריאלס זין, װאָט איז דאָ בײַם לעבן 
פאַרבליבן, הייבט אָן זינגען שוישנת-נת יע-נ-קב... פּרוּוון די אַלטע באָיאַרס 
אים אונטערהעלפן, אים אונטערהאַלטן; זיי ווילן זיך צעזינגען, ווילן זיך 
צעבינדן און פאַרגעסן... נאָר דאָ הייבט זיך פּלוצלינג אויף דער בעל-ייובל, 
יצחק באָיאַר, און שלאָגט איבער : פ 
--- מאַטערט זיך ניט באָיאַרס! מאַטערט זיך ניט! יום-טובדיקע טישן 
קאָנען מיר נאָך גרייטן, נאָר קיין פרייד אויף זיי קאָנען מיר שוין ניט 
שטעלן... ניטאָ שוין אין אונדז די פרייד. ניטאָ! ניטאָ! און פרייד קאָן מען 
ניט אַרײַנשלעפּן פאַר די הערנער אין שטוב אַרײַן. ניין, מ'קאָן ניט! פרייד 
פון ייִאוש איז געפאַלנקייט... מ'דאַרף זיך ניט קרימען, מ'דאַרף ניט מאַכן 
קאָזשלקעס אַז מ'איז דערשלאָגן און צעבראָכן. אַװדאי קאָן מען טאַנצן פון 
ייִאוש, מ'קאָן... אָבער מ'קאָן חס-וחלילה אַרײַנטאַנצן אין אַזאַ ייָאוש, אַז 
מ'זאָל שוין פון אים גאָרניט קאָנען אַרױסטאַנצן. לאָמיר איבערװאַרטן און 
איבערלעבן נאָך אַ פינצטערניש ! די וועלט איז אַרײַן אין כּולו חושך, ס'שיטן 
שװאַרצע שנייען... מיר זײַנען געװאָרן װי אַ פעלד נאָך אַ שוערן האָגל. 
פאַראַן, נאָך פאַראַן צווישן אונדז באָיאַרס מיט שטאַרקע הערצער, -- הייבט 
ער אויף די מיט טרויער איבערגעפולטע אויגן אויף סטיסיען. --- פאַראַן, נאָך 
פאַראַן... אָבער די אַמאָליקע באָיאַרס, יענע פּײַערדיקע לוי-איסרס, יאָנטלס, 
גבריאלס, יענע ייִדן זײַנען שוין מער ניטאָ! ניטאָ! ניטאָ שוין יענע פייער- 
דיקע נשמות װאָס צרות און גזירות פלעגן אויף זיי איכערגעברענט װערן! 
און װאָסערע ייִדן זײַנען מיר ? פּינטעלעך ייִדן.. פּינטעלעך... אַפילו ניט 
קײַן פונקען. פון אַ פונק קאָן זיך נאָך עפּעס װאָס אָנכאַפּן, אָנצינדן, צעפלאַ- 
קערן... אָבער פון אַ פּינטעלע װאָס ? פּינטעלעך, פּינטעלעך װאָס קאָרטשען 
זיך אין יסורים, אין עגמת-נפש, אין ספקות, אין גאַרישע אַפּיקורסות ! מיר 
לעבן אָן אַ גאָט, מיר לעבן אין שרעק, אין מורא... איך פאַרשטיי שוין ניט 
די וועלט װאָס אַרום מיר, און איך פאַרשטײי אויך ניט די וועלט װאָס איז אין 
מיר... נאַקעט און הויל זײַנען מיר געבליבן פאַר אַלע װוינטן, לאָמיר אויס- 
טרינקען ניט פון ייִאוש, נאָר פון גלייבן, פון אמתן באָיאַרישן בטחון. לאָמיר 
אויסטרינקען פאַר דעם טאָג פון ישועה און פון גרויטער גאולה! 


ע ר ב 209 


דער הונדערט-יעריקער דעמב טרינקט אויס דעם פול-אָנגעגאָסענעם 
בעכער, װאַרט צו ביז די װײַבער טרינקען אויך אויס ביזן דנאָ, דערנאָך 
שטעלט ער אַװעק זײַן בעכער אויפן טיש און זאָגט: 

| --- און איצטער, קינדער, לאָזט מיך מיט מײַנע הונדערט יאָר אין וועג 

אַרײַן ! | 

פאַרשטייט מען ניט װאָס ער מיינט און װאָס ער װיל מיט די לעצטע 
ווערטער זאָגן, נאָר ווען ער גייט אַרױס פון טיש, טוט אָן זײַן פּעלצל אויף דער 
שבתדיקער קאַפּאָטע, גאַרטלט זיך אונטער מיט דער גרינער קרײַקע, שלעפּט 
אַרױף אויף דער יאָרמלקע דעם אויסגעריבענעם סויבלענעם יאָלעם, נעמט 
פון ווינקל יענעם אויסגעשניצטן שטעקן, װאָס זרחל האָט פון טײַך געבראַכט, 
-- יענעם שטעקן װאָס איז איבער דער פּאַָלאַנקע געלעגן און דאָס קינד פון 
טויט געראַטעװעט... דאָ פאַרשטעלט אים סטיסיע דעם וועג: 

-- וווהין גייט איר דאָס מיט אָט דעם שטעקן? 

-- איך גיי אַליין אַהין ! פון אַברהמען מיט חרותן האָסטו מיר, סטיסיע, 
קיין איין װאָרט ניט געקאָנט זאָגן. דו שװײַגסט... דער אַכזר האָט מיר אויף 
דעם בריוו, װאָס כ'האָב אים קריק מיט צוויי װאָכן אַװעקגעשיקט, אויך ניט 
געענטפערט, גיי איך אַליין.. כ'האָב אים געשריבן דעם משיח בן-יוסף 
אַז בשעת די פּעטליורישע פּאָגראָמען בין איך אין טלית און תּפילין געגאַנגען 
נאָכן אָבאָז פון די רויטע... און איצטער האָט ער זיך אַרױפגעװאָרפן אויף 
מיר װוי דער מאַרדער בײַ נאַכט אויפן װאַלדהאָן, װאָס זיצט אין די פאַרשנײיטע 
יאָדלעס... דער װאַלדהאָן טוט זיך נאָך אַ הייב אויף איבערן װאַלד מיטן 
מאַרדער אויפן רוקן, נאָר דער מאַרדער בײַסט זיך אים אײַן מיט די ציינער 
אין האַלדז, און דער פייגל פאַלט אַ פאַרבלוטיקטער אין שניי אַרלין.. 

-- אַזױי האָט איר אים געשריבן ? 

-- אַזױ האָב איך אים געשריבן. מיט אָט די קלאָרע װערטער, סטיסיע, 
האָב איך אים געשריבן. און נאָך האָב איך אים געשריבן, אַז אויב ער װעט 
פאַרגיסן דאָס בלוט פון חרותן מיט אַברהמען, װעלן פאַלן אויף זײַן קאָפּ אַלע 
קללות פון דער תּוכחה. און איך האָב זיי אים אויסגערעכנט די אַלע קללות 
פון דער תּוכחה, 

-- מ'וועט דאָך אײַך... זיי װועלן ניט קוקן אויף אײַער עלטער! 

-- מסתּמא, סטיסיע, איז מיר באַשערט אַזאַ טויט. פאַר װאָס זאָל מיר 
קומען שטאַרבן אויפן בעט, קומען צו קבר-ישׂראל, און מײַן אייניקל, שמוא- 
ליקן, און מײַן אייניקל דניאלהן, ניט ? איז דאָס דרײַצןזיעריקע קינד געווען 
זינדיקער פון מיר ? האַ, סטיסיע, מיט װאָס האָט דאָס קינד געקאָנט דער- 
צאָרענען דעם בורא-עולם ?.. פאַרשטעל מיר ניט דעם ועג, סטיסיע! איך 
וויל גיין אין טורמע אַרײַן. איך בין שוין דאָרטן אַ מאָל געזעסן פאַר חרותן. 
פאַרשטעל מיר ניט דעם וועג, איך וויל גיין צו אַברהמען, צו חרותן, צו 
איווען, צו דניאלן דער מומע ליבעס... מיר װעלן זיצן אַלע אין איינעם. 
דאָרטן, סטיסיע, איז איצט דער יושר און דער גלויבן אין דער ועלט, אין 
דעם אחרית-הימים... --- און ער ווערט מיט אַ מאָל אַנטשװיגן. זײַן לאַנגע 
װײַסע באָרד גייט אַרײַן אין אַ שאָטן, און וי אַלע באָיאָרס ווען זיי ווערן 
אַרומגעכאַפּט מיט אַ פלאַם-צאָרן, טוט ער אַ שאַר מיטן רעכטן פוס איבער 
דער ערד, און לאָזט זיך פון שטוב אַרױס. 

-- איך גיי מיט אײַך, ר' יצחק! איך װועל אײַך איינעם אַלײן ניט לאָזן 
אין וועג אַרײַן. 

-- סטיסיע, אין וועג װעל איך זײַן ניט אַלײן, דער װאָס-לעבט:אײיביק 
וועט זײַן מיט מיר. ער וועט מיך באַגלײיטן! דאַרפסט בלייבן אין דער היים, 
דו, סטיסיע, ביסט איצטער אַ מאַמע פון צוויי קינדער... מאַטעס, שפּאַן אײַן 
די בלינדע שקאַפּע און פיר מיך אָפּ צו דער סטאַנציע. מיר װעלן מיט דער 
בלינדער אויך באַװײַזן אָנקומען צו דער באַן. ביזן שאַריִען האָבן מיר נאָך 
גוטע צוויי שעה... אַ גוטע נאַכט, קינדער! 


יט 


און דער אַלטער באָיאַר איז מיט דער בלינדער הניאַדער שקאַפּע, װאָס. 
מ'אַקערט מיט איר שוין נאָר די גערטנער, אָנגעקומען צום פאַרטאָגיקן באַן 
צו דער צײַט, הגם אין מיטן װאַלד זיך געמוזט פאַרהאַלטן, װײַל אַראָפּ-צו 
פון וועג האָט אַ צעבראָכענער קול געבעטן הילף.. האָט דער זקן געהייסן 
מאַטעסן אָפּשטעלן די קאָבילע און זיך געלאָזט אַהין מיטן שטעקן לויפן: 
מיט אַ מענטשן האָט ערגעץ אַן אומגליק געטראָפן ! אָבער וי נאָר פון וועג 
אָראָפּ, און נאָך פון דער װײַטנס, צוישן די ליכטיקע בערעזעס, אין די לבנה- 
שנייען דערזען די אָפּגעהאַקטע פּאָסטאָראָנקעס אויפן האָרטשיק פון דעם 
ברייטן שליטן און אויפן דישל דעם שטיקל לעדער פונעם אָפּגעשניטענעם 
נאַשילניק... האָט שוין דער זקן װײַטער קיין טראָט ניט געמאַכט, אויפגע" 
ציטערט געװאָרן און אַ קלאַפּ געטאָן מיטן שטעקן איבער אַ דערבײַיקן בוים. 
ער האָט ניט געװאָלט אַפילו וויסן װוער ס'קאָרטשעט זיך דאָרטן אין שליטן 
אויף דער שטרוי אינעם שװאַרצן פּעלץ, און געזאָגט צו מאַטעסן : 

-- אַ געזונט אין דײַן סטיסיעס ביינער! --- דערנאָך אויפגעחויבן דעם 
פּנים צו די הייכן : אַ דאַנק דיר, רבונו-של-עולם ! --- און מ'איז אַװעקגעפאָרן 
װײַטער, װווּ אין די װײַס-בערעזעווע שטילקייטן, אין די פאַרבאָרגענע יאָדלע- 
שװײַגענישן, ווייעט מיט װאַרעם בלוט פון אַן אויף שטיקער צעריסענעם האָז; 
װזּ פון מאָל צו מאָל, און דאָך װוי אומדערװאַרט, און װוי פּלוצלינג, דערהערט 
זיך דער רויב-גרויליקער װווי- געשריי פון דעם פילין... און די קאָסע באַזיל- 
בערטע לבנהדיקייט בויטעט װײַטער די געדיכטע, די ערב-פרילינגדיקע 
שװאַרצע װאַלדשאָטנס. 

-- ר' יצחק, -- טוט אים מאַטעס אַ פרעג אין איינער שרעק. -- ר' יצחק, 
איר גלייבט אין נסים ? יענער, װאָס ליגט דאָרטן אין שליטן אַ צעבויקערטער, 
קאָן דאָךי. 

-- איך גלייב, מאַטעס, אין דער העכערער השגחה! דער-װאָס-לעבט- 
אײיביק וועט זײַן מיט איר. ער ס'פאַלט אויפן פּנים פאַר דער בייזער שעה, 
ווער ס'וויל ראַטעװען זײַן פעלעכל, דער מוז דערפאַר באַצאָלן מיט זײַן 
נשמה... סטיסיע װעט גיכער זיך לייגן אונטער די מילשטיינער, זיך לאָזן 
צעדריבלען און צעמאָלן זיך די ביינער, נאָר איר כּבוד, איר ווערדע, איר 
נשמה וועט זי ניט פאַראומרייניקן... אָ, דאָס װעט זי קיין מאָל ניט טאָן! 
און אויב, מאַטעס, מ'וועט זי חס-וחלילה צונעמען, מ'וועט זי אַרױסרײַסן, 
סטיסיען, פון דער ערד, װועלן מיר דאָ אַלע ווערן די טאַטעס און די מאַמעס 
פון די צוויי קינדער... פאָר, מאַטעס, פאָר, די בלינדע שלאָגט זיך בײַ דיר 
אַראָפּ פונעם וועג. אַך דו, רבונוישל-עולם, סאַראַ פּװיים-נאַכט דו האָסט 
אַראָפּגעװאָרפן אויף מײַנע הונדערט יאָר... פאָר, מאַטעס, פאָר,. מיר קאָנען 
נאָך פאַרשפּעטיקן צום באַן, : 

און ער האָט ניט פאַרשפּעטיקט דער אַלטער באָיאַר. ער איז צום פאַר" 
טאָגיקן באַן אַקוראַט און צו דער צײַט אָנגעקומען. און פאַרפאָרן איז ער אויך 
בשלום. און דאָרטן, אין דער אַרומיק-טומלדיקער, אין דער דערשראָקן- 
אויפגעהײַטערטער גױויסער שטאָט, נאָך האַלבן טאָג, --- פון די אַרומגעשניטן- 
ברוינע קאַשטאַנען-בײמער האָבן זיך געשאָטן אויף די נאַסע פירקאַנטיקע 
שאָסײי-שטיינער בליציקע טראָפּנס : דאָרטן, וי נאָר פונעם באַנטרעפּל אַראָפּ 
מיטן געשניצטן שטעקן, מיט טלית און תּפילין אונטערן אָרעם, -- ניט 
פאַרגעסן פאַרן אַרױסגײן פון שטוב מיטנעמען, און אין װאַגאָן, צווישן דעם 
פרעמדן עולם, דעם טלית און תּפילין אָנגעטאָן און מיטן פּנים צום זונאויפ- 
גאַנג זיך געשטעלט שחרית-דאַװונען און אויף אַ קול... דאָרטן, נאָך אויפן 
פּעראָן, גענומען פרעגן און איבערפרעגן, וי אַזױ, מיט װאָסערע מיטלען און 
וועגן קאָן ער װאָס גיכער אַהין, צו דער טורמע זיך דערקלײַבן. 

און ווען ער האָט זיך צו יענער תּפיסה, װוּ ער איז אַ מאָל מיט גבריאלן, 
מיט דער מומע ליבע, מיט אַברהמען און מיט עקיבאן העכער פינף חדשים 
אָפּגעזעסן פאַר זיי, פאַר חרותן מיט איווען... ווען זי, חױות, קומט דעמאָלט 
ניט אַליין, ווען זי ענטפערט זיך דעמאָלטן ניט איבער אין די הענט פון 
דער אָכראַנקע, װאָלטן זיי אַלע, אויך די טראָגעדיקע מומע ליבע, פאַרטריבן 
געװאָרן קיין סיביר אויף קאַטאָרגע; אַז ער האָט זיך שוין יאָ דערקליבן 

דער זקן, אַהין"צו, צו יענער תּפיסה, זײַנען שוין אַלע טיר- און-טויערן געווען 
פאָר אים פאַרריגלט, פאַרקייטלט און אויף דרויסנדיקע הענגשלעסער גע" 
נומען. נאָר פון דער רויט-געמויערטער װאַנט דורך אַ פירקאַנטיק טאַפליעלע 
האָט געקוקט אויף אים, אויפן אַלטן באָיאַר, פון אונטער אַ בלויער אָקאָלישקע 
אַ קאָנאָפּליאַנע קודלע אויפגעשלאָגענע האָר. דעם אַלטנס לאַנגע װײַסע באָרד 
איבערן פּעלצל מיט דער גרינער קרײַקע, די שװאַרץ-זײַדענע כאַלאַמידע, 
דאָס אָפּגעריבענע היטל אויף דער יאַרמלקע, דער היכער געשניצטער 
שטעקן, דער עיקר אָבער דעם אַלטנס אויגן פון צווישן די כװאַליעס קנייטשן, 
האָבן יענעם ניט נאָר פאַרװונדערט, נאָר שטאַרק דערשראָקן: 
-- דיעד, -- עפנט די קאָנאָפּליאַנע קודלע דאָס פענצטערל, -- ביסט 
אַ היגער ? : 
.--- ניין, סינאָק, ניין. כ'בין פון װײַט. געפאָרן אַהער גאַנצע צוועלף שעה. 
-- הם... מ... און וועמען האָסטו דאָ? . 
| -- קינדער האָב איך דאָ, קינדער, סינאָק, צוויי קינדער. 
-- טאַקע דײַנע ? 
| -- מיינע, סינאָק, מײַנע. טאַקע מייַנע. אייגענע. 
--- וויפל ביסטו אַלט ? 
--- הונדערט, סינאָק, הונדערט. הײַנטיקע נאַכט האָט אױיסגעקלאַפּט 
הונדערט. 
--- הײַנטיקע נאַכט, זאָגסטוו? 
|-- יאָ, סינאָק, היַנטיקע נאַכט. הונדערט.. 
| --- וי אַזױ זײַינען די פאַמיליעס פון דײַנע קינדער? 
-- באָיאַר, סינאָק, באָיאַר. פון דער פאַמיליע באָיאַר... כיירוס באֵיאָר, 
אַװראָם באָיאַר, איווע באָיאַר, דאַניעל באָיאַר... אַלע באָיאַרס ! 
--- העי, דיעד, פּלאָנטער ניט! דו האָסט דאָך נאָר װאָס געזאָגט, אַז דו 
האָסט דאָ נאָר צוויי? 
-- יענע, סינאָק, יענע צוויי זײַנען מיר אויך װוי אייגענע קינדער. ביידע, 
איווע און דאַניעל, ביידע, סינאָק, ביידע וי פון מײַן קנאָכן אויסגעשניטן. 
סינאָק... סינאָק ! 
-- װאַרט דאָ צו, דיעד, װאַרט דאָ צו... --- און יענע קאָנאָפּליאַנע אוימגט- 

שלאָגענע קודלע אונטער דער בלויער אָקאָלישקע, װאָס האָט זיך אָקערשט 
געוויגט פאַרן זקנס אומבאַהאָלפן-מאָנענדיקע אויגן אין דעם סוף-טאָגיקן 
אָפענעם פענצטערל, ווערט אין איין בליק פאַרשװוּנדן, און אין דעם פיר- 
קאַנטיקן טאַפליעלע הוידעט זיך שוין אַ שפּערל אויף אַ צװײַגל. דער אַלטער 
באָיאַר טוט זיך אַ דריי אויס : אויפן נאַקעטן קאַשטאַנען-בוים הוידעט זיך 
טאַקע אויף אַ ברעקל צווייגל אַ װאָראָבעלע... פאַרמאַכט דער זקן די אויגן 
און שפּאַרט זיך אָן נאָך שטאַרקער אויפן שטעקן, װאָס האָט געראַטעװעט 
סטיסיעס ייַנגל פון אַרײַנפאַלן אין טײַך אַרײַן | 

--- רבונודשליעולם, --- נעמט זיך יצחק באָיאַר בעטן בײַם באַשעפער פון 
אַלע וועלטן, -- פאַרלאָז מיך דאָ ניט, זײַ דאָ מיט מיר בײַ די טויערן פון דעם-אָ 
גיהנום. זע ס'זאָל דאָרטן ניט פאַרהאַקט ווערן דאָס קרישקעלע פענצטערל 
פון רחמים בײַ דעם גוי אין האַרצן... מיט עפּעס שרעקן אים מײַנע הונדערט 
יאָר, מיט עפּעס שרעקט אים דער שטעקן, נאָר װי מיר דאַכט, שרעקן אים 
באַזונדערס מײַנע אויגן... בעט איך דיך, גאָט אין הימל, זאָל דער טראָפּן 
געבענטשטער פּחד אין זײַן האַרצן ניט אױיסגעטריקנט וערן. זאָל דער 
לעצטער פונק מענטשלעכקייט אין אים ניט אוױיסגעלאָשן ווערן. -- און דער 
אַלטער באָיאַר שפּאַרט זיך דערבײי אָן מיט ביידע הענט, שוין מיט אַלע זיינע 
כּוחות, אויף דעם שטעקן, וי אויך ער, דער זקן, װאָלט פּלוצלינג געבליבן 
הענגען איבער אַ פּאָלאָנקע, װוּ די קרירה-װאַסערן דערגייען אים שוין ביז 
צו די אַקסלען 

און בײַ יצחקן, וי תּמיד פאַרן װאַרטן אויף אַ שטאַרקן קלאַפּ פונעם 
גורל, נעמט זיך אײַנבויגן און אױיסקײַלעכיקן דער רוקן.. ער אָטעמט 
שווער און קוקט פון הינטער די װיַעס זייער אָנגעשטרענגט, ממש מיט 
שרעק, אויף דער װײַסער זון, אויף דער גרויסער האָרעפּאַשניצע פון דער 
וועלט, וי זי נידערט אַ מידע איבער די שנייװאַסערן, װאָס ריזלען פון די 
בערג. 

און דאָ, גראָד בײַ אָט דעם ליכט, בײַ אָט די יאָגנדיקע שפּיגל:װאַסערן, 
פאַלט ער אַרײַן, דער זקן, אין יענער װײַטער נאַכט פון די פרייאָריקע 
סטאַװ-װאַסערן, װאָס האָבן דערטרונקען די גערטענער, דעם שליאַך אַריבער, 
און צו דער אַלטער קרעטשמע אויפן בערגל זיך דערקליבן ; אין יענער נאַכט, 

נאָך עקיבאס פּלוצעמדיקן אַרײַנקומען, האָט זיך אויך באַלד זי, חרות, אויפן 
שוועל באַװויזן... און ער, יצחק, האָט איר דאָרטן, דער טאָכטער, װאָס צען יאָר 
איר נאָמען ניט געװאָלט הערן, גלײַך טאַקע אויפן שוועל געזאָגט: איך וויל 
ניט. דו הערסט, איך וויל ניט אַז דו זאָלסט װואַרפן דײַנע לוחות... פון אַ תּורה 
קאָן זיך אָפּזאָגן נאָר דער, װאָס האָט פאַר איר קיין בלוט ניט פאַרגאָסן 
אָבער דיר קאָסט דײַן תּורה אַ סך בלוט און אַ סך יסורים... איז גיי דיר מיט 
דײַן וועג װײַטער, זאָל זיך עקיבא פאָרן אויף זײַן כּישוף-וועגעלע, זאָל זיך 
שיפרה גיין מיט איר וועג, און איך על מיר גיין מיט מײַן וועג. לאָמיר אַלע 
גיין ! ערגעץ אויף די וועגן דאַרף דאָך און ס'מוז דאָך געלייזט ווערן אונדזער 
גורל, און אויך דער גורל פון דער וועלט... זײַנען מיר אַלע געגאַנגען, און מיר 
זיינען אַלע דערגאַנגען !+. 

דער זקן רײַסט אויף די װיִעס: די זון פאַלט מיט אַ שטראָם װאַסער פון 
אַ הויכן באַרגאָפּריס אין טיפן טאָל אַרײַן, און אין דער געדיכטער בלויקייט 
פון די הימלען פאַרבלײַבט אַ פּײַערדיקער קנויל. אויפן שפּיץ צװוייגל וויגט 
זיך נאָך אַלץ דאָס װאָראָבעלע אין דעם פירעקעכדיקן טאַפליעלע. 

דער שטעקן קאָן אים שוין מער ניט אונטערהאַלטן, לאָזט ער זיך, דער 
זקן, פּשוט אַראָפּ אויף דער פּײַכטער ערד, בײַ דער תפיסה-װאַנט, דעם 
טלית-און-תּפילין אויף די קני, דעם שטעקן אָנגעשפּאַרט אין אַקסל, װישט 
די שפּיצן פינגער אין דער קאַפּאָטע, און דאַוונט מינחה, זיצט שמונה-עשרה, 
װײַל שוין ניט ביכולת פון דער ערד זיך אויפהויבן, און קוקט מיט גלויבן, 
און װאַרט מיט אַלע רמ"ח אברים, אַז אָט װעט זיך דאָס פענצטערל באַלד 
אויפעפענען. 

| און דאָס פענצטערל, שוין בײַם סאַמע טאָג-פאַרגײן, עפנט זיך טאַקע 

מיט אַ מאָל אויף, און די קודלע האָר, שוין אויך אַ טונקל געװאָרענע, רופט 
מיט אַ פינגער צו זיך... שפּרינגט ער אויף, דער אַלטער באָיאַר, װוי אַ ייִנגל, 
און לויפט צו מיט אָנגעשטעלטע אויערן. 

-- סינאָק, יאָ? 

--- ניין, דיעד, ניטאָ דאָ פון דײַנע שוין קיין איינער. 

-- שוין ניט ?.. איז װוּהין, סינאָק, זײַנען זיי אַהינגעקומען, װוּהין, װווּהין? 

--- דאָס, דיעד, ווייס איך ניט. כ'האָב געפרעגט אין אַלע קאַמערן 

כאָטש דאָס איז שטרענג פאַרבאָטן. נאָר װאָס אין עס בײַ דיר פאַר אַ 
שטעקן ? 

-- אַ דעמבענער, סינאָק, אַ דעמבענער. ניט מײַנער... האָט דאָרטן אפשר 
עמעצער אין די קאַמערן, סינאָק, מײַנע קינדער געזען ? 

-- פאַראַן דאָרטן איינע, װאָס איז געזעסן מיט דײַניקע, נאָר.. 

-- סינאָק, כ'וועל פאַר דיר ביזן סוף פון מײַנע טעג גאָט בעטן אַז ער זאָל 
דיר מוחל זײַן די זינד... און דו ביסט דאָך, סינאָק, שטאַרק פאַרזינדיקט פאַר 
גאָט און פאַר מענטשן. 

--- פון װאַנען װוייסטו עס, -- פרעגט יענער שטאַמלענדיק פון באַפאַ- 
לענער שרעק. --- ווער האָט עס דיר דאָ געקאַנט זאָגן? 

-- קיינער, סינאָק, האָט מיר דאָ גאָרניט ניט געזאָגט... קיינער ניט.. 
נאָר דאָ זײַנען די הענט בײַ אַלעמען אין בלוט... איך װעל פאַר דיר, סינאָק, 
גאָט בעטן... באַװײַז מיר, סינאָק, דעם מענטשן, װאָס האָט געזען מײַנע 
קינדער. אויב דו װילסט װועל איך פאַר דיר אויף די קני פאַלן !.. 

-- אַלטער, דו האָסט שוין אָפּגעלעבט הונדערט יאָר! -- רוקט זיך 
מיט אַ מאָל פון פענצטערל אַ האַלבער פּנים, אַן אָנגעגאָסענער מיט רויטער 
רציחה, און שטאַמלט װײַטער פון שרעק אַרױס. --- ניט מיט מײַן גוטן ווילן, 
אַלטער, שיס איך דאָ מענטשן בײַ נאַכט און װאַש דערנאָך אָפּ זייער בלוט 
פונעם צעמענט... זע, אַלטער, קוק, איך בין שוין אין גאַנצן גרוי, און מיר איז 
ערשט זעקס און צװאַנציק יאָר... דיעד, שוין אַ יאָר װוי איך בין פאַרמישפּט 
צום טױיט! דו הערסט, דיעד ? אַז איך שיס יענע, לעב איך... יענע איז דאָך 
שוין אַלץ איינס ווער ס'וועט זיי שיסן... דיעד, דו זעסט, מ'האָט מיר אַפילו 
אָנגעטאָן אַן ענקאַװעדיסטסקע היטל! קוק ניט אַזױ אויף מיר מיט דײַנע 
גרויע אויגן, קוק ניט אַזױ... דיעד, דיעד, איך װויל לענן! איך האָב מורא 
פאַרן טויט... --- און דאָ װערט דאָס פענצטערל פּאַװאָלינקע, און אויך װי 
שטאַמלענדיקישטיל, פאַרמאַכט. אַ פּאָר רגעס זעט נאָך דער אַלטער באַָיאַר 
אינעם טאַפליעלע אַ שאָטן פון אַ מענטשן... און אויס ! אַן אויפגעטרייסלטער 
פון יענעמס רייד, פון יענעמס שרעקלעכער וידוי, שפּאַרט זיך אָן יצחק 
באָיאַר אין דער װאַנט אויף ניט אומצופאַלן. נאָר דאָ, װי פון דער ערד, 
קריכט אַרױס אַ שינעל מיט אַ ביקס און שטופּט אים, יצחקן, אין דער פלייצע: ‏ 

-- פּראָװאַליװײַ, סטאַרי כרען, פּראָװאַליװוײַ! פאַרנעם זיך פון דאַנען, 
אַלטער כריין, פאַרנעם זיך ! 

און דער אַלטער יצחק באָיאַר שפּאַנט װײַטער מיטן טלית-און-תּפילין 
אונטערן רעכטן אָרעם, מיטן הויכן,. מיט דעם אין סוד-פאַרהילטן, שטעקן 
אין דער לינקער האַנט, דער רוקן איז אים אױיסגעגלײַכט, -- דער קלאַפּ 
איז דאָך שוין נאָר װאָס דערלאַנגט געװאָרן מיטן גאַנצן אַכזריותדיקן כּוח : 

-- ניין, דיעד, ניטאָ דאָ פון דײַנע שוין קיין איינער ! 

און דער סוף-טאָג פאַרלאָזט אים, דעם זקן. דער ווינט לעשט אויס די 
לעצטע שקיעה-שיינען אויף די בערג און די גראַקן שלאָגן זיך מיט געפּילדער 
פאַר איטלעכן צווייג אויף די אָסאָקאָר- און יאַשינע:ביימער; און ערגעץ 
קלינגען די טראַמװײַען, און דער ראַדיאָ-הילכער שפּילט אויס אַ קאַמאַרינסקע. 
און די פרייאָריקע װאַסערן פאַלן מיט פאַרטומלעניש אין טאָל אַרײַן: 

-- ניין, דיעד, ניטאָ שוין דאָ פון דײַנע קיין איינער! 

ס'שמעקט גוט מיט אָנגעיוירטע װײַנשל-קנאָספּן, מיט נאַסער זילבער- 
ווערבע און מיט אָנגעװייקטן טײַך:קאַמיש... ניטאָ שוין דאָ! איז װוּ זײַנען 
זיי ? װוּהין האָט מען זיי אַװעקגעפירט ? לעבט זי נאָך מײַן טאָכטער, חרות ? 
זי איז דאָך אַ מאָל געווען אין טראָצקיס טסוויטע... נאָך װאָס האָט מען זי פון 
דאָרטן, פון מאָסקװע, אַהער-צו געפירט? און װאָס איז דאָ מיט מײַן זון, 
מיט אַברהמען, געװאָרן ? און מיט גבריאלס טאָכטער, מיט איווען, װאָס שוין 
אַריבער דרייסיק יאָר האַלט זי אין איין צאָלן מיט איר לעבן? און װאָס איז 
דאָ געװאָרן מיט זיי, מיט דער מומע ליבעס קינדער, מיט דניאלן און שיפרהן ? 
רבונו-של-עולם, ווער װעט מיר דאָ אויף דעם אַן ענטפער געבן! און אפשר 
האָט שוין אויף אַלע מײַנע שאלות צו דיר, רבונוישל-עולם, געגעבן דעם 
ענטפער יענער, פונעם פענצטערל?... האַ? 


(פוף דריטער באַנד) 


